
ליפּא פישער 
+צ 
אַ פריזירער אין לאַגער 


דער מחבר, ליפּא פישער, 


ליפא פישער 


אַ פריזירער אין לאַגער 


איבערלעבענישן פֿון אַן אַסיר-ציון אין סאַוועטישע 
טורמעס און לאַגערן 


8 


פֿאַרלאַג ,, ה מ (ו ר ה'" תל-אביב 
תשלייה -- 1975 

אַלע רעכט געזיכערט 


1,688 אז תע 81/12ז 4 / זסתמויז גקז 1 


ליפּא פישער / אַ פריזירער אין לאַגעד 


פּאַרלאַג ,,המנורה", רח' זנגביל 24, תל-אביב, ישראל 


41 /טוטג612' .56 1נש8ת22 24 ,ספטס1ז ‏ {מגטת "הוסמסותגנן"' 


נדפס כישראל תשל"ה -- 1975 181461 תג 110166ת 


דפוס לינו-טור, רח' יסוד-המעלה 39, ת"א 


1 
ו 
; 


דער מחבר, אין די פאַרשיקונגס-לאַגערן. 


געווידמעט: 
דייר איוואַן ניקאַלאַיעװיטש 
באָלדין 
פון סאַראַטאָוו 
און 
מאַריאַ קאַנסטאַנטינאַוונאַ 
בושויעווא 
פון אויבער-טאַוודע, 
סװערדלאָווסקער געגנט 


דג ווזוהתמססח 
עז110402268 עוהמו! עס-11 
+עווווההסם 
 ,)0884‏ 3ע 
ז 
1 10עזוו16011012 עווקגחת 
;?זץסמסעזוועטם 
;1488 /800486 בע 
.067 0860220808000) 


איך האָב פאַרלאָזן די אוראַלער טייגעס -- דעם ראַטנפאַרבאַנד, מיט פאַרבי- 
טערונג, קעגן די פאַרברעכנס פון די סאָוועטישע מאַכט-אָרגאַנען איבער אומשולדיקע 


מענטשן. 


די געשעענישן אַרום און נאָך דער זעקס-טאָגיקער מלחמה און די ראָלע, װאָס 
עס האָט אין דעם געשפּילט סאָוו. -רוסלאַנד, זייער ברוטאַלע און פיינטלעכע שטעלונג 
צו מדינת ישׂראל ביזן היינטיקן טאָג -- דאָס אַלץ האָט מיטגעווירקט אי זאָל 
דערציילן װאָס מיר איז ביז איצט געלעגן אויפן האַרצן. 

איך וויל אָבער אונטערשטרייכן, אַז איך דערצייל נאָר אַ קליינעם טי פון מיינע 
ליידן, וועלכע איך האָב דורכגעמאַכט אין די יאָרן 1941--1951, 

אַבער אַליץ װאָס איך דערצייל איז אמת, און נאָר דער ריינער אמת. 


ליפּא פישער 


אינהאַלט 


כיץ כקהתהר טע א אש א א א א 


די דייטש-פּוילישע מלחמה און די סאָוועטישע אַקופּאַציע 
בון זי מיזרהדיקע פוילישע געביסטן. . .. .. /.; 


דער אויסברוך פון דער דייטש-רוסישער מלחמה, 1941 


ווידער אויפן װאַנדערװעג : : , , : : : : 

אין אַ קאַלכאָז פון קובאַן ‏ . : , : : , : : : 
אויף די אומוועגן פון עװאַקוּאַציע . 0 . : : . : : 
אַשכאַבאַד : : : : : , : : : : : : 


די פּראָװואַקאַציע און מיין אַרעסט . 


הינטער די קראַטעס 


די ערשטע אױספאָרשונג און די באָל ‏ . . 

די קאָנפּראָנטאַציע מיט עזריאל דינער 

ר ישכ טוט יט טע שאט יע א א 
ער-שטהעטאפֿט. שי שי ע, ש עו 20 

דאס מקנום אויף דער ערד הטוש ןש .טא וע . 


אויפן וועג קיין נאַװאָסיבירסק 
דער וועג אין די לאַגערן : : , : : : 


אַ פריזירער אין לאַגער 

אין לאַגער פון טורינסק . . : : 

בי שטצרבט מאסנוילט 2 . " ש עי יע 2 

די בריגאַדע פון מישאַ אַרלאָזאָר און מיין נסיעה קיין טאַוודע . 

= באגעגעניש מיט א יידישן נאַטשאַלגיס ‏ -. '+ 477 .יע 20 

אַ נייער שאַנס -- איך ווער אַ פריזירער . 


צערונענע אילוזיעס : 


דער פריזירער פון צאַרישן הויף 


איך װער אַ שוסטער . 
פאַרשיידענע ייַדן... 
איו טינש יי 2 


ד"ר באָלדין, מאַר:אַ קאָנסטאַנטינאָװנאַ און אַלעקסײ קאָלעסניקאָװו 


* 


: 


ד"יר באָלדינס ביטערער גורל . 


כל-נדרי אויפן באַיאַןי. . 


+ 


* 


: 


' 


' 


צווישן , בלאַטניַע" און אינטעליגענטן.. . 


דער סוף פון אַ פּראָװאָקאַטאָר 
מאַיאָר גאַכמאַן און דער אויסגעהונגערטער פּראַפּעסאָר 


פּרוּװון צו אַנטלויפן : 
3 דורות אַרעסטאַנטן 

ערב דער באַפרייוּנג : 
דער וועג צו דער צוקונפט 


: 


4 


: 


* 


' 


* 


* 


+ 


* 


3 


' 


: 


: 


+ 


* 

פון מחבר 


מיין דור האָט איבערגעלעבט 2 וועלט-מלחמות, וועלכע די 
דייטשן האָבן אָנגעװאָרפן דער מענטשהייט, כדי זי צו אונטעריאָכן. 

די ערשטע וועלט-מלחמה האָב איך איבערגעלעבט אַלס קינד, 
זייענדיק אָפּגעריסן פון די עלטערן. שפּעטער, ווען מיר האָבן זיך 
ווידער פאראייניקט, האָט מיין מאַמע אָנגעהײיבן טרוימען אָנצו- 
שרייבן א בוך וועגן אירע איבערלעבונגען בעת אונדזער צעשיידונג. 
זי האָט עס אָבער נישט באַװויזן צו רעאַליזירן : עס איז אויסגע- 
בראַכן די צווייטע וועלט-מלחמה און זי, צוואַמען מיט מיין 
פֿאָטער און שוועסטער רייזל, זענען אומגעבראַכט געװאָרן דורך 
די דייטשע רוצחים. 

קען זיין, אַז אָנשרײבן דאָס דאָזיקע בוך האָט מיך באַװוויגן 
מיין מאַמע, וועלכע שטייט מיר פאַר די אויגן און איך הער איר 
דערציילן, װאָס זי האָט ויך געקליבן צו שרייבן אין איר בוך.. 
און זי האָט געהאַט אַ טאַלאַנט צו דערציילן... 

איך האַלט, אַז מיטן אַרױסגעבן דאָס דאָזיקע בוך, פיל איך 
אין אַ געוויסער מאָס אויך אויס דעם ווילן פון מיין מאַמען; 
דעריבער וויל איך איבערגעבן, כאָטש אין קורצע שטריכן, עפּעס 
וואָס פון דעם, װאָס זי, ד"יה מיין מאַמע, מרת רחל שעפּס-פישער 
זֵייל, האָט מיר דערציילט און װאָס זי האָט, ליידער, נישט באַויזן 
אַָנצושרייבן אין אַ בוכפאָרם. 

ווען עס איז אויסגעבראָכן די ערשטע וועלט-מלחמה, זענען 
די ייִדן אין גאַליציע, דער עיקר פון די שטעטלעך, װואָס זענען געלעגן 

ליפּא פישער 


ביי דער רוסישער גרענעץ, אַרומגענומען געוואָרן מיט א פֿאַניק 
צוליב דער דערנענטערונג פון דער צאַרישער אַרמײ, וועלכע איז 
געווען באַקאַנט מיט אירע ייִדן-רדיפות. ייִדן האָבן דעריבער גע- 
נומען אַנטלויפן פון די היימען, כדי צו זיין װואָס ווייטער פון דער 
גרענעא. אויך פון אונדזער שטעסטל, יעזערנע, האָט מען גענומען 
אַנטלױפן. 

אַ גרויסע השפּעה אויף אונדזערע שטעטלשע ייִדן האָט גע- 
האַט דאָס אַנטלויפן פון יעזערנער רבין ר' לויייצחק מאָנסאָן זײל; 
מיינע עלטערן האָבן באַשלאָסן קודס-כל צו ראַטעווען די קינדער. 

מיין מאַמע האָט גענומען מיך מיט מיין שוועסטער רייזל 
און, צוזאַמען מיט אונדזער באָבע איטע, אַוועקגעפירט קיין ראַָ- 
האָטין, בערך אַ 70 ק"מ צפון-מיזרחדיק פון יעזערנע, צו מיין 
פעטער יואל (דעם טאַטנס אַ ברודער). מיין מאַמע איז גלייך 
צוריקגעפֿאָרן אַהײס, בכדי צו העלפן דעם טאַטן ליקווידירן זיינע 
געשעפטן און דאַן, צוזאַמען מיט אים, זיך אומקערן קיין ראַ- 
האָטין. 

אין צווישנצייט האָט די רוסישע אַרמײ פֿאַרנומען יעזערנע 
און מיר זענען געבליבן אָפּגעריסן איינע פון די אַנדערע. 

אין ראָהאָטין איז אויך געװואָרן אומרוּיִק. האָט דער פעטער 
מיט זיין משפּחה באַשלאָסן זיך צו עװואַקוַרן. אַ לענגערע צייט 
האָבן מיר זִיך אַלע געװואַלגערט אויף די וועגן, בי מיר זענען 
אָנגעקומען קיין ווי. 

דאָ, אין דער הױפּטשטאָט פון עסטרייך, איז דאָס לעבן 
געווען נאָרמאַל. עס האָט זיך כמעט נישט געפילט די מלחמה. 
איך האָב געלערנט אין אַ שול און אויך אין אַ חדר. (איך געדענק 
נאָך ביז היינט, װוי מיר זענען אין טאָג פֿון כ' בתמוז תרע"יה (1915) 
געגאַנגען מיטן קלאַס אויפן קבר פון דייר הערצל). 

דער פעטער יואל און די מומע אסתר זענען זיך מטפּל געווען 
מיט אונדז וי מיט זייערע אייגענע קינדער און זיי האָבן שטאַרק 
איבערלעבט, ווען איך פלעג נישט איין מאָל קומען פון שול מיט 

פון מחבר 


אַ צעדראַפּעט פּנים, נאָך אַ געשלעג מיט שקצים, װואָס פלעגן מיך 
באַפּאַלן און שרייען : ,, פאַרפלוכטער פּאָלנישער יודע". גאָר שטאַרק 
האָבן זיך מיין פעטער און מומע איבערגענומען, ווען מיין שוועס- 
טער איז שווער קראַנק געװואָרן און אַרום 2 חדשים געלעגן אין 
שפּיטאָל. 

אגב, זייענדיק אין ווין, האָט מען מיר פאַרדייטשט מיין 
נאָמען אויף לעאָפּאָלד און אַזױ האָט מען מיך גערופן אַ לאַנגע 
צייט. 

די טראַגעדיע פון מיינע עלטערן, וועלכע האָבן גאָרנישט גע- 
וװווסט וועגן אונדז און אונדזער גורל, איז זיך שווער פאַרצושטעלן. 
די מאַמע האָט נישט אויפגעהערט וויינען { מאָנטיק און דאָנער- 
שטיק איז פאַר ביידן געווען אַ תענית און אין די טעג האָט די 
מאַמע אַפילו נישט געקאָכט קיין עסן {; דער טאַטע האָט אָפּגעלאָזן 
די באַלעבאַטישקײט און יעדן טאָג, אין דער פרי, איז ער געגאַנגען 
אין בית-מדרש, געזעסן דאָרט ביז מיטאָג און געזאָגט תהילים. 
אין יענער צייט האָט ער אָנגעהויבן רייכערן און אַפילו טרינקען... 

כמעט אַלע האָבן געהאַט מיטלייד מיט מיין מאַמען און, 
וי זי האָט שפּעטער מיר דערציילט, האָבן אַפֿילו די צעווילדעוועטע 
צאַרישע קאָזאַקן זי געטרייסט, ווען זיי האָבן געהערט וועגן אירע 
צרות און ליידן... 

דאָס איינציקע, װאָס איז פאַרבליבן פון אונדז אין דער היים, 
זענען געווען אונדזערע בודים. האָט די מאַמע געזוכט אין דעם 
אַ טרייסט... זי האָט עס געהיט ווי אַ הייליקייט... 

אַ געוויסן טאָג האָט זיך אין שטעטל פֿאַרשפּרײט אַ קלאַנג, 
אַז די רוסן וועלן ביי נאַכט באַפאַלן די ייִדישע הייזער און אַרױס- 
פירן די ייִדן קיין סיביר. זענען מיינע עלטערן אַװעק נעכטיקן צו 
אַ נישט-ייִדישן שכן און איבערגעלאָזן די שטוב אויף הפקר. אין 
דער פרי, ווען זיי האָבן זיך אומגעקערט, זענען די טירן געווען 

אױפגעבראַכן און די שטוב צעראַבירט. צווישן דעם רויב, וועלכן 
די רוסישע סאָלדאַטן האָבן צוגערויבט, זענען געווען אונדזערע 
מלבושים און דעם טאַטנס טלית-און-תפילין. 

פֿאַר מיין מאַמען איז דאָס שוין געווען צו פיל. זי איז אַװעק 
צום רוסישן קאַמענדאַנט און אים דערקלערט, אַז זי איז מוותר 
אויף אַלץ, װאָס מען האָט צוגערויבט. אָבער זי האָט געבעטן 
רחמים מען זאָל איר אָפּגעבן די קינדערשע מלבושים און דעם 
טלית-און-תפילין. 

דער קאַמענדאַנט האָט זי געהייסן װואַרטן. ער האָט אַרױס- 
גערופֿן אַ זעלנער און באַפוילן צוריקברענגען אַלץ, װאָס זיי האָבן 
צוגערויבט אין אונדזער הויז. און װוי דאָס זאָל נישט קלינגען 
פֿאַראַדאַָקסאַל, האָט דער קאָמענדאַנט אױיסגעצאָלט דער מאַמען 
0 רובל אַנטשעדיקונג און די סאַלדאַטן האָט ער, אין איר 
אַנװעזנהייט, באַשטראָפּט מיט שמייסן... 

אין אַ קורצער צייט אַרום איז יעזערנע צוריק פֿאַרנומען 
געװואָרן דורך דער דייטש-עסטרייכישער אַרמיי. 


די תקופה צווישן ביידע וועלט-מלחמות האָב איך באַשריבן, 
אין קורצע שטריכן, אינעם יוכור-בוך נאָך מיין שטעטל יעזערנע. 
און ביי דער געלעגנהייט וויל איך דערמאָנען, אַז דאָס דערשיינען 
פונעם יוכור-בוך איז אין אַ גרויסער מאָס צו פֿאַרדאַנקען דעם 
געוועזענעם גימנאַזיע-לייטער ר' מנחס-מענדל דול זִ"ל. ער אי 
עולה געווען פון פּוילן ערשט אין 1957 און האָט אַ סך צייט 
און ענערגיע אָפּגעגעבן, כדי אַרויסצוגעבן דאָס בוך, אין וועלכן 
ס'איז פֿאַראײביקט געװואָרן די פֿאַרשניטענע קהילה פון מיין 
היימשטעטל. 

וי אַזױי איך האָב איבערגעלעבט די צווייטע וועלט-מלחמה, 
וועט איר לייענען אינעם בוך ,,אַ פריזירער אין לאַגער". 

די דיײיטש-פּוילישע מלחמה און די סאַוועטישע 
אַקופּאַציע פון די מיזרחדיקע פוילישע געביטן 


א 

סעפּטעמבער 1929. די דייטש-פּוילישע מלחמה האָט שוין געדויערט 
העכער אַ װאָך צייט. מיט יעדן טאָג האָט זיך פאַרגרעסערט די צאָל פּליטים 
אין אונדזער שטעטל, װאָס זענען געלאָפן אויף מיזרח, אין דער ריכטונג 
צו דער סאָוועטישער גרענעץ. די פּליטים האָבן דערציילט וועגן אַלץ ויי- 
טערדיקע שטעט, װאָס זענען פאַרנומען געװאָרן דורך די דייטשן, וועגן די 
גרוילטאַטן פון די היטלעריסטן און זייערע אכזריותדיקע מעשׂים איבער 
די ייִדן אין די פאַרנומענע שטעט און שטעטלעך פון צענטראַל-פּולן. 

דאָס שטעטל יעזערנע געפינט זיך אין מיזרח-גאַליציע, טאַרנאָפּאָלער 
קרייז. אונדזער הויז האָט זיך געפונען אויפן שליאַך לװאָװ-טאַרנאָפּאָל און 
ביז צו דער פּויליש-סאָװעטישער גרענעץ איז געװען אַ מהלך פון 75 
קילאָמעטער. איצט איז דער שליאַך געווען איבערפולט מיט פּליטים, די 
מערהייט ייִדן, וועלכע האָבן זיך געשלעפּט, אויסגעמאַטערטע פון לאַנגע 
װאַנדערונגען איבער באָמבאַרדירטע ועגן, און מיט די לעצטע כוחות 
געפירט אַ געיעג מיט די היטלעריסטישע חילות, וועלכע זענען געגאַנגען 
פאָרויס מיט אַ טייוולאָנישער שנעלקייט. די מער גליקלעכע האָבן באַװיזן זיך 
איינצושאַפן פערד-און-װאָגן, כאָטש ס'איז געווען זייער שווער צו באַװעגן 
זיך מיט זיי אויף די פאַרשטאָפּטע וועגן. 

צװוישן דער דאָזיקער, באַהערשטער פון בהלה מענטשן-מאַסע, האָבן 
זיך, פון צייט צו צייט, באַװיזן אָפּגעריסענע רעשטלעך פון דער צעקלאַפּטער 
פּוילישער אַרמײ, וועלכע זענען געווען דעזיאָריענטירט און נישט געװוּסט 
װוּהין צו גיין. אין דער צייט ווען די מענטשן זענען געלאָפן אויף מיזרח, 
זוכנדיק שוץ ביי דער סאָוועטישער גרענעץ, זענען אַ טייל פון די רעשטלעך 
פון צעקלאַפּטן פּוילישן מיליטער, אָפּגעריסענע, כמעט אָן באַװאָפּענונג, 

געגאַנגען אין דער פאַרקערטער ריכטונג, ד"ה פון מיזרח אויף מערב, װאָס 
ס'האָט נאָך מער דעזיאָריענטירט די פאַרצווייפלטע פּליטים. 

די באַפעלקערונג פון אונדזער שטעטל איז באַשטאַנען פון פּאַליאַקן, 
אוקראַיִנער און ייַדן. במשך פון דורות האָבן די באַציונגען צװוישן די דריי 
נאַציאָנאַליטעטן זיך געשטאַלטיקט פאַרשיידן, אַ מאָל בעסער, אַ מאָל ערגער, 
אָבער שטענדיק איז צווישן זיי געווען אַ טיפער תהום. איצט, ווען די איינגע- 
שטעלטע אָרדענונג איז זיך צעפאַלן װי אַ קאָרטן-הייזל, האָבן איינע געקוקט 
אויף די אַנדערע מיט פאַרדאַכט. די פּאָליאַקן האָבן מורא געהאַט פאַר די 
אוקראַיַנער, וועלכע זענען געװען באַהערשט דורך די נאַציאָנאַליסטישע 
פירער און האָבן פאַרבונדן די האָפענונגען מיטן אָנקוִם פון די דייטשן, אויף 
וועלכע זיי האָבן געװאַרט װי אויף זייערע באַפרײיער. די ייִדן האָבן מורא 
געהאַט סיי פאַר די אוקראַיַנער און סיי פאַר די פּאָליאַקן, ווייל דאָס איינציקע 
װאָס האָט די צוויי פאַראייניקט, איז געווען די שׂינאה צו ייַדן. אָבער דעם 
גרעסטן פּחד, סיי אויף די ייִדן און סיי אויף די פּאָליאַקן, האָט אָנגעװאָרפן 
די דערנענטערונג פון די דייטשן. 

מיט יעדן טאָג, מיט יעדער שעה איז געװאַקסן די פּאַניק צוישן די ייַדן 
אין שטעטל. ביז איצט האָבן מיר אויפגענומען פּליטים. איצט האָט אַ טייל 
פון אונדז אויך באַשלאָסן צו לויפן אויף מיזרח. אַנדערע, ווידער, האָבן 
זעענדיק די ביטערע לאַגע פון די פּליטים, נישט געװאָלט פאַרלאָזן זייערע 
היימען. 

מיין טאַטע ע"ה האָט געזאָגט : 

--- מיין זון, מיר האָבן שוין דאָ איבערגעלעבט נישט איין מלחמה. געווען 
די עסטרייכער, שפּעטער די רוסן, צום סוף די פּאָליאַקן... װוי נאָר דו גייסט 
אַרױס פון שטוב ביסטו אויס מענטש, װערסט אַ בעטלער. מ'דאַרף װאַרטן, 
גאָט װעט אונדז נישט פאַרלאָזן... 

אַלץ האָט אָבער געוויזן, אַז ס'איז נישטאָ אויף װאָס צו װאַרטן. מיר 
זענען געווען איבערצייגט, אַז די דייטשן װועלן פאַרנעמען דאָס גאַנצע לאַנד. 
מיט יעדן טאָג זענען זי געווען אַלץ נאָענטער צו אונדז און עס האָט געדראָט 
די געפאַר, אַז עס קען װערן צו שפּעט און מיר װעלן שוין נישט באַוייזן 
צו אַנטלױיפן. 

די דייטש-פּוילישע מלחמה און די סאָוו. אָקופּאַציע פון די מיזרחדיקע פּוילישע געביטן 


פאַר מיר האָט זיך גראָד געשאַפן אַ גוטע געלעגנהייט : אונדזער אַ שכן, 
מיכאל פוקס, האָט געהאַט אַ װאָגן מיט צװיי פערד און ער האָט מיר 
פאָרגעשלאָגן פאָרן מיט אים. כ'האָב זיין פאָרשלאַג אָנגענומען, און אַזױ 
האָבן זיך אָנגעהויבן מיינע מלחמה-װאַנדערונגען, װאָס אַפילו אין מיין דמיון 
האָב איך זיך נישט פאָרגעשטעלט, אַז זיי װעלן מיך פאַרפירן אַזױ ווייט. 

מיר זענען געפאָרן מיט זייטיקע וועגן, ווייל דער הויפּטשליאַך איז 
געווען פאַרנומען דורך די רעשטלעך פון דער פּוילישער אַרמײ, און דאָרט 
האָבן אויך געדראָט די באָמבעס, װאָס זענען געפאַלן פון די דייטשע אַעראָ- 
פּלאַנען. נאָך 20 שעה זענען מיר אָנגעקומען אין אַ דאָרף, װאָס איז געלעגן 
האַרט ביי דער סאָוועטישער גרענעץ. דאָס איז געװוען דעם ערשטן טאָג 
ראש-השנה. די ייַדישע איינװווינער פון דאָרף זענען גראָד געגאַנגען פון 
דאַװענען. מיר האָבן באַשלאָסן צו פאַרהאַלטן זיך דאָ איבער יום-טוב, כדי 
די פערד זאָלן זיך אָפּרוען און, דער עיקר, װאַרטן אויף דער ווייטערדיקער 
אַנטװיקלונג פון דער לאַגע. 

מיר האָבן אָבער לאַנג נישט געװאַרט. אין דער נאַכט פון מוצאי-ראש- 
השנה האָט אַ מעכטיקער גערויש אונדז אויפגעוועקט פון שלאָף. 

מיר זענען אַרױס אויפן טראַקט. אין בהלה זענען געלאָפן זעלנער פון 
דער פּוילישער גרענעץ-װאַך. פערד, געשפּאַנטע אין פּויערישע וועגעלעך, 
האָבן געפירט פאַרװוּנדעטע, וועלכע האָבן געקרעכצט פון וייטיק און עס 
איז נישט געווען ווער עס זאָל זיי געבן די נייטיקע הילף. פון זיי האָבן מיר 
זיך דערװוּסט, אַז דאָס סאָוועטישע מיליטער איז אַריבער די פּוילישע גרענעץ. 

עס האָט אונדז באַהערשט אַ מאָדנער געפיל: צי זאָלן מיר טרויערן 
אָדער גאָר זיך פרייען? סוף-סוף זענען מיר באַפרײיט פון דער היטלעריס- 
טישער געפאַר, אָבער װאָס װעט ברענגען דער טאָג? און אָט האָבן מיר 
דערזען די ערשטע סאָוועטישע טאַנקן. גלייך נאָך זיי איז אָנגעקומען קאַװאַ- 
לעריע, באגלייט דורך אַ מעכטיקן אָרקעסטער. במשך פון לאַנגע שעהען האָבן 
מאַרשירט פאַרשיידענע פאָרמאַציעס פון סאָוועטישן מיליטער און עס האָט 
זיך געשאַפן דער איינדרוק, אַז דאָס אין אַן אומבאַזיגבאַרער כוח, 

נאָך מיטאָג האָט זיך די באַװעגונג אויפן שאָסײ כמעט וי אָפּגעשטעלט. 
נאָך דעם גרויסן רעש פונעם מאַרשירנדיקן מיליטער, האָט נאָך שטאַרקער 

געװירקט די איצטיקע שטילקייט. צוזאַמען מיט אַ חבר פון מיין שטעטל, 
משה ביק, האָבן מיר באַשלאָסן צו גיין אין גרענעץ-ישטעטל פּאָדװאָלאָטשיסק, 
כדי זיך צו אָריענטירן אין דער לאַגע. מיר זענען געגאַנגען מיט דער 
באַנליניע. די סטאַציע איז געווען פּוסט. דאָ און דאָרט זענען געשטאַנען 
צעשאָסענע באַנװאַגאָנען, וועלכע זענען געווען פאַרגאָסן מיט בלוט און אין 
אייניקע פון זי זענען געלעגן דערהרגעטע מענטשן. 

אין שטעטל גופא האָט געהערשט אַ לעבהאַפטע באַװעגונג. די גאַסן 
זענען געווען פול מיט סאָוועטישע ,באַפרײיער", מיליטערישע און ציווילע, 
וועלכע האָבן מיט גרויס אינטערעס באַקוקט די אָפענע געשעפטן און געקויפט 
אַלץ, װאָס איז זיי געקומען אונטער די הענט. די ייַדן זענען געווען אין 
אַ גוטער שטימונג : עס האָט מער נישט געלויערט די היטלעריסטישע געפאַר. 
מיר האָבן זיך דערװוּסט, אַז אויך אונדזער שטעטל יעזערנע איז שוין באַפרײט. 
דאַן האָבן מיר באַשלאָסן װאָס שנעלער צו קלייבן זיך אין וועג אַרין, װאָס 
שנעלער אַהיים, 


ה 
עס האָט זיך אונדז אויסגעדאַכט, אַז אויך די פערד האָבן דערפילט די 
ענדערונגען. זיי זענען געגאַנגען לייכטער און שנעלער. מיר זענען איצט 
געפאָרן מיטן הויפּטשאָסײ, ביי דער זייט פון סאָוועטישע מיליטערישע 
אָפּטײלונגען, נישט פילנדיק קיין שום מורא. דאָס מיליטער האָט זיך באַװעגט 
שנעל, נישט אָנטרעפנדיק כמעט אויף קיין שום װידערשטאַנד, כאָטש פון 
צייט צו צייט האָט זיך פון ווייטן געהערט אַ שיסעריי פון לייכט געווער. 
דאָס פאָרן אויפן װאָגן איז געװוען וייט נישט באַקװעם און זייער 
ענג פאַר 6 מענטשן. דערצו איז נאָך געוען מיט אונדו אַ קינד. עס איז 
אַפילו דערגאַנגען צו אַ קליינעם סיכסוך און איך בין אַראָפּ פון װאָגן. מיינע 
שכנים האָבן מיך געבעטן איך זאָל זיך צוריק אַרופזעצן, אָבער איך האָב 
באַשלאָסן דעם ווייטערדיקן וועג אַהיים צו מאַכן אַלײן. 
דאָס איז געווען אין אַ זוניקן טאָג פון גאָלדענעם פּוילישן האַרבסט. 
די רחוותדיקע פעלדער פון ביידע זייטן וועג זענען נאָך געווען גרין און פון 
די וועלדער האָט זיך געטראָגן אַ דערפרישנדיקער אַראָמאַט. די וועגן זענען 

געווען פול מיט סאָוועטישע מיליטערישע אָפּטיילונגען, וועלכע זענען געפאָרן 
מיט פאַרשיידענע קאָמוניקאַציע-מיטלען, אָבער אין גרעסטן טייל מיט פערד- 
און-װאָגן. אַ לענגערע צייט איז מיר נישט געלונגען צו געפינען װער עס זאָל 
מיך װעלן אויפנעמען און צופירן כאָטש אַ שטיקל ועג. 

אַ מידער האָב איך זיך אַװעקגעזעצט אָפּרוען אויפן ראַנד פון וועג. 
עס איז גראָד געווען אַ שטילער פּלאַץ. פון ווייטן האָב איך געהערט דעם 
אָפּהילך פון איינצלנע שאָסן : ערגעץ װוּ האָט נאָך ווער געפירט אַן איינזאַמען, 
פאַרצווייפלטן קאַמף. איך האָב אויסגעדרייט דעם קאָפּ און דערזען אויפן 
פעלד, עטלעכע מעטער פונעם וועג, אַ דערהרגעטן פּוילישן זעלנער. במשך 
פון מיין וועג האָב איך זיך שוין געהאַט צוגעװוינט צו אַזעלכע בילדער, 
בין איך צו צו אים, אַראָפּגענומען פון אים דאָס היטל פון קאָפּ און פאַרדעקט 
דערמיט זיין פּנים און בין אַװעק ווייטער פון דעם אָרט. 

אויפן וועג האָט מען אויך באַגעגנט אָפּטײלונגען פון דער סאָוועטישער 
אַרמײ, וועלכע האָבן זיך פאַרהאַלטן, מערסטנס אין שאָטן פון ביימער, אויף 
אָפּרו. איך האָב זיך דערנענטערט צו איינער פון זיי און עס האָט זיך אַרױס- 
געוויזן, אַז דאָס איז געווען אַ מיליטערישער פעלד-שפּיטאָל. עס זענען צווישן 
זיי געווען אויך אייניקע ייִדן, דער עיקר דאָקטײירים און קראַנקן-שוועסטערס. 
איך האָב זיי דערציילט װער איך בין, אַז איך קער זיך אום אַהיים פון עוואַ- 
קוּאַציע, אָנגעגעבן אַפילו גענוי מיין אַדרעס און געבעטן זי זאָלן מיך 
מיטנעמען מיט זיך אויף זייערע װאָגנס. זי האָבן מיר געזאָגט, אַז זי קענען 
דאָס נישט טאָן, ווייל זיי פאָרן אין דער פאַרקערטער ריכטונג. (עס האָט זיך 
אָבער אַרױסגעװיזן, אַז זיי האָבן מיך אָפּגענאַרט. קען זיין, אַז זיי האָבן אַזױ 
געהאַנדלט, ווייל עס איז זיי נישט געוען אָנגענעם מיר פּשוט אָפּצװאָגן 
אָבער ווען איך בין אין איינעם אַן אָװנט אָנגעקומען אַהײם, האָב איך זי 
באַגעגנט אין שטעטל און אייניקע פון זיי זענען געווען אַפילו ביי אונדז אין 
שטוב. זיי האָבן, װאָס אַן אמת. געהאַט אָפּגעגעבן אַ גרוס פון מיר און ביי 
דער געלעגנהייט זיך אַרומגעװאַשן און אָפּגערוט). 

צום סוף האָט מיך אָפּגעגליקט. עס זענען דורכגעפאָרן אייניקע מילי- 
טערישע פּאָדװאָדעס און אַ זעלנער האָט פאַרהאַלטן די פערד און איך האָב 
זיך אַרויפגעזעצט אויפן װאָגן. דער זעלנער איז געוען אַ מענטש אין די 

מיטעלע יאָרן, שוין נישט אין דעם עלטער פון רעגולערן מיליטער-דינסט. 
מיט די עטלעכע ווערטער רוסיש, וועלכע איך האָב דאַן געקענט, האָב איך 
געפּרוּווט אָנבינדן מיט אים אַ שמועס, באַנוצנדיק דערביי מער די הענט 
וי די צונג. אָבער צו מיין גרויסער איבערראַשונג האָט עֹר גלייך, נאָך מיינע 
ערשטע ווערטער, געפרעגט: 

-- ייִדיש קענסטו רעדן? איך זע דאָך, אַז דו ביסט אַ ייָד... 

עס האָט זיך אַרױסגעװיזן, אַז ער איז געװוען אַ ייַד פון פּאָלטאַװע, 
אַ רעזערוויסט, װאָס איז מאָביליזירט געװאָרן אין מיליטער אין שייכות מיטן 
אַרײנמאַרש פון די סאָװועטן קיין פּױילן. וי נאָר ער האָט דערזען דעם זייגער 
אויף מיין האַנט, האָט ער אויסגערופן: 

-- נעם װאָס שנעלער אַראָפּ דעם זייגער פון דער האַנט און באַהאַלט 
אים ערגעץ ווייט, אוב דו ווילסט אויסמיידן אַן אומגליק, 

אין ערשטן מאָמענט האָב איך נישט פאַרשטאַנען פאַר װאָס דער זייגער 
קען װוערן די סיבה פון אַן אומגליק. איך האָב נאָך דאַן נישט געװוּסט, 
אַז אַ האַנט-זײגער איז אין ראַטן-פאַרבאַנד געווען צו יענער צייט אַזאַ טייערע 
צירונג, וועגן וועלכער מען האָט געקענט נאָר חלומען.. פון דעסטװעגן 
האָב איך געפאָלגט און דעם זייגער אַרונטערגענומען פון האַנט, 

מיין נייער באַקאַנטער, וועלכער איז געווען דער ערשטער סאָוועטישער 
מענטש, מיט וועלכן איך האָב זיך באַגעגנט פון דער נאָענט, איז געווען 
זייער איינגעהאַלטן בעתן שמועסן מיט מיר. ער איז געוען קאַרג אויף 
אַ װאָרט, דאַקעגן האָט ער געװאָלט װאָס מער הערן וועגן לעבן פון די ייַדן 
אין פּוױלן, 

--- מיר ווייסן ביי װאָס פאַר אַ עקספּלואַטאַציע איר האָט געלעבט, וי 
איר האָט געליטן פון די אַנטיסעמיטישע רדיפות און פּאָגראָמען, -- האָט 
ער געזאָגט. --- אונדזערע אוקראַיַנער זענען אויך נישט קיין צדיקים. אָבער 
איינס איז זיכער, אַז אונדזער רויטע אַרמײ האָט מיט איר מאַרש צו באַפרײיען 
מערב-אוקראַיַניע און מערב-װײיסרוסלאַנד געראַטעװעט פון די היטלעריס- 
טישע רציחות כאָטש דעם טייל פון די פּוױילישע ייַדן, װאָס געפינען זיך אין 
די געביטן. 

װאָס ווייטער איז אונדזער שמועס געװאָרן מער אָפּנהאַרציקער אוּן איך 

האָב אַפילו נישט באַמערקט וען מיר זענען אַרײנגעפאָרן אין די גאַסן פון 
טאַרנאָפּאָל. 

די שטאָט טאַרנאָפּאָל האָט זיך געפונען דעם צווייטן טאָג אונטער דער 
סאָוועטישער הערשאַפט. עס האָט זיך נאָך געפילט אַ צעמישונג. אַ סך 
קראָמען זענען געווען געשלאָסן. מענטשן האָבן אויסגעמיטן צו באַװעגן זיך 
אויף דער גאַס. די אַמטן זענען נאָך נישט געווען טעטיק. אַחוץ סאָוועטישע 
מיליטער-לייט האָט מען געזען די ניי-געשאַפענע מיליץ -- יונגע-לייט אין 
ציווילער קליידונג, צװישן זי אַ גרויסע צאָל ייִדן, מיט רויטע אָרעמבענדער 
אויף דער האַנט, באַװאָפּנט מיט ביקסן, וועלכע זענען צוגענומען געװאָרן ביי 
די אַנטװאָפּנטע פּוילישע סאָלדאַטן. דאָס איז געווען די א"ג ,פאָלקס-מיליץ", 
װאָס איז געשאַפן געװאָרן אויף דער גיך, כדי צו היטן די רו פון דער 
באַפּעלקערונג און שטיין אויף דער װאַך פון דער נייער אָרדענונג. פאַרבלייבן 
דאָ האָט נישט געהאַט קיין זין. איך האָב זיך תיכף געלאָזט אין מיין ווייטער- 
דיקן וועג און, שפּעט אין אָװנט, בין איך געווען צוריק אין מיין היים. 


2 
שוין דעם דריטן טאָג װי אין מיין שטעטל איז געווען די ,סאָוועטסקע 
װולאַסט? --- וי מען האָט באַצײיכנט די נייע מאַכט. די ערשטע אינסטיטוציע 
פון דער דאָזיקער מאַכט איז געווען די מיליץ. איך בין געווען דערשטוינט, 
ווען איך האָב געזען, אַז צוװישן די היטער פון דער נייער מאַכט, די מיליציאָ- 
נערן, זענען אויך געווען אוקראַיַנישע נאַציאָנאַליסטן, וועלכע האָבן ערשט 
מיט עטלעכע טעג פריִער געװאַרט אויפן מאָמענט, ווען זיי װעלן קענען 
באַגריסן די היטלעריסטן. איצט האָבן זיי באַהאַלטן די צוגעגרייטע בלוי- 
געלע בענדער און אַרויפגעצויגן אויף די אָרעמס רויטע, זייענדיק גרייט 
אויסצופירן אַלע באַפעלן פון דער נייער מאַכט. 
די ייַדישע באַפעלקערונג איז געווען באַהערשט דורך געמישטע געפילן. 
פון איין זייט האָט מען זיך געפרייט, װאָס מען איז באַפּרײט געװאָרן פון דער 
היטלעריסטישער געפאַר, פון דער אַנדערער זייט האָט אויך די נייע סאָווע- 
טישע מאַכט אָנגעװאָרפן אַ פּחד אויף דער באַפעלקערונג, ווייל אויפן צווייטן 

טאָג נאָכן אָנקומען פון דער סאָוועטישער אַרמײ זענען דערשאָסן געװאַרן 
פאַר די אויגן פון די איינװווינער 6 פּאָליאַקן, צווישן זיי 2 פרויען. 

די נייע מאַכט האָט זיך באַמיט צו שאַפן צװישן דער באַפעלקערונג 
אַ יום-טובדיקע שטימונג. די גאַסן האָט מען באַצירט מיט רויטע פענער, 
טראַנספּאַרענטן און ריזיקע בילדער פונעם ,גרויסן פירער און באַפרײיער 
פון אַלע פעלקער -- יאָסיף װיסאַריאָנאָװויטש סטאַלין". מען האָט אָרגאַניזירט 
מיטינגען און פאַרזאַמלונגען, בעת וועלכע מען האָט אָן אויפהער איבער- 
געחזרט וועגן דער גרויסער זאָרג פון ראַטן-פאַרבאַנד, וועלכער האָט געשיקט 
זיין אַרמײ, כדי אונדז צו באַפרײען פון די פּולישע ,פּאַנעס". אין דער 
ווירקלעכקייט איז אָבער נישט געווען אַזױ יום-טובדיק.., 

פון שכנותדיקן דאָרף פּלאַװוּטשע, װוּ עס האָבן געלעבט נאָר עטלעכע 
ייִדישע משפּחות, איז אָנגעקומען צו אונדז אין שטעטל אַ שרעקלעכע ידיעה, 
אַז די דאָרטיקע אוקראַיַנישע פּויערים זענען באַפאַלן די עטלעכע ייַדישע 
שכנים און דערמאָרדעט אַ ייַדיש פּאָרפאָלק פון דעם דאָרף. אויך אין אַנדערע 
דערפער זענען פאָרגעקומען אָנפאַלן אויף ייַדן. אַפילו אין יעזערנע גופא 
האָט אַן אוקראַיַנישער מיליציאַנט, פון דער ניי-אָרגאַניזירטער סאָוועטישער 
מיליץ, וועלכע האָט אונדז באַדאַרפט באַשיצן, פאַרגװאַלטיקט אַ ייַדיש מיידל 
אויף די אויגן פון איר חתן. 

אַ גרופּע ייַדישע יוגנטלעכע פון שטעטל, און איך בתוכם, האָט דאַן 
באַשלאָסן אַרײינצוטרעטן אין דער מיליץ און נעמען אויף זיך די פליכט פון 
אָפּהיטן די אָרדענונג אין ייַדישן קװאַרטאַל, זעענדיק אין דעם דעם איינציקן 
וועג צו באַשיצן די ייַדישע באַפעלקערונג. דער אָרגאַניזאַטאָר פון דער מיליץ 
אין אונדזער שטעטל, אַ סאָוועטישער אָפיציר, באָרוכאָװיטש, האָט אונדז 
אויפגענומען זייער פריינטלעך און אויסגעדריקט זיין צופרידנהייט, װאָס אויך 
ייַדישע בחורים האָבן זיך אָנגעשלאָסן פרייוויליק אין דער מיליץ, 

נאָך אַ קורצער צייט איז ביי אונדז איינגעשטעלט געװאָרן די ציווילע 
אַדמיניסטראַציע. דאָס שטעטל איז אַדמיניסטראַטיו פאַרװאַנדלט געװאָרן 
אין אַ דאָרף און עס איז באַשטימט געװאָרן אַ דאָרפישער ראַט, אַן א"ג 
,;סעלסאָוועט", אין וועלכן עס זענען אויך אַריינגענומען געװאָרן עטלעכע 
ייִדן, 

עס האָבן זיך געהערט נייע באַגריפן וועגן מענטשן, װי ,קולאַקעס", 
;בעדניאַקעס", און דאָס באַשטימען די קאַטעגאָריע צו וועלכער אַ מענטש 
געהערט, האָט דעצידירט וועגן זיין גורל. אַלס ,קולאַקעס? זענען באַטראַכט 
געװאָרן די אַלע פּויערים, וועלכע האָבן געהאַט אַ בעסערע איינגעאַרדנטע 
ווירטשאַפט. און נישט נאָר זיי, נאָר אויך זייערע קינדער זענען באַטראַכט 
געװאָרן אַלס די פּאָטענציעלע שׂונאים פון ,דער אַרבעטער און פּוערים 
מאַכט?. אין אונדזער שטעטל זענען געווען בערך 20 אַזעלכע באַלעבאַטים -- 
פּאָליאַקן, אוקראַיַנער און אויך עטלעכע ייַדן. אַפילו געוועזענע פּולישע 
באַאַמטע און לערער זענען נישט געווען קיין אָנגעזעענע בירגער אין די אויגן 
פון דער נייער מאַכט. 

די רעזולטאַטן פון דער דאָזיקער פונאַנדערטיילונג האָבן נישט געלאָזן 
לאַנג װאַרטן אויף זיך. עס האָבן זיך אָנגעהויבן אַרעסטן און פאַרשיקונגען. 
די ערשטע קרבנות זענען געווען עטלעכע אָנגעזעענע מענטשן פון שטעטל, 
וי דער לייטער פון דער שול ביאַלע, דער באַן"נאַטשאַלניק סאַמבאָרסקי 
א"אַנד, וועלכע זענען אַ געוויסע צייט געהאַלטן געװאָרן אין דער תפיסה אין 
שכנותדיקן זבאַראָוו און נאָך דעם פאַרשיקט געװאָרן אויף 10 יאָר קיין סיביר, 
פון װאַנען זי זענען שוין מער נישט צוריקגעקומען. 

די סיבות, צוליב וועלכע מען האָט דאַן אַרעסטירט מענטשן, זענען נישט 
געווען וויכטיק, אַ מאָל איז עס געווען דערפאַר, ווייל מ'האָט נישט צוגעשטעלט 
צו דער צייט די באַשטימטע תבואה אָדער פלייש, אַ מאָל צוליבן נישט 
צושטעלן א פערד-און-װאָגן פאַר די באַדערפענישן פון ,סעלסאָװעט", און 
אַ מאָל גאָר, װען עס האָט ער צוגעטראָגן אַז מען האָט אַרױסגעזאָגט 
אַ קריטיש װאָרט וועגן דער ,סאָוועטסקע װלאַסט? אָדער וועגן ,גרויסן 
פירער" סטאַלין. עס איז דאַן געווען פּאָפּולער צװישן אונדזערע ייַדן אַ 
ווערטל: ,מען דאַרף נאָר צוקלייבן דעם פּאַסיקן מענטש, אַ פּאַראַגראַף פאַר 
אַ באַשולדיקונג וועט זיך שוין געפינען".. 

און מיט יעדן טאָג האָט מען אַרעסטירט אַלץ מער מענטשן, בפרט 
נאָך דעם וען עס איז געשאַפן געװאָרן אַן אייגענער לאַגער אין שטעטל, 

איך בין קיין מאָל נישט געווען קיין אָנהענגער פון קאָמוניזם, אָבער איך 
האָב זיך נישט פאָרגעשטעלט, אַז די סאָוועטישע מאַכט װעט אָנהייבן איר 

ממשלה מיט אויפשטעלן לאַגערן פאַר מענטשן, וועלכע זענען נישט באַגאַנגען 
קיין שום פאַרברעכנס. 

די סיבה פאַרן שאַפן דעם לאַגער איז געווען אַ קלאָרע. די סאָװועטן האָבן 
באַשלאָסן אויסצובויען אַ נייע דאָפּלטע באַנליניע, צוגעפּאַסט צום סאָװעטישן 
סיסטעם. דעריבער האָבן זי זיך גענייטיקט אין מענטשן, וועלכע זאָלן אויס- 
פירן די דאָזיקע אַרבעטן אומזיסט, פאַר אַ ביסל עסן. 

הונדערטער מענטשן פון שטעטל און אַרומיקע דערפער, ייַדן, פּאָליאַקן 
און אוקראַיַנער, זענען פאַרטריבן געװאָרן אין דעם לאַגער, װוּ זיי האָבן 
געאַרבעט אין צוויי שיכטן צו 12 שעה אין מעת-לעת. יעדן טאָג האָט מען זי 
געטריבן איבערן שטעטל צו דער אַרבעט. אויסגעשטעלט אין רייען צו 4 
אַרעסטאַנטן, אונטער דער אויפזיכט פון אַ באַװאָפּנטן קאָנװאִי, אויסגע- 
הונגערטע, שמוציקע און אָפּגעריסענע, האָבן זי קוים געשלעפּט די פיס 
פון מידקייט. דאָס האָט געמאַכט אַ שרעקלעכן איינדרוק און אָנגעװאָרפן 
אַ פּחד אויף יעדן, װאָס האָט זיך אָפּגעגעבן אַ חשבון, אַז יעדן טאָג, יעדע רגע 
קאָן ער אויך אַרײנגעשלײדערט װערן אין די רייען פון די געטריבענע 
אַרעסטאַנטן, 


ד 

אין דער ערשטער צייט האָב איך נישט געקענט באַגרייפן, װוּ איז פּלוצעם 
פאַרשװוּנדן די שפע פון שפּייז-פּראָדוקטן, מיט וועלכע אונדזער ראַיאָן איז 
געווען באַקאַנט פון דורות ? יעזערנע איז תמיד געוען אַ שפּייכלער, פון 
װאַנען מען האָט עקספּאָרטירט אין דער וועלט גרויסע טראַנספּאָרטן תבואה 
און בהמות. איצט איז דאָס אַלץ פאַרשװוּנדן און עס איז געווען שווער צו 
באַקומען אַ שטיקל ברויט, 

נאָך עטלעכע חדשים פון דער ,סאָװעטסקע װלאַסט", איז דאָס עקאָ- 
נאָמישע לעבן פון שטעטל געוען פולשטענדיק רוּיַנירט. פון די העכער 
דרייסיק געשעפטן, אין וועלכע מען האָט שטענדיק באַקומען פון אַלעם גוטן, 
איז נישט פאַרבליבן אַפילו קיין זכר. אויף זייער אָרט זענען געשאַפן געװאָרן 
דריי מלוכהשע געשעפטן, אין וועלכע מען האָט אָבער זעלטן ווען געקענט 
עפּעס קויפן. עס איז פאַרשװוּנדן דער באַגריף , קויף און פאַרקויף" : אַנשטאָט 

דעם האָבן מיר זיך צוגעוווינט צו אַ נייעם באַגריף -- , דאַיוּט* (,מען גיט?). 

היינט האָט מען ,,געגעבן" צוקער און אַ צווייטן טאָג מעל, פון צייט צו 
צייט שיך אָדער העמדער. יעדעס מאָל, ווען מען האָט דערהערט די בשׂורה, 
אַז ,מען גיט", האָט זיך אָנגעשטעלט פאַר דעם געשעפט אַ לאַנגע ריי מענטשן 
און נאָר די, װאָס האָבן באַװיזן די ערשטע אַרײנצובאַקומען זיך, זענען געווען 
די גליקלעכע, וועלכע האָבן באַקומען, ווייל דער גרעסטער טייל פון די 
סחורות איז פאַרקויפט געװאָרן אויפן שװאַרצן מאַרק. צוליב דעם איז אָפט 
מאָל דערגאַנגען אין די רייען צו קריגערייען און אַפילו געשלעגן, װאָס האָט 
געגעבן דער מיליץ אַ געלעגנהייט צו אינטערװענירן און די ;שולדיק" 
זענען באַשטראָפט געװאָרן פאַר , כוליגאַניזם?. צװישן די דאָזיקע עכולי- 
גאַנעס? זענען אויך געווען עטלעכע אָנגעזעענע ייִדן פון שטעטל -- מענער 
און פרויען -- מענטשן, וועלכע האָבן קיין מאָל אַפילו אַ פליג נישט פאַר- 
טשעפּעט. 

דער מאַנגל אין פּראָדוקטן האָט זיך אָנגעהויבן נאָך דעם, װי די גייע 
מאַכט האָט איינגעפירט ביי אונדז דעם סאָוועטישן סיסטעם פון אָבליגאַ- 
טאָרישע צושטעלונגען, ד"ה יעדער פּויער איז געווען פאַרפליכטעט צוצו- 
שטעלן אין די מלוכהשע מאַגאַזינען אַ קאָנטינגענט תבואה, פלייש און אַנדערע 
לאַנדװירטשאַפטלעכע אַרטיקלען, פאַר וועלכע ער האָט באַקומען אַ סימ- 
באָלישן אָפּצאָל, װאָס האָט אַפּילו נישט געדעקט די אויסגאַבן פון טראַנספּאָרט. 
די פּויערים, וועלכע האָבן נישט צוגעשטעלט צו דער באַשטימטער צייט 
די באַשטימטע קאָנטינגענטן, זענען אַרעסטירט געװאָרן אונטער דער באַ- 
שולדיקונג פון סאַבאָטאַזש. זייער אָפט זענען זיי פאַר אַזאַ ,פאַרברעכן" 
פאַרשיקט געװאָרן קיין סיביר און זייער װירטשאַפט איז קאָנפיסקירט. 
געװאָרן. 

אין דער זעלבער צייט האָבן זיך איבער דער באַנליניע, װאָס האָט זיך 
געפונען אַ קילאָמעטער פון אונדזער שטעטל, געצויגן אָן אויפהער, ביי טאָג 
און ביי נאַכט, לאַנגע צוגן מיט אָנגעלאָדענע פראַכט-װאַגאָנען, בעיקר ציס- 
טערנעס מיט ברענשטאָף. זיי זענען געלאָפן אויף מערב און דאָס אַלץ איז 
געווען באַשטימט פאַר דער היטלעריסטישער אַרמײי. 

די גרעסטע צרה איז אָבער געווען דאָס פאַרשיקן מענטשן קיין סיביר, 

װאָס האָט אָנגעװאָרפן אַ פּחד אויף דער גאַנצער באַפעלקערונג. קיינער האָט 
קיין מאָל נישט געװוּסט, װען און פאַר װאָס מען װעט אים פאַרשיקן. 
דאָס ערשטע מאָל איז דאָס געשען אין אָנהײיב ווינטער 1929, עטלעכע חדשים 
נאָך דעם, װי די סאָוועטישע אַרמײ האָט אונדז ,באַפרײט". דאַן האָט מען 
במשך פון איין נאַכט אַרויסגעפירט בערך טויזנט מענטשן פון צװישן די 
פּױלישע קאָלאָניסטן, וועלכע האָבן זיך מיט אַ צוויי צענדליק יאָר פריִער 
באַזעצט אויף דער יעזערנער ערד. אין דער זעלבער נאַכט זענען צעשטערט 
געװאָרן זייערע פּויערישע װירטשאַפּטן און בערך טויזנט העקטאַר בליענדיקע 
פעלדער זענען קאָנפיסקירט געװאָרן. 

דאָס איז געווען אין אַ פרייטיק צו נאַכט און איך ווייס נישט פאַר װאָס 
ביי דער מאַכט האָט זיך געהאַט איינגעשטעלט אַ ,טראַדיציע*, אַז כמעט אַלע 
אויסזידלונגען און פאַרשיקונגען זענען דורכגעפירט געװאָרן אין דער נאַכט 
פון פרייטיק אויף שבת, 

נאָך האלבער נאַכט האָט מען אויפגעוועקט די אומגליקלעכע מענטשן, 
זיי האָבן געקענט נעמען מיט זיך נאָר אַ קליינעם האַנט-באַגאַזש, וועלכן זי 
האָבן באַװיזן צו פאַרפּאַקן אין דער לעצטער מינוט. מיט שליטנס האָט מען 
זיי צוגעפירט צו דער באַנסטאַציע, פאַרלאָדן אין װאַגאָנען פאַר בהמות, און 
די באַן איז אַװעק אין דער ריכטונג פון מיזרח. װוּהין מען האָט זיי פאַרשיקט, 
האָט קיינער נישט געװוּסט, אַפילו נישט די משפּחה-מיטגלידער. מען האָט 
נאָר געהערט דאָס װאָרט, װאָס האָט אָנגעװאָרפן פּחד: קיין סיביר, צו די 
ווייסע בערן... 

די אַנדערע קרבנות, נאָך די פּוױלישע קאַלאָניסטן, זענען געווען די ייַדן 
וועלכע זענען אַנטלאָפן פון אָקופּירטן דורך די היטלעריסטן פּױלן. אויך דאָס 
איז געשען אין אַ פרייטיק נאָך האַלבער נאַכט, זומער 1940. דערביי האָט די 
מאַכט געמאַכט אַ פּערפידע פּראָװאָקאַציע, כדי צו האָבן אַ פּרעטעקסט פאַר 
די ברוטאַלע מעשׂים לגבי אומשולדיקע מענטשן. מיט אַ קורצער צייט פריִער 
האָבן זיי אַרױסגעגעבן אַ פאַראָרדענונג, אַז די וועלכע ווילן צוריקפאָרן אין 
די געביטן פון פּױלן, װאָס זענען פאַרנומען דורך די דייטשן, וועלן באַקומען 
אַזאַ מעגלעכקייט, נאָך דעֹם וי זיי ועלן זיך ווענדן מיט אַ ספּעציעלער בקשה 
צו די מאַכטאָרגאַנען. 

מען דאַרף געדענקען, אַז דאָס איז געווען אין דער צייט, ווען עס האָט 
ממש געבליט די סאָוועטיש-דייטשע פריינטשאַפט נאָך דעם ריבענטראָפּ- 
מאָלאָטאָוו-אָפּמאַך און פאַר אַרױסזאָגן אַ שלעכט װאָרט וועגן היטלערן האָט 
מען געשטעלט פאַרן סאָוועטישן געריכט און געמישפּט פאַר , באַלײדיקן אַ 
שעף פון אַ פריינטלעכער מדינה"... אָבער, וי געזאָגט, איז די רעגיסטראַציע 
געווען אַ פּראָװאָקאַציע פון דער ענקאַװעדע. 

עס האָבן זיך רעגיסטרירט אויך אייניקע פון די ייַדישע פּליטים, 
מערסטן צוליב משפּחה-טעמים, ד"ה כדי צו פאַראייניקן זיך מיט זייערע 
משפּחות, וועלכע זענען צעריסן געװאָרן בעת דער מלחמה. אָבער אַנשטאָט 
קיין פּױלן, האָט מען נישט נאָר די, וועלכע האָבן זיך רעגיסטרירט, נאָר 
כמעט אַלע אָן אויסנאַם פּליטים, אויפגעלאָדן אין בהמות-װאַגאַנען און פאַר- 
שיקט קיין סיביר אונטערן פאָרװוּרף פון ,סימפּאַטיע צום פאַשיזם". 

דאָס דריטע מאָל פון מאַסן-פאַרשיקונג זענען די קרבנות געוען די 
משפּחות פון די, וועמענס מענער עס זענען פריער געמישפּט און פאַרשיקט 
געװאָרן פאַר פאַרשײידענע ,חטאים". צװישן זיי זענען געווען אויך עטלעכע 
ייִדישע משפּחות פון אונדזער שטעטל, בעיקר פרויען און קינדער. נאָך דעם 
איז קיינער נישט געווען רוּיַק מיטן מאָרגן און קיינער איז נישט געשלאָפן 
רוּיִק. אין יעדער שטוב איז געווען צוגעגרייט דאָס פּעקל אין וועג אַרײן 
אין פאַל ווען די אומגעװוּנטשענע געסט װעלן אָנקלאַפּן אין דער טיר. 

דערווייל האָט זיך אין שטעטל פאַרפעסטיקט די סאָוועטישע אַדמיניס- 
טראַציע, אין וועלכער עס זענען געווען באַשעפטיקט אויך אייניקע ייַדן. דער 
וויצע-פאָרזיצער פון , סעלסאָװועט", (מוניציפּאַלער ראָט) איז געוען אַן 
אָרטיקער ייַד, עזריאל פּאַלאַק, און סעקרעטאַר -- ישׂראל אַלעקסינצע. 
אויך אין שול-וועזן זענען געווען באַשעפטיקט אייניקע ייַדישע לערער און 
דער לערער פייוול אױיערבאַך איז אַפילו געווען פאַרטרעטער פונעם דירעק- 
טאָר פון דער אָרטיקער שול. אָבער אַלע אָן אויסנאַם האָבן געלעבט אין 
אייביקער שרעק. איבער אַלע איז געהאָנגען די שװוערד פון פאַרשיקונג. 

איך האָב אַ געוויסע צייט געאַרבעט אַלס באַאַמטער אויף דער פּאָסט 
און געווען איינער פון די אָרגאַניזאַטאָרן פון אַ שטאָטישן קלוב. אָבער נאָך 
אַ קורצער צייט האָב איך זיך געמוזט באַפּרײען, ווייל מיין טאַטע איז פּאַר- 

רעכנט געװאָרן צו דער קאַטעגאָריע פון ,קולאַקעס", דאָס מיינט די רייכע 
פּויערים, װאָס זענען באַטראַכט געװאָרן אַלס שׂונאים פון דער ראַטנמאַכט. 

אַחוץ די נאָרמאַלע קאָנטינגענטן פון פלייש און תבואה, וועלכע מען איז 
געווען פּאַרפליכטעט צוצושטעלן אין די מלוכהשע מאַגאַזינען, זענען אויך 
אַרופגעלײגט געװאָרן אַלץ נייע און גרעסערע שטייערן, וועלכע עס איז נישט 
מעגלעך געווען צו באַצאָלן. און װער עס האָט נישט באַצאָלט אין באַשטימטן 
טערמין די שטייערן אָדער נישט צוגעשטעלט די אָבליגאַטאָרישע צושטע- 
לונגען פון די פּראָדוקטן, איז באַטראַכט געװאָרן אַלס סאַבאָטאַזשניק און. 
איז געמישפּט געװאָרן אַלס , שׂונא פון דער ראַטנמאַכט". 

איד דערמאָן זיך װי מען האָט צוליב דעם אַרוסגערופן מיין טאַטן אין 
,סעלסאָוועט". עס איז אונדז באַפאַלן אַ שרעק און איך האָב אים אַהין באַגלײט, 
עס האָבן אונדו דאָרט אויפגענומען 2 פאָרשטייער פון דער פּאַרטײ, וועלכע 
זענען געשיקט געװאָרן צו אונדז פון רוסלאַנד. ביידע זענען זי געווען 
טויט-שיכור. זי האָבן געזידלט מיין טאַטן מיט די ערגסטע ווערטער, געדראָט 
מיט אַ רעװאָלװער, אַז אויב ער װעט נישט באַצאָלן צו דער צייט די שטייערן, 
וועלן זיי אים דערשיסן און קאָנפיסקירן אונדזער װירטשאַפט. 

מיר האָבן זיך שטאַרק געשראָקן, ווייל דאָס איז נישט געווען סתם קיין 
דראָונג. עס איז ממש שווער געווען צו פאַרשטיין װאָס דאָ קומט פאָר. מענטשן, 
וועלכע האָבן א גאַנצן לעבן געאַרבעט שווער און ביטער, געפירט אַן ערלעך 
לעבן, זענען דווקא דורך דער ,מאַכט פון אַרבעטער און פּויערים" באַטראַכט 
געװאָרן אַלס פאַרברעכער. 


2 
לאג 


אין די אַרומיקע דערפער האָבן זיך אָנגעהויבן אָרגאַניזירן קאָלכאָזן און 
ביי אונדז אין שטעטל זענען אָרגאַניזירט געװאָרן קאָאָפּעראַטיװון פון פאַר- 
שיידענע האַנטװערקער. עס איז געווען אַ קאָאָפּעראַטיוו פון שוסטערס, פון 
פריזירערס א"א. ס'איז אויך אָרגאַניזירט געװאָרן אַ קאָאָפּעראַטיוו פון 
שטריק-דרייער. אין גרעסטן טייל זענען דאָרט געווען באַשעפטיק סוחרים, 
וועלכע זענען געווען געצװוּנגען צו ליקווידירן זייערע געשעפטן, און אויך 
אייניקע סוחרים, וועלכע זענען פאַרטריבן געװאָרן פון שכנותדיקע גרויסע 

די דייטש-פּוילישע מלחמה און די סאָוו. אַקופּאַציע פון די מיזרחדיקע פּוילישע געביטן 


שטעט אַלס ,סאָציאַל נישט געװוּנטשענע עלעמענטןי. מענטשן זענען געלאָפן 
אין די קאָאָפּעראַטיוון, כדי צו האָבן וועלכע עס איז באַשעפטיקונג, ווייל די, 
וועלכע האָבן נישט געהאַט קיין סטאַבילע באַשעפטיקונג, זענען באַצײכנט 
געװאָרן אַלס , פּאַראַזיטן" און זענען געװוען די ערשטע קאַנדידאַטן צום 
פאַרשיקט וערן. 

אין איין פּרט האָט זיך די לאַגע געענדערט באמת צום בעסערן. עס איז 
איינגעפירט געװאָרן אַלגעמײינע אומזיסטע מעדיצינישע הילף פאַר דער 
גאַנצער, אָן אויסנאַם, באַפעלקערונג. עס איז אָרגאַניזירט געװאָרן אַן אַמבו- 
לאַטאָריע, אין וועלכער עס זענען געווען באַשעפטיקט אַלע דאָקטײירים פון 
שטעטל, און אַלע זענען זיי געווען ייַדן. אָנגעפירט מיט דעם אַנשטאַלט האָט 
ד"ר חונה ליטװאַק. 

דער אויסברוך פון דעו דייטשירוסישער מלחמה 
1041 


ווידער אויפן וואַנדערוועג 


א 

זומער 1941 האָב איך געלעבט אויסער דעם שטעטל, נאָר יעדן שבת 
פלעג איך קומען אַהײם, כדי צו פאַרברענגען מיט מיין משפּחה. אָבער דער 
שבת פון 21טן יוני איז פאַר אונדז געווען אַ פאַרשטערטער, ווייל קיין פּרנסה 
איז אין דער היים נישט געווען: די קראָם איז געווען ליקווידירט און איצט 
האָבן דאָרט געוווינט פּליטים פון פּױלן. איך בין דעם שבת נישט אַרױס פון 
דער היים און געבליבן ביז אויף מאָרגן. 

מיין חבר, משה ביק, איז זונטיק, דעם 22טן יוני, אין דער פרי, אַרײן 
צו אונדז און אָנגעזאָגט, אַז ס'איז אױסגעבראָכן אַ מלחמה, אַז די דייטשן 
האָבן באָמבּאַרדירט קיַעֹוו און אַנדערע שטעט און אַז זיי האָבן שוין פאַרנומען 
בריסק. משה איז געווען שטאַרק צעשראָקן און האָט נאָך געזאָגט, אַז אַלע 
ידיעות, וועלכע ער האָט אונדז נאָר װאָס איבערגעגעבן, זענען גענויע. 

שוין אין די ערשטע טעג פון דער מלחמה האָט זיך אין אונדזער ראַיאָן 
באַמערקט אַ פאַרשטאַרקטע באַװועגונג פון סאָװעטישן מיליטער. אייניקע ייַדן 
ביי אונדז אין שטעטל האָבן אַפילו באַקומען מאָביליזאַציע-צעטלען. 

די מערהייט האָט זיך אָריענטירט, אַז ס'האָט זיך אָנגעהױיבן אַ בלוטיקער 
פאַרמעסט צװישן רוסלאַנד און דייטשלאַנד. כמעט קיינער האָט אָבער נישט 
געצווייפלט, אַז די דייטשן װעט נישט געלינגען לגבי רוסלאַנד דאָס, 
װאָס זיי איז געלונגען לגבי פּױלן און אַפילן לגבי פראַנקרייך. מיר זענען 
געווען זיכער, אַז מיר קענען זיין רוּיִק, ווייל די סאָוועטישע אַרמײ איז גענוג 
שטאַרק, כדי נישט צו דערלאָזן, אַז די מלחמה זאָל געפירט וערן אויף איר 
טעריטאָריע. 

{ פאַר אונדז האָט זיך אָבער גאָר גיך איבערגעחזרט די געשיכטע פון 

סעפּטעמבער 1929. שוין אין די ערשטע טעג פון דער מלחמה איז דאָס גאַנצע 

ליפּא פישער 


נאָרמאַלע לעבן געװאָרן צעשטערט, ווייל די מאַכט, װאָס האָט ערשט נעכטן 
רעגירט מיט אַזאַ גרויזאַמער קראַפט און עס האָט זיך אויסגעדאַכט, אַז עס 
איז נישטאָ אַזאַ כוח, װאָס זאָל זי קענען צעשטערן, איז במשך אַ קורצער צייט 
געװאָרן פולשטענדיק פּאַראַליזירט. אַפילו די, װאָס האָבן געװאָלט זיך מאָבי- 
ליזירן אין דער אַרמײ, האָבן נישט געהאַט צו וועמען זיך צו ווענדן. 

די פּאַניק האָט באַהערשט אַלץ און אַלעמען. מיט דער באַן האָט מען זיך 
שוין נישט געקענט אַרױסבאַקומען, צוליבן אומאויפהערלעכן באָמבאַרדירן 
פון די דייטשן. דער שאָסײ איז געווען פאַרשטאָפּט מיט אױיטאָס, וועלכע האָבן 
נישט געהאַט קיין ברענשטאָף צום פאָרן, מיט פערד-און-װאָגנס, מיט מיליטער 
און ציווילער באַפעלקערונג. עס האָט זיך ווידער אָנגעהױבן דער פאַר- 
צווייפלטער געיעג מיט דער מערדערישער דייטשער מלחמה-מאַשין, וועלכע 
קיינער איז דאַן נישט געווען בכוח צו פאַרהאַלטן, 

דעם 20טן יוני האָט זיך שוין בפירוש געפילט דאָס דערנענטערן פון 
די דייטשע חילות צו אונדזער שטעטל. די מערהייט ייִדן פון שטעטל איז 
געווען ביי דער מיינונג, אַז מען דאַרף זיך נישט רירן פון אָרט. איך האָב זיך 
אָבער אָפּגעגעבן אַ חשבון, אַז ביי די היטלעריסטן דערװאַרט אונדז נאָר דער 
טויט און איך האָב באַשלאָסן זיך צו עװאַקוּיָרן טיפער אין רוסלאַנד, 

ווען איך האָב געזען, אַז די סאָוועטישע מאַכטאָרגאַנען עװאַקוּירן זיך 
שוין פון זבאַראָוו, האָב איך פאַרשטאַנען, אַז דאָס איז די לעצטע געלעגנהייט. 
איך האָב צונויפגעפּאַקט עטלעכע פון די נייטיקסטע זאַכן און בין אַרױס אין 
וועג, װוּ איך האָב באַגעגנט אַ װאָגן געשפּאַנט אין 2 פערד, אויף וועלכן 
עס האָט זיך געפונען אַ ייִדישע משפּחה פון 4 מענטשן. זי האָבן מיך גענומען 
מיט זיך און איך האָב זיי געוויזן דעם פעלדוועג, װאָס האָט געפירט צו דער 
געוועזענער פּוליש-סאָװעטישער גרענעץ ביים שטעטל פּאָדװאָלאָטשיסק. 

דער וועג איז געווען אַ שווערער און טיילווייז בין איך געגאַנגען צו פוס, 
ווייל די פערד זענען געװאָרן אָפּגעשװאַכט און קוים געשלעפּט דעם װאָגן. 
אין פּאָדװאָלאָטשיסק, ביי דער אַלטער גרענעץ, האָט אונדז פאַרהאַלטן די 
גרענעצװאַך און דורכגעפירט ביי אונדז אַ גענויע קאָנטראָל, כאָטש די דאָזיקע 
גרענעץ איז אָפיציעל ליקווידירט געװאָרן מיט אָנדערהאַלבן יאָר צוריק. 
ענדלעך האָבן מיר זיך געפונען אויף דער אַלטער סאָוועטישער טעריטאָריע. 

דער אויסברוך פון דער דייטש-רוסישער מלחמה, 1941 


(= 
דער וועג איז געווען אַ שרעקלעכער. די דייטשע אַװיאַציע האָט אָן 
אויפהער באָמבאַרדירט און באַשאָסן, זיײיענדיק חורבן און טויט צװישן די 
פאַרצווייפלטע מענטשן, וועלכע האָבן נישט געהאַט קיין מעגלעכקייט אַפילו 
זיך אויסצובאַהאַלטן פונעם פייער, װאָס איז געקומען פון הימל. נישט געקוקט 
דערויף װאָס איך בין געווען פאַרצווייפלט, האָב איך זיך דאָך נישט געקענט 
באַפרײיען פון דעם איינדרוק, װאָס עס האָט אויף מיר געמאַכט דער אונטער- 
שייד צװישן ביידע זייטן פון דער געוועזענער גרענעץ. אַפילו די נאַטור האָט 
דאָ אויסגעזען אַ סך אָרעמער. די מענטשן זענען געווען אָפּגעריסענע, די 
כאַטעס --- האַלב-איינגעפאַלענע, און די נויט האָט זיך געװאָרפן אין די אויגן. 
עס איז שוין געװוען אֶװונט, ווען מיר זענען אָנגעקומען אין דעם ערשטן 
סאָוועטישן שטעטל װאָלאָטשיסק. דאָ האָט מיך דערװאַרט די ערשטע אַנטױ- 
שונג. מיינע באַקאַנטע האָבן באַגעגנט זייערס אַ נאָענטן מענטשן און באַשלאָסן 
אים נעמען מיט זיך. פאַר מיר איז שוין דאַן נישט געווען קיין פּלאַץ אויפן 
װאָגן. עס איז מיר געװאָרן אומעטיק אויף דער נשמה, אָבער איך האָב נישט 
געהאַט קיין ברירה, 
- דאָס שטעטל איז געוװוען איבערפולט מיט פּליטים, וועלכע האָבן זיך 
געלאָזט אין וועג צו פוס. איך האָב אויך באַשלאָסן גיין צו פוס, אַבי ווייטער... 
דער וועג איז געוען איבערפולט מיט עװאַקוּיִרטע און מיליטערישע 
איינהייטן, צװישן וועלכע עס זענען געווען אַ סך מאָביליזירטע פון די מערב- 
געביטן. נאָך עטלעכע שעה, האָב איך זיך פאַרהאַלטן אין שאָטן פון אַ װאַלד, 
כדי זיך אַ ביסל אָפּרוען. פּלוצעם האָב איך דערהערט וי מען רופט מיך 
ביים נאָמען. איך האָב געזען פון ווייטן, אַז דאָס רופט מיך אַ מענטש, אָנגעטאָן 
אין אַ מונדיר פון אַ סאָוועטישן סאָלדאַט. ערשט ווען איך בין צו נאָענטער, 
האָב איך דערזען צוויי באַקאַנטע ייַדן פון מיין שטעטל, וועלכע זענען געווען 
אין אַ מיליטערישער אָפּטײלונג, װאָס האָט זיך דאָ פאַרהאַלטן אויף אַ קורצן 
אָפּרו. דאָס זענען געווען דאָקטער קליינמאַן און שׂמחה כץ. מיר האָבן זיך 
האַרציק באַגריסט און געפרייט פון דער באַגעגעניש. ספּעציעל האָב איך 
זיך דערפרייט פון דער באַגעגעניש מיט שׂמחה כץ, וועלכער איז געוען 

מיינער אַ דערצויגלינג אין ;גורדוניה". ער איז דאַן אַלט געווען קוים 19 יאָר, 
פון פאַך אַ שוסטער, אָבער אַ ביז גאָר האַרציקער בחור. אַ שטיקל װעג 
בין איך געפאָרן מיט זיי. אָבער אין גיכן האָבן זיך אונדזערע וועגן צעשיידט : 
איך בין געגאַנגען קיין פּראָסקוראָוו און זיי --- אין אַ צווייטער ריכטונג, 
מיר האָבן זיך האַרציק געזעגנט און שׂמחה האָט מיר געגעבן זיינע שװאַרצע 
סוכאַרעס, װאָס איז געווען מיין איינציקע שפּייז אויפן לאַנגן וועג פון בערך 
0 קילאָמעטער. שפּעטער האָב איך זיך דערװוּסט, אַז שׂמחה איז געפאַלן 
אין קאַמף מיט די היטלעריסטישע רוצחים, 

איך בין שוין געווען 2 טעג אין וועג. אָפט איז מיך באַפאַלן אַ בענק- 
שאַפט צו דער היים. איך בין אַרײנגעפאַלן אין פאַרצווייפלונג און געטראַכט 
וועגן אומקערן זיך. אָבער איך בין מיטגעריסן געװאָרן מיט דער מאַסע און 
פּאַמעלעך זיך גערוקט פאָרויס. איך האָב געהאַט גרויס מזל, װאָס 3 מאָל 
איז מיר געלונגען אַרױפצוכאַפּן זיך אויף מיליטערישע אױטאָס, וועלכע האָבן 
מיך גענומען מיט זיך אַ שטיקל וועג. 

עס איז כדאי צו דערמאָנען, אַז אויפן וועג האָבן זיך דאַן געפונען אַ סך 
ענקאַװעדע-לייט און מיליציאָנערן, וועלכע זענען געגאַנגען צו פוס, אָבער די 
מיליטערישע אױטאָס האָבן זיי נישט אויפגענומען. עס האָט מיך שטאַרק 
געװונדערט װאָס די סאָלדאַטן האָבן אַרױסגעװיזן אַ גרויסע שׂינאה צוּ זײי, 
קען זיין, אַז די סיבה דערפון איז געווען, װאָס עס איז דאַן פאַרשפּרײט 
געװאָרן אַ קלאַנג, אַז די דייטשן האָבן אַראָפּגעװאָרפן דיווערסאַנטן, איבער- 
געטאָנענע אין מונדירן פון ענקאַװעדע און מיליץ און דערפאַר האָט מען 
זיך באַצױגן צו זיי מיט פאַרדאַכט, 

אויפן אַנדערן טאָג, נאָך מיטאָג, זענען מיר אָנגעקומען קיין פּראָסקוראָװו, 
איך בין אַריין אין אַ ייַדישער שטוב, װוּ עס זענען געװען נאָך עטלעכע 
ייִדישע פּליטים. און כאַראַקטעריסטיש, די דאָרטיקע ייַדן האָבן זיך שטאַרק 
געװוּנדערט, הלמאי מיר זענען אַנטלאָפן פון דער היים. אַן עלטערער ייַד, 
וועלכער האָט זיך באַרימט דערמיט, אַז ער קען נאָך די דייטשן פון דער 
ערשטער וועלט-מלחמה, האָט מיך געפּרוּוט איבערצייגן, אַז דאָס איז אַ 
קולטורעל פאָלק און אַז עס זענען נישטאָ קיין סיבות זיך צו שרעקן פאַר זיי. 
איך האָב אים דערציילט וועגן די רציחות פון די דייטשן אין אָקופּירטן פּױלן, 

אָבער איך האָב געהאַט דעם איינדרוק, אַז מיינע אַרגומענטן האָבן אים נישט 
איבערצייגט, ּׂ | 

נאָך אַ קורצן אָפּרו איז מיר געלונגען, צוזאַמען מיט נאָך עטלעכע ייִדישע 
פּליטים, צו געפינען אַן אָרט אין אַ לאַסטאױטאָ, וועלכער איז געפאָרן קיין 
קיַעוו אַון נאָך אין. דער זעלבער נאַכט זענען מיר אַרױס אין ווייטערדיקן וועג. 

דאָס איז געווען אַ מילדע יולי-נאַכט פון 1941. די לבנה איז געװען 
אַ פולע און כאָטש דער אױטאָ איז געפאָרן מיט פאַרטונקלטע ליכט, האָט מען 
געזען. אַלץ אַרום. מיר זענען געווען פון די גליקלעכע, װאָס זענען געפאָרן 
און אויסגעמיטן מאַסן פּליטים, וועלכע האָבן זיך געשלעפּט מיט די לעצטע 
כוחות צו פּוס אויף מיזרח. פון דער זייט פונעם שאָסײי האָבן קאָלכאָזניקעס 
געטריבן בהמות און שאָף, כדי זיי זאָלן נישט אַרײנפאַלן אין די הענט פון 
בּלוטיקן שׂונא, וועלכער האָט זיך גערוקט פאָרויס מיט אַ געװאַלדיקער 
שנעלקייט. 

דער וועג קיין קיַעװו האָט אויסגעזען צו זיין רויקער פון דעם, וועלכן 
מיר האָבן דורכגעמאַכט ביז פּראָסקוראָוו, כאָטש אין די שטעט און דערפער, 
וועלכע מיר האָבן געטראָפן אויפן וועג, זענען שוין געווען קענטיק די היט- 
לעריסטישע פאַרברעכנס: גאַנצע דערפער און ווינונגס-קװאַרטאַלן אין 
שטעט און שטעטלעך זענען געלעגן חרוב אונטער די דייטשע באָמבעס. 
פאַר טאָג האָבן מיר באַמערקט, נישט ווייט פונעם שאָסײ, אַ צעשמעטערטן 
,מעסערשמידט" מיט אַ שװאַרצן קרייץ, וועלכער האָט זיך נאָך גערייכערט. 
כ'האָב דערשפּירט אַ נקמה-געפיל... 

- אויפן צווייטן טאָג, אין די מיטאָג-שעהען, זענען מיר אָנגעקומען קיין 
וויניצע. נישט געקוקט דערויף, װאָס די שטאָט איז במשך פון דעם מעת-לעת 
דריי מאָל באָמבאַרדירט געװאָרן, האָט מען דאָ נאָך געקענט באַקומען קויפן 
אַ ביסל פּראָדוקטן. מיר האָבן זיך אָפּגעשטעלט אין צענטער פון שטאָט, װוּ 
מיר האָבן זיך טאַקע באַזאָרגט מיט דעם. לאַנג זיך פאַרהאַלטן דאָ איז געווען 
ריזיקאַליש צוליב דער געפאַר פון די דייטשע באָמבאַרדירונגען. 
 -‏ װאָס ווייטער, אַלץ שווערער איז געווען זיך צו באַװעגן. פון וויניצע 

זענען מיר געפאָרן צוזאַמען מיט אַ קאָלאָנע פון מיליטערישע אױטאָס, פולע 
מיט סאָלדאַטן און אױיסשטאַטונג. מיר האָבן זיך גערוקט פאָרויס זייער 

פּאַמעלעך, ווייל די וועגן זענען געווען איבערפולט. מיר האָבן אויסגעמיטן 
די שטעט באַרדיטשעוו און זשיטאָמיר, וועלכע זענען געווען כמעט אויסגעץ- 
ליידיקט פון מענטשן, ווייל זייערע איינװווינער זענען זיך צעלאָפן אין די 
אַרומיקע וועלדער. די הייזער זענען געשטאַנען ליידיקע מיט אַרוסגעריסענע 
פענצטער און טירן. אין בעלאַיאַיצערקאָוו איז די באַנסטאַציע געווען פול- 
שטענדיק רוּינירט פון דייטשע באָמבעס. 

אויף מאָרגן, פאַר טאָג, זענען מיר אָנגעקומען אין די פאָרשטעט פון 
קיִעוו. אין שטאָט האָבן מיר זיך אָנגעטראָפן אויף אַ װאַך, וועלכע האָט 
צוגענומען ביי אונדז דעם אױטאָ צוזאַמען מיטן שאָפער. 

איך בין אַװעק איבער די שיינע גאַסן פון קיעוו, וועלכע זענען געווען 
פאַרפולט מיט טויזנטער פּליטים. די גרינע סקווערן זענען אויך געווען באַזעצט 
מיט זיי און עס איז געווען שווער צו געפינען אַ שטיקל פּלאַץ װוּ דעם קאָפּ 
אַװעקצולײגן. דאָ האָט זיך שוין אויך געפילט אַ הונגער. די קראָמען זענען 
געווען אויסגעליידיקט. על-פּי צופאַל איז מיר געלונגען צו קויפן אַ ברייטל, 
מיט ועלכן איך האָב געשטילט אַ ביסל דעם הונגער. איך בין געגאַנגען 
פאָרויס, נישט וויסנדיק אַפילו װוּהין די אויגן טראָגן מיך. 

פון צייט צו צייט האָבן געװאָיעט די אַלאַרם-סירענעס. אויפן הימל האָבן 
זיך באַװויזן דייטשע אַעראָפּלאַנען, וועלכע האָבן געזייט חורבן און טויט. 
עס איז נישט געווען װוּ צו באַהאַלטן זיך פון זיי און דאָס האָט נאָך מער 
פאַרשטאַרקט די פּאַניק. 

אַרױסבאַקומען זיך פון דאַנען מיט דער באַן אָדער מיט אַן אויטאָ איז 
געווען כמעט וי אוממעגלעך. די איינציקע האָפענונג איז געווען דער װאַסער- 
וועג. : 

נאָך אַ קורצער צייט בין איך אָנגעקומען צום פּאָרט, װאָס איז אויפן 
דנעפּר. דער אַרײנגאַנג אין פּאָרט איז געווען פריי. איך האָב זיך געשטעלט 
אויף די אױיטאָמאַטישע טרעפּ, וועלכע האָבן מיך אַראָפּנעפירט צו דער 
פּלאַטפאָרם. אויך דאָרט זענען געווען טויזנטער פּליטים וי איך, וועלכע 
האָבן נישט געװוּסט װאָס צו טאָן. איך האָב געפּרוּווט צוריק אַרויפגין, אָבער 
די טרעפּ האָבן שוין נישט געאַרבעט, אומעטום זענען געווען פוֹל פּליטים, 
די מערהייט ייִדן, וועלכע האָבן געװאַרט אויף עפּעס אַ רעטונג. און די רעטונג 

איז געוען די שיף, וועלכע האָט זיך פּלוצעם באַװיזן אויפן האָריזאָנט און 
זייער פּאַמעלעך זיך דערנענטערט צום ברעג פון האַפן. 

דער געדראַנג אַרופצובאַקומען זיך אויף דער שיף איז געווען נישט 
צום באַשרײיבן ; די געװאַלדן זענען דערגאַנגען עד לב השמים. נעבן מיר האָט 
זיך געהערט אַ היסטעריש געשריי פון אַ מוטער, וועלכע האָט אין פאַר- 
צווייפלונג געזוכט איר קינד, װאָס איז אָפּגעריסן געװאָרן פון איר האַנט 
און פאַרלוירן געגאַנגען. ערגעץ װווּ איז געפאַלן אין חלשות אַן עלטערער מאַן, 
און די פאַרצווייפלטע פרוי איז געשטאַנען איבער אים, פּרונדיק, אָן 
דערפאָלג, אים באַשיצן, אַז ער זאָל נישט צעטראָטן װוערן דורך דער באַ- 
הערשטער פון ייִאוש מענטשן-מאַסע. 

איך בין געווען אַ ,לייכטער פּאַסאַזשיר". איך בין געווען איינער אַלײן, 
נישט געהאַט מיט זיך קיין שום באַגאַזש. אפשר דערפאַר איז מיר לייכטער 
אָנגעקומען צוֹ רוקן זיך פאָרויס אין דעם געדראַנג. איך געדענק ביז איצט 
נישט וי אַזױ און ווען איך בין אַרײנגעטראָגן געװאָרן מיט דער מאַסע 
אויפן דעק פון דער שיף, 

דאָס איז געװוען אַ פראַכטשיף, ,פעליקס דזערזשינסקי", װאָס איז 
נישט געווען צוגעפּאַסט צום אַריבערפירן אַזױ פיל מענטשן. די פּאַסאַזשירן 
זענען אַרײינגעטריבן געװאָרן אין אונטערשטן דעק און פון אויבן איז זי 
מאַסקירט געװאָרן מיט גרינע צווייגן, כדי אויסצוהיטן זי פון די דייטשע 
באָמבאַרדירער, 

די מערהייט פּאַסאַזשירן זענען געווען ייַדן, צווישן זי אַ גרויסע צאָל 
פרויען, קינדער און זקנים -- פּליטים פון שטעט און שטעטלעך פון אוקראַיַנע. 
מען האָט זיך געשטופּט, כדי װאָס שנעלער צו פאַרכאַפּן אַ שטיקל פּלאַץ אויפן 
שמוציקן דיל, וועלכער איז במשך פון עטלעכע מינוט געװאָרן איבערפולט, 
אַז ס'איז נישט געווען מעגלעך צו מאַכן וועלכע עס איז באַװעגונג נישט 
אָנרירנדיק דעם שכן. 

די שיף איז געשװוּמען זייער פּאַװאָליע, גלייך װוי די מאָטאָרן װאָלטן 
נישט געווען בכוח זי צו שלעפּן. עס איז געווען פינצטער, ווייל מען האָט 
נישט געטאָרט אָנצינדן קיין שום ליכט, און איינער האָט נישט געזען דעם 
צווייטן. דאָס ערגסטע איז געווען אַרױסצובאַקומען זיך אויפן אויבערשטן 

דעק, װאָס איז יאָ געװען דערליבט אין די נאַכט-שעהען. האָט מען 
געטראָטן אויף מענטשן, װאָס האָט נאָך מער אויפגערעגט און אַרויסגערופן 
צאָרן און זידלערייען. | 

מיר האָבן פאַרלױירן דעם באגריף פון צייט און איך געדענק אַפילו נישט 
וי לאַנג עס האָט געדויערט די נסיעה. ענדלעך האָט זיך די שיף אָפּגעשטעלט 
אוּן מען האָט אונדז באַפױלן אַרױסגײן אויפן ברעג. מיר זענען געווען אין 
דנעפּראָפּעטראָװסק -- אַ גרויסער אינדוסטריע-צענטער אין אוקראַיַנע. 
- = דאָ פאַרבלייבן לאַנג האָט נישט געהאַט קיין זין צוליב די אומאויפהער- 
לעכע באָמבאַרדירונגען און מענטשלעכע קרבנות. מ'האָט באַדאַרפט פאָרן 
ווייטער. 

עטלעכע הונדערט מעטער פון דער צעבאָמבאַרדירטער באַנסטאַציע 
זענען געשטאַנען עשאַלאָנען מיט פראַכטװאַגאָנען, סיי פאַרמאַכטע און סיי 
אָפענע פּלאַטפאָרמעס, אָנגעלאָדענע מיט מאַשינען, תבואה, אייזנברוך און 
אַנדערע משׂאות. קיינער האָט אָבער נישט געװוּסט ווען און וועלכער צוג 
גייט אַװעק און אין וועלכער ריכטונג. 


ג 
עס איז געפאַלן אַ שטאַרקער רעגן, אָבער די באַהערשטע דורך פּחד 
מענטשן האָבן אויף דעם נישט געלייגט קיין אַכט. יעדער האָט געמאַכט 
פאַרצווייפלטע אָנשטרענגונגען אַרױפצוכאַפּן זיך כאָטש אויף אַן אָפענער 
פּלאַטפאָרמע, אַבי אַרױסצורײסן זיך װאָס ווייטער פון באָמבאַרדירטן שטח. 
פרויען און קינדער זענען געזעסן אויף די אָפענע פּלאַטפאָרמעס און דער 
רעגן האָט געגאָסן אויף זיי. איך האָב געהאַט מזל, װאָס איך בין געווען 
אַ ,לייכטער פּאַסאַזשיר? און מיר איז געלונגען אַרײנצובאַקומען זיך אין 
אַ פאַרמאַכטן װאַגאָן מיט קינדער פון אַ יתומים-הויז, װאָס איז עװאַקוּיָרט 
געװאָרן פון די פראָנט-געביטן. 
די דערציער פון דעם הויז, וועלכע האָבן באַגלײט די קינדער. זענען 
געווען העפלעכע מענטשן. זיי האָבן מיך אויפגענומען וי אַן אייגענעם, נישט 
געלאָזן איך זאָל הונגערן, כאָטש אַלײן האָבן זיי געהאַט עסן בצימצום. 
מיט זי בין איך געפאָרן ביז דער שטאָט װאָראָשילאָװוגראַד. דאָרט האָט זיך 

די באַן אָפּגעשטעלט. דאָ איז שוין געווען רוּיִקער, און נאָך אַ קורצער צייט 
איז מִיר געלונגען אַרױפצוכאַפּן זיך אויף אַ צוג, װאָס איז געפאָרן אין דער 
ריכטונג פון קאַװקאַז. 

מיר זענען געפאָרן אין פאַרמאַכטע פראַכטװאַגאָנען, װאָס איז אין יענע 
באַדינגונגען געווען ממש אַ לוקסוס. עס זענען נישט געווען קיין פענצטער 
אין זיי און כדי מיר זאָלן נישט דערשטיקט וערן אין דעם איבערפולטן 
װאַגאָן, זענען מיר געפאָרן ביי אָפענע טירן, װאָס האָט מיר געגעבן אַ 
מעגלעכקייט פאַר אָבסערװאַציע. 

מיר זענען געפאָרן דורך אַ פּרעכטיקער געגנט, וועלכע האָט זיך געבאָדן 
אין גרינס און אין בלומען. אַלץ אַרום, די גאַנצע נאַטור האָט געבליט. אויף 
די גרעסערע סטאַציעס, וי ראָסטאָו, טאַגאַנראָג, קראַסנאָדאַר,. האָט זיך 
די באַן פאַרהאַלטן אַ שטיקל צייט און מיר האָבן געהאַט אַ מעגלעכקייט צו 
קויפן אַ ביסל עסן. איך בין געווען באַצױבערט פון דער שיינקייט פון דער 
געגנט און אויף אַ ווייל אַפילו פאַרגעסן אין מיין שווערן מצב. 

א 

נאָך עטלעכע טעג, בעת וועלכע מיר זענען מער געשטאַנען וי געפאָרן, 
איז אונדזער באַן שטיין געבליבן. די זון איז שוין געשטאַנען הויך, ווען 
ס'זענען אָנגעקומען באַן-באַאַמטע און באַפױלן, אַז אַלע , בעזשענצעס? -- 
אַזױ האָט מען באַצײיכנט די פּליטים -- זאָלן אויסשטייגן, ווייל די באַן וועט 
ווייטער נישט פאָרן. 

מיר האָבן זיך געפונען אויף דער סטאַציע קרילאָווסקאַיאַ, װאָס איז 
געווען אַ סטאַניצע אין קובאַן. מען האָט אונדז אויסגעשטעלט אין רייען און 
די באַאַמטע פון עװאַקוּאַציע-פּונקט האָבן אונדז אָפּגעפירט אין דער , באַניט" 
-- דאָס איז געווען דער אָרטיקער באָד-אַנשטאַלט. אויך אונדזערע קליידער 
זענען דעזינפעקצירט געװאָרן. מען דאַרף זאָגן, אַז נאָך לאַנגע װאָכן װאַנ- 
דערונגען אין שמוץ, איז דאָס געווען פאַר אונדז אַ גרויסע דערפרישונג, 
פאַר װאָס מיר זענען געווען ביז גאָר דאַנקבאַר. 

נאָך דעם האָט מען אונדז רעגיסטרירט און צוגעטיילט, לויט גרופּעס, 
צו קאָלכאָזן פון דעם ראַיאָן. יעדער האָט באַקומען אַ דאָקומענט און מיר 
האָבן זיך אַרויפגעזעצט אויף די קאָלכאָזנע װאָגנס, געשפּאַנטע אין פערד, 
וועלכע האָבן אויף אונדז שוין געװאַרט. 

מיר זענען געפאָרן דורך אַ וועג פון אומענדלעכע פעלדער מיט תבואות, 
וועלכע זענען דאָ און דאָרט געווען אַרומגערינגלט מיט אַ לעבעדיקן פּאַרקאַן 
פון זונרויזן אין אַזאַ צאָל, װאָס איך האָב ביז דאַן נישט געהאַט געזען 
פון ווייטן האָט דאָס אויסגעזען װי געלע טעלער, סערווירטע אויף פאַר- 
כּישופטע שטעקנס, װאָס זענען אַװעקגעשטעלט געװאָרן, כדי צו פאַרכאַפּן 

דעם בליק מיט זייער אָריגינעלער שיינקייט. די פולע זאַנגען האָבן זיך 
געבויגן צו דער ערד אונטער דער שווערער משׂא פון זייערע קערנער און 
געװאַרט אויפן שניטער. און מיט יעדן טאָג האָבן געפעלט אין קאָלכאָז אַלץ 
מער שניטערס, וועלכע זענען מאָביליזירט געװאָרן אין דער אַרמײ. מיר 
האָבן זי באַדאַרפט פאַרטרעטן. 

צוזאַמען מיט דער גרופּע מענטשן, צו וועלכער איך בין צוגעטיילט 
געװאָרן, זענען מיר אָנגעקומען אין קאָלכאָז ,,אוקראַיַנאַי. מיר האָבן זיך אַפּ- 
געשטעלט ביי דער איינציקער אין דעם דאָרף געמויערטער געביידע, אויף 
וועלכער עס איז געווען קענטיק, אַז דאָס איז געווען אַ מאָל אַ צערקווע, 
כאָטש אַלע שפּורן פון דער הייליקייט פון דעם בנין זענען שוין פאַרװישט 
געװאָרן. איצט האָט דאָס געדינט פאַר אַ קלוב פונעם קאָלכאָז, 

מידע און דערשעפּטע האָבן מיר זיך אויסגעזעצט אויפן דיל-פון גרויסן 
זאַל. יונג און אַלט איז זיך צוזאַמענגעלאָפֿן און געקוקט אויף אונדז מיט 
מיטלייד. מען האָט געבראַכט ספּעציעל פאַר אונדז געבאַקענעם ברויט, מילך, 
פּוטער, קעז, אייער און האָניק; אין מיין לעבן האָב איך נישט געפילט אַזאַ 
תענוג פון עסן, װי יענעם טאָג, ווען איך האָב, נאָך װאָכן פון הונגער, זיך 
אָנגעגעסן צו דער זאַט מיטן קאָלכאָזנעם ברויט. 

מען האָט אונדז צוגעטיילט וווינען ביי די קאָלכאָזניקעס. מיין באַלעבאָס 
איז געווען איינער פון די מער אָנגעזעענע מיטגלידער פון קאָלכאָז. ער האָט 
פאַרנומען דעם אַמט פון ,קאָניוך", ד"ה אַז ער האָט געהאַט די אויפזיכט 
איבער די פערד. זיין הייזקע האָט זיך אגב מיט גאָרנישט אויסגעטילט 
פון אַלע אַנדערע אין דעם קאָלכאָז און איז געווען צוזאַמענגעקלעפּט פון ליים, 
מיט אַ שטרויענעם דאַך, באַשמירט מיט אַ ספּעציעלן געמיש פון ליים מיט 
פערדן-מיסט, װאָס האָט באַדאַרפט שיצן קעגן שניי און רעג עס זענען 
דאָרט געווען 2 צימערן. אין איינעם פון זיי האָט געװוינט דער באַלעבאָס 
מיט זיין פרוי און קינדער. אויך פאַר מיר האָט מען אין אַ ווינקל פונעם 
זעלבן צימער געמאַכט אַ געלעגער פון שטרוי אויפן ליימענעם דיל. דאָס 
צווייטע צימער איז נישט באַנוצט געװאָרן צום װוינען נאָר איז געװען 
פאַרשאָטן כמעט ביז אונטער די פאַרשטעלטע פענצטער מיט ווייץ. פון װאַנען 
עס האָט זיך גענומען צו אַ מיטגליד פון קאָלכאָז אַזױ פיל ווייץ, װאָס איז 

דאַן געווען אַ פאַרמעגן, איז געווען פאַר מיר אַ סוד. קען זיין, אַז טאַקע 
צוליב דעם ;סוד" האָט מען מיך, נאָך עטלעכע טעג, אַריבערגעפירט װוינען 
אויף אַ צווייטן פּלאַץ, - 


ב : א 
כאָטש ס'איז שוין געווען פאַרביי העכער 2 צענדליק יאָר זינט עס 
איז אין קובאַן איינגעשטעלט געװאָרן די ראַטנמאַכט, זענען נאָך פאַרבליבן 
געוויסע שפּורן פון דער אַמאָליקער פונאַנדערטיילונג צװישן די 2 שיכטן 
פון דער אָרטיקער באַפעלקערונג, ד"ה צװישן די קאָזאַקן און ;אינאָראָדצעס". 
די ערשטע זענען געווען, בעת דער צאַרישער הערשאַפט, דער פּריוויליגיר- 
טער קלאַס ערד-באַזיצער, וועלכע האָבן זיך אָבער מער פאַרנומען מיַט 
מיליטערישע ענינים וי מיט דער לאַנדװירטשאַפט. די , אינאָראָדצעס? זענען 
געווען די פּאַראָבקעס, וועלכע זענען, צוזאַמען מיט זייערע ווייבער און קינדער, 
געווען באַשטימט צו באַדינען די קאָזאַקן און זייערע משפּחות. 
בשעת דעפ בירגערקריג זענען כמעט אַלע קאָזאַקן צוגעשטאַנען צו די 
;ווייסע?, בעת די ,אינאָראָדצעס? האָבן געקעמפט אויף דער זייט פון די 
,רויטע". דער קאַמף איז געווען אַן אכזריותדיקער און אין רעזולטאַט דערפון 
איז אויסגעמאָרדעט געװאָרן אַ גרויסער טייל איינוווינער פון דער סטאַניצע. 
דער קאַמף האָט זיך װוידער באַנײט סוף צװאַנציקער און אָנהייב דרייסיקער 
יאָרן, ווען עס איז איינגעפירט געװאָרן די טאָטאַלע קאָלעקטיװיזאַציע פון 
דאָרף. עס זענען דאַן פאַרטריבן געװאָרן קיין סיביר די א"ג ,קולאַקעס", 
װאָס זענען אין גרעסטן טייל געווען קאָזאַקן. אין קאָלכאָז זענען פאַרבליבן 
נאָר איינצלנע קאָזאַקישע משפּחות. איינער פון זיי איז גראָד געװען דער 
,פּרעדסעדאַטעל?, דאָס מיינט דער פאָרזיצער פון קאָלכאָז. זיין פאָטער איז 
בעת דער רעװאָלוציע צוגעטראָטן צו די ,רויטע" און אין דעם זכות האָט 
איצט גענאָסן זיין זון. 
אין די קאַמפן זענען אומגעקומען נישט נאָר מענטשן, נאָר אויך כמעט 
אַלע געמויערטע הייזער פון דער סטאַניצע, וועלכע האָבן געהערט אויס- 
שליסלעך צו די קאָזאַקן, זענען אַלס אַקט פון נקמה, פאַרברענט געװאָרן 
אויף זייער אָרט האָט דער קאָלכאָז שפּעטער אויסגעבויט די ליימענע הייזקעס. 

מיין נייער באַלעבאָס איז געווען אַן ,אינאָראָדעץ". זיין פאָטער איז 
אומגעקומען אין די שלאַכטן ביים איינשטעלן די ראַטנמאַכט. ער האָט געוווינט 
אין איינער פון די אָרעמסטע הייזקעס, צוזאַמען מיט זיין פרוי, 2 קינדער 
און דער אַלטער מאַמען. 

נאַדעזשדאַ איװאַנאָװנאַ -- אַזױ האָט מען גערופן די מוטער -- האָט 
אויסגעזען צו זיין אין עלטער פון קרוב 70 יאָר. איך בין געווען דערשטוינט, 
ווען איך האָב זיך דערװוּסט, אַז בסך-הכל איז זי אַלט 52 יאָר. צוזאַמען 
מיטן זון און שנור האָט זי שווער געהאָרעװעט פון פרימאָרגן ביזן זון- 
אונטערגאַנג אויף די קאָלכאָזנע פעלדער און קיין מאָל נישט באַוויזן אויס- 
צואַרבעטן די פולע נאָרמע, װאָס איז געווען אַ באַדינג צו באַקומען אַ שטיקל 
ברויט. דערפאַר האָט זי זיך אויסגעצייכנט מיט תמימותדיקער גוטסקייט און 
גאַסטפרײנדלעכקייט און פון ערשטן מאָמענט אָן האָט זי זיך באַצױגן צו 
מיר װוי צו אַן אייגן קינד. 

--- מיין זון --- פלעגט זי זאָגן, ווען מיר זענען געזעסן אין אַ פרייער 
מינוט און זי האָט אױיסגעגאָסן פאַר מיר איר ביטער האַרץ'--- מיר זענען, 
ווייזט אויס, אַ דור, װאָס איז, פאַר זיינע זינד, פאַרשאָלטן געװאָרן פון גאָט. 
אַ גאַנצן לעבן האָבן מיר נישט קיין רו, נאָר מ'הרגעט און מען מאַכט חרוב, 
וװואָס מ'האָט נאָך נישט באַװיזן צוריקאויפצובויען. מיין מאַן איז אומגעקומען 
אין בירגערקריג. נאָך דעם איז געווען הונגער, קאָלעקטיוויזאַציע און איצט 
איז שוין ווידער מלחמה, די דייטשן דערנענטערן זיך צו אונדז מיט יעדן טאָג 
און װוידער װעט זיך דאָ גיסן בלוט. היינט-מאָרגן װעט מען צונעמען מיין 
סאַשענקען --- אַזױ האָט זי גערופן איר זון אַלעקסאַנדער -- אויפן פראָנט 
און ווער ווייסט צו איך װעל אים נאָך דערלעבן צו זען. 

עס האָט טאַקע לאַנג נישט געדויערט, און נאָך נישט קיין פולע 2 װאָכן 
נאָך מיין אָנקומען צו זיי, האָט מען אַלעקסאַנדערן מאָביליזירט, 

מיר, די ,בעזשענצעס", זענען געבליבן די איינציקע מענער אין קאָלכאָז, 
אויסער עטלעכע זקנים. מיר האָבן עס באַדאַרפט פאַרבייטן די, װאָס זענען 
אַװועק אויפן פראָנט. מיט יעדן טאָג האָט די אָנפירונג פון קאָלכאָז אַרויפ- 
געלייגט אויף אונדז אַלץ גרעסערע און שווערערע אויפגאַבעס. אָבער מיר 
האָבן נישט געהאַט קיין ברירה, ווייל מיר זענען געװוען ,צוגעפעסטיקט" 

ליפּא פִישְער 


(פּריקרעפּלעני") צום קאָלכאָז און אַרױספאָרן פון דאַנען האָבן מיר געקענט 
נאָר מיט דער דערלויבעניש פון מיליטערישן קרייז-קאָמיסאַריאַט. 


ג 7 

מיר זענען געווען אָפּגעריסן פון דער ועלט און זיך נישט אָריענטירט 
גענוי אין דער לאַגע. דעריבער האָב איך זייער גערן גענומען אויף מיר די 
אויפגאַבע צו פירן אין דער סטאַניצע קרילאָווסקאַיאַ טראַנספּאָרטן פּראָדוקטן, 
וועלכע דער קאָלכאָז איז געווען מחויב צוצושטעלן דער מלוכה, 

די סטאַניצע איז געווען אַ ראַיאַנער צענטער, אויפגעהאַלטן ריין און 
מיט אַ סך גרינס. עס זענען דאָרט געווען געשעפטן, כאָטש מען האָט װײיניק 
װאָס געקענט קויפן אין זיי. וי אין יעדן ראַיאָן-צענטער אין ראַטן-פאַרבאַנד, 
איז דאָרט אויך געווען אַן עפנטלעכע ביבליאָטעק און אַ לייענזאַל, אין וועלכן 
מען האָט געקענט לייענען צייטונגען און זשורנאַלן, װאָס זענען דערשינען 
אין לאַנד. דער ליענזאַל איז טאַקע געווען פאַר מיר דער עיקרדיקער מקור 
פון אינפאָרמאַציע וועגן דעם װאָס ס'טוט זיך אויף די פראָנטן. 

און אויף די פראָנטן איו מיט יעדן טאָג געװאָרן אַלץ ערגער. אויך 
מיר האָבן שטאַרקער געפילט די געפאַר פון דעם דערנענטערנדיקן זיך שׂונא. 
עס האָבן שוין דאָ אויך פאַרפליכטעט די געזעצן פון אויסנאַם-צושטאַנד און 
אין די אָװונטן איז אַלץ געווען איינגעהילט אין פינצטערניש. 

אויף דער באַנסטאַציע האָבן זיך יעדן טאָג פאַרהאַלטן טראַנספּאָרטן 
מיט מיליטער, װאָס איז געפאָרן אין דער ריכטונג צום פראָנט. אָבער נאָך מער 
טראַנספּאָרטן זענען אָנגעקומען פון פראָנט. זיי האָבן געבראַכט מיט זיך דעם 
ריח פון קאַרבאָל און איבערפולטע װאַגאָנען מיט פאַרװוּנדעטע זעלנער און 
איבערגעשראָקענע און פאַרצווייפלטע פּליטים. אייניקע פון זיי האָבן באַװיזן 
צו אַנטלופן שוין נאָך דעם, װי די דייטשן האָבן פאַרנומען זייערע שטעט 
און ייַשובים. פון זיי האָבן מיר באַקומען די ערשטע ידיעות וועגן די גרויל- 
טאַטן פון די היטלעריסטישע רוצחים און וועגן זייערע רציחות איבער דער 
ציווילער באַפעלקערונג בכלל און ייִדן בפרט. 

אויפן האַרצן איז געװאָרן נאָך טרויעריקער. איך האָב געפילט, אַז 
פאַרבלייבן דאָ לענגער הייסט זיין פאַרמישפּט אַרײנצופאַלן אין די הענט פון 

די נאַצי-מערדער. אָבער װי אַזױ באַקומט מען זיך אַרױס פון דאַנען? דערצו 
האָט מען געמוזט האָבן די הסכמה פון קאָלכאָז, אָן וועלכער די מיליטערישע 
קאָמענדאַנטור האָט נישט געגעבן קיין דערלויבעניש צו פאַרלאָזן דאָס אָרט. 

איך האָב געשמועסט וועגן דעם מיטן פאָרזיצער פון קאָלכאָז. ער האָט 
אויך געזען די ערנסטקייט פון דער לאַגע, אָבער וועגן באַפרײיען מיך האָט 
ער אַפילו נישט געװאָלט הערן. 

-- איך האָב נישט קיין רעכט דאָס צו טאָן. -- האָט ער געזאָגט -- 
מען קען מיך דערפאַר שיסן, אָדער אין בעסטן פאַל פאַרשיקן קיין סיביר. 

איך האָב געמוזט זוכן אַן אויסוועג. 

אויף דער באַנסטאַציע האָב איך זיך צופעליק באַקענט מיט אַ פאָרזיצער 
פון אַ קאָלכאָז אין דער שכנותדיקער סטאַניצע, וועלכע האָט זיך געפונען 
בערך 20 קילאָמעטער פון קרילאָווסקאַיאַ. אין יענעם קאָלכאָז האָט מען דעם 
איינציקן פריזירער מאָביליזירט אין דער אַרמײ און דער פאָרזיצער האָט 
געזוכט צװישן די פּליטים אַ באַלמעלאָכע, װאָס זאָל אים קענען פאַרטרעטן. 

איך האָב אים דערקלערט, אַז איך בין אַ פריזירער פון פּוילן מיט אַ 
לאַנגיאָריקער דערפאַרונג און אויב ער װעט מיר פאַרזיכערן אַ דאַך איבערן 
קאָפּ, אויסהאַלטונג און, דער עיקר, אַ באַפּרײוּנג פון דעם קאָלכאָז, אין וועלכן 
איך געפין זיך איצטער, בין איך גרייט צו אים צו קומען. ער האָט גענומען 
מיין אַדרעס און צוגעזאָגט אַרױיסצושיקן גלייך אַן אָפּיציעלע בקשה, אויפן 
סמך פון וועלכער מען װעט מיך זיכער דערלויבן צו פאַרלאָזן דאָס אָרט. 

דעם אמת געזאָגט האָב איך געהאַט גרויסע ספקות צו דער גאַנצער 
איינפאַל װעט ברענגען וועלכע עס איז רעזולטאַטן. אָבער אין דער לאַגע, 
אין וועלכער איך בין דאַן געווען, כאַפּט מען זיך אָן אין יעדער מעגלעכקייט, 
וי אַ טרינקנדיקער אין אַ רעטונגסראָד. צו מיין גרויסער פרייד, האָב איך 
נאָך 2 טעג באַקומען די א"ג , ספּראַװקע?. 

דער פאָרזיצער פון אויספיר-קאָמיטעט (,רײַאיספּאָלקאָם"), צו וועלכן 
איך האָב זיך געווענדעט מיטן דאָקומענט, װאָס האָט מיר באַדאַרפט העלפן 
אַרױסבאַקומען זיך פון דאַנען, האָט מיך באַטראַכט אַ לענגערע ויילע, װי 
ער זאָל װעלן אױספאָרשן מיינע אמתע כונות. און אפשר האָט ער זיך 
אָריענטירט אין מיין אמתן ציל, נאָר ער האָט געהאַט מיטלייד מיט מיר? 

עס איז שווער װעגן דעם װאָס צו זאָגן. ער האָט מיר שריפטלעך געגעבן 
זיין הסכמה. דאָס אויסמעלדן זיך אין דער מיליץ און אין דער מיליטערישער 
קאָמענדאַנטור פון דעם ראַיאָן איז שוין געווען נאָר אַ פאָרמעלקייט, װאָס 
איך האָב באַװיזן צו דערליידיקן נאָך דעם זעלבן טאָג. 

ווען איך בין געקומען צום פאָרזיצער פון מיין קאָלכאָז און דערקלערט, 
אַז איך פאָר אַװעק, ווייזנדיק אים מיינע דאָקומענטן, איז ער געווען דער- 
שטוינט און אַפילו אין כעס, װאָס עס איז מיר געלונגען צו מאַכן אַזאַ שפּיצל. 
אָבער ס'איז שוין געווען צו שפּעט, ער זאָל מיר קענען שטערן. 

צו מאָרגנס האָב איך זיך געזעגנט מיט מיין באַלעבאָסטע און, גישט 
װאַרטנדיק אויף אַ געלעגנהייט צו פאָרן, בין איך אַװעק צו פוס פון קאָלכאָז 
צו דער באַנסטאַציע. פאַרשטייט זיך, אַז איך האָב נישט געהאַט בדעה צו פאָרן 
אין דעם דערמאָנטן קאָלכאָז, פּונקט וי איך האָב כמעט נישט געהאַט קיין 
אַנונג אין פריזירעריי, צו וועלכער מען האָט מיך דאָרט אַנגאַזשירט. איצט 
האָב איך געהאַט אין טאַש אַ דאָקומענט, װאָס האָט מיר דערמעגלעכט צו 
פאָרן אין הינטערלאַנד לויט מיין אייגענעם אױיסװאַל און מעגלעכקייט. אָבער 
װוּהין פאָרן ? דאָס האָב איך נאָך נישט געװוּסט, 

א 

די באַנסטאַציע איז געווען פול מיט עשאַלאָנען. פאַרװוּנדעטע פון פראָנט 
זענען געפירט געװאָרן אין פאַרעלטערטע פּאַסאַזשיר-װאַגאָנען, וועלכע זענען 
איצט פאַרװאַנדלט געװאָרן אין סאַניטאַרע, באַצײיכנט מיט רויטע קרייצן 
אָבער די מערהייט עשאַלאָנען איז געווען צוזאַמענגעשטעלט פון פראַכט- 
װאַגאָנען,. איבערפולטע מיט פּליטים. אָפענע פּלאַטפאָרמעס זענען געוען 
פאַרלאָדן מיט מאַשינען פון די עװאַקוּיִרטע אונטערנעמונגען: צװישן די 
פּלאַטפאָרמעס האָט זיך דאָ און דאָרט פאַרפּלאָנטערט אַן אַלטער פּאַסאַזשיר- 
װאַגאָן, וועלכער איז געווען פאַרנומען דורך דער נאַטשאַלסטװע און זייערע 
משפּחות. אויך די אָפענע פּלאַטפאָרמעס זענען געװען ,באַקלעפּט" מיט 
פּליטים, וועלכע האָבן זיך נישט געקענט אַרײנבאַקומען אין די פאַרמאַכטע 
װאַגאָנען און האָבן געזוכט אַ וועג צו זיין װאָס ווייטער פון פּראָנט. 

דערווייל איז די באַװעגונג הויפּטזעכלעך געגאַנגען אין דער ריכטונג 
צו מיזרח. מען האָט אָבער אין דער ערשטער ריי דורכגעלאָזן די עשאַלאָנען 
מיט מיליטער און באַװאָפענונג, װאָס זענען געגאַנגען אויף מערב, אויפן 
פּראָנט. 

פון צייט צו צייט האָט זיך פאַרשפּרײט אַ קלאַנג, אַז דער אָדער יענער 
צוג װועט באַלד אָפּפאָרן. דאַן איז געװאָרן אַ בהלה צווישן די פּליטים: מען 
האָט געכאַפּט די פּעקלעך און די קינדער און געלאָפן פון איין צוג צום צווייטן. 
צום סוף פלעגט זיך אָפט אַרױסװײזן, אַז מ'האָט געהאַט אַ טעות -- גערירט 
פון אָרט האָט גראָד דער צוג, פון וועלכן מען איז אַראָפּ. גאַנץ אָפט איז 
געשען, אַז דער צוג האָט גערירט פון אָרט גראָד אין מיטן פון איבערטראָגן 

זיך, און אַ טייל פון דער משפּחה, מערסטנטייל פרויען מיט קינדער, זענען 
געבליבן שטיין אין פאַרצווייפלונג אויף דער סטאַציע. 

איך האָב זיך אַרײנבאַקומען אין אַ פאַרמאַכטן װאַגאָן, וועלכער איז 
געווען איבערפולט מיט פּליטים. דער טאָג איז געווען אַ װאַרעמער, די טירן 
פון װאַגאָן זענען געווען אָפן און מיר זענען געפאָרן אַלץ טיפער אין לאַנד, 

איך האָב באַװוּנדערט די שיינע און פּרעכטיקע פּאַנאָראַמע פון קובאַן, 
די רחבותדיקע גרינע פעלדער, דעם אַראָמאַט פון די וװועלדער און די עשירות 
פון די רייפע פרוכטן אין די סעדער, וועלכע האָבן געלאָקט דאָס אויג און 
גערייצט דעם אויסגעהונגערטן מאָגן. 

אָבער דאָס אַלץ אַרום און אַפּילו די מענטשן אין װאַגאָן, וועלכע האָבן 
געטיילט דעם זעלבן גורל פון היימלאָזיקייט וי איך, זענען געווען פאַר מיר 
פרעמד און ווייט. מיינע מחשבות זענען געווען מיט מיינע עלטערן, מיט מיין 
שוועסטער, מיט מיין היים, פון וועלכער איך האָב זיך כסדר דערווייטערט. 
די שיינע לאַנדשאַפט פון קובאַן איז געווען פאַר מיר פאַרשטעלט מיט אַ בילד 
װאָס איך האָב געזען מיט צוויי טעג פריַער אין אַ צייטונג, װאָס איך האָב 
געטראָפן אין לייענזאַל פון דער סטאַניצע קרילאָווסקאַיאַ, װוּ איך פלעג 
ברענגען מיט אַ װאָגן פּראָדוקטן. אויפן דאָזיקן בילד האָט מען געזען אַ גרופּע 
ייִדן, וועלכע די דייטשע מערדער האָבן אַרוסגעפירט הינטער אַ שטעטל 
אין מיזרח-גאַליציע און זיי האָבן געגראָבן אַ גרוב, אין וועלכן זי זענען 
באַגראָבן געװאָרן לעבעדיקע. איך האָב נישט געקענט אָפּרײיסן די אויגן פון 
דעם בילד. װאָס לענגער איך האָב זיך איינגעקוקט אין דעם, אַלץ מער 
איז געװואַקסן מיין איבערראַשונג און צער, ווען איך האָב פעסטגעשטעלט, 
אַז אין פאָדערגרונט, צווישן די אומגליקלעכע, האָט מען דייטלעך געזען מיין 
לייבלעכן פעטער יואל. כ'בין געווען זיכער, אַז איך האָב נישט קיין טעות. 
צי איז טאַקע אמת, אַז ער איז אומגעקומען מיט אַזאַ שוידערלעכן טויט ?... 
און װאָס איז מיט מיין טאַטן? מיט דער מאַמען? מיט מיינע נאָענטע? 
איך האָב מורא געהאַט אַפילו צו טראַכטן וועגן דעם, אָבער איך האָב זיך 
נישט געקענט באַפרײיען פון דער מאַטערנדיקער פראַגע: צי זענען זיי נאָך 
צװישן די לעבעדיקע, אָדער זיי האָבן אויך געטײילט דעם גורל פון מיין 
פעטער ?... : 

כאָטש די באַן האָט זיך באַװויגן פּאַמעלעך, האָב איך נישט באַמערקט 
װוי מיר זענען אָפּגעפאָרן די ערשטע 80 קילאָמעטער און מיר האָבן זיך 
אָפּגעשטעלט אויף דער ערשטער גרעסערער סטאַציע אַרמאַװיר, װוּ פון 
אונדזער צוג האָט מען צוגענומען דעם פּאַראַװאָז, וועלכער איז װאַרשײנלעך 
געווען נייטיק פאַר וויכטיקערע צוועקן. די װאַגאָנען האָט מען אַװעקגעשטעלט 
אויף אַ זייטיקער ליניע און עס איז געווען קענטיק, אַז מיר װעלן דאָ שטיין 
אַ לענגערע צייט. 

אַרמאַװיר האָט געמאַכט אויף מיר אַ מאָדנעם איינדרוק, װי איך װאָלט 
געקומען אויף אַן אַנדער פּלאַנעט. קען זיין, אַז דאָס איז געװוען צוליבן 
קאָנטראַסט, װאָס איך האָב געזען דאָ און צװישן דעם, פון װאָס איך בין 
אַנטלאָפן. אַלץ איז דאָ געווען פאַר מיר ניי, אַנדערש, װאָס איך האָב געזען 
צום ערשטן מאָל. די בנינים האָבן זיך אויסגעצייכנט מיט זייער אָריגינעלקייט 
און אײיגנאַרטיקײט פון סטיל. די גאַסן האָבן פאַרכאַפּט מיט זייער ריינקייט 
און שטילקייט. דאָ האָט זיך נאָך נישט געפילט אין דער פולער מאָס די 
שטימונג פון דער מלחמה. די געשעפטן און דער מאַרק זענען פול געווען מיט 
פּראָדוקטן, דער עיקר איז דאָ געװוען אַ גרויסער אויסװאַל פון פרוכטן, וועלכע 
מען האָט געקענט קויפן אין אַן אַומבאַגרענעצטער צאָל און פאַר פאַרהעלט- 
נישמעסיק ביליקע פּריזן. 

דאָס איינציקע װאָס האָט דערמאָנט אין דער מלחמה זענען געװוען די 
לאָזונגען און פּלאַקאַטן, וועלכע האָבן אַראָפּגעשריִען פון די ווענט. אויף דער 
מערהייט פּלאַקאַטן האָט מען געזען דעם ,פירער פון דער מענטשהייט" 
אין פאַרשיידענע פּאָזיציעס און די לאָזונגען האָבן איבערגעחזרט זיין צוזאָג : 
,דער שונא װעט צעשמעטערט וערן און מיר װעלן זיגן"! 

דעם אמת זאָגנדיק איז אין יענע טעג זייער שװוער געווען צו גלויבן, 
אַז דער דאָזיקער לאָזונג װעט װען עס איז רעאַליזירט ווערן, פּונקט וי 
ס'איז שווער געווען צו גלויבן, אַז דאָס האָט דער דאָזיקער ;גרעסטער 
סטראַטעג פון אַלע צייטן" אַ גרויסן חלק אין די מפּלות פון זיין אַרֹמײ, 
און אַז די אַלץ נייע אָפּטײילונגען פון הונדערטער טויזנטער זעלנער ווערן 
געשיקט אויף אַן אומפאַרמיידלעכן אומקום, ווייל זיי געפינען זיך אונטער דער 
אָנפירונג פון נישט דערפאַרענע אָפּיצירן און זענען זייער שלעכט באַװאָפּנט, 

ווייל די דערפאַרענע און אויסגעשולטע קאַדרען פון דער מיליטערישער 
אָנפירונג זענען, אויפן באַפפל פונעם , באַליבטן פאָטער פון די פעלקער" 
אויסגעמאָרדעט געװאָרן נאָך ערב דער מלחמה, 


ב 

אָנגעזעטיקט מיט נייע איינדרוקן, אָנגעלאָדן מיט פּראָדוקטן, װאָס האָבן 
געקענט סטייען אויף צו שטילן דעם הונגער במשך פון עטלעכע טעג, בין 
איך אין די שפּעטע נאָכמיטאָג-שעהען געקומען צוריק אויפן װאָקזאַל. עס 
איז מיר געלונגען אַרײנצושפּרינגען אין אַ װאַגאָן פון אַ צוג מיט פּליטים, 
וועלכער האָט אונדז געפירט אַלץ ווייטער אין הינטערלאַנד, 

איך האָב זיך אַװעקגעזעצט אויפן דיל, אָנגעשפּאַרט אויף מיין פּעקל, 
און אַ מידער פון אַ גאַנצן טאָג װאַנדערונגען האָב איך איינגעדרימלט. איך 
האָב זיך אויפגעװועקט פאַר טאָג. דער זון-אויפגאַנג איז געווען אַ באַצױ- 
בערנדיקער, די לופט -- אַ שאַרפע און פרישע. מיר זענען פֿאַרבײיגעפאָרן 
פּרעכטיקע קורערטער פון קאַװקאַז, וועלכע זענען איצט געווען פּוסט און 
ליידיק. צװישן די פּאַסאַזשירן אין װאַגאָן זענען געווען רוסן, אוקראַיַנער, 
אָבער דער רוב זענען געווען ייַדן. מיט עטלעכע פון זיי, פּוילישע ייַדן, האָב 
איך אָנגעבונדן אַ קאַנטשאַפט. מיר האָבן באַשלאָסן צו פאָרן צו דער גרענעץ 
מיט טערקיי, מיט דער האָפענונג, אַז עס װעט אונדז אפשר געלינגען אַרױס- 
צובאַקומען זיך אויף דער פרייער וועלט. 

נאָך 2 טעג האָבן מיר זיך דערנענטערט צו מאַכאַטשקאַלאַ. דאָס איז 
די הױפּטשטאָט פון דער דאַגעסטאַנער אױטאָנאָמישער רעפּובליק, װאָס האָט 
אַ גרויסן פּאָרט אויפן קאַספּישן ים. דאָ האָבן מיר זיך דערװוּסט, אַז דער וועג 
ווייטער, אין דער ריכטונג צו די נאָענטע נאַפּטפעלדער, ווערט באַטראַכט אַלס 
;פאַרבאָטענע זאָנע", ד"ה אַ שטח, אויף וועלכן עס קען זיך געפינען נאָר דער, 
װאָס האָט דערצו אַ ספּעציעלע דערלויבעניש. אויף דער סטאַציע איז טאַקע 
פאָרגעקומען אַ קאָנטראָל פון אַלע פּאַסאַזשירן און די מערהייט איז אַראָפּ- 
געטריבן געװאָרן פון צוג. איך און נאָך אייניקע, מיט וועלכע איך בין געפּאָרן, 
איז דאָך געלונגען זיך אַרײנצובאַקומען אין צוג און מיר זענען געפאָרן 
ווייטער. 

אָבער נישט לאַנג האָט געדויערט אונדזער ,גליק". נאָך עטלעכע שעה 
זענען מיר אָנגעקומען קיין דערבענד. דאָ איז װוידער דורכגעפירט געװאָרן 
אַ קאָנטראָל פון די פּאַסאַזשירן. דאָס מאָל אַ מער שטרענגערע. ווייטער פאָרן 
האָט מען אונדז שוין נישט דערלויבט, 

דערבענד איז אַ טיפּיש פּראָװוינץ-שטעטל אויפן קאַספּישן ים, װאָס האָט 
נישט געמאַכט קיין ספּעציעלן איינדרוק. דאָס איז אָבער געווען אַ וויכטיקער 
ראַיאָן-צענטער, אַרומגערינגלט מיט רייכע קאָלכאָזן. אין דער שטאָט גופא 
האָבן זיך געפונען עטלעכע אונטערנעמונגען פון דער באַשפּייז:אינדוסטריע, 
דער עיקר פאַבריקן פון פלייש- און פיש-קאָנסערוון און צאָלרײיכע וויינקעלערן. 
אָבער נישט געקוקט דערויף, איז דאָ געווען זייער שווער צו באַקומען אַ 
שטיקל ברויט. די רייען צו די ברויט-קראָמען זענען געווען זייער לאַנגע 
און מ'האָט פאַרקויפט צו 400 גראַם. דאַקעגן האָט מען געקענט זעטיקן 
דעם הונגער מיט געבראָטענע פיש, וועלכע זענען צוגעגרייט געװאָרן זייער 
געשמאַק און אײגנאַרטיק. מען האָט אויך געקענט באַקומען פלייש-אָפּפאַלן 
פון די קאָנסערװן-פאַבריקן און, אין אַן אומבאַגרענעצטער צאָל און ביליק, 
זייער גוטע וויינטרויבן, 

די מערהייט איינוווינער האָבן פּאַראַדירט אין טראַדיציאָנעלע, נאַציאָ- 
נאַלע קליידער, הױפּטזעכלעך די מענער. נישט געקוקט אויף דער היץ, װאָס 
איז נאָך דאַן געווען, האָבן זיי געטראָגן אויף די קעפּ פוטערנע היטלען, וועלכע 
זענען געווען פון אויבן מיט אַ רויטן דעק, הויכע שטיוול, קאָלירטע כאַלאַטן, 
אַרומגעגאַרטלטע מיט ברייטע פּאַסקעס, אויף וועלכע עס איז געווען אָנגע- 
האַנגען אַ קינדזשאַל אָדער אַ באַגנעט און איבערן אָרעם פאַרװאָרפן נאָך 
אַ פּאַסעק, מיט ספּעציעלע בייטעלעך פאַר קוילן 

אויך די ייַדן זענען דאָרט פון אַ ספּעציעלן שבט, די א"ג באַרג-ייַדן. 
אָבער נישט געקוקט דערויף, איז מיר נישט שווער געווען אָנצובינדן מיט זי 
אַ קאָנטאַקט. ווייזט אויס, אַז אַ , האַרץ פילט אַ האַרץ", בפרט ווען דאָס איז 
אַ ייַדיש האַרץ... איינעם פון זיי, וועלכער האָט מיר אויסגעזען צו זיין אַ ייַד, 
האָב איך צופעליק אָפּגעשטעלט אין גאַס, און איך האָב קיין טעות נישט 
געהאַט. ער האָט נישט געקענט קיין ייִדיש און אויך זיין רוסיש איז געווען 
מיט אַ ספּעציעלן אַקצענט: איך האָב זיך געמוזט שטאַרק אָנשטרענגען 

ליפּא פישצר 


כדי אים צו פאַרשטיין. ער האָט מיר געזאָגט, אַז אין שטאָט איז פאַראַן 
אַ בית-כנסת און געוויזן דעם וועג וי אַזױ צוצוקומען אַהין, 


ג 

דאָס איז געווען אין אַ פרייטיק, מיטאָגצייט. דער בית-כנסת איז גע- 
שטאַנען אָפן. עס איז אַנטקעגנגעקומען אַ יונגער מאַן מיט אַ בלאָנד, שיטער 
בערדל. װי עס האָט זיך אַרױסגעװיזן, איז ער געװען דער רב, שוחט, 
בעל-תפילה און גאַנץ כלי-קודש אין איין פּערזאָן. ער האָט גערעדט מיט 
אונדז רוסיש, אַרײנװאַרפנדיק פון צייט צו צייט עטלעכע העברעיישע ווערטער, 
מסתמא כדי זיך איבערצייגן, צו מיר זענען באמת ייַדן עס איז דאָרט 
געשטאַנען אַ שאַנק מיט ספרים, און װי דערשטוינט בין איך געווען, ווען 
איך האָב דערזען, אַז די מערהייט פון די ספרים זענען דערשינען אין.. 
װואַרשע. 

איך און מיין חבר, מיט וועלכן איך בין געווען, האָבן מיר דערציילט, 
אַז מיר זענען פּליטים פון פּוילן, מיר געפינען זיך שוין צוויי חדשים אויפן 
וועג פון עװאַקוּאַציע, געבנדיק אים דערביי אָנצוהערן, אַז אונדזער מאַטער- 
יעלע לאַגע איז אַ ביז גאָר שווערע. ער האָט אויסגעהערט מיט מיטלייד, 
ווען מיר האָבן אים דערציילט װעגן די מעשׂים פון די היטלעריסטישע 
רוצחים, אָבער װאָס שייך אונדזער פּערזענלעכער לאַגע, האָט ער געמאַכט 
דעם אָנשטעל, אַז ער האָט נישט פאַרשטאַנען אונדזער רמז. ער האָט אונדז 
אַפילו נישט פאַרבעטן צו בלייבן ביי אים איבער שבת (אפשר האָט ער מורא 
געהאַט פאַר דער ענקאַװעדע. ער קען וויסן ?!). 

מיר זענען אַװעק אויפן װאָקזאַל, וועלכער איז געווען אונדזער איינציקע 
אכסניא. עס איז צוגעפאַלן די נאַכט. אָנגעשפּאַרט אויף אַ באַנק, האָב איך 
איבערגענעכטיקט. שבת אין דער פרי בין איך ווידער אַװעק אין בית-כנסת. 
איך בין אָנגעקומען גראָד צום דאַװוענען. מיין אָנוועזנהייט האָט נישט געמאַכט 
אויף די מתפּללים קיין גרויסן איינדרוק. קען זיין, אַז דאָס איז געווען דערפאַר, 
װאָס די הױיפּט-פאַראינטערעסירונג האָט צוגעצויגן אַן אָרטיקער יונגער מאַן, 
וועלכער האָט זיך נאָר װאָס אומגעקערט אַלס אינװאַליד פון פינישן פראָנט. 
ער איז געווען שווער פאַרװוּנדעט און אַ לענגערע צייט געהיילט געװאָרן אין 

די שפּיטעלער. אים טאַקע האָט מען מכבד געווען מיט קריאת-התורה און 
מיט דאַװענען מוסף פאַרן עמוד. 

אָבער אויך צװישן די באַרג-ייַדן איז חל דער טראַדיציאָנעלער מינהג 
פון הכנסת-אורחים, און איינער פון די מתפּללים, אַ ייַד מיט אַ לאַנגער גרויער 
באָרד, האָט מיך פאַרבעטן צו זיך אויף דעם שבתדיקן מאָלצייט, 

זיין שטוב האָט נישט אויסגעזען צו זיין רייך. עס איז נישט געווען נישט 
קיין טיש און נישט קיין בענקלעך. אַלע האָבן זיך אויסגעזעצט אויף אַ טעפּעך, 
װאָס איז געװען אױסגעשפּרײט אויפן ליימענעם דיל און אַרום וועלכן עס 
האָבן זיך געפונען נידעריקע געזעסן. מיך האָט מען אַװעקגעזעצט לעבן 
באַלעבאָס. עס איז מיר אָנגעקומען זייער שווער אויסצוהאַלטן דאָס זיצן אויפן 
טעפּעך מיט פאַרלייגטע פיס בעת דעם מאָלצייט, וועלכער האָט געדויערט 
אַ היבש ביסל צייט. דער עצם מאָלצייט איז געווען זייער אַ באַשײידענער און 
האָט ווייט נישט באַפרידיקט מיין אויסגעהונגערטן מאָגן. 

דער שמועס, וועלכן מיר האָבן געפירט איז, פאַרשטייט זיך, געווען אויף 
דער אַקטועלער טעמע וועגן דער לאַגע אויף די פּראָנטן און די געפאַר פון 
היטלעריסטישער אָקופּאַציע. און מערקווירדיק, װאָס נישט געקוקט איף 
דעם אונטערשייד אין דער קולטור, טראַדיציע און אַפילו אין געאָגראַפישן 
מהלך, װאָס האָט אונדז ביז נישט לאַנג צוריק אָפּגעטײלט, איז דער אופן 
פון טראַכטן פון דעם דאָזיקן באַרג-ייַד געווען אידענטיש מיט דער מיינונג 
פון אַ סך ייִדן פון מיין שטעטל יעזערנע. אויך ער האָט געהאַלטן, אַז ס'האָט 
נישט קיין זין צו אַנטלויפן פון דער אייגענער שטוב און לאָזן זיך אויפן וועג 
פון אויסזיכטלאָזער עװאַקוּאַציע. קאָן זיין, אַז דאָס איז געווען דערפאַר, װאָס 
בעת דער ערשטער וועלט-מלחמה איז עֹר געווען אין געפאַנגנשאַפט אין 
דייטשלאַנד און ער האָט נישט דערלאָזט צו זיך דעם געדאַנק, אַז די דייטשן 
זענען פעיִק צו אַזױנע רציחות. איך האָב געפילט, אַז אַלע מיינע אַרגומענטן, 
באַזירטע אויף קאָנקרעטע פאַקטן, זענען צו אים נישט דערגאַנגען. 

מיין מאַטעריעלע לאַגע איז געווען אַ ביטערע. אין קעשענע האָב איך 
געהאַט די לעצטע קאָפּיקעס. אַפילו ווען איך װאָלט באַקומען צו קויפן עפּעס 
עסן, װאָלט איך נישט געהאַט מיט װאָס צו באַצאָלן. איך האָב געטראַכט, 
אַז אפשר װעט מיר אין דער שטאָט, צװישן די דאָזיקע ייִדן, געלינגען צו 

פאַרדינען אַ פּאָר רובל אויפן ווייטערדיקן וועג, װאָס איז מיר נאָך פאָר- 
געשטאַנען. 

איך בין פאַרבייגעגאַנגען אַ פריזיר-אַנשטאַלט און דער באַלעבאָס, װאָס 
איז געשטאַנען ביי דער טיר, װאַרטנדיק אויף אַ קליַענט, האָט מיר אויסגעזען 
| צו זיין איינער פון די אָרטיקע ייִַדן: איך האָב קיין טעות נישט געהאַט. 
ער האָט מיך אויפגענומען זייער פריינטלעך און מיט מיטלייד. איך האָב אים 
דערציילט, אַז איך בין אַ פּליט פון פּױלן, פון פאַך אַ פריזירער און געפרעגט, 
צו איך װאָלט נישט געקענט זיך פאַרהאַלטן ביי אים אויף עטלעכע טעג, 
כדי צו פאַרדינען אַ פּאָר רובל אויפן ווייטערדיקן וועג. 

ער האָט מיך אַריינגעבעטן אין פריזירעריי, װוּ קיין קליענטן זענען גראָד 
נישט געווען. ער האָט אַרױסגענומען 50 רובל, מיר עס געגעבן און אויפ- 
געקלערט, אַז באַקומען אַרבעט איז נישט לייכט, ווייל די אונטערנעמונגען 
געהערן צו דער רעגירונג. 

-- אָבער נעמט די 50 רובל -- מער האָב איך גראָד נישט -- האָט ער 
צוגעגעבן -- אפשר װעלן מיר זיך נאָך אין לעבן באַגעגענען און איר װעט 
מיר קענען אָפּדינען. 

צום ערשטן מאָל אין לעבן האָב איך גענומען אַ נדבה. איך בין זיך מודה, 
אַז דאָס האָט מיך צו יענער צייט אַפילו נישט באַלײדיקט און נישט פאַרדראָסן. 
פאַרקערט, איך בין געווען גליקלעך, אַז ער האָט דאָס מיר געגעבן אויף אַזאַ 
בכבודיקן אופן. מיר האָבן זיך האַרציק געזעגנט מיט קעגנזייטיקע ברכות. 

5 

דער װאָקזאַל איז געװאָרן אונדזער היים אין דער שטאָט. איך און מיינע 
חברים פון וועג, האָבן זיך שוין דאָ געפילט וי באַלעבאַטים ביי זיך אין דער 
היים. אויך די מיליץ האָט אונדז שוין געקענט, אָבער אויפן דריטן טאָג 
האָבן זיי אונדז געזאָגט, אַז מער דאָ פאַרבלייבן טאָרן מיר נישט. זיי האָבן 
אונדז געגעבן אָנצוהערן, אַז ס'וועט זיין בעסער פאַר אונדז אויב מיר װעלן 
אַלײן װאָס שנעלער אַװעקפאָרן. מיט דער ערשטער מעגלעכער באַן זענען 
מיר טאַקע אַװעק. 

דאָס מאָל זענען מיר געפאָרן צוריק קיין מאַכאַטשקאַלאַ. 

ד 

מאַכאַטשקאַלאַ איז אַ גרויסער באַנקנופּ, וועלכער איז איצט געװוען 
איבערפולט מיט באַנען, װאָס האָבן געבראַכט אַלץ נייע פּליטים. אויפן 
װאָקזאַל און אין די אַרומיקע גאַסן זענען געװען אינסטאַלירט ראַדיאָ- 
הילכערס, וועלכע האָבן כמעט יעדע שעה איבערגעגעבן די קאָמוניקאַטן פון 
סאָװואינפאָרמביוראָ, און יעדער קאָמוניקאַט איז געווען אַלץ ערגער. דער 
ספּיקער האָט איבערגעגעבן די נעמען פון אַלץ נייע שטעט און ייִשובים, 
וועלכע ,זענען פאַרלאָזן געװאָרן דורך דער סאָוועטישער אַרמײ אונטערן דרוק 
פון די איבערוועגנדיקע כוחות פון שׂונא". 

מאַכאַטשקאַלאַ איז אַ גוט איינגעאָרדנטע שטאָט, מיט שיינע געביידעס, 
ריינע און ברייטע גאַסן, וועלכע טונקען זיך אין גרינס. אין אונטערשייד 
צו אַלע שטעט, דורך וועלכע עס איז מיר אויסגעקומען צו װאַנדערן אויף 
מיין דערנערוועג פון עװואַקוּאַציע, איז דאָ געװען איינגעפירט אַ געוויסע 
אָרדענונג און אויפזיכט איבער די פּליטים. עס איז דאָ געװען טעטיק אַן ‏ 
עװאַקוּאַציע-פּונקט, װוּ מען האָט רעגיסטרירט די פּליטים. יעדער האָט באַ- 
קומען אַן עװאַקוּאַציע-צעטל און אויך אַ פּלאַץ איבערצונעכטיקן. עס איז 
שוין דאָ אויך געווען איינגעפירט די קאַרטן-סיסטעם אויף שפּייז-פּראָדוקטן. 
די נאָרמע איז געווען 400 גראַם ברויט אַ טאָג און איין מאָל אין װאָך אַ ביסל 
צוקער און גרויפּן. די ערשטע פּאָרציע ברויט האָב איך גלייך באַקומען 
אָן ספּעציעלע שוועריקייטן און פאַר עטלעכע קאָפּיקעס. נאָך דעם וי איך האָב 
במשך פון עטלעכע טעג נישט געפילט דעם טעם פון ברויט, האָב איך 
אויפגעגעסן די גאַנצע פּאָרציע, נאָך איידער איך האָב באַװויזן אַרױסצוגײן 
פון דער קראָם. 

אין מאַכאַטשקאַלאַ, װוּ ס'איז פאַראַן אַ גרויסער פּאָרט אויפן קאַספּישן 
ים, האָב איך זיך באַפרײינדעט מיט 2 בחורים -- פּליטים פון װאַרשעװער 
געגנט, משה מאָזעס און דויד קעמפנער, און מיר האָבן באַשלאָסן דעם 
ווייטערדיקן וועג זיך צו האַלטן צוזאַמען, כדי עס זאָל אונדז זיין לייכטער. 
אַרום האַלבער נאַכט איז אונדז אַלע דריי געלונגען אַרײינצובאַקומען זיך אין 
אַ שיף, װאָס האָט געאַנקערט אין פּאָרט. 

דאָס אַרײנבאַקומען זיך אין דער שיף איז נישט געווען אַזױ לייכט, 

ווייל מען האָט באַדאַרפט האָבן דערויף אַ ספּעציעלע דערלויבעניש. כדי מען 
זאָל אונדז אָבער נישט כאַפּן און אַראָפּנעמען פון דער שיף, האָבן מיר זיך 
אויסגעמישט אין דער מאַסע פּאַסאַזשירן און צוזאַמען מיט אַנדערע פאַרכאַפּט 
אַ שטיקל פּלאַץ אויפן דעק. 

אַ מידער פון די איבערלעבונגען, בין איך איינגעשלאָפן. ווען איך האָב 
זיך אויפגעוועקט, זענען מיר שוין געווען ווייט פונעם ברעג. נישט געקוקט 
דערויף, װאָס עס איז געווען אַ מילדע זומערנאַכט, איז דער ים געװען 
אַ שטורמישער. די כװאַליעס האָבן שטאַרק געשאָקלט די שיף, װאָס האָט 
גורם געווען קאָפּשװינדל און עס האָט מיך געאיבלט. קען זיין, אַז דאָס איז 
געווען די סיבה, װאָס איך האָב זיך אויפגעוועקט פון שלאָף. 

ערשט אין דער פרי האָב איך דערזען דעם גרין-בלויען אויבערפלאַך 
פון קאַספּישן ים און, צו מיין גרויס פאַרװוּנדערונג, זענען די מערהייט פּאַ- 
סאַזשירן געווען ייַדן. אין גרעסטן טייל איז דאָס געווען אַן אינטעליגענטע 
געזעלשאַפט --- פּראָפעסאָרן, אינזשיניערן און הויכע באַאַמטע, וועלכע זענען 
עואַקויַרט געװאָרן פון כאַרקאָוו. מיינע נאָענטסטע שכנים אויף דער שיף 
איז געווען אַ ייִַדישע משפּחה פון כאַרקאָוו, מיט וועלכער איך האָב זיך זייער 
שנעל באַפריינדעט. 

דער פאָטער פון דער משפּחה איז געווען אַ פּראָפּעסאָר אויפן באַרג- 
אינסטיטוט אין כאַרקאָוו. ער האָט גערעדט ייַדיש און ווען ער האָט זיך 
דערװוּסט, אַז איך בין פון די מערב-געביטן, האָט ער זיך שטאַרק פאַראינטע- 
רעסירט וי אַזױ עס האָט אויסגעזען דאָס לעבן פון די ייַדן אין פּױלן 
װאָס אַן אמת בין איך געווען זייער פאָרזיכטיק, כדי נישט אַרױסכאַפּן זיר מיט 
אַן איבעריק װאָרט. אָבער דער דאָזיקער מענטש, מיט אַ נישט דורכשניט- 
לעכער אינטעליגענץ און מיט אַ ברייט ייַדיש האַרץ, האָט געװועקט צו זיך 
דרך-ארץ און מיר זענען געווען אויפריכטיק, װאָס האָט נאָך מער מיטגע- 
ווירקט צום פאַרטיפערן אונדזער פריינטשאַפט. 

װאָס ווייטער מיר זענען געווען אין אָפּענעם ים, אַלץ שטאַרקער האָט די 
שיף גענומען שאָקלען און איך האָב באַקומען די ים-קרענק. דאָס װאָס איך 
האָב נישט געקענט עסן איז געווען אַ האַלבע צרה, ווייל סיי װוי איז נישט 
געווען װאָס צו עסן. ערגער איז געווען װאָס איך האָב נישט געהאַט װאָס 

צו ברעכן, ווייל דער מאָגן איז געווען ליידיק. איך האָב זיך שטאַרק געמאַ- 
טערט. אָבער צום גליק האָט דאָס לאַנג נישט געדויערט, 

מיר זענען אָנגעקומען אין פּאָרט פון קראַסנאָװאָדסק, װאָס איז אויך 
אַ גרויסער באַנקנופּ (די שטאָט גופא איז אַנטשטאַנען אין דער צווייטער 
העלפט פון 19טן יאָרהונדערט וי אַ מיליטערישע פעסטונג און איז געבויט 
צוישן פעלדזן, אַרומגערינגלט מיט בערג). 

אין יענע טעג האָט די שטאָט אויך געמאַכט דעם איינדרוק פון אַ מילי- 
טערישער פעסטונג. אין די בערג זענען געווען קאָנצענטרירט גרויסע אָפּ- 
טיילונגען פון מיליטער און אין די נעכט האָבן דאָרט אָן אויפהער אויפ- 
געבליצט רעפּלעקטאָרן,. כדי צו היטן די הימלען פון די היטלעריסטישע 
אַעראָפּלאַנען, וועלכע האָבן שוין דאַן באַװיזן זיך אַרײנצורײסן אַלץ טיפער 
אין דער טעריטאָריע פון ראַטן-פאַרבאַנד, 

כאָטש קראַסנאָװאָדסק איז נאָך אין יענע טעג באַטראַכט געװאָרן אַלס 
הינטערלאַנד, האָט מען שוין דאָ געפילט בולט די פאָלגן פון דער מלחמה. 
די שטאָט האָט נישט קיין אייגן זיס װאַסער און טרינק-װאַסער פאַר דער 
באַפעלקערונג ווערט געבראַכט אין ספּעציעלע ציסטערנעס. איצט איז געווען 
אַ מאַנגל נישט נאָר אין װאַסער, נאָר אויך אין שפּייז-פּראָדוקטן, 

מיר האָבן זיך פאַרהאַלטן אין קראַסנאָװאָדסק צוויי טעג. די גאַנצע צייט 
זענען מיר, איך און מיינע צוויי פריינט פון פּױלן, געווען צוזאַמען מיט דער 
משפּחה פון כאַרקאָװו. זיי האָבן אונדז געראָטן פאָרן צוזאַמען מיט זי קיין 
טאשקענט און אַפילו באַזאָרגט פאַר אונדז בילעטן מיט פּלאַץיקאַרטעס אין 
אַן עקספּרעס-צוג, װאָס איז דעמאָלט געווען ממש אַ טרוים, 

צוזאַמען מיט דער כאַרקאָװער משפּהה האָבן מיר פאַרנומען אַ באַזונ- 
דערע קופּע אין װאַגאָן. מיר זענען געפאָרן דורך זאַמדיקע מידבריות און 
דער צוג פלעגט זיך פאַרהאַלטן נאָר אויף גרעסערע סטאַציעס. איינע פון זי 
-- אַשכאַבאַד, איז געווען אַ גורלדיקע אין מיין לעבן. דער צוג האָט זיך דאָ 
פּאַרהאַלטן העכער אַ האַלבע שעה. 

מיינע פריינט, מאָזעס און קעמפנער, זענען אַרױס כאַפּן אַ בליק אויף 
דער סטאַציע און, װוי ספּעציעל צוגעשיקטע, האָבן זיך גלייך געפונען מענטשן, 
וועלכע האָבן זיי געגעבן אינפאָרמאַציעס וועגן די גליקן, וועלכע קענען זי 

דערװאַרטן אין דער דאָזיקער שטאָט. די דאָזיקע אינפאָרמאַטאָרן האָבן זיי 
דערציילט, אַז אין אַשכאַבאַד איז פאַראַן אַ גוט אָרגאַניזירטע אכסניא פאַר 
פּליטים, אַז די מערהייט פון די פּליטים זענען טאַקע ייַדן אַז מען קען 
לייכט באַקומען אַ פּאַסיקע באַשעפטיקונג, און דאָס װויכטיקסטע, װאָס זי 
האָבן דערציילט בסוד סודות, אַז אין אַשכאַבאַד איז פאַראַן אַ מעגלעכקייט 
אַריבערצוגײין אומלעגאַל די גרענעץ קיין פּערסיע און אַז דאָס קען רעאַליזירט 
ווערן שנעל און אָן שוועריקייטן. 

דער דאָזיקער ,סוד" איז געווען דער דעצידירנדיקער אַרגומענט ביים 
אָננעמען אונדזער באַשלוס, כאָטש עס איז נישט געווען אַזױ לייכט צו שיידן 
זיך מיט די נייע פריינד, וועלכע האָבן אונדז אַרױסגעװיזן אַזױ פיל האַרץ 
און ממשותדיקע הילף. און דעצידירן האָט מען געמוזט זייער שנעל, וייל 
עס זענען פאַרבליבן נאָר געציילטע מינוטן צום אָפּגײן פון דער באַן. עס האָט 
אָבער געלאָקט די פּערספּעקטיו פון אַריבערגײן די גרענעץ, פון עפענען זיך 
אַ וועג קיין ארץ-ישׂראל. אין דער לעצטער מינוט, ווען די באַן האָט שוין 
גענומען רירן פון אָרט, האָבן מיר באַװיזן אַרױסצושפּרינגען אויפן פּעראָן. 

אונדזערע נייע ,פריינט? האָבן אונדז געגעבן דעם אַדרעס פון דער 
אכסניא פאַר פּליטים, װאָס האָט געהייסן ,אָבשעזשיטיע? (צוזאַמענװוינונג) 
און האָט זיך געפונען אין סאַמע צענטער שטאָט, אויף דער קאַרל מאַרקס גאַס. 

די ,מעבלירונג" איז דאָ געווען זייער אַ שװאַכע: עטלעכע בעטלעך, 
בענקלעך, טישלעך אד"גל, אָבער יעדער האָט געהאַט זיין שטיקל ווינקל און 
אין אונדזער לאַגע זענען דאָס געווען ,לוקסוס"-באַדינגונגען. דער רוב 
איינוווינער זענען געווען ייִדישע פּליטים פון ליטע, פּױלן און לעטלאַנד. 

דער לייטער פון דער ,אָבשעזשיטיע" איז געווען אַ ייִדישער בחור פון 
ריגע, נוימאַן, אַ געוועזענער קעמפער אין דער אינטערנאַציאָנאַלער בריגאַדע 
בעת דעם בירגערקריג אין שפּאַניע. ער איז געווען אַ סימפּאַטישער בחור 
מיט אַ קאָפּ געלאָקטע האָר און פאַרחלומטע קלוגע אויגן. ווען מיר האָבן 
אים דערציילט פון װאַנען מיר קומען און אַז מיר האָבן נישט װוּ זיך צו 
פאַרהאַלטן אַפילו איין נאַכט, האָט ער געענטפערט גוטמוטיק; 

-- מ'וועט שוין עפּעס צוטראַכטן, דערווייל פאַרבלייבט דאָ. 

עס האָט זיך אַרױסגעװיזן, אַז מיר זענען נישט געווען די ערשטע, װאָס 
זענען געקומען אויף ד ע רווייל און דאָ פאַרבליבן, כאָטש נישט לאַנג האָט 
מען דאָ געװוינט. אָבער דאָס איז שוין נישט געװוען די שולד פון דעם 
סימפּאַטישן בחור. דערווייל האָט ער אונדז געהאָלפן מיט װאָסּ ער האָט 
געקענט. ער האָט אונדז אויסגעטײילט אַ ווינקל, כדי מיר זאָלן קענען זיין 
צוזאַמען, און מיר זענען געווען ממש גליקלעך. 

קיין בעט פאַר מיר איז נישט געווען. די ערשטע נאַכט האָב איך זיך 

געלייגט אויפן דיל. פון מידקייט בין איך שטאַרק געשלאָפן און אַפּילו נישט 
געפילט װי די װאַנצן האָבן מיך באַזעצט און איך האָב זיך אויפגעװועקט 
ערשט אין דער פרי, אַ צעביסענער ביז בלוט. 

עס האָט מיך גענומען מאַטערן אַ שטאַרקער הונגער. איך האָב זיך ערשט 
איצט דערמאָנט, אַז שוין עטלעכע טעג װי איך האָב נישט געהאַט קיין 
ביסל געקעכץ אין מויל. מיינע נייע שכנים האָבן מיר פאָרגעשלאָגן גיין מיט 
זיי אין , טשײכאַנאַי. אויפן וועג האָב איך זיך פאַרהאַלטן אין אַ ברויטקראָם, 
װוּ עס איז מיר געלונגען צו קויפן עטלעכע הונדערט גראַם ,טשורעק". 
דאָס איז אַזאַ מין טורקמעניש ברויט, אַ פּלעצל געבאַקן אין בעקנס. איך ווייס 
נישט צי דאָס איז ווירקלעך געווען אַזױ באַטעמט, אָדער צוליב דעם װאָס 
איך בין געווען אויסגעהונגערט, נאָר דאָס האָט מיר זייער געשמעקט. 

די ,,טשײַכאַנאַ" איז געווען שיין איינגעאָרדנט, אין טורקמענישן סטיל. 
איך האָב זיך אַוועקגעזעצט ביי אַ טישל און מען האָט מיר געבראַכט אַ קריגל 
זודיק װאַסער מיט אַ שטיינערנעם טעפּל, אין וועלכן עס איז געלעגן צע- 
שניטענע גרינע בלעטלעך: דאָס האָט געהייסן ;גרינע טיי", אַ נאַציאָנאַלער 
טורקמענישער געטראַנק, 

קיין ספּעציעלן טעם האָב איך אין דעם נישט געפילט. די טיי איז געווען 
ביטער. קיין צוקער איז נישט געווען, האָט מען מיר געגעבן עטלעכע ויינ- 
טרויבן צום פאַרבייסן. איך האָב גענומען טרינקען די טיי צובייסנדיק אַ 
שטיקל ,, טשורעק", װי פּלוצעם איז ביי מיין טישל אויסגעװאַקסן אַ יונגער 
מענטש, וועלכער האָט אויסגעזען צו זיין אַ טורקמענער. ער האָט מיך באַ- 
גריסט מיט אַ פריינטלעכן שמייכל. פון די שװאַרצע, שיין געשוירענע װאָנצעס 
האָבן אַרױסגעקוקט צוויי שורות ווייסע ציין. ער האָט געקוקט אויף מיר 
מיט כיטרע אויגן און געפרעגט : 

-- דו ביסט אַ ,בעזשענעץ" ? 

ער האָט גערעדט אַ צעבראָכענעם רוסיש, אַז עס איז שווער געווען אים 
צו פאַרשטיין. ווען איך האָב אים געענטפערט, אַז איך בין אַ פּליט, האָט ער 
מיר אויסגעדריקט זיין מיטגעפיל, װאָס איך האָב געמוזט פאַרלאָזן מיין היים 
און, װי נישט ווילנדיק, האָט ער אַרויפגעפירט אונדזער שמועס אויף דער 

טעמע, אַז מיר געפינען זיך אויף דער סאַמע גרענעץ מיט פּערסיע און אָן 
ספּעציעלע שוועריקייטן קען מען זי אַריבערגײן. 

-- איך האָב קרובים אויף יענער זייט גרענעץ, -- האָט ער געזאָגט -- 
און אויב איר וילט, קען איך אייך נעמען מיט זיך ביי דער נאָענטסטער 
געלעגנהייט. דאָס איז נישט פאַרבונדן מיט קיין גרויסע שװועריקייטן און אויך 
נישט מיט קיין גרויסע אויסגאַבן -- האָט ער צוגעגעבן מיט אַ כיטרען 
שמייכל. 

איך האָב זיך גלייך אָריענטירט, אַז איך האָב פאַר זיך אַ פּראָװאָקאַטאָר. 
איך האָב אים געענטפערט מיט אַ האַלב מויל און געזוכט אַ געלעגנהייט 
װאָס שנעלער אָפּצוטשעפּען זיך פון דעם מנוּוול. אָבער ער איז מיר נאָכגע- 
גאַנגען און עטלעכע מאָל איז ער אױסגעװאַקסן נעבן מיר ווען איך האָב 
זיך כלל נישט געריכט דערויף. ער האָט מיך אַפילו פאַרבעטן צו זיך אין 
שטוב אויף אַ גלעזל טיי. 

אַשכאַבאַד איז אין יענער צייט געווען פול מיט אַזעלכע פּראָװאָקאַטאָרן 
פון ענקאַװועדע. אַפילו דער שיכפּוצער, וועלכער איז געזעסן אויף דער גאַס 
נישט ווייט פון אונדזער ;אָבשעזשיטיע", איז געווען איינער פון זיי. דאָס איז 
געווען אַ געפערלעכער אױסװוּרף, וועלכן עס איז דווקא יאָ געלונגען צו 
פאַרפירן אַ גרופּע אומשולדיקע מענטשן פון צוישן די פּליטים. 2 פון זיינע 
קרבנות זענען דערשאָסן געװאָרן דורך דער ענקאַװועדע אין אַשכאַבאַד גופא. 


( 

אַשכאַבאַד איז די הױפּטשטאָט פון טורקמעניע, כאָטש אויסערלעך האָט 

זי גיכער אויסגעזען צו זיין אַ פּראָװינצשטאָט. אין צענטער האָבן זיך געפונען 

עטלעכע אַספאַלטירטע גאַסן און אייניקע רעפּרעזענטאַטיווע געבײידעס, 

געבויט אין אײיראָפּעיַשן סטיל, אין וועלכע עס האָבן זיך געפונען די מלוכה- 

אַמטן און קולטור-אינסטיטוציעס, וי קינאָ, טעאַטער, דער שטאָטישער קלוב 

און אַ ביבליאָטעק. עס זענען דאַ אויך געווען הויכשולן און אַפילו אַ קינאָ- 
סטודיע, אין וועלכער מען האָט געדרייט פילמען. 

די הױפּטגאַס האָט געטראָגן דעם נאָמען פון קאַרל מאַרקס. דאָ האָבן 

זיך געפונען די מערהייט געשעפטן פון דער שטאָט. דאָס שענסטע געשעפט 

איז געווען די ברויטקראָם, וועלכע איז געווען איינגעאָרדנט אין מיזרח-סטיל. 
עס זענען דאָרט געווען באַשעפטיקט עלעגאַנטע פאַרקויפערינס, אָבער ברויט, 
ד"ה ,טשורעק", האָט מען דאָרט געקענט קויפן זייער זעלטן. אין יענע טעג 
איז אין אַשכאַבאַד נאָך נישט געווען איינגעפירט די קאַרטן-סיסטעם און 
בדרך כלל איז דאָ נישט געווען קיין מאַנגל אין לעבנס-מיטלען. אָבער מיטן 
אָנקומען פון אַלץ נייע פּליטים, איז די לאַגע געװאָרן אַלץ ערגער און די 
געשעפטן זענען געװאָרן אַלץ ליידיקער. דאָס האָט אַפילו אַרויסגערופן ריי- 
בונגען צווישן דער אָרטיקער באַפעלקערונג און די פּליטים. 

וי געזאָגט, זענען נאָר די צענטראַלע גאַסן פון דער דאָזיקער שטאָט 
געווען אַספאַלטירט. אַלע איבעריקע ראַיאָנען פון שטאָט האָבן געמאַכט דעם 
איינדרוק פון אַ טיפּישן אַזיאַטישן דאָרף. שמאָלע, נישט ברוקירטע געסלעך 
מיט קליינע, נידעריקע הייזקעס, באַקלעפּטע מיט עפּעס אַ געמיש פון ליים 
מיט פערדן-מיסט און האָבן געמאַכט אַן איינדרוק, אַז אָט אָט פאַלן זיי איין. 

אין שטאָט זענען געווען צוויי באַזאַרן, אַ ,רוסישער" און , טורקמעני- 
שער". ביידע באַזאַרן זענען שטענדיק געווען פול מיט מענטשן. דאָ איז מען 
געקומען נישט נאָר כדי קויפן אָדער פאַרקויפן, נאָר סתם אַזױ, פאַרברענגען 
די פרייע צייט, כאַפּן אַ שמועס, זוכן אַ באַקאַנטן. אויף ביידע באַזאַרן האָבן 
זיך אויסגעטיילט מיט זייער נאַציאָנאַלער קליידונג די טורקמענער. נישט 
געקוקט אויף די גרויסע היצן וועלכע האָבן דאָרט געדויערט ביזן טיפן 
האַרבסט, האָבן זיי געטראָגן גרויסע פוטערנע היטלען און לאַנגע װאַטענע 
זשיפּיצעס אַרומגעגאַרטלט מיט אַ פּאַסעק. דאָס זענען געווען פּוױערים פון 
די אַרומיקע קאָלכאָזן, וועלכע האָבן געבראַכט אין שטאָט אַרײין די פּראָדוקטן 
פון זייער פּריואַטער װוירטשאַפּט, װאָס איז זיי געווען דערלויבט צו האָבן 
אין אַ ביז גאָר באַגרענעצטער מאָס. אין יענער צייט האָט מען נאָך געקענט 
קויפן, פאַר פאַרהעלטנישמעסיק צוגענגלעכע פּרײזן, פאַרשיידענע פרוכטן, 
מילך-פּראָדוקטן, צווישן וועלכע עס האָבן זיך אויסגעצייכנט אַריגינעלע קעזן 
פון שאָפמילך, אויך שאָף-פלייש און אַפילו אַ ביסל מעל און גרויפּן. 

װאָס גרעסער עס איז געװאָרן די צאָל פּליטים אין שטאָט, אַלץ מער איז 
געװאַקסן דער טוישהאַנדל אויף די באַזאַרן. עס האָבן זיך באַװויזן אויך 
אַזעלכע אַרטיקלען, וועלכע זענען ביז דער מלחמה דאָ קיין מאָל נישט געווען 

בנימצא: גוטע מענער-אָנצוגער, שיינע דאַמען-קליידער, שיך, וועש, שטאָפן ; 
דאָס אַלץ װאָס די פּליטים האָבן אַראָפּפאַרקופט פון זיך, כדי צו קענען קויפן 
אַ ביסל עסן אויף איבערלעבן דעם טאָג. עס האָבן זיך אויך גלייך באַװיזן 
אַזעלכע, װאָס האָבן גענומען מאַכן געשעפטן. זיי האָבן געקויפט און פאַר- 
קויפט און אין אַ גרויסער מאָס מיטגעװוירקט דערצו, אַז די פּריזן זענען 
געשטיגן פוּן טאָג צו טאָג, 


ג 

אין דער צייט, װאָס איך האָב זיך געפונען אין אַשכאַבאַד, זענען אויסגע- 
פאַלן די ימים נוראים. קיין בית-כנסת איז אין דער שטאָט נישט געװען 
כאָטש עס האָבן דאָרט געװווינט אַ צאָל ייִדן. דאָס זענען אָבער געווען ייִדן 
וועלכע האָבן זיך נישט גענייטיקט אין אַ בית-כנסת. די וייט גרעסטע 
מערהייט פון זיי זענען געווען פונקציאָנערן אין מיליטער און ענקאַװעדע, 
מלוכהשע און פּאַרטייאישע באַאַמטע, אָדער באַשעפטיקטע אין די אָרטיקע 
אינדוסטריע-אונטערנעמונגען און אין האַנדל. 

אָבער אַ מנין, און נאָך מער וי איין מנין, איז יאָ צונויפגעזאַמלט געװאָרן, 
און דאָס כמעט אויסשליסלעך פון צװישן די פּליטים. דער הױפּט-אָרגאַני" 
זאַטאָר איז געווען אַן אַלטער ייַד מיט אַ לאַנגער גרויער באָרד. ביז איצט 
ווייס איך נישט פון װאַנען ער איז געקומען און וער ער איז געווען. און נאָך 
מער אומפאַרשטענדלעך איז פאַר מיר געווען, פון װאַנען ער האָט דאַן גע- 
בראַכט אַ ספר-תורה. אָבער אַזאַ איז שוין ווייזט אויס דער כוח פון דער 
ייִדישער אמונה, 

געדאַװונט האָט מען אין דער ;אָבשעזשיטיע?, װוּ איך האָב געוװווינט, און 
כאָטש איך בין נישט געווען קיין גרויסער שומר מיצוות, האָב איך דווקא 
אין די ימים נוראים געפילט אַ גרויסע בענקשאַפט צום דאַװענען און 
דער כל-נדרי פון יענעם אַלטן ייִדן האָט זיך איינגעקריצט אין מיין זכרון 
מער, װי אַלע אַנדערע וועלכע איך האָב װען עס איז געהערט אין דער 
אויספירונג פון חזנים. 

מיט יעדן טאָג איז מיין מאַטעריעלע לאַגע געװאָרן ערגער. איך האָב 
געמוזט טראַכטן װי אַזױ צו פאַרדינען אויף אַ שטיקל ברויט. און כאָטש 
אין אַשכאַבאַד זענען געווען אַ גאַנצע ריי אינדוסטריע-אונטערנעמונגען פון 
טעקסטיל, קאָנסערװן אא"וו און עס האָבן דאָרט אויסגעפעלט אַרבעטער, 
איז אָבער כדי זיך אײינאָרדענען אויף אַרבעט, האָט מען געמוזט האָבן אַ דער- 
לויבעניש צו װוינען אין דער שטאָט, די א"ג ;פּריפּיסקע", אָן וועלכער מען 
האָט נישט אָנגענומען צו דער אַרבעט אין קיין שום אינסטיטוציע אָדער 
אונטערנעמונג, 

די איינציקע געלעגנהייט צו פאַרדינען אַ פּאָר רובל האָט זיך געשאַפן 
אין דער קינאָיסטודיע. מען האָט דאָרט גראָד געמאַכט אַ פילם וועגן פּױלישן 
װידערשטאַנד קעגן דער היטלעריסטישער אינװאַזיע. די רעאַליזאַטאָרן האָבן 
געדאַרפט אַ גרעסערע צאָל סטאַטיסטן, האָט מען דערלויבט צו אַנגאַזשירן 
דערצו די פּליטים, וועלכע זענען נישט געווען סטאַביל באַשעפטיקט. די גאַסן, 
װוּ מען האָט געדרייט סצענעס פאַרן דאָזיקן פילם, זענען געווען באַהאַנגען 
מיט שילדן אין דער פּוילישער שפּראַך. היות מען האָט געזוכט סטאַטיסטן, 
וועלכע זאָלן פון צייט צו צייט מאַכן אויסרופן אין פּױליש, זענען מיר, 
פּליטים פון פּױלן, געווען די פּאַסיקסטע קאַנדידאַטן. אַ געוויסע צייט בין 
איך דאָרט געווען באַשעפטיקט, אָבער דעם לוין פאַר מיין אַרבעט האָב איך 
שוין נישט באַװיזן אָפּצונעמען.- 

די פּראַװאָקאַציע און מיין אַרעסט 


איך און מיינע חברים האָבן זיך אין דער ;אָבשעזשיטיע" שוין געפילט 
וי היימישע, נאָר מיר האָבן באַמערקט אַ מאָדנע דערשיינונג: עס זענען 
כסדר נעלם געװאָרן מענטשן, וועלכע זענען אַװעק אומגעריכט, נישט גע- 
זעגענענדיק זיך מיט קיינעם. ס'זענען צװישן זיי געווען אויך אַזעלכע, מיט 
וועלכע איך האָב שוין באַװיזן פאַר דער צייט זיך צו באַפריינדן און איך 
האָב זיך נישט פאָרגעשטעלט, אַז זי זאָלן אַװעק נישט זאָגנדיק אַ גוטן טאָג. 
דערביי איז געווען כאַראַקטעריסטיש, װאָס יעדעס מאָל האָט געפעלט נישט 
איינער אָדער צוויי מענטשן, נאָר עס פלעגט אַװעק אַ גאַנצע גרופּע מיט 
אַ מאָל. 

צום סוף זענען צו אונדז דערגאַנגען סודותדיקע קלאַנגען, אַז די מענטשן 
זענען אַריכבער אומלעגאַל די גרענעץ קיין פּערסיע, פאַרשטיײט זיך מיט 
דער הילף פון אָרטיקע שמוגלער. עס זענען געווען מענטשן, אַפילו צווישן די 
איינוווינער פון ;אָבשעזשיטיע?, וועלכע האָבן זיך באַמיט װאָס מער אונדז 
אַרײנצוציען אין די דאָזיקע סודות, װאָס זענען מיט דער צייט געװאָרן 
פאַר מיר און מיינע חברים אויס סוד. 

עס זענען צו אונדז געקומען אַלץ נייע שמוגלער און מעקלערס פון 
שמוגלערס, וועלכע האָבן, פאַר אַ גאַנץ מעסיקן אָפּצאָל, צוגעזאָגט אַריבער- 
צופירן איבער דער גרענעץ קיין פּערסיע. דערביי האָבן זיי פאַרזיכערט, אַז 
דאָס איז נישט פאַרבונדן מיט קיין שום געפאַר, ווייל זיי האָבן איבערגעקויפט 
די גרענעצװאַך און די גאַנצע מעשׂה איז נישט מער וי אַ לייכטער שפּאַציר. 

אַרום דער ;אָבשעזשיטיע" האָבן זיך אָן אויפהער געדרייט עטלעכע 
טורקמענער-שמוגלער, וועלכע האָבן זיך באַמיט נענטער צו באַקענען מיט 

יעדן פון אונדז, מיט אייניקע איז זי אַפילו געלונגען צו באַפריינדן זיך, 
און כסדר אָנגעבאָטן זייער הילף. איך האָב נאָך נישט געקענט אַזױ גוט די 
סאָוועטישע באַדינגונגען, אָבער פון מיין קורצער דערפאַרונג האָב איך זיך 
נישט פאָרגעשטעלט, וי אַזױ די דאָזיקע לייט קענען אַזױ, פראַנק און פריי, 
פירן זייער שמוגלערישע טעטיקייט און זענען נאָך ביז איצט נישט געכאַפּט 
געװאָרן דורך דער ענקאַװעדע. 

דער גאַנצער ענין האָט מיר אויסגעזען צו זיין פאַרדעכטיקט און כאָטש 
זייערע פאָרשלאַגן וועגן אַרױסבאַקומען זיך פון רוסלאַנד האָבן זייער געלאָקט, 
האָב איך באַשלאָסן זיי אויסצומיידן. מיין לאַגע איז אָבער געווען אַ קאָמ- 
פּליצירטע. אין ;אָבשעזשיטיע? בין איך טאַקע געווען איינער פון די עלטסטע 
איינוווינער, אָבער פאַקטיש האָב איך געװוינט אומלעגאַל אין דער שטאָט, 
ווייל איך האָב נאָך אַלץ נישט באַקומען די דערלויבעניש זיך איינצומעלדן, 
די א"ג , פּריפּיסקע". 

איינעם אַן אָװונט, ווען איך בין געלעגן אויף מיין בעטל און געכאַפּט 
אַ דרעמל, האָט מען מיך פּלוצעם אויפגעוועקט. איך האָב אויפגעעפנט די 
אויגן און דערזען לעבן זיך אַ מיליציאָנער, וועלכער האָט געפאָדערט פון 
מיר מיינע דאָקומענטן. היות איך האָב עס נישט געהאַט, האָט ער מיך, 
צוזאַמען מיט נאָך עטלעכע, וועלכע האָבן אויך נישט געהאַט די א"ג ,פּרי- 
פּיסקע", באַפױלן צו גיין מיט אים. 

פון דער מיליץ האָב איך זיך צוריקגעקערט אַרום 10 אַ זייגער אין אָװונט. 
אַרײינקומענדיק אין דער ,אָבשעזשיטיע", האָב איך דאָרט באַמערקט עטלעכע 
פרישע פּנימער. (עס האָט זיך אַרױסגעװיזן אַז צװוישן די , נייע איינוווינער" 
זענען אויך געווען אַגענטן פון דער ענקאַװועדע). איך האָב דאָרט אויך 
געטראָפן אַ ייַדן, וועלכער האָט מיר דערציילט, אַז ער האָט זיך עװאַקוּיַרט 
פון אוקראַיַנע. מיר האָבן פאַרפירט אַ שמועס און איך האָב אים דערציילט, 
אַז איך האָב זיך נאָר װאָס אומגעקערט פון דער מיליץ, װוּ מען האָט מיך 
באַפױלן במשך פון 24 שעה צו פארלאָזן די שטאָט. דער ייַד האָט מיר געראַטן 
װאָס גיכער אַװעקצופאָרן פון דאַנען 

איך ווייס נישט פאַר װאָס, נאָר דער ייַד פון אוקראַיַנע האָט ביי מיר 
אַרױסגערופן צוטרוי צו אים. איך האָב אים פאַרבעטן אַרױסצוגײן מיט מיר 

אין גאַס, װוּ איך האָב אים דערציילט, אַז איך האָב פאַרטראַכט צו שמוגלען 
די גרענעץ קיין פּערסיע (איראַן). ער האָט מיך גלייך געװאָרנט, אַז איך 
זאָל עס נישט טאָן, ווייל פאַר אַזאַ זאַך קומט טױיטשטראָף. (שפּעטער, ווען 
איך בין שוין געווען אַרעסטירט און מען האָט מיך איין מאָל געפירט דורך 
אַ לאַנגן קאָרידאָר אין דער געביידע פון ענקאַװעדע, האָב איך דאָרט דערזען 
דעם דערמאָנטן ייַדן. ער האָט געקוקט אויף מיר מיט מיטלייד, וי ער װאָלט 
מיר געװאָלט זאָגן : ;איך האָב דאָך דיך געװאָרנט....). 

אויף מאָרגן אין דער פרי, אַרױסגײענדיק פון דער ;אָבשעזשיטיף? 
האָב איך אויפן הויף אָנגעטראָפן אויף עפּעס איינעם אַ טורקמענער, וועלכער 
האָט זיך געװענדעט צו מיר, אויף אַ צעבראָכענעם רוסיש, פרעגנדיק אויף 
עמעצן פון די איינוווינער. איך האָב אַזעלכע מענטשן נישט געקענט, אָבער 
דער טורקמענער איז פון מיר נישט אַװעק און ווייטער גערעדט צו מיר אויף 
זיין צעבראָכענעם רוסיש, אַז איך האָב אים כמעט װי נישט פאַרשטאַנען. 
ער האָט אַפילו אָנגעהויבן אַרײנװאַרפן טורקמענישע װערטער און דאָס 
איינציקע, װאָס איך האָב יאָ פאַרשטאַנען, איז געווען דאָס װאָרט ;אַללאַ". 
דערביי האָט ער אַזױ פאַרזשמורעט זיינע אויגן, אַז איך האָב זיך קוים 
איינגעהאַלטן, כדי נישט אַרוסצושיסן אין אַ געלעכטער. 

עס איז אַרױסגעקומען עזריאל דינער און געפרעגט װאָס דער טורקמענער 
וויל. יענער האָט איבערגעחזרט די פראַגע וועגן די מענטשן, וועלכע ער האָט' 
געזוכט. עס האָט זיך אַרױסגעװיזן, אַז דינער קען זיי גראָד, ווייל ער איז 
געווען לענגער פון מיר אין אַשכאַבאַד. ער האָט אַפילו געװוּסט, אַז זי אַרבעטן 
אין אַ וויין-פאַבריק און האָט געפרעגט דעם טורקמענער, צו װאָס ער דאַרף 
זיי האָבן. 

דער טורקמענער האָט זיך אַרומגעקוקט צי קיינער הערט זיך נישט צו 
און האָט, מיט אַ שעפּטשענדיק קול, און דאָס מאָל דווקא אויף אַ גוטן רוסיש, 
געענטפערט, אַז ער דאַרף די מענטשן אַריבערפירן די גרענעץ קיין פּערסיע. 
גלייכצייטיק האָט ער צוגעגעבן, אַז ער קען אויך אונדז מיטנעמען און דאָס 
װעט נישט קאָסטן קיין סך געלט. 

איך װויל אונטערשטרייכן, אַז דער טורקמענער האָט געשפּילט די ראָלע 
פון אַ נאַיָוון מענטשן אויסגעצייכנט און וייזט אויס, אַז ער איז געווען 

אַן אַגענט פון אַ העכערן ראַנג. אויך אויסערלעך האָט ער נישט אַרױסגערופן 
קיין חשד : ער איז געווען אָנגעטאָן אין טראַדיציאָנעלע טורקמענישע מלבושים 
און זיין אויסגעדאַרט פּנים איז געווען באַװאַקסן װי ער װאָלט זיך נישט 
געהאַט ראַזירט לפחות 2 װאָכן. אויף איין באַק האָט ער געהאַט אַ שראַם... 

עזריאל דינער, וועמען עס איז נמאס געװאָרן דאָס אויפהאַלטן זיך אין 
דער ;אָבשעזשיטיע", האָט שוין פון לענגער געזוכט אַ װעג וי אַזױ 


פּטור צו װערן פון דעם. ער האָט אויך געזען אַז אַ געוויסע צאָל פון 
זיינע מיטוווינער זיינען פאַרשװוּנדן געװאָרן, האָט ער דעריבער מסכים געווען 
אויסצונוצן די געלעגנהייט, װאָס עס האָט זיך אים איצטער געמאַכט, און 
גיין מיטן טורקמענער איבער דער גרענעץ. 

-- איך װעל אייך זאָגן דעם אמת -- האָט דער טורקמענער אָנגעהויבן 
מיט אַ פאַרטרוילעכן טאָן, רעדנדיק שטיל, װי ער װאָלט מורא געהאַט 
ס'זאָל אונדז ער נישט אונטערהערן, -- מיט אַנדערע װאָלט איך אֲפִילו 
נישט געװאָלט רעדן ועגן דעם. אָבער איר ייַדן, פון די ,זאַפּאַדניקעס", 
זייט אָרנטלעכע מענטשן. נישט איינעם פון אייערע האָב איך שוין אַריבער- 
געפירט איבער דער גרענעץ און אַלע האָבן זיך אויפגעפירט אָנשטענדיק, 
קיין מאָל מיך נישט באַעוולט... גלויבט מיר, אַז איך לויף נישט נאָכן געלט... 
איר פאַרשטייט דאָך אֶבעֹר -- האָט ער צוגעגעבן מיט אַ געהיימנישפולן 
שמייכל, -- אַז איך נעם נישט אַלץ פאַר מיר. אַ העלפט דערפון מוז איך 
אָפּגעבן די גרענעץ-וועכטער, כדי זיי זאָלן גראָד אין דעם מאָמענט נישט 
זיין אויף דעם אָרט, װוּ מיר װועלן דורכגיין... 

נאָך אַ וויילע שטילשווייגן, װי ער װאָלט אָבסערװירט װאָס פאַר אַן 
איינדרוק עס האָט געמאַכט אויף אונדז זיין פאָרשלאַג, האָט עֶר ווייטער 
געזאָגט, אַז היות די מענטשן, מיט וועלכע ער האָט זיך צוזאַמענגערעדט 
אויף היינט, זענען נישטאָ אין דער היים, דעריבער קען ער אונדז ביידן היינט 
אַריבערפירן די גרענעץ קיין פּערסיע. 

מיר האָבן זיך מיט אים באַדונגען אויף 500 רובל און דינער האָט אים 
געגעבן 50 רובל האַנטגעלט -- אויף אַזױ פיל האָט ער דערװעקט ביי אונדז 
צוטרוי ! מיר האָבן אָפּגערעדט זיך צו טרעפן נאָך דעם זעלבן טאָג 5 אַ זייגער 
אין אָוונט. 

דאָס איז געווען דעם 12טן אָקטאָבער 1941. צו דער באַשטימטער צייט 
זענען מיר אַרױס אין וועג. עס איז צוגעפאַלן די נאַכט און ס'איז געװאָרן 
זייער פינצטער. מיר האָבן זיך געמוזט שטאַרק אָנשטרענגען, כדי נישט צו 
פאַרלירן אונדזער וועגווייזער, וועלכער האָט זיך געפונען קוים עטלעכע 
מעטער פון אונדז. װאָס ווייטער מיר זענען געגאַנגען, אַלץ שטאַרקער האָט 
גענומען קלאַפּן דאָס האַרץ, אַלץ מער איז געװאַקסן די שפּאַנונג און דער 
פּחד, 

מיר האָבן זיך שוין געפונען אין וועג בערך עטלעכע שעה, כאָטש אונדז 
האָט זיך אויסגעדאַכט, אַז דאָס דויערט שוין אַן אייביקייט. אונדזער שמוגלער 
האָט זיך דערנענטערט צו אונדז. מיר האָבן זיך אָפּגעשטעלט און זייער שטיל 
האָט ער געזאָגט: 

-- נו, ברידערלעך! מיר זענען שוין ביים ציל. נאָך אַ 10--15 מינוט 
וועט איר זיין אויף דער צווייטער זייט. 

אין הסכם מיטן אָפּמאַך האָבן מיר אים באַצאָלט. אין דער פינצטער האָט 
ער געטאַפּט דאָס געלט, צי די סומע שטימט און מאַכנדיק דעם אָנשטעל, 
אַז ער הערט זיך איין צי אַרום אין דער סביבה זענען נישט פאַראַן קיין 
מענטשן, האָט ער אויסגערופן : 

--- איצט שנעלער פאָרויס, 

ער האָט אונדז אָנגעזאָגט, אַז פון איצט מוזן מיר זיין זייער פּאָרזיכּטיק 
און ביז גאָר שטיל, אַפילו קיין נוס אָדער הוסט טאָר מען נישט הערף 
די פינצטערניש איז געווען אַזױ שטאַרק, אַז מען האָט נישט געזען אויף 
אַ מרחק פון אַן אויסגעשטרעקטער האַנט. די שפּאַנונג איז אַלץ מער געװאַקסן. 
פּלוצעם האָט זיך אונדז אויסגעדאַכט, אַז מיר זענען געבליבן אַלײן, אַז 
אונדזער וועגווייזער איז פאַרשװוּנדן. מיר האָבן זיך אָפּגעשטעלט, דערנאָך 
גענומען לויפן, כאָטש מיר האָבן זיך שוין נישט אָריענטירט צו מיר לויפן 
אין דער געהעריקער ריכטונג, אָדער גאָר אויפן וועג צוריק. רופן הויך האָבן 
מיר מורא געהאַט, האָבן מיר געטאַפּט מיט די הענט אין דעם רוים, מיינענדיק, 
אַז מיר װעלן אים געפינען. צום סוף האָבן מיר גענומען שטיל רופן. 

אָבער אַנשטאָט אים האָבן זיך אָפּגערופן סאַלװעס פון ביקסן-שאָסן. 
באַלד זענען מיר פאַרבלענדט געװאָרן פון רעפּלעקטאָרן, וועמענס שטראַלן 
ס'האָבן צעריסן די פינצטערניש און מיר האָבן דערהערט אויסרופן : ,רוקי 
ווערך !* רוקי ווערך!* (די הענט אין דער הויך!). מיר האָבן נאָך נישט 
באַװיזן זיך צו אָריענטירן װאָס דאָ קומט פאָר, וי אַרום אונדז זענען שוין 
געשטאַנען זעלנער מיט אָנגעצילטע אויף אונדז ביקסן. 

מיר זענען געשטאַנען מיט אויפגעהויבענע הענט. צוויי זעלנער האָבן 
אונדז באַלױכטן מיט זייערע רעפלעקטאָרן, ווען אַנדערע צוויי האָבן געמאַכט 
אַ רעוויזיע אין אונדזערע בגדים, קאָנטראָלירט אונדזערע פּעקלעך און אַלץ 
װאָס מיר האָבן געהאַט אין די טאַשן. נאָך דעם האָבן זיי אונדז באַפױלן צו 
האַלטן די הענט אויף הינטן. צוויי זעלנער זענען אַװעק פאָרויס, באַלײיכטנדיק 
דעם וועג. אונדז האָבן זיי באַפוילן גיין נאָך זיי און הינטער אונדז זענען 
געגאַנגען די איבעריקע זעלנער. מיר האָבן מאַרשירט בערך אַ קילאָמעטער. 
מיר זענען צוגעקומען צו עפּעס אַ געביידע, װוּ עס האָט געװאַרט אויף אונדז 
אַ מיליטערישער לאַסטאױטאָ. דאָ האָבן מיר ערשט דערזען אַז דאָס זענען 
נישט קיין זעלנער פון דער גרענעצװאַך, נאָר מענטשן אין מונדירן פון 
ענקאַװעדע. זיי האָבן אונדז אַרײנגעשטױסן אויף אַ ברוטאַלן אופן אין דער 
מאַשין. מיר זענען געפאָרן צוריק קיין אַשכאַבאַד. 

אין מאַשין האָבן זי אונדז אַװעקגעזעצט איינעם אַנטקעגן דעם אַנדערן 
און שטרענג געהיט מיר זאָלן נישט אױיסרעדן אַ װאָרט צװישן זיך. 
דער וועג, װאָס האָט אונדז געפירט צו פּיין און ליידן, האָט אויסגעזען זייער 
לאַנג, כאָטש בסך-הכל האָט די נסיעה אויף צוריק געדויערט זייער קורץ. 
פאַר מיין אומגליקלעכן חבר עזריאל דינער איז דאָס געװען דער װעג, 
וועלכער האָט אים געפירט צום טויט.. 

דער אױיטאָ האָט זיך אָפּגעשטעלט פאַר אַ הויז. אויפן סיגנאַל פון שאָפער, 
האָט זיך געעפנט אַ טויער און מיר האָבן זיך געפונען אין אַ פאַרמאַכטן הויף. 
מען האָט אונדז באַפױלן אויסשטייגן. דאָ האָב איך ערשט דערזען, אַז מיר 
געפינען זיך נישט ווייט פון אונדזער ,אָבשעזשיטיע", אויף דער זעלבער 
צענטראַלער גאַס פון שטאָט, װאָס האָט געטראָגן דעם נאָמען פון קאַרל 
מאַרקס, 

דער אויסברוך פון דער דייטש-רוסישער מלחמה, 1941 


דאָ, אין איינער פון די שענסטע געביידעס פון שטאָט, אַרומגערינגלט 
מיט אַ סך גרינס און בלומען-בייטן, אין נאָענטסטער שכנות מיט דער געביידע 
פון טעאַטער, האָט זיך געפונען דער אַמט, וועלכער האָט אַרױסגערופן אַ 
ציטער ביי יעדן בירגער פון ראַטן-פאַרבאַנד --- די ענקאַװעדע. דאָ האָב איך 
צום ערשטן מאָל זיך געטראָפן פּנים אל פּנים מיט דער סאָוועטישער 
;גערעכטיקייט". 

הינטער די קראַטעס 


ר 


די ערשטע אויספֿאַָרשונגען און די בּאַד 


א 

מען האָט אונדז אַריינגעפירט אין אַ ליכטיקן צימער, ווּ מיר האָבן 
דערזען די, וועלכע האָבן אונדז אַרעסטירט. דער קאָמאַנדיר פון זיי איז געוועך 
אַ מאַיאָר און פון זיין אויסזען האָט זיך אױסגעדאַכט, אַז ער איז אַ ייָד, 
װאָס עס האָט זיך זייער גיך באַשטעטיקט. ער האָט זיך דער ערשטער געװאָנדן 
צו אונדז אין אַ פּרעכטיקן ייַדיש מיט אַ ליטװישן אַקצענט אויסרופנדיק 
מיט שפּאָט : 

-- ייִדישע פּעץ! איר האָט געװאָלט גיין צום כותל-המערבי? איצט 
װועט מען אייך שיסן װי הינט. 

דאָס װאָרט ,כותל-המערבי" האָט ער אַרױסגעזאָגט מיט אַזאַ אַקצענט, 
אַז עס איז געווען קענטיק, אַז זיין ייִדיש האָט ער אַרױסגעטראָגן פון זיין 
שטוב. 

זיי האָבן דורכגעפירט ביי אונדז אַ גענויע רעוויזיע און צונויפגעשטעלט 
דעם ערשטן פּראָטאָקאָל. אָנגעפירט מיט דעם האָט דער מאַיאָר, און װוי איך 
האָב זיך שפּעטער דערװוּסט, איז זיין נאָמען געווען שעפער. מען האָט געזאָגט, 
אַז ער פאַרגעמט דעם אַמט פון דעם פאַרטרעטער פון ,נאַרקאָם" פון ענקאַ- 
וועדע אין טורקמעניע. 

צום אָנהייב האָט ער גערעדט מיט אונדז געמיטלעך און איך האָב געמיינט, 
אַז מיר האָבן פאַר זיך אַ מענטש מיט אַ ייִדיש האַרץ. איך האָב אים געװאָלט 
איבערצייגן, אַז מיר זענען אומשולדיקע קרבנות פון אַ פּראָװאָקאַציע און 
איך האָב זיך צו אים געװאָנדן : ;חבר מאַיאָר וי 

דאָ האָב איך זיך גלייך איבערצייגט, װוער ער איז. ער איז אויפגע- 
שפּרונגען און מיט כעס אויסגערופן: 

-- װאָס פאַר אַ חבר בין איך פאַר דיר ?... 

נאָכן פאַרענדיקן דעם פּראָטאָקאָל, האָט שעפער מיט זיינע געהילפן 
פאַרלאָזט דעם צימער און איבערגעגעבן מיך אין די הענט פון די תפיסה- 
וועכטער. דאָס איז געווען אַן אינערלעכע תפיסה פון ענקאַװעדע, אין וועלכער 
מען האָט געהאַלטן נאָר פּאָליטישע אַרעסטאַנטן. 

עס האָט זיך געעפנט די טיר און עס איז אַריײינגעקומען אַ מאַן אין 
אַ ווייסן כאַלאַט. אין ערשטן מאָמענט האָב איך געטראַכט, אַז דאָס איז אַ 
דאָקטער געקומען מיך אונטערזוכן. אָבער ווען ער האָט זיך דערנענטערט, 
האָב איך דערזען אונטערן כאַלאַט זיין ענקאַװעדע-מונדיר, 

--- לייג אַרױס אַלץ װאָס דו האָסט ביי זיך! --- האָט ער באַפױלן 

איך האָב אַרױסגעלײגט אויפן טיש מיינע דאָקומענטן, דאָס געלט, 
די משפּחה-בילדער, װאָס איך האָב געהיט וי אַן אויג אין קאָפּ, אַ מעסערל 
און אַפילו דאָס טאַשן-טיכל. 

-- שוין אַלץ ? -- האָט ער געפרעגט, קוקנדיק אויף מיר מיט בייזע אויגן. 

-- אַלץ -- האָב איך געענטפערט. 

-- און דעם זייגער? -- האָט ער אויסגערופן מיט כעס. 

איך האָב אַראָפּגענומען דעם זייגער פון האַנט און אַװעקגעלײגט אויפן 
טיש, 

-- טו זיך אויס -- האָט ער ווייטער באַפױלן. 

איך בין געבליבן שטיין אַ צעטומלטער. 

--- אויף װאָס װאַרטסטו? דו פאַרשטייסט נישט קיין רוסיש ! איך האָב 
דאָך דיר בפירוש געזאָגט, זאָלסט זיך אױסטאָן... 

איך האָב אַראָפּגענומען פון זיך דעם מאַנטל, דאָס רעקל. איך בין שוין 
געבליבן נאָר אין די הויזן און העמד, 

-- דו פּראָסטיטוטקע --- האָט ער גענומען מיך זידלען, דערנענטערנדיק 
זיך צו מיר מיט פאַרביילטע פויסטן. -- דו טראַכסט, אַז איך האָב צייט 
זיך דאָ צו ניאַנטשען מיט דיר. איך האָב דיר געזאָגט זיך אוױיסטאָן, דאַרפסטו 
בלייבן וי דיין מאַמע האָט דיך געבוירן. 

איך האָב אַראָפּגענומען פון זיך דאָס העמד, די הויזן, און ער האָט אַלץ 
אונטערגעיאָגט : 

-- שנעלער, שנעלער. 

איך בין געבליבן שטיין אָדם נאַקעט. איך האָב גענומען ציטערן, נישט 
װויסנדיק, צי דאָס איז פון קעלט אָדער פון שרעק. 

ער האָט זיך דערווייל אַװעקגעזעצט ביים טיש, געעפנט זיין אַקטנטאַש 
און גענומען מיך באַשיטן מיט פּראַגעס: 

-- נאָמען ? 

-- ליפּאַ -- האָב איך שנעל געענטפערט. 

-- נאָמען פון טאַטן ? 

--- לייב, 

--- פאַמיליע-נאָמען ? 

-- פישער. 

-- דאַטע פון געבוירן ? 

-- 7טער יולי 1905, 

-- אָרט פון געבוירן? 

-- יעזערנע. 

נאָך דעם האָט ער גענומען רעווידירן מיינע קליידער. ער האָט איבער- 
געדרייט אַלע טאַשן, אויפגעטרענט די פּאָטשעװקע פון מאַנטל און פון רעקל, 
ספּעציעל האָט ער גענוי איבערגעטאַפּט אַלע נעט. נאָך דעם האָט ער מיר 
באַפױלן : 

--- בייג זיך אַראָפּ! 

איך האָב נישט פאַרשטאַנען װאָס ער איז אויסן. איז ער צו צו מיר 
מיט כעס, אָנגעכאַפּט פאַרן קאַרק און מיך שטאַרק איינגעבויגן מיטן קאָפּ 
צו דער ערד. 

--- צעשפּרײט די פיס, -- האָט ער אויסגעשריען און מיט אַ לאָמפּ אין 
האַנט האָט ער מיר אַריינגעקוקט אין הינטער-חלק, 

אָפּגעפאַרטיקט זיך מיט דער רעוויזיע, האָט ער צוזאַמענגענומען די זאַכן, 
װאָס איך האָב אַרױסגעלײגט פון די טאַשן, אַרײנגעװאָרפן אַלץ אין אַ זעקעלע 
און איז אַרױס. 

איך בין געבליבן שטיין, נישט װיסנדיק צי איך מעג זיך צוריק אָנטאָן 
צי נישט. איך ווייס נישט װי לאַנג דאָס האָט געדויערט. װידער האָט זיך 
דערהערט אַ גרילץ פונעם שלאָס. די טיר האָט זיך געעפנט און עס איז אַרײן 
אַ צווייטער ענקאַװעדיסט, אויך אין אַ ווייסן כאַלאַט אויפן מונדיר, 

ער האָט זיך אַװעקגעזעצט ביים טיש און ווידער האָט זיך איבערגעחזרט 
דער פיזמון : 

--- נאָמען ? פאַמיליע-נאָמען ? דאַטע פון געבוירן? --- דערביי האָט ער 
מיך אונטערגעיאָגט, איך זאָל װאָס שנעלער ענטפערן אויף זיינע פראַגעס. 

נאָכן פאַרשרייבן אַלע מיינע פּרטים, האָט ער אַרױסגעלײענט פון אַ 
פאָרויס צוגעגרייטן צעטל, װוּ עס איז געווען פאַרשריבן אַלץ װאָס מען האָט 
ביי מיר צוגענומען בעת דער רעויזיע, און געהייסן מיר אונטערשרייבן. 
ער האָט מיר געגעבן אַ זאַק אַרײינצולײגן דאָרט מיינע קליידער און איז אַרױס. 

נאָך אַ קורצער צייט האָט זיך די טיר ווידער געעפנט. צוויי באַװאָפּנטע 
וועכטער האָבן מיר באַפױילן גיין מיט זיי און נעמען מיט זיך דעם זעקל 
מיט די קליידער. אַזױ נאַקעט האָבן זיי מיך אַרויסגעפירט אויפן הויף. דאָס 
איז געווען שוין נאָך האַלבער-נאַכט, אין אָקטאָבער. איך האָב געציטערט 
פון קעלט און בין געווען איבערצייגט, אַז דאָס פירן זיי מיך שיסן. 

זי האָבן מיך געפירט דורך אַ פינצטערן הויף און אַרײינגעפירט אין 
עפּעס אַ געביידע, װאָס האָט זיך געפונען אויף דער צווייטער זייט פון הויף. 
דאָרט איז געווען די באָד, װוּ מען האָט צוגענומען די קליידער און מיר האָבן 
זיי געהייסן אַרונטערגײן אונטערן טוש. עס האָט זיך אַ גאָס געגעבן אויף מיר 
אַ שטראָם קאַלט װאַסער. איך האָב נישט אויסגעהאַלטן און גענומען שרייען. 
דאַן איז געקומען אַ שטראָם פון קאָכעדיק װאַסער, װאָס איז געווען נאָך 
שווערער אויסצוהאַלטן, 

מיינע וועכטער זענען געשטאַנען אַנטקעגן, צביעותדיק געשמייכלט און 
דערביי מיך נאָך געזידלט. 

--- דו הינטישער זון! -- האָבן זיי געשריען צו מיר -- מען קען דיר 
גאָרנישט באַפרידיקן. אָדער ס'איז פאַר דיר צו קאַלט, אָדער צו הייס... 

דערווייל האָט זיך דאָס װאַסער פולשטענדיק אָפּגעשטעלט און איך האָב 
אַפילו נישט באַװיזן זיך אָפּצושװענקען. 

אַ לענגערע צייט בין איך געשטאַנען אַ נאַסער און פון קעלט האָט מיר 
געקלאַפּט אַ צאָן אין אַ צאָן. עס איז אַריינגעקומען אַ פרוי. איך האָב זיך 
שטאַרק פאַרשעמט. אָבער זי איז שוין געווען געװווינט צו איר פונקציע, 
זי האָט מיר געבראַכט אַ האַנטעך פון עפּעס אַ זאַק-לײװונט און אויך אַרעס- 
טאַנטסקע קליידער. איך האָב זיך אָפּגעװישט און אָנגעטאָן. 

-- רוקי װזאַד! (די הענט אויף הינטן) -- האָבן באַפױלן מיינע באַ- 
גלייטער. 

אַזאַ איז געווען דער רעגולאַמין, אַז ביים איבערפירן פון איין אָרט 
צום צווייטן, אָדער בעת דער אױספאָרשונג, האָט דער אַרעסטאַנט געמוזט 
האַלטן די הענט אויף הינטן, כדי ער זאָל, חלילה, נישט איבערפאַלן זיינע 
פאַרפאָלגער, 

זיי האָבן מיך גענומען אונטעריאָגן איך זאָל גיין שנעלער, אָבער איך 
האָב זיך קוים געקענט באַוועגן אין מיינע נייע בגדים. די שיך, װאָס זענען 
געווען אָן בענדלעך, ווייל ס'איז נישט דערלויבט עס צו האָבן ביי זיך, זענען 
מיר געפאַלן פון די פיס. די הויזן זענען געווען צו גרויס אויף מיר און אויך 
קיין פּאַסעק איז נישט געווען דערלויבט צו האָבן ביי זיך. איך האָב זיי נישט 
געקענט אַפּילו צוהאַלטן, ווייל די הענט האָב איך געמוזט האַלטן פון הינטן. 

מען האָט מיך אַריינגעפירט אין דער זעלבער געביידע, פון װאַנען איך 
בין אַרױס, אָבער דאָס מאָל פון אַ צווייטער זייט. דאָ האָט זיך געפונען די 
תפיסה פון ענקאַװעדע, װוּ מען האָט געהאַלטן די אַרעסטאַנטן ביזן פאַרענדיקן 
די אױיספאָרשונג. מען האָט מיך געפירט דורך אַ שמאָלן לאַנגן קאָרידאָר. 
פון ביידע זייטן זענען געווען טירן מיט שווערע שלעסער. אין יעדער טיר איז 
געווען אַ קוקאייגל, אַזאַ מין פענצטערל, וועלכעס די אַרעסטאַנטן האָבן גערופן 
;װאָלטשאָק" און דורך וועלכן דער װעכטער האָט כסדר אָבסערװוירט די 
אַרעסטאַנטן אין דער קאַמער. 

מען האָט מיר איבערגעגעבן דעם דעזשורירנדן וועכטער, וועלכער האָט 
געעפנט איינע פון די טירן און געהייסן מיך אַרײנגײן אין קאַמער. 

עס זענען דאָרט געשטאַנען 4 בעטן, פון וועלכע 2 זענען געווען פאַר- 
נומען. דער וועכטער האָט מיר אָנגעוויזן איינס פון זיי און באַפױלן איך 
זאָל זיך גלייך לייגן, ווייל לויטן רעגולאַמין, דאַרף מען איצט שלאָפן. דערביי 

האָט ער מיך געװאָרנט, אַז שלאָפּן דאַרף איך מיטן פּנים אַרױף און די הענט 
האַלטן אויפן קאָץ. 

מיינע שכנים זענען געשלאָפן, אָדער האָבן געמאַכט דעם אָנשטעל, 
אַז זיי שלאָפן, ווייל ס'איז נישט מעגלעך געווען, אַז דאָס קלאַפּן מיט דער 
טיר און דאָס הויכע רעדן פונעם וועכטער זאָל זיי נישט האָבן אויפגעוועקט. 

די קאַמער איז געװען בערך 23 מעטער ברייט און 4 מעטער לאַנג. 
אונטער דעם סופיט איז געווען אַ קליין פענצטערל מיט גראָבע קראַטעס. 
ביי יעדן בעטל איז געשטאַנען אַ שענקל. ס'זענען אויך געווען 4 טאַבורעטן 
און אַ טישל. ביי דער טיר איז געשטאַנען אַ פעסל, װאָס איז אין דער 
תפיסה-טערמינאָלאָגיע באַצײיכנט געװאָרן אַלס , פּאַראַשע?, אין וועלכער די 
אַרעסטאַנטן האָבן דערליידיקט זייערע פיזיאָלאָגישע באַדערפענישן. 

איך האָב זיך אַװעקגעלײגט, אין הסכם מיט די אָנווייזונגען, מיטן פּנים 
ארויף. אָבער דאָס ליכט פונעם לעמפּל איז געווען שטאַרק און איז געפאַלן 
גלייך אין די אויגן, אַז ס'איז שווער געווען אויסצוהאַלטן. איך האָב אַרויפ- 
געצויגן דעם קאָץ איבערן פּנים: באַלד האָט זיך געעפנט די טיר און דער 
וועכטער האָט מיט צאָרן אַראָפּגעריסן פון מיר דעם קאָץ, װאָרענענדיק אַז אַ 
צווייטן מאָל װעל איך פאַר אַזאַ האַנדלונג געשיקט װערן אין קאַרצער. 

אַ לענגערע צייט האָב איך זיך געמאַטערט און, נישט געקוקט אויף מיין 
מידקייט, נישט געקענט איינשלאָפן. די טיר האָט זיך װוידער געעפנט. דאָס 
איז דער וועכטער ווידער געקומען מיר װאָרענען, אַז לויטן רעגולאַמין דאַרף 
איך שלאָפן און איך ליג מיט אָפענע אויגן. 

-- דאָס איז די לעצטע װאָרענונג -- האָט ער צוגעגעבן, -- אויב איך 
װעל דאַרפן קומען צו דיר נאָך אַ מאָל, װעסטו גיין אין קאַרצער. 

איך בין געלעגן מיט פאַרמאַכטע אויגן און נישט געװוּסט צי איך בין 
װאַך אָדער איך בין איינגעשלאָפ. עס האָבן מיך באַהערשט שרעקלעכע 
חלומות און איך האָב דערפילט, אַז עס ציט מיך װוער ביים אַקסל. איך האָב 
זיך אויפגעוועקט. איבער מיר איז װוידער געשטאַנען דער וועכטער. ער האָט 
באַפױלן איך זאָל זיך שנעל אָנטאָן. 

איך בין געווען פאַרשלאָפן און צעמישט און נישט געווען פעיִק צו קאָנ- 
צענטרירן די געדאַנקען, כדי זיך אָפּצוגעבן אַ חשבון װאָס ס'קומט פּאָר אַרום 

מיר. איך האָב זיך שנעל אָנגעטאָן און אַרױס אין קאָרידאָר. איך האָב 
דערהערט דעם באַפעל: ,רוקי װזאַד", און צוויי ענקאַװעדיסטן האָבן מיך 
געהייסן גיין פאָרויס. 

זיי האָבן מיך געפירט איבער קאָרידאָרן און טרעפּ. איך ווייס אַפילו 
נישט אויף וועלכן שטאָק דאָס איז געווען. עס איז אונדז אַנטקעגנגעקומען 
אַן ענקאַװעדיסט, אַ סערזשאַנט, און איינער פון מיינע באַגלײיטער האָט פאַר 
אים סאַלוטירט און געמאָלדן : ;דער אַרעסטאַנט נומער 2587 איז געבראַכט 
געװאָרן צו דער אױספאָרשונג לויטן באַפעל...* 

מיינע באַגלײטער זענען אַװעק און מיין נייער ,אַפּוטרופּוס? האָט מיך 
באַטראַכט פון קאָפּ ביז די פיס. מיט אַ סימן פון דער האַנט האָט ער מיר 
געוויזן איך זאָל גיין נאָך אים. ביי איינער פון די טירן האָט ער זיך פאַרהאַלטן 
און מיַר געהייסן זיך זעצן אויפן דיל און אַליין האָט ער שפּאַצירט אַהין און 
צוריק איבערן קאָרידאָר. 

אַ לענגערע וויילע בין איך געזעסן. ערשט איצט האָב איך זיך אָפּגעגעבן 
אַ חשבון, אַז דאָס האָט מען מיך געבראַכט צו דער אױספאָרשונג און אַז פון 
איצט אָן רופט מען מיך מער נישט ביים נאָמען, נאָר מיטן אַרעסטאַנטסקן 
נומער. 


ב 


פון מיינע מחשבות האָט מיך אַרױסגעריסן דער סערזשאַנט, וועלכער 
האָט מיר באַפױלן אויפשטיין. ער האָט געעפנט די טיר און איך בין אַרין 
אין א גרויסן העל באַלױכטענעם צימער. אויפן דיל איז געווען אױסגעשפּרײט 
אַ גרויסער שיינער טעפּעך. אין אַ ווינקל, אַנטקעגן דער טיר, איז געשטאַנען 
אַ מאַסיווער שרייבטיש און אויף אים אַ גרויסער טישלאָמפּ. אויף דער װאַנט, 
איבערן טיש, איז געהאַנגען אַ גרויס בילד פון סטאַלינען און אויף דער 
צווייטער װאַנט, אַנטקעגן -- אַ קליין בילדל פון לענינען. דאָ איז אויך 
געשטאַנען אַן אייזערנע שאַנק. אין אַ טיפן לעדערנעם פאָטעל איז געזעסן 
אַ מאַן אין אַ מונדיר פון ענקאַװעדע: דאָס איז געווען אַ ליײיטענאַנט. ער איז 
געווען פאַרזונקען אין אַ טעקע מיט דאָקומענטן און ס'האָט אויסגעזען, וי ער 

װאָלט כלל נישט באַמערקט מיין אַריינקומען. אַ לענגערע צייט, װאָס האָט 
מיר אויסגעזען צו זיין אַן איײיביקייט, בין איך געשטאַנען אין דערװאַרטונג, 
צום סוף האָט ער אויפגעהויבן דעם קאָפּ און געװאָרפן אַ בליק אין מיין 
ריכטונג. געבנדיק מיר אַ צייכן איך זאָל זיך דערנענטערן, האָט ער אָנגעוויזן 
אויפן טאַבורעט, װאָס איז געשטאַנען, און געהייסן מיר זיך אַװעקזעצן, 

ווידער האָט ער אַ וויילע גענישטערט אין די אַקטן, װאָס זענען געלעגן 
פאַר אים, און גענומען מיך פאַרשיטן מיט פראַגעס : נאָמען ? פאַמיליע-נאָמען ? 
און אַזױ ווייטער, די גאַנצע פּראָצעדור פון קאָנטראָלירן מיינע פּרטים. נאָך 
דעם האָט ער זיך פאָרגעשטעלט מיטן נאָמען, וועלכן איך געדענק שוין נישט, 
און געזאָגט : | 

-- מען האָט מיר אָנגעטרױיט די אויפגאַבע צו זיין דער אויספאָרשער פון 
אייער פאַרברעכן. איך וויל אייך װאָרענען, אַז איר זייט מחוייב צו ענטפערן 
אויף אַלע מיינע פראַגעס, און װאָס שנעלער איר װעט זאָגן דעם גאַנצן אמת 
וועגן זיך און וועגן די, מיט וועלכע איר האָט צוזאַמענגעאַרבעט אָדער וועלכע 
האָבן אייך געהאָלפן אויספירן אייער פאַרברעכן, אַלץ בעסער וועט זיין פאַר 
אייך. 

ער האָט ווידער גענישטערט אין די דאָקומענטן און נאָך דעם האָט ער 
מיר גענומען שטעלן פראַגעס וועגן מיין משפּחה, װאָס און װוּ איך האָב 
געלערנט, מיט װאָס איך האָב זיך פאַרנומען און װי עס האָט זיך מיר געלעבט 
ביז דער מלחמה, וועגן דער לאַגע אין שטעטל, פון וועלכן איך שטאַם. 
עס האָט מיך שטאַרק געװוּנדערט װאָס ער האָט מיר נישט געשטעלט קיין 
איין פראַגע וועגן עצם ענין פון מיין שמוגלען איבער דער גרענעץ. דאָס אַלץ 
האָט געשאַפן דעם איינדרוק נישט פון קיין אױיספאָרשונג, נאָר פון אַ געמיט- 
לעכן שמועס, וועלכער האָט געדויערט בערך אַ שעה צייט. 

פּלוצעם האָט ער איבערגעריסן, אויפגעהויבן דאָס טרייבל פון איינעם 
פון די עטלעכע טעלעפאָנען, װאָס זענען געשטאַנען אויפן טיש, און געזאָגט 
עפּעס אין דער שטיל, אַז איך האָב אַפּילו נישט דערהערט װאָס. נאָך אַ וויילע 
האָבן זיך באַװיזן אין טיר די זעלבע צוויי ענקאַװעדיסטן, 

-- אָפּפירן דעם אַרעסטאַנט נומער 2587 אין קאַמער! -- האָט ער 
אויסגערופן. 

-- צום באַפּעל! -- האָט געענטפערט איינער פון זיי און געהייסן מיר 
גיין מיט זיי. 

איך האָב געכאַפּט אַ בליק אויפן זייגער, װאָס איז געהאַנגען ביים אויס- 
פאָרשער אין צימער, און געזען אַז עס איז האַלב 5 פאַר טאָג. מען האָט 
מיך אָפּגעפירט צוריק אין קאַמער, װוּ איך האָב זיך שנעל אױסגעטאָן און 
געלייגט שלאָפן. 

איך האָב נישט באַװיזן רעכט איינצושלאָפן און װוידער האָט מען מיך 
געוועקט. 6 אַ זייגער אין דער פרי איז געווען דער ,פּאָדיאָם". די אַרעסטאַנטן 
האָבן געמוזט אויפשטיין, פאַרבעטן די בעטלעך, אויף וועלכע עס איז נישט 
געווען דערלויבט זיך אַװעקצולײגן במשך פון גאַנצן טאָג, ביז 9 אַ זייגער אין 
אָװונט. 

אַלס נייעם האָט מען מיך ,מכבד" געווען מיטן אַרױסטראָגן די ,פּאַ- 
ראַשע?. איך האָב זיך באַקאַנט מיט מיינע מיטװוינער פון דער קאַמער. 
איינער איז געווען אַן עלטערער מענטש, אַ טורקמענער, אַ האַלב-בלינדער, 
וועלכער האָט כמעט נישט געקענט קיין רוסיש. דער צווייטער איז געוען 
אַ באַאַמטער, אין די מיטעלע יאָרן און, לויט זיין אױיסשפּראַך, האָט ער אויס- 
געזען צו זיין אַן אוקראַיַנער. ביידע זענען זיי געווען אָרטיקע איינוווינער 
פון אַשכאַבאַד. 

נאָך דעם װי מיר האָבן געמאַכט אַן אָרדענונג אין קאַמער, האָט זיך 
געעפנט אַ קליין פענצטערל אין טיר און מען האָט אונדז געגעבן פרישטיק. 
דאָס איז געווען אַ שטיקל שװאַרץ קלעפּיק ברויט מיט אַ שיסעלע װאַסערדיקע 
זופּ, געקאָכט מיט פאַרפוילטע הערינג. פון דער זופּ האָט שטאַרק געשטונקען 
און, נישט געקוקט דערויף װאָס איך בין געווען אויסגעהונגערט, האָב איך 
עס נישט געקענט נעמען אין מויל. איך האָב עס אַװעקגעגעבן דעם טורק- 
מענער, וועלכער האָט זי אויפגעגעסן מיט גרויס חשק און געדאַנקט מיר 
פאַר דער מתנה. 

איך האָב זיך געפילט וי אין אַ פאַרמאַכטער שטייג, און נישט געקוקט 
דערויף װאָס איך בין געווען אויסגעמאַטערט נאָך די שווערע איבערלעבונגען, 
נאָך אַ נאַכט נישט שלאָפן, האָב איך נישט געקענט זיך אַװעקזעצן אויפן 
טאַבורעט. איך האָב זיך נישט געקענט געפינען קיין אָרט און אַרומגעגאַנגען 

אַהין און צוריק איבער דער קאַמער, נישט אויסרעדנדיק קיין װאָרט צו מיינע 
תפיסה-חברים, 

אַרום 10 אַ זייגער האָט זיך געעפנט די טיר און מען האָט מיר געהייסן 
אַרױסגײן. אַן ענקאַװעדיסט האָט מיך אַרוסגעפירט אויפן הויף, װווּ מען האָט 
מיר אָפּגעשאָרן די האָר. ווען איך האָב געקוקט אויף מיינע האָר, װאָס האָבן 
זיך איצט געװאַלגערט אויף דער ערד, האָט מיר שטאַרק פאַרקלעמט דאָס 
האַרץ... מען האָט מיך אָפּנעפירט צוריק אין קאַמער, 

צו מיטאָג האָט מען ווידער געגעבן אַ שיטערע זופּ, וועלכע מען האָט 
אויפן אַרעסטאַנטסקן לשון גערופן , באַלאַנדע". דאָס מאָל איז עס געווען 
פון פאַרשטונקען קרויט, אין וועלכער ס'האָבן זיך געפונען איינצלנע שטיקלעך 
כמעט נישט געשיילטע קאַרטאָפל. ווייזט אויס, אַז דער הונגער האָט שוין 
גענומען שטאַרק ווירקן אויף מיר, ווייל איך האָב דאָס אויפגעגעסן ביזן לעצטן 
טראָפּן. 

אַרום 4 אַ זייגער נאָך מיטאָג האָט מען מיך װידער אַרויסגערופן. צוויי 
וועכטער האָבן מיר געהייסן גיין פאָרויס. זיי האָבן מיך אַריינגעפירט אין אַ 
צימער, װאָס האָט אויסגעזען ענלעך צו אַ פאָטאָגראַפישן אַנשטאַלט. עס 
איז אַריינגעקומען אַן ענקאַװועדיסט און עס האָט זיך אָנגעהויבן די באַקאַנטע 
פּראָצעדור : נאָמען, פאַמיליע-נאָמען אא"וו. ווען ער האָט עס אַלץ פאַרשריבן, 
האָט ער מיך אַװעקגעזעצט פאַר אַ פאַטאָגראַפישן אַפּאַראַט און מיך פאָטאָ- 
גראַפּירט אין פאַרשיידענע פּאָזיציעס. נאָך דעם האָט ער מיר איינגעשמירט 
די הענט אין שװאַרצער פאַרב און געמאַכט אָפּדרוקן פון אַלע פינגער באַזונדער 
און נאָך דעם פון ביידע הענט צאַמען 


2 
אַזוֹי איז פאַרביי דער ערשטער טאָג פון מיין אַרעסט. עס איז צוגעפאַלן 
די נאַכט. איך בין געווען גליקלעך, װאָס עס דערנענטערט זיך שוין די שעה, 
ווען איך על זיך קענען אַװעקלײגן אויפן בעטל. מיט מיינע שכנים אין 
קאַמער האָב איך נאָך דערווייל נישט אָנגעבונדן קיין נאָענטערע באַקאַנט- 

שאַפּט, ווייל איך האָב געהאַט מורא צי ווער פון זי איז נישט אונטערגעשטעלט 
דורך דער ענקאַװועדע. 

איך האָב פאַרשטאַנען, אַז איך בין אַרײינגעפאַלן אין אַ פון פאָרויס 
צוגעגרייטער פּאַסטקע און ס'האָט מיר שטאַרק וויי געטאָן, װאָס צוישן די 
הענקער זענען פאַראַן אויך ייִדן. ס'האָט מיך אָן אויפהער געמאַטערט די 
פראַגע: װאָס פאַר אַ שטעלונג זאָל איך אָננעמען בעת דער אױספאָרשונג ? 
וי אַזױ זיך פאַרטײידיקן? איך האָב זיך אָפּנעגעבן אַ חשבון, אַז קיין יושר 
קען איך דאָ נישט דערװאַרטן, דעריבער בין איך געקומען צום אויספיר, 
אַז דער בעסטער מעטאָד װעט זיין צו שפּילן די ראָל פון אַ נאַיַוון, וועלכער 
פאַרשטייט נישט װאָס עס קומט פאָר אַרום אים. 

ענדלעך האָט זיך דערהערט דער סיגנאַל צו נאַכטרו. דאָס מאָל האָט 
אַפילו דאָס ליכט, װאָס האָט געשיינט דירעקט אין די אויגן, מיר נישט 
געשטערט שנעל איינצודרימלען. איך ווייס נישט וי לאַנג איך בין געשלאָפן. 
מיר האָט זיך אויסגעדאַכט, אַז דאָס איז געווען אַ קורצע וויילע. איך האָב 
דערפילט אויף זיך די האַנט פון וועכטער. עס האָט זיך אַרױסגעװיזן, אַז 
אין שלאָף האָב איך זיך נישט געקענט אַזױ שנעל צוגעוווינען צום תפיסה- 
רעגולאַמין און דער וועכטער האָט מיך טאַקע געכאַפּט ביים ;חטא" װאָס 
איך האָב זיך אויסגעדרייט אויף אַ זייט, און לויטן רעגולאַמין, װי געזאָגט, 
דאַרף אַן אַרעסטאַנט ליגן אַ גאַנצע נאַכט אין דער זעלבער פּאָזיציע, אויף 
דער פּלייצע, מיטן פּנים צום ליכט, און די הענט אַרױסגעלײגט פון אויבן, 
כדי דער וועכטער זאָל קענען אָן אויפהער אָבסערװוירן, צי ער גרייט נישט צו 
אין שלאָף עפּעס אַ פאַרשווערונג... 

איך בין געווען שטאַרק פאַרשלאָפן און מיד און גענוי זענען זיינע 
ווערטער צו מיר נישט דערגאַנגען. אָבער אינסטינקטיוו האָב איך פאַר- 
שטאַנען, אַז אַפילו אין שלאָף דאַרף מען אויך זיין װאַכזאַם, 

אָבער װי נאָר איך בין צוריק איינגעשלאָפן, האָט מען מיך װידער 
געוועקט. דאָס מאָל האָט דער וועכטער מיר גערופן ביי מיין נומער. ער האָט 
מיר באַפױלן שנעל זיך אָנצוטאָן. 

איך בין אַרױס פון בעט אַ פאַרשלאָפענער, נישט װיסנדיק װאָס ס'קומט 
פאָר אַרום מיר. דער וועכטער האָט מיך אונטערגעיאָגט. בעת מעשׂה בין 

איך געקומען אַ ביסל צו זיך. ער האָט מיך אַרויסגעפירט אין קאָרידאָר. 
2 ענקאַװעדיסטן, וועלכע האָבן געװאַרט אויף מיר, האָבן באַפּױלן ,רוקי 
ווזאַד" און געהייסן מיר גיין פאָרויס. ערשט איצט האָב איך פאַרשטאַנען, 
אַז דאָס פירט מען מיך ווידער צום אױיספאָרשער. 

דער וועג איז מיר שוין געווען באַקאַנט. עס האָט זיך איבערגעחזרט 
די זעלבע פּראָצעדור. אויפן צווייטן שטאָק האָבן זיי מיך איבערגעגעבן דעם 
דעזשורירנדיקן סערזשאַנט, וועלכער האָט מיר באַפוילן זיך זעצן אויפן דיל 
ביי דער טיר פון אויספאָרשער. 

אין דער צייט, ווען איך בין געזעסן און געװאַרט, איז אַדורך אַ מענטש, 
וועלכער האָט מיר אויסגעזען צו זיין דער ,,שמוגלער", װאָס האָט מיך געפירט 
איבער דער גרענעץ. איך האָב נישט געגלויבט מיינע אייגענע אויגן. ער איז 
געווען אָנגעטאָן אין אַ מונדיר און איך האָב געטראַכט, אַז דאָס האָב איך 
מסתמא אַ טעות. אָבער שפּעטער האָב איך זיך איבערצייגט, אַז איך האָב קיין 
טעות נישט געהאַט. 

עס האָט זיך געעפנט די טיר און מען האָט מיך געהייסן אַרײנגײן צום 
אױיספאָרשער. דאָס מאָל האָט ער מיך נישט געלאָזט לאַנג װאַרטן. ער האָט 
מיר געוויזן אויפן טאַבורעט און געהייסן זיך זעצן. עס האָט זיך איבערגעחזרט 
די פּראָצעדור מיט מיינע פּערזענלעכע פּרטים, גלייך װוי איך װאָלט דאָ 
געווען צום ערשטן מאָל. 

-- נאָמען ? פאַמיליע-נאָמען ? נאָמען פון טאַטןן? אא"וו. -- דאָס מאָל 
האָט ער אָבער צוגעגעבן נאָך איין פראַגע, וועלכע מען האָט מיר ביז איצט 
נישט געשטעלט: בירגערשאַפט ? 

אין ערשטן מאָמענט האָב איך געמאַכט דעם אָנשטעל, אַז איך פאַרשטײי 
נישט די פּראַגע. 

-- איך מיין פון װאָס פאַר אַ לאַנד ביסטו? -- האָט ער איבערגעחזרט. 

איך האָב זיך דערמאָנט, אַז פאַר מיין אַרעסט איז גערעדט געװאָרן 
וועגן עפּעס אַן אָפּמאַך צװישן ראַטן-פאַרבאַנד מיט דער פּוױלישער עמיג- 
ראַציע-רעגירונג און געטראַכט, אַז אַלס פּױלישער בירגער קען איך אפשר 
האָבן אַ שאַנס זיך צו ראַטעװען. איך האָב אים געענטפערט: 

-- איך בין אַ פּוילישער בירגער. 

דער אױספאָרשער איז אונטערגעשפּרונגען פון כעס : 

-- דו הינטישער זון! -- האָט ער אויסגערופן. -- דו ביסט דאָך אַ ייַד.. 
װאָס פאַר אַ פּאַספּאָרט האָסטו? 

-- אַ סאָװועטישן פּאַספּאָרט -- האָב איך געענטפערט, צוגעבנדיק, אַז איך 
בין שטאָלץ דערמיט. -- אָבער איך האָב געמיינט, אַז איר פרעגט וועגן לאַנד 
וו איך בין געבוירן. דאָרט איז דאָך געווען פּױלן. 

-- ס'איז געווען, אָבער ס'וועט שוין מער נישט זיין. --- האָט ער אויס- 
גערופן שוין אין אַ מער מעסיקן טאָן. 

אַ וויילע איז ער געזעסן פאַרטיפט אין די דאָקומענטן. פּלוצעם האָט 
ער ווידער זיך געװאָנדן צו מיר ; 

-- ווער האָט דיך אַרײנגעצויגן אין דער שפּיאָנאַזש:טעטיקײט און מיט 
וועמען האָסטו מיטגעאַרבעט ? 

ער האָט געקוקט מיר גלייך אין די אויגן, װוי איך װאָלט באמת געווען 
אַ געפערלעכער שפּיאָן. מיך האָט אַ שווייס באַגאָסן פון שרעק. איך האָב 
זיך אָפּגעגעבן אַ חשבון, אַז אַזאַ פאָרװוּרף באַטײיט טויט. 

-- איך... איך... -- האָב איך געפּרוּווט ענטפערן, נישט פאַרשטייענדיק, 
אַז דאָס קען איך פון איבערראַשונג נישט אַרויסברענגען אַ װאָרט פון מויל. 

דער אויספאָרשער האָט מיר איבערגעריסן: 

-- און ער איז דער, װאָס האָט אייך געפירט איבער דער גרענעץ? 

-- איך האָב אים צופעליק באַגעגנט אויפן וועג, -- האָב איך געענטפערט 
שוין מער אַ באַהערשטער. -- איך קען אים אַפילו נישט. 

-- און דו װעסט אים שוין נישט קענען, -- האָט ער איבערגעריסן, -- 
מיר האָבן אים דערשאָסן ביים אַנטלויפן. 

ער האָט זיך אויפגעשטעלט און אַרױס. אין צימער איז אַריינגעקומען 
דער ,שמוגלער" אָנגעטאָן אין אַ מונדיר. איצט איז שוין פאַר מיר געווען 
קלאָר, אַז דער גאַנצער ענין פון שמוגלען איבער דער גרענעץ איז געווען 
אַ פון פאָרויס צוגעגרייטע פּראָװאָקאַציע פון דער ענקאַוועדע, כדי צו כאַפּן 
אומשולדיקע קרבנות: און איך בין געווען אויף אַזױ פיל נאַיָוו און געלאָזט 
זיך פאַנגען אין זייער פּאַסטקע. 

אַ לענגערע צייט זענען מיר געווען אין צימער נאָר ביידע. איך האָב 

פאַרשטאַנען, אַז דאָס איז געמאַכט געװאָרן מיט אַ כוונה. ער האָט געקוקט 
אויף מיר אומפאַרשעמט, נישט אויסרעדנדיק קיין װאָרט. איך האָב אויסגע- 
מיטן זיין בליק, כדי נישט אַרײנצופאַלן אין אַ ווייטערדיקער פּראָװאָקאַציע. 

דער אױספאָרשער איז צוריקגעקומען און זיין ערשטע פראַגע איז געווען : 

-- נו, האָסט זיך גאָרנישט דערמאָנט וועגן דעם שמוגלער ? 

איך האָב זיך איינגעהאַלטן מיט אַלע כוחות, כדי אים נישט צו זאָגן, 
אַז ער קען אים בעסער פון מיר, אַז ער איז דאָך זייערער אַן אָנגעשטעלטער. 
איך האָב זיך באַהערשט און איבערגעחזרט מיין פריערדיקן ענטפער, צוגעבנ- 
דיק אַז ווען איך װאָלט אים אַפילו יאָ געזען, װאָלט איך אים אַװדאי אויך 
נישט דערקענט, ווייל איך האָב אים געזען איין מאָל, און דאָס ביי נאַכט, 
אין דער פינצטער. 

--- וווּ און מיט וועמען האָסטו זיך באַדאַרפט באַגעגענען אויף דער צוויי- 
טער זייט גרענעץ און װאָס פאַר אַ שפּיאָנאַזש-ידיעות האָסטו געזאָלט איבער- 
געבן? -- האָט ער געפרעגט. 

-- איך האָב אייך שוין דערקלערט, -- האָב איך געענטפערט, -- אַז 
איך האָב נישט געהאַט קיין שום פאַרבינדונג מיט קיינעם. די מיליץ האָט 
מיך באַפױלן צו פאַרלאָזן די שטאָט במשך פון 24 שעה. איך האָב געלייענט, 
אַז אין איראַן איז פאַראַן די סאָוועטישע אַרמײ, האָב איך געטראַכט, אַז דאָס 
האָט זי באַפרײיט די געביטן, פּונקט וי ביי אונדז אין מערב-אוקראַיַנע און 
דעריבער װעל איך דאָרט זיך קענען אײנאָרדענען. 

אַ וויילע האָט געהערשט אַ שטילקייט. מיט אַ מאָל האָט ער זיך צעשריען : 

--- דו מיינסט, אַז מיר האָבן צייט צו הערן דיינע אידיאָטישע ליגנס ?... 

ער האָט אַרױסגענומען דעם רעװאָלװער און גענומען מיך דראָען 
שרייענדיק : 

-- אין דיין פאַררעטערישער מוטער, אין דער הור. אויב דו װעסט זיך 
תיכף נישט מודה זיין, און דאָס װאָס שנעלער, װועלן מיר דיך דאָ דערשיסן וי 
אַ הונט. 

ער האָט זיך צוריק אַװעקגעזעצט און גענומען עפּעס פאַרצייכענען אין 
די דאָקומענטן. נאָך אַ געוויסער צייט האָט ער אויפגעהויבן דאָס טרייבל פון 
טעלעפאָן און באַפױלן, אַז מען זאָל קומען מיך צוריקנעמען. עס האָבן זיך 

באַװיזן די זעלבע 2 ענקאַװעדיסטן, וועלכע האָבן מיך אָפּגעפירט צוריק 
אין תפיסה-קאַמער. 

איך בין געווען פיזיש און גייסטיק אױיסגעשעפּט און איך האָב זיך קוים 
געהאַלטן אויף די פיס. אָבער וועגן אַװעקלײגן זיך אויפן בעט, האָב איך 
אַפילו נישט געקענט טראַכטן. דער זייגער איז געווען שוין נאָענט צו 6, 
די שעה פון פרימאָרגן-אַפּעל, װען עס איז נישט דערלויבט צו ליגן. וען 
מען זאָל מיר דאַן האָבן געזאָגט, אַז עס דערװאַרטן מיר נאָך 24 אַזעלכע 
שלאָפּלאָזצ נעכט מיט אױיספאָרשונגען, װאָלט איך נישט געגלויבט, אַז איך 
װועל זיין בכוח דאָס אױיסצוהאַלטן. אָבער אַזױ איז עס, ליידער, געווען. 


" 


ווען איך בין צוריקגעקומען אין קאַמער, זענען מיינע חברים שין 
געווען אויפּגעשטאַנען. זי האָבן מיך אָנגעקוקט מיט מיטלייד. יעדער פון זי 
האָט געהאַט זיינע נעכט מיט אױספאָרשונגען. זיי האָבן מיר געפרעגט 
ועגן גאַנג פון דער אױספאָרשונג. איך האָב זיי געגעבן אױיסמײידנדיקע 
ענטפערס: איך בין טאַקע געווען מיט זיי אין גוטע באַציוּנגען, אָבער איך 
האָב צו קיינעם נישט געהאַט קיין צוטרוי. 

דעם טאָג האָב איך זיך געפילט װי איך װאָלט געווען שיכור. איך האָב 
נישט געהאַט קיין כוח אַפילו צו באַװעגן זיך איבער דער קאַמער. דערצו נאָך 
האָט מיך גענומען מאַטערן דער הונגער. 

מיט אומגעדולד האָב איך געװאַרט אויף 9 אַ זייגער אַװנט, ווען איך 
װועל זיך קענען אַװעקלײגן אויפן בעטל, וויסנדיק פון פאָרויס, אַז לאַנג 
שלאָפן װעלן זיי מיר נישט דערלויבן. און אַזױ איז געשען. מען האָט מיך 
ווידער אויפגעװועקט און געפירט צו דער אױספאָרשונג, 

ווען איך בין אַרײינגעקומען צום אױיספאָרשער אין צימער, האָב איך 
באַמערקט, אַז דער זייגער איז געווען 2 פאַר טאָג. זיי האָבן מיר געלאָזן שלאָפן 
אַ ביסל לענגער : ווייזט אויס, אַז זיי האָבן עס געטאָן מיט אַ כוונה, כדי איך 
זאָל האָבן כוחות צו זיצן אויף דער אױספאָרשונג... 

דאָס מאָל איז דער אױספאָרשער געווען ביז גאָר ליבעראַל צו מיר. 

דער פאַרהער איז מיט גאָרנישט געווען ענלעך צו דעם פּריַערדיקן און האָט 
געמאַכט דעם איינדרוק פון אַ שמועס. אַלץ האָט זיך אָנגעהויבן פון דאָס ביי, 
וי מיר װאָלטן זיך באַגעגנט צום ערשטן מאָל. ער האָט אָנגעהױיבן, װי 
געוויינלעך, מיט אויספרעגן מיינע פּערזענלעכע פּרטים. שפּעטער האָט ער מיר 
גענומען איבערצייגן, אַז דער ראַטן-פאַרבאַנד פירט אַ קאַמף פאַר ראַטעװען 
אַלע פעלקער פון אײראָפּע, און אויך כדי צו ראַטעװען די ייִדן פון היטלע- 
ריסטישן אומקום. 

אין דעם פּרט בין איך מיט אים מסכים געווען, צוגעבנדיק אַז איך האָב 
נישט געהאַט בדעה צו ברענגען װעלכן עס איז שאָדן דער סאָוועטישער 
מאַכט. אָבער ער האָט נישט געלייגט קיין אַכט אויף מיינע רייד און ווייטער 
געפירט מיט מיר דעם ,געמיטלעכן" שמועס. ער האָט מיר אַפילו דערציילט 
וועגן זיך, אַז ער איז געווען אַ טאָקער אין אַ מעטאַל-פאַבריק און נאָר 
אַ דאַנק דער סאָוועטישער אָרדענונג האָט ער באַקומען אַ מעגלעכקייט זיך 
צו בילדן און צו פאַרנעמען דעם אַמט פון אויספאָרשער. 

איך בין געווען איבערראַשט פון זיין אויפפירונג. איך האָב געװוּסט, 
אַז דער דאָזיקער סאַדיסט האָט זיך נישט געענדערט איבער נאַכט און 
אינסטינקטיוו האָב איך פאַרשטאַנען, אַז דאָס איז עפּעס אַ נייע פּאַסטקע, 
אין וועלכער ער וויל מיך פאַנגען. 

פּלוצעם האָט ער איבערגעריסן דעם שמועס. ער האָט געעפנט די טעקע 
מיט מיינע אַקטן. אַ לענגערע וויילע האָט ער געלייענט און נאָך דעם האָט ער 
דאָס אַװעקגעלײגט פאַר מיר דערקלערנדיק: 

-- שרייב דאָס אונטער און מיר װעלן קענען שנעל פאַרענדיקן די 
אױיספאָרשונג, װאָס װעט אויך זיין פאַר דיין טובה. 

אין ערשטן מאָמענט האָב איך פון נייגעריקייט גענומען לייענען. אָבער 
איך האָב זיך געכאַפּט, אַז דאָס קען האָבן פאַר מיר פאַטאַלע פאָלגן. איך האָב 
זיך באַהערשט און באַשלאָסן צו האַלטן זיך פעסט ביי מיין אופן פון פאַר- 
טיידיקונג און ווייטער שפּילן די ראָל פון אַ נאַיַוון. איך האָב דערקלערט, 
אַז איך באַהערש נישט אויף אַזױ פיל די רוסישע שפּראַך, כדי צו פאַרשטיין 
װאָס דאָ איז געשריבן. 

--- װועל איך דיר איבערלייענען, --- האָט ער געזאָגט. 


92 


הינטער די קראַטעס 


בקיצור, אין פּראָטאָקאָל איז געווען געשריבן, אַז איך בין זיך מודה 
אין דעם, אַז איך האָב געװאָלט אומלעגאַל אַריבערגײן די גרענעץ קין 
פּערסיע, כדי פון דאָרט צו פאָרן קיין פּאַלעסטינע און אַז די דאָזיקע נסיעה 
איז געווען פאַרבונדן, נישט מער און נישט וייניקער, מיט אַ פּאָליטישער 
שליחות, 

דער אױספאָרשער איז, ווייזט אויס, געווען איבערצייגט, אַז זיי האָבן 
מיך שוין דערפירט צו אַזאַ צושטאַנד פון אויסמאַטערונג, אַז איך בין שוין 
נישט פעַיִק צוֹ פאַרשטיין װאָס ס'קומט פאָר אַרום מיר און איך װועל אונטער- 
שרייבן אַלץ װאָס ער װעט װעלן. אָבער מיין רעאַקציע איז געווען פּונקט 
אַ פאַרקערטע. די דאָזיקע נייע באַשולדיקונג האָט מיך אויפגעטרייסלט אַזױ 
שטאַרק, אַז איך האָב פאַרגעסן אין מיין מידקייט, עפּעס װי עמעצער װאָלט 
מיך אַרױסגעריסן פון אַ לונאַטישן שלאָף. איך האָב קאַטעגאָריש אָפּגעזאָגט 
אונטערצושרייבן דעם פּראָטאָקאָל, האַלטנדיק זיך ביי מיין פריִערדיקער 
דערקלערונג, אַז איך האָב געװאָלט אַריבער קיין פּערסיע, כדי זיך דאָרט 
אײינאָרדענען, נישט וויסנדיק, אַז דאָס איז קעגן די געזעצן פון לאַנד, 

דער אויספאָרשער איז צוריק אַרין אין זיין אמתער הויט. ער האָט 
גענומען זידלען און דראָען, אַז איך װעל דאָ פּגרן װי אַ הונט ביז איך װעל 
זיך נישט מוֹדה זיין אין די פאַרברעכנס, וועלכע איך בין באַגאַנגען קעגן 
דער ראַטנמאַכט. 

מען האָט מיך צוריק אָפּגעפירט אין קאַמער. דער זייגער איז געווען 
קרוב צו 6. װעגן שלאָפן האָב איך שוין נישט געקענט אַפילו טראַכטן 
איך האָב געפילט, אַז איך בין זייער אָפּגעשװאַכט. די פיס זענען געשװאָלן 
געװאָרן, עס איז מיר געװאָרן אַלץ שווערער צו באַװעגן זיך, 

מיט אומגעדולד און שרעק האָב איך געװאַרט אויפן אָװנט. איך האָב 
געטרוימט צו קענען זיך אַװעקלײגן און אויסגלייכן די געשװאָלענע פיס: 
כ'האָב געהאָפט, אַז אפשר װעט מיר געלינגען כאָטש אַ קורצע צייט צו 
שלאָפן, ביז זיי װועלן מיך ווידער װועקן צום פאַרשאָלטענעם פאַרהער. 

צו מיין גרויס פאַרװוּנדערונג האָט מען מיך די קומענדיקע נאַכט נישט 
געװועקט און נישט געפירט צו דער אױספאָרשונג. אָבער דערפאַר האָב איך 
געהאַט אַ צווייטע, מער שטאַרקערע, איבערלעבונג. און געװען איז אַזוֹ: 


93 


ליפּא פישער 


ס'האָט זיך נאָר װאָס פאַרענדיקט דער אָװנט-אַפּעל. אַרום איז. געווען 
אַ טויטע שטילקייט. פּלוצעם האָב איך עפּעס דערהערט, נאָר איך האָב 
געמיינט, אַז דאָס איז אַ חלום. אָבער װאָס ווייטער, אַלץ מער איז צו מיר 
דערגאַנגען די מתוקנדיקע מעלאָדיע, אַלץ דייטלעכער האָב איך געהערט 
די װערטער פון באַקאַנטן ייַדישן ליד ,אוי, װי עס בענקט זיך אַהײם.." 
ערשט נאָך אַ לענגערער וויילע האָב איך באַנומען, אַז דאָס זינגט אַ ייַדישע 
אַקטריסע פון פּולן, וועלכע האָט זיך דאַן געפונען אין אַשכאַבאַד. דעם 
אָװונט איז זי אויפגעטראָטן אין זאַל פון דאָרטיקן טעאַטער, װאָס האָט זיך 
געפונען בשכנות פון דער תפיסה, 

בדרך כלל האָבן מיך די צרות געהאַרטעװעט. מיין האַרץ איז געווען 
וי אַ שטיין. בעת די גרעסטע יסורים האָט זיך אין מיינע אויגן נישט באַװויזן 
קיין טרער. אָבער דאָס מאָל האָב איך נישט אױסגעהאַלטן. איך האָב זיך 
שטאַרק צעוויינט פון בענקשאַפט. 

נאָך דעם וי מען האָט מיך אַ גאַנצע נאַכט נישט געװועקט צום פאַרהער, 
בין איך געווען איבערצייגט, אַז דאָס האָבן זיי געמאַכט מיט אַ כוונה, ווייל 
קיין מאָל איז צו אונדז אין קאַמער נישט דערגאַנגען קיין שום אָפּקלאַנג 
פון טעאַטער, כאָטש כמעט יעדן אָװנט זענען דאָרט פאָרגעקומען קאָנצערטן. 


ה 

דעם טאָג האָב איך זיך געפילט בעסער. צום ערשטן מאָל נאָך עטלעכע 
מעת-לעת בין איך אַ גאַנצע נאַכט געלעגן רוּיִק. װי רעלאַטיוו עס איז דער 
באַגריף פון גליק! אָבער אויך דאָס דאָזיקע ;גליק" האָט לאַנג נישט געדויערט, 
און די קומענדיקע נאַכט האָט מען מיך, װי געוויינלעך, אויפגעװעקט און 
געפירט צו דער ווייטערדיקער אױספאָרשונג. 

דער אױיספאָרשער האָט אויסגעזען צו זיין אין נישט קיין שלעכטער 
שטימונג. די פראַגעס זענען געווען גאַנץ אַנדערע וי בעת די ביז איצטיקע 
פאַרהערן, כאָטש אָנגעהויבן האָט זיך, װוי געוויינלעך, מיטן פאַרשרייבן מיינע 
פּערזענלעכע פּרטים. נאָך דעם האָט ער מיר געפרעגט וועגן מיין חבר לצרה 
עזריאל, מיט וועלכן איך בין אַרעסטירט געװאָרן אויף דער גרענעץ. איך האָב 
דערקלערט, אַז מיר האָבן זיך באַקענט מיט עטלעכע טעג פריִער, ווען מיר 

האָבן זיך צום ערשטן מאָל באַגעגנט אין דער ;אָבשעזשיטיע?, װוּ מיר האָבן 
ביידע געוווינט. 

אַ לענגערע צייט האָט ער מיר געשטעלט אָן אויפהער פאַרשיידענע 
פראַגעס, וועלכע האָבן געצילט מיך צו פאַרפּלאָנטערן מיט עפּעס אַ װאָרט, 
װאָס זאָל קענען אויסגעטייטשט ווערן, אַז מיר קענען זיך נאָך מיט עזריאלן 
פון פּױלן. אָבער דאָס איז אים נישט געלונגען. איז ער אַריבער אויף אַ 
צווייטער טעמע און געפרעגט: 

-- דו האָסט וועלכע עס איז קרובים אין אויסלאַנד ? 

איך האָב געװוּסט, אַז אין סאָװועטן-פאַרבאַנד איז נישט קיין גרויסער 
ייַחוס צו האָבן קרובים אין אױיסלאַנד. אָבער דאָס איז געווען בעיקר שייך 
מענטשן, וועלכע האָבן געטראַכט צו מאַכן ביי זי אַ קאַריערע. אין מיין לאַגע 
האָב איך נישט געהאַט װאָס אָנצוּווערן, ווייל במילא האָט מען מיך באַשול- 
דיקט אין פאַרראַט און שפּיאָנאַזש. 

איך האָב זיך אַפילו נישט אָפּגעגעבן קיין חשבון, צי דאָס קען מיר 
העלפן אָדער גאָר שעדיקן, איך ווייס ביז איצט נישט פאַר װאָס איך האָב 
דאָס געטאָן, אָבער עס דאַכט זיך מיר, אַז איך האָב געװוּסט פון פאָרויס, 
אַז דער אױיספאָרשער װעט אַזױ רעאַגירן וי ער האָט רעאַגירט, דעריבער 
האָכ איך געענטפערט, אַז איך האָב אַ ברודער. 

אויף זיין פּנים האָט זיך באַװיזן אַן אויסדרוק פון שפּאַנונג, װי בי 
אַ מענטש, װאָס לויפט אין אַ פאַרמעסט און געפינט זיך שוין ביים סאַמע 
ציל. ביז ער האָט באַװיזן צו שטעלן אַ וייטערדיקע פראַגע, האָב איך 
צוגעגעבן: ,, אין פּאַלעסטינע". 

-- איצט איז שוין אַלץ קלאָר, -- האָט ער אויסגערופן, -- האָסט זיך 
פאַרבענקט צום ברודער און דערפאַר האָסטו געװאָלט פאָרן קיין פּאַלעסטינע ! 

אין ערשטן מאָמענט בין איך געווען צופרידן פון זיין דערקלערונג. 
איך האָב געטראַכט, אַז דאָס קען מיר העלפן אין דער פאַרטיידיקונג, ווייל 
אויב מען װעט מיך מישפּטן פאַר אַ פּרוּוו צו אַנטלויפן קיין ארץ-ישׂראל, 
איז על-כל-פּנים נישט כדי צו זיין אַ שפּיאָן, נאָר כדי צו פאַראייניקן זיך מיט 
מיין ברודער. (פאַקטיש האָב איך געהאַט אין ארץ-יישׂראל נישט קיין ברודער, 
נאָר אַ קוזין, אָבער אויף רוסיש ווערט דאָס באַצײיכנט אַלס ברודער פון דער 


5 


ליפּא פישער 


צווייטער מדרגה און כ'בין שוין געווען גרייט זיך מודה זיין אין דעם. 
אָבער אין דער לעצטער מינוט האָב איך זיך געכאַפּט, אַז דאָס פאַל איך אַרין 
אין דער פּאַסטקע, אין וועלכער די דאָזיקע סאַדיסטן האָבן מיך געװאָלט 
אַרײנשלעפּן פון ערשטן מאָמענט). 

אַ לענגערע וויילע האָט געהערשט אַ שטילקייט. דער אױספאָרשער האָט 
מיר געקוקט אין די אויגן, אָבסערװירט יעדע באַװעגונג מיינע, פּאָרשנדיק 
גענוי מיין רעאַקציע. אין דער לעצטער מפינוט האָב איך זיך געכאַפּט און 
דערקלערט ; 

-- אמת, איך האָב טאַקע אַ ברודער אין פּאַלעסטינע, אָבער דאָס האָט 
נישט קיין שום שייכות צו מיין ענין. איך האָב נישט געװאָלט פאַרלאָזן דעם 
ראַטן-פאַרבאַנד. איך האָב געװאָלט פאָרן קיין פּערסיע, נאָך דעם װוי די מיליץ 
האָט מיר באַפױלן צוֹ פאַרלאָזן אַשכאַבאַד; כ'האָב געמיינט, אַז די דאָרטיקע 
געביטן זענען אויך באַפרײיט געװאָרן דורך דער רויטער אַרמײ און אַז דאָרט 
איז אויך די סאָוועטישע מאַכט װי דאָס איז געווען ביי אונדז אין מערב- 
אוקראַיַנע. : 

אויפן פּנים פון אױספאָרשער האָט זיך באַװויזן אַן אויסדרוק פון כעס 
און אַנטוישונג. איך בין געווען איבערצייגט, אַז באַלד װעט ער מיך נעמען 
זידלען אָדער אַפילו שלאָגן. אָבער ער איז געזעסן רוּיַק און אַ לענגערע צייט 
עפּעס געשריבן אין די אַקטן און, נישט אויסרעדנדיק מער קיין איין װאָרט 
צו מיר, האָט ער אויפגעהויבן דאָס טעלעפאָן-טרייבל. עס זענען געקומען 
די 2 ענקאַװעדיסטן, וועלכע האָבן מיך אָפּגעפירט צוריק אין דער תפיסה- 
קאַמער, 


ו 


בדרך כלל האָט מען מיך גערופן צו דער אױיספאָרשונג ביי נאַכט. דאָס 
מאָל האָט מען מיך אַרוסגערופן אין די פרימאָרגן-שעהען. דאָס איז געווען 
בערך אויפן 20טן טאָג װאָס עס האָבן געדויערט די אױספאָרשונגען. שוין 
אויפן וועג האָב איך באַמערקט, אַז מען פירט מיך אין אַ צווייטער ריכטונג, 
נישט צו דעם צימער, װוּ עס איז די גאַנצע צייט פאָרגעקומען די אויספאָר- 


6 


הינטער די קראַטעס 


שונג. עס האָט מיך איבערגענומען אַן אָפיציר, אַ קאַפּיטאַן, וועלכער האָט מיר 
געהייסן גיין מיט אים. 

ער האָט מיך אַריינגעפירט אין אַ גרויסן צימער, װוּ אַחוץ דעם שרייב- 
טיש איז געשטאַנען נאָך אַ לאַנגער טיש, אַרום וועלכן עס זענען געזעסן 
העכער אַ צענדליק אָפיצירן אין מונדירן פון ענקאַוועדע. פון פאָרנט איז 
געשטאַנען עטװאָס אַ קלענערער טיש, באַדעקט מיט אַ רויטן טישטעך, 
ביי וועלכן עס איז געזעסן מיין אויספאָרשער און נאָך 2 אָפיצירן -- 
2 מאַיאָרן און אַ קאָלאָנעל (פּאָלקאָװניק). אין דער זייט איז געשטאַנען 
אַ טאַבורעט, אויף וועלכן מען האָט מיר געהייסן זיך אַװעקזעצן מיט די הענט 
פאַרלייגט אויף הינטן. 

עס האָט זיך אָנגעהויבן די אױיספאָרשונג. װוידער האָט מיין אױיספאָרשער 
מיך געפרעגט װי איך הייס, װווּ איך בין געבוירן אא"וו. נאָך דעם האָט דער 
קאָלאָנעל געשטעלט מער קאָנקרעטע פראַגעס בשייכות מיט מיין ,פאַרברעכן". 
אַלע האָבן אָנגעשפּיזט אויף מיר זייערע אויגן. עס איז מיר באַפּאַלן אַ פּחד. 
איך האָב זיך געפילט װוי מען װאָלט מיך אַ לעבעדיקן אַרײינגעבראַכט אין 
אַ פּראָזעקטאָריום און אַלע רייסן זיי פון מיר שטיקער. פון צייט צו צייט 
האָט איינער אָדער אַ צווייטער פון די ענקאַװעדיסטן מיר געשטעלט פאַר- 
שיידענע קלאָץ-קשיות, וועלכע האָבן אויסגעזען, אַז זיי האָבן נישט קיין שום 
שייכות צום ענין. 

עס האָט זיך געעפנט אַ זייטיקע טיר און ס'איז אַריינגעקומען אַ גענעראַל, 
װאָס איז געווען אַן עלטערער מענטש מיט אַ גרויסן בויך. אַלע האָבן זיך 
אויפגעשטעלט. דער קאַלאָנעל האָט געגעבן אַ באַפּעל: ?אַכטונג !7 נאָך דעם 
האָט עֹר געמאָלדן: /חבר פאָלקסקאָמיסאַר! דער אַרעסטאַנט נומער 3587, 
ליפּאַ לײיבאָוויטש פישער, איז געבראַכט געװאָרן צו דער אױספאָרשונג". 

דער גענעראַל האָט געגעבן אַ צייכן מיט דער האַנט און אַלע האָבן זיך 
אַװעקגעזעצט. נאָך דעם האָט ער זיך דערנענטערט צו מיר. ער האָט זיך 
איינגעקוקט אין מיר אַ לענגערע וויילע. לויטן פּנים האָט ער מיר אויסגעזען 
צו זיין אַ ייַד, כאָטש איך בין נישט געווען זיכער אין דעם. ער האָט מיר 
גוטברודעריש געקלאַפּט איבער דער פּלײצע און געזאָגט: 

-- דאָס ביסטו דער פויגל? און דו זעסט אויס צו זיין אַזאַ גאָרנישט... 

דאָרט, אין דיין פּאַנסקע פּױלן, װאָלט מען דיך דערשאָסן װי אַ הונט און 
עס װאָלט שוין נישט געװען קיין זכר פון דיר. מיר אָבער האַנדלען אין 
הסכם מיט די געזעצן און דו װעסט באַקומען דיין שטראָף. װוער האָט דיך 
אַרײנגעצױגן אין דער שפּיאָנאַזשינעץ קעגן אונדזער פאָטערלאַנד ? 

איך האָב געמאַכט דעם אָנשטעל, אַז איך פאַרשטיי נישט װאָס ער האָט 
געפרעגט. עס איז צוגעקומען דער קאָלאָנעל, וועלכער האָט מיר אויפגעקלערט 
די פראַגע פון גענעראַל, : 

איך האָב דערפילט מיין הילפלאָזיקייט, אַז איך בין אַרײנגעפּאַלן אין 
די הענט פון אַ באַנדע רוצחים, וועלכע װעלן מיך אומברענגען און קיינער 
װעט אַפילו נישט ויסן ווּ מיין געביין איז פאַרשװוּנדן. װענדנדיק זיך 
דירעקט צום גענעראַל, האָב איך גענומען היסטעריש שרייען: 

-- איר רעדט נאַרישקייטן. צו אַלע רוחות, װאָס ווילט איר פון מיר ? 

מיין היסטערישער אויסברוך און באַליידיקנדיקע אויסרופן לגבי דעם 
גענעראַל און מיניסטער --- פון וועלכע איך האָב זיך אַפילו נישט אָפּגעגעבן 
קיין חשבון -- האָבן אַרױסגערופן אַ געװאַלדיקע שפּאַנונג צװישן אַלע 
אָנװעזנדיקע. אַ וויילע האָט געהערשט אַ טויטע שטילקייט. דער גענעראַל 
האָט מיך באַטראַכט מיט אַ צינישן בליק. ער איז צו צום טיש און געװאָרפן 
אַ קוק אויף די אַקטן. צום סוף האָט עֹר עפּעס געזאָגט מיין אױיספאָרשער 
און איז אַרױס פון צימער. מיט דעם האָט זיך פאַרענדיקט דער דאָזיקער 
ספּעקטאַקל. מען האָט מיך צוריק אָפּגעפירט אין קאַמער. 

א 

עס זענען פאַרביי עטלעכע טעג און מען האָט מיך נישט געװעקט 
און בכלל נישט געפירט צו דער אױספאָרשונג. איך האָב פאַרשטאַנען אַז 
דאָס איז אַ שטילקייט פאַר אַ שטורעם. אויפן פערטן טאָג, שוין נאָך מיטאָג, 
האָט זיך געעפנט די טיר פון מיין קאַמער און דער וועכטער האָט אויסגערופן : 
,נומער 3587 אַרױס !* 

איך האָב געװוּסט, אַז דאָס פירט מען מיך שוין ווידער צום אויספּאָרשער. 
עס האָט מיר אָבער דערװאַרט אַן איבערראַשונג. ווען איך בין אַרין אין 
צימער, האָב איך דערזען מיין חבר לצרה, עזריאל דינער. דאָס איז געווען 
גענוי 27 טעג נאָך אונדזער צעשידונג, װוען מען האָט אונדז צוזאַמען 
אַרעסטירט אויף דער גרענעץ. זיין אויסזען האָט געמאַכט אויף מיר אַ שוי- 
דערלעכן איינדרוק: רויטע אונטערגעהאַקטע אויגן, בלויע ליפּן, אַ ווילד 
אָנגעװאַקסענע באָרד אויפן אויסגעמאַטערטן פּנים, אויף װעלכן עס איז 
געלעגן דער סימן פון טויט. אַנטקעגן מיר איז געזעסן עפּעס אַ צעבראָכענער 
זקן און נאָר דער אָנבליק האָט דערמאָנט, אַז דאָס איז דער זעלבער מענטש, 
מיט וועלכן איך האָב זיך צעשיידט ערשט מיט עטלעכע װאָכן צוריק. 

פון מיין צעטומלונג האָט מיך אויפגעוועקט דער אויסגעשריי פון איינעם 
פון די ענקאַװעדיסטן, וועלכע האָבן אונדז געהיט: 

-- נישט רעדן צװוישן זיך ! 

מען האָט מיך געהייסן זיך אַװעקזעצן אויף אַ באַנק, װוּ עס איז שוין 
געזעסן עזריאל דינער. צווישן אונדז האָט זיך אַוועקגעזעצט אַן ענקאַװעדיסט, 
וועלכער האָט אונדז געהיט מיר זאָלן, חלילה, נישט אויסרעדן קיין װאָרט 


990 


ליפּא פישער 


איינער צום אַנדערן. מיר האָבן זיך געקענט פאַרשטענדיקן נאָר מיטן בליק. 
ערשט איצט האָב איך פאַרשטאַנען, אַז ער קוקט אויף מיר מיט דער זעלבער 
פאַרװוּנדערונג, מיט וועלכער איך קוק אויף אים. איך האָב זיך אָפּגעגעבן 
אַ חשבון, אַז במשך פון די 27 טעג האָב איך זיך נישט געזען אין קיין שפּיגל, 
אַז אויך איך האָב נישט געהאַט פאַר דער גאַנצער צייט קיין מעגלעכקייט 
זיך אָפּצוראַזירן, און איך האָב פאַרשטאַנען, אַז מיין אויסזען איז אַװודאי נישט - 
בעסער וי פון מיין חבר. 

עס איז אַריינגעקומען דער אויספאָרשער, וועלכער האָט דערקלערט, 
אַז ער װעט אונדז פאָרלייענען די פּראָטאָקאָלן פון דער אױיספאָרשונג, וועלכע 
מיר דאַרפן באַשטעטיקן מיט אונדזער אונטערשריפט, 

פריַער האָט ער איבערגעלייענט דעם פּראָטאָקאָל פון דינערן. איך בין 
געווען דערשטוינט, ווען איך האָב דערהערט, אַז ער האָט זיך מודה געווען 
כמעט אין אַלע פאַרווודפן. צװוישן אַנדערן האָט דינער דערקלערט, אַז ער 
האָט געגעבן געלט דעם שמוגלער פאַר אַריבערפירן אים איבער דער גרענעץ 
און אַז ער האָט געװאָלט פאַרלאָזן דעם ראַטן-פאַרבאַנד דערפאַר, ווייל ער 
אָנערקענט זיך נישט אַלס סאָוועטישער, נאָר אַלס פּױלישער בירגער. ער האָט 
אַפּילו געפאָדערט מען זאָל אים דערלויבן זיך פאַרשטענדיקן מיט דער אַמ- 
באַסאַדע פון דער פּױלישער עמיגראַציע-רעגירונג. 

װאָס שייך מיר, האָט מיך דינער מיט גאָרנישט באַלאַסטעט. זיינע דער- 
קלערונגען האָבן מער װײיניק געשטימט מיט מיינע. אויך ער האָט געזאָגט, 
אַז מיר האָבן זיך צופעליק באַקענט אין דער ;אָבשעזשיטיע? און ער ווייסט 
נישט וועגן מיר קיין שום גענויע פּרטים. 

דער אױיספאָרשער האָט געפרעגט צו מיר האָבן וועלכע עס איז באַװאָ- 
רענישן... װיסנדיק פאָרויס, אַז מיר זענען שוין דערפירט צו אַזאַ מצב, וועך 
עס קען נישט זיין קיין רייד וועגן וועלכן עס איז װידערשטאַנד, האָט ער 
אונדז געהייסן זיך אונטערשרייבן און האָט צוגעגעבן, אַז לויטן 206טן פּאַראַ- 
גראַף פונעם שטראָף-קאָדעקס, איז די אױיספאָרשונג פאַרענדיקט, 

נאָך דעם האָט ער יעדן פון אונדז געגעבן אַ קאָפּיע פון באַשולדיקונגס- 
אַקט און געזאָגט; 

-- איר ווערט אָנגעקלאָגט פאַר אַ פּרוּוו פון אַריבערגײן די גרענעץ אויף 

אַן אומלעגאַלן אופן, װאָס װוערט אָנערקענט אַלס פאַרראַט פון סאָװעטישן 
פאָטערלאַנד און איר װעט געמישפּט װוערן אין הסכם מיטן סאָװועטישן געזעץ 
און, לויטן פּאַראַגראַף 54-171 פונעם שטראָף-קאָדעקס פון דער טורקמע- 
נישער ראַטן-רעפּובליק, קומט אייך אַ שטראָף פון 10 יאָר לאַגער אָדער 
תפיסה ביז טױיטשטראָף. צוליב דער האַרבקײיט פונעם פאַרברעכן, װעט 
דער מישפּט פאָרקומען פאַר אַ מיליטערישן געריכט און איר האָט נישט 
קיין רעכט צו באַקומען אַ פאַרטיידיקער. 

מיט דעם האָט זיך פאַרענדיקט די פאַרסע פון ,אָפּהיטן די געזעצלעכ- 
קייט". מען האָט אונדז ביידן אָפּגעפירט אין די קאַמערן, נישט דערלויבנדיק, 
פאַרשטייט זיך, אויסרעדן אַ װאָרט צװישן זיך. 


ב 
איך בין צוריקגעקומען אין קאַמער אַ פולשטענדיק צעבראָכענער. עס האָט 
זיך מיר געמישט אין קאָפּ. אין די אויערן האָבן ביי מיר כסדר געקלונגען 
די װוערטער פונעם אױספאָרשער: ,פּאַראַגראַף... פאַרמישפּט װערן אויף 
טױיטשטראָף..." איך האָב ערשט איצט דערפילט מיין גאַנצע הילפסלאָזיקייט. 
איך בין עלנט, ווייט פון מיין היים, פון קרובים. איך האָב נישט קיין רעכט 
אויף אַ פאַרטײידיקער, װאָס זאָל אַפּילו זיין פאַרבונדן מיט זיי, ד"ה מיט דער 
ענקאַוועדע, אָבער פאָרט אַ פאַרטיידיקער. איך האָב אַפילו נישט קיין פריינד, 
וועלכער זאָל האָבן אַ מעגלעכקייט עפּעס זיך צו דערוויסן וועגן מיר. זיי װעלן 
מיך דערמאָרדן און קיינער װעט אַפילו נישט ויסן, װוּ מיין געביין איז 
פאַרשװוּנדן. 
איך האָב זיך אַװעקגעזעצט און גענומען לייענען דעם באַשולדיקונגס- 
אַקט. איך האָב אָבער וײיניק װאָס פאַרשטאַנען. די רוסישע שפּראַך האָב 
איך נאָך דאַן שװאַך באַהערשט, און בפרט האָב איך זיך נישט אָריענטירט 
אין די פאַרשײידענע פּאַראַגראַפן און יורידישע פאָרמולירונגען. 
איינער פון מיינע שכנים אין קאַמער, וועלכער איז געקומען צו אונדז 
מיט אַ 10 טעג צוריק, איז געווען אַ רוס. ער איז גראָד געווען אַן אינטע- 
ליגענטער מענטש, אַ יוריסט, וועלכער האָט געװעקט צוטרוי. פּאַר דער צייט 


האָבן מיר זיך באַפריינדעט און איך האָב זיך אַפילו פאַר אים פאַרטרויט 

וועגן פאַרלויף פון מיין אױיספאָרשונג. ער האָט גענומען דעם באַשולדיקונגס- 
אַקט און גענוי מיר אויפגעקלערט אַלע פּונקטן און די באַדייטונג פון די 
פּאַראַגראַפן. זעענדיק מיין פאַרצווייפלונג, האָט ער מיך געטרייסט: 

--- װאָס אַן אמת --- האָט ער מודה געווען, --- קענען זיי דיך פאַרמישפּטן 
צום טויט. אָבער מען דאַרף קיין מאָל נישט רעזיגנירן. קען זיין, אַז דו וועסט 
האָבן מזל און באַקומען אַ קלענערע שטראָף. אָבער די קלענסטע שטראָף -- 
האָט ער צוגעגעבן -- זעט פאָר 10 יאָר פאַרשיקונג אין אַ לאַגער פון שווערער 
אַרבעט. 

ער האָט מיר געגעבן אָנווייזונגען וי אַזױ איך זאָל זיך פאַרטײידיקן 
בעתן מישפּט, דערביי האָט ער מיך געלערנט, וי אַזױ איך זאָל דאָס אויס- 
דריקן אין דער רוסישער שפּראַך. מעגלעך, אַז דעם דאָזיקן מענטשן האָב 
איך אין אַ געוויסער מאָס צו פאַרדאַנקען װאָס איך בין דאַן אַרױס מיטן לעבן 
און נישט געטיילט דעם גורל פון מיין חבר לצרה, עזריאל דינער זיל. 

דערווייל אָבער האָב איך זיך אָן אויפהער געפונען אין שאָטן פון טויט, 
ביי נאַכט האָב איך נישט געקענט שלאָפן. אויב עס איז מיר שוין געלונגען 
איינצודרימלען, האָב איך זיך גלייך אויפגעוועקט פון די קאָשמאַרע חלומות, 
איך האָב כסדר געהאַט פאַר מיינע אויגן דאָס בילד, װי מען פירט מיך צו 
דער עקזעקוציע. 

אָבער אַ מענטש זוכט תמיד, אַפילו אין די שווערסטע מאָמענטן, עפּעס 
אַ פונק פון האָפענונג. איך האָב זיך געטרייסט, אַז סוף-כל-סוף בין איך דאָך 
נישט אין די הענט פון די נאַציס. עס קען דאָך נישט זיין, אַז סאָוועטישע 
אָפּיצירן זאָלן שיקן צום טוט אַן אומשולדיקן מענטשן. 

דערווייל האָט זיך דערנענטערט דער טערמין פון מישפט. דעם טאָג 
האָט מען מיך באַלד, נאָכן פרימאָרגן-אַפּעל, אַװעקגעפירט צום פריזירער. 
דער שפּיגל איז געווען פאַרהאַנגען -- אַן אַרעסטאַנט טאָר נישט קוקן אין 
זיין אייגענעם פּנים, כדי ער זאָל נישט דערזען, צו װאָס פאַר אַ מצב ער איז 
דערפירט געװאָרן. אָבער עס איז געווען פאַר מיר אַ דערפרישונג, ווען נאָך 
העכער 20 טעג אַרעסט, האָט מען מיך אָפּגעשאָרן און אָפּגעראַזירט. 

אויך דאָס מיטאָג האָט מען מיר געבראַכט פריער פאַר אַלע, און דערביי 
איז עס געווען אַ סך בעסער װי שטענדיק, כאָטש איך האָב נישט געקענט 

אַפּילו טועם זיין דערפון. איך האָב גענומען פּאַקן מיין ,פאַרמעגן" און גרייטן 
זיך אין וועג אַרײן. 

לויטן רעגולאַמין האָט מען ביים אַרויספירן צום מישפּט באַדאַרפט 
מיטנעמען מיט זיך די פּערזענלעכע זאַכן, ווייל נאָכן מישפּט װערט מען 
אַריבערגעפירט אין אַ צווייטער תפיסה. מיינע חברים פון קאַמער, און דער 
עיקר דער יוריסט, האָבן זייער געװאָלט וויסן צי איך װעל אַרױס מיטן לעבן. 
האָבן מיר באַשטימט, אַז איך װעל איבערלאָזן אין קאַמער מיינס אַ לייבהעמדל. 
אויב איך װעל, חלילה, פאַרמישפּט וערן צום טויט, איז דאָס סיי װוי מיר 
נישט נייטיק און איך װעל עס זיי איבערלאָזן. אויב אָבער איך װעל באַקומען 
אַ ,מילדערן" אורטייל, װעל איך מאַכן אַן אָנשטעל, אַז איך האָב דאָס 
פאַרגעסן און בעטן, אַז דער וועכטער זאָל מיר דאָס ברענגען. דאַן װעט עס 
זיין פאַר זי אַ סימן, אַז איך בין אַרױס מיטן לעבן. 

איך וויל נאָך צוגעבן עטלעכע ווערטער וועגן מיינע חברים אין קאַמער. 

אין די באַציוּנגען מיַט זיי האָט זיך געהאַט איינגעשטעלט אַ האַרמאָניע, 
זיי האָבן זיך באַצױגן צו מיר זייער גוט, ממש געשעצט. דער אַלטער טורק- 
מענער האָט מיך גערופן ,זון מיינער". דער יוריסט איז געװוען אַ ביז גאָר 
איידעלער מענטש, אַ הדרת-פּנים, מיט צוויי לאַנגע, גרויע װאָנצעס, אַ הויכער 
שטערן, פון וועלכן עס האָבן אַרױיסגעשײנט צוויי קלוגע אויגן. דער אוקראַ- 
יִנער, אַ געוועזענער הויכער באַאַמטער, האָט שוין געהאַט הינטער זיך אַ לאַנג- 
יאָריקע דערפאַרונג פון תפיסות און לאַגערן און דערפאַר איז ער אויך געווען 
גוט באַהאַװונט אין די סאָוועטישע , פּאַראַגראַפן". 


א 
אלל 


די אַרעסטאַנטן האָט מען דערלויבט צו קויפן, פאַר אייגן געלט, איין מאָל 
אין 10 טעג, אַ ביסל פּראָדוקטן, װוי ברויט, קעז א"א, װי אויך מאַכאָרקע 
צום רייכערן. איך האָב, בעת מיין אַרעסט, געהאַט ביי זיך עטלעכע הונדערט 
רובל, האָב איך 2 מאָל במשך פון דער צייט געקויפט אַ ביסל עסן און 
אויך מאַכאָרקע, כאָטש איך האָב נישט גערייכערט. איך האָב עס צעטיילט 
צװישן מיינע חברים אין קאַמער. 


פון לאַנגװײליקײט האָב איך איין מאָל פאַררייכערט. דער אוקראַיַנער 

האָט מיך געװאָרנט, אַז איך זאָל, וי ווייט מעגלעך, אויסמיידן פון צוגעוווינען 
זיך צום רייכערן, ווייל דאָס איז דער גרעסטער שׂונא און דאָס גרעסטע 
אומגליק פון די אַרעסטאַנטן. איך האָב נאָך דאַן דאָס נישט פאַרשטאַנען. 
אָבער שפּעטער, ווען איך האָב געזען, װי אַרעסטאַנטן אין לאַגער, וועלכע 
זענען אויסגעגאַנגען פון הונגער, האָבן אַװעקגעגעבן דאָס לעצטע שטיקל 
ברויט פאַר אַ ביסל מאַכאָרקע, האָב איך זיך דערמאָנט אין מיין חבר פון 
דער קאַמער אין אַשכאַבאַד, 
5 

אין אַ געוויסער צייט אַרום, האָב איך זיך געטראָפן מיט אייזיק וויינער, 
וועלכער האָט מיר דערציילט, אַז ער איז געמישפּט געװאָרן צוזאַמען מיט 
נאָך 2, פון וועלכע 2 זענען פאַראורטיילט געװאָרן צום טױט: ער, ד"ה 
וויינער, און מענדל ראָזענבערג. וויינער איז, נאָכן אָפּזיצן 10 טעג אין טויטן- 
קאַמער, באַגנעדיקט געװאָרן. 

נאָכן אַרױסטראָגן דעם אורטייל, האָט מען וויינערן אַרײנגעװאָרפן אין 
אַ פינצטערן קעלער. נאָר אַ קליין לעמפּעלע האָט עטװאָס באַלױכטן די קאַמער. 
חוץ אַ ביסל שטרוי אויפן דיל, איז דאָרט גאָרנישט נישט געווען. ער האָט 
דאָרט געטראָפן נאָך 2 מענטשן, אויך פּאָליטישע, װאָס האָבן בכלל נישט 
גערעדט, נאָר זיך געצלמט און תפילה געטאָן. איבערהויפּט פלעגן זי זיך 
שטאַרק נעמען צלמען, ווען ס'פלעגן זיך דערהערן טריט אויסער דער קאַמער, 
ווייל זיי האָבן יעדע רגע געװאַרט אויפן מלאך המוות אין אַ מונדיר פון 
ענקאַװעדע... 

דאָס עסן, װאָס מען פלעגט ברענגען אין קאַמער, האָט זיך געװאַלגערט 
און מען האָט עס כמעט נישט אָנגערירט... ווייזט אויס, אַז די טויטן-קאַמער 
איז אין ראַטן-פאַרבאַנד געװען דאָס איינציקע אָרט, װוּ עס איז געוען 
איבעריק עסן.. 

א 

עס האָט זיך געעפנט די טיר און דער װעכטער האָט אויסגערופן: 
;אַרעסטאַנט נומער 3587 אַרױסגײן מיט די זאַכן צום מישפּט !" 

אין קאָרידאָר האָט שוין געװואַרט עזריאל דינער. צוויי סאָלדאַטן, מיט 
אָנגעצילטע אויף אונדז אױטאָמאַטן, האָבן באַפױלן מיר זאָלן גיין פאָרויס, 
װאָרענענדיק מיר זאָלן נישט װאַגן אויסרעדן אַ װאָרט צװוישן זיך. מען האָט 
אונדז געפירט דורכן הויף אין אַ צווייטן פליגל פון דער זעלבער געביידע. 
אויפן צווייטן שטאָק, ביי איינער פון די טירן, האָבן מיר זיך אָפּגעשטעלט. 
די וועכטער האָבן באַפױלן מיר זאָלן זיך זעצן אויפן דיל, איינער אַנטקעגן 
דעם צווייטן, און האָבן געהיט מיר זאָלן זיך נישט פאַרשטענדיקן, אַפילן 
מיט אַ װוּנק. 

די עטלעכע מינוט, װאָס מיר זענען געזעסן אין דערװאַרטונג, האָבן 
אויסגעזען צו זיין אַן אייביקייט. ענדלעך האָט זיך געעפנט די טיר און מען 
האָט אונדז געהייסן אַרײנגײן. דאָס איז געװען אַ נישט גרויסער צימער, 
וו מען האָט אונדז אַוועקגעזעצט אויף אַ לאַנגער באַנק. צוישן אונדז זענען 
געזעסן די ענקאַװעדיסטן מיט די אױטאָמאַטן אין די הענט און אַ דריטער 
ענקאַװעדיסט איז געשטאַנען ביי דער טיר. אַנטקעגן אונדז איז געשטאַנען 
אַ לאַנגער טיש, באַדעקט מיט אַ רױטן טישטעך. אין אַ זייט ביים טיש 
איז געזעסן אַ מיליטער-מאַן אין אַ מונדיר פון ענקאַװעדע, און לעבן אים -- 
אַ פרוי אין ציווילער קליידונג. זי איז געווען אַ געלע, פון מיטעלן װוּקס, 
מיט אַ לאַנגער נאָז, בלויע אויגן, אין עלטער פון בערך 30 יאָר. מיר האָט 
זיך אױיסגעדאַכט, אַז זי איז אַ ייַדישקע. עס האָט זיך אַרױסגעװיזן, אַז איך 
האָב קיין טעות נישט געהאַט. 

דער זעלנער ביי דער טיר האָט אויסגערופן: 

-- דאָס געריכט גייט, אויפשטיין! 

מיר האָבן זיך אַלע אויפגעשטעלט. עס זענען אַרײינגעקומען דריי אָפיצירן. 

זי האָבן זיך אַװעקגעזעצט ביים טיש. דער פאָרזיצער איז געוען אַ 
קאָלאָנעל און פון ביידע זייטן זענען געזעסן אַ מאַיאָר און אַ קאַפּיטאַן, 
וועלכע האָבן געהערט צו פאַרשיידענע פאָרמאַציעס מיליטער. עס האָט זיך 
אָנגעהויבן די פאַרסע פון דער סאָוועטישער גערעכטיקייט. 

אויך דאָ האָט זיך אָנגעהויבן מיט באַשטעטיקן די פּערזענלעכע פּרטים. 
נאָך דעם האָט דער קאָלאָנעל געליענט דעם באַשולדיקונגס-אַקט. אַלס 
הױיפּט-אָנגעקלאָגטער האָט פיגורירט מיין חבר, עזריאל דינער. פון באַשול- 
דיקונגס-אַקט האָט געדרונגען, אַז ער האָט זיך מודה געווען, אַז ער האָט 
געװאָלט פאַרלאָזן דעם ראַטן-פאַרבאַנד און צו דעם צוועק האָט ער געדונגען 
דעם שמוגלער, וועלכן ער האָט באַצאָלט 50 רובל און די איבעריקע סומע 
האָט עֹר אים צוגעזאָגט צו באַצאָלן נאָכן אַריבערגײן די גרענעץ. דער 
דאָזיקער טאַט ווערט באַטראַכט אַלס פאַרראַט פון העכסטער מדרגה. נאָך 
דעם האָט ער איבערגעלייענט די באַשולדיקונג קעגן מיר, װאָס האָט מער 
ווייניקער אַנטשפּראָכן דעם אינהאַלט, וועלכן דער אויספאָרשער האָט מיר 
בשעתו געגעבן אונטערצושרייבן. 

-- איר זענט זיך מודה אין די פאָרגעװאָרפענע פאַרברעכנס? -- האָט 
זיך דער פאָרזיצער געװוענדעט לכתחילה צו דינערן. 

אין אַ געבראָכענער שפּראַך, װאָס איז געווען אַ געמיש פון פּוליש, 
אוקראַיַניש און רוסיש, האָט דינער דערקלערט, אַז ער אָנערקענט נישט די 
קאָמפּעטענץ פון געריכט אים צו מישפּטן וייל ער באַטראַכט זיך אַלס 
בירגער פון פּוילן און נישט פון ראַטן-פאַרבאַנד, און האָט געפאָדערט מען 
זאָל אים דערלויבן צו פאַרשטענדיקן זיך מיט דער פּוױלישער אַמבאַסאַדע, 
כדי זי זאָל אים נעמען אונטער איר שוץ. 

זיין דערקלערונג האָט אַרויסגערופן אַ צעמישונג. עס האָט זיך באַמערקט 
אַן אויפרעגונג ביי די ריכטער. דער פאָרזיצער האָט זיך שטיל געװוענדעט 
צו ביידע בייזיצער און אין אַ וויילע אַרום אויסגערופן: 

-- דאָס געריכט װאַרפט אָפּ די חוצפּהדיקע פאָדערונג פון באַשולדיקטן. 

נאָך דעם איז געקומען מיין ריי. איך האָב זיך געהאַלטן ביי מיינע 
פריערדיקט דערקלערונגען, אַז איך האָב נישט געהאָט בדעה צו פאַרלאָון 
דעם ראַטן-פאַרבאַנד און אַז דעם שמוגלער האָב איך קיין געלט נישט געגעבן; 
איך האָב אים צופעליק באַגעגנט אויפן וועג. 

איך האָב געװוּסט, אַז איך געפין זיך אין די הענט פון רוצהים און 
דערפאַר מוז איך מאַכן אַלע באַמיוּנגען, כדי זי נישט צו געבן קיין פּרעטעקסט 
מיך צו פאַרמישפּטן צום טויט. איך האָב פון פאָרויס צוגעגרייט מיין פאַרטײ- 
דיקונג, טאַקע מיט דער הילף פונעם יוריסט, וועלכער האָט זיך געפונען 
צוזאַמען מיט מיר אין תפיסה-קאַמער. 

איך האָב געטענהט, אַז מיין אַרעסט איז אַ מיספאַרשטענדעניש, וייל 
אויב מען װאָלט מיך נישט געצװוּנגען צו פאַרלאָזן די שטאָט במשך פון 24 
שעה, װאָלט איך נישט געגאַנגען קיין פּערסיע. איך געפין זיך נישט לאַנג 
אין ראַטן-פאַרבאַנד און איך קען נישט די געזעצן פון לאַנד, דערפאַר 
האָב איך בכלל נישט געװוּסט, אַז דאָס איז אַזאַ פאַרברעכן, װאָס ווערט 
באַצייכנט אַלס מלוכה-פאַרראַט. איך האָב דערביי אונטערגעשטראַכן אַז 
איך בין אַנטלאָפן פון מיין היים, איבערגעלאָזן מיין גאַנצע משפּחה, וייל 
איך האָב נישט געװאָלט זיין ביי די דייטשע פאַשיסטן. דאָס איז דאָך דער 
בעסטער באַװײיז, אַז איך בין נישט קיין שׂונא פון ראַטן-פאַרבאַנד. צום סוף 
האָב איך געזאָגט, אַז איך האַלט זיך פאַר אומשולדיק, נאָר אויב דאָס געריכט 
וועט אָנערקענען אַז איך בין עובר געווען אויף פאַראַנענע געזעצן, בעט איך 
זיי זאָלן מיר געבן די קלענסטע שטראָף. 

מיט דעם האָט זיך פאַרענדיקט דער ספּעקטאַקל פון מישפּט, וועלכער 
האָט געדויערט בערך אַ שעה צייט. עס איז דערקלערט געװאָרן אַן הפסקה. 
די ריכטער זענען אַרױס און מיר זענען געבליבן זיצן. דאָס איז געווען אַן 
אָנשטעל, אַז זי זענען אַװעק, כדי זיך צו באַראַטן. אָבער דער אורטייל איז 
שוין געווען געחתמעט פון פריער, ווייל נאָך 5 מינוט זענען זיי צוריקגעקומען. 
מען האָט אונדז באַפוילן אויפשטיין. 

דער קאַלאָנעל האָט גענומען לייענען און האָט געשאָטן מיט פּאַראַגראַפן ; 
צו מיר איז קיין איין װאָרט דערפון נישט דערגאַנגען. איך בין געשטאַנען 
אין שפּאַנונג ביז איך האָב דערהערט: ,אָנערקענענדיק די שולד פון די 

אָנגעקלאָגטע האָט דאָס געריכט באַשלאָסן צו פאַרמישפּטן : דעם אָנגעקלאָגטן 
עזריאל דינער אויף דער העכסטער מאָס פון שטראָף, צום טויט דורך שיסן; 
דעם אָנגעקלאָגטן ליפּאַ פישער אויף 10 יאָר איבערדערציונגס-אַרבעטס- 
לאַגער און 5 יאָר אָפּנעמען די בירגער-רעכט. 

איך בין געבליבן אַ דערשיטערטער. אַ לענגערע ויילע האָב איך וי 
פאַרגעסן װוּ איך געפין זיך און װאָס אַרום מיר קומט פאָר. פּלוצעם האָב איך 
זיך וי אויפגעכאַפּט פון אַ טיפן שלאָף. אין ערשטן מאָמענט האָט זיך מיר 
אויסגעדאַכט, אַז דאָס איז עפּעס אַ שרעקלעכע וויזיע. אָבער אַלץ דייטלעכער 
איז צו מיר דערגאַנגען דער קלאַנג פון דער ייַדישער שפּראַך. ערשט שפּעטער 
האָב איך באַגריפן, אַז די דאָזיקע געלע פרוי איז אַן איבערזעצערין און 
דאָס האָט זי איבערזעצט פאַר אונדז דעם אורטייל אויף ייַדיש, היות דינער 
האָט בעת דער אױספאָרשונג דערקלערט, אַז ער פאַרשטײט נישט אין אַ 
גענוגנדיקער מאָס די רוסישע שפּראַך. אַזױ װי עס איז אונדז נישט צוגעטיילט 
עװאָרן קיין פאַרטיידיקער, איז דאָס געריכט, אין הסכם מיט די פאָרשריפטן, 
געווען פאַרפליכטעט צו באַשטימען פאַר אים אַן איבערזעצער, אויף איינער 
פון די שפּראַכן, וועלכע זענען פאַר אים פאַרשטענדלעך. אויף אַזאַ אופן זענען 
פאָרמעל אָפּגעהיט געװאָרן די פאָרשריפטן פונעם געזעץ, װאָס איז געווען 
אַזױ געזעצלעך, װי דער גאַנצער מישפּט. אָבער בעת דער גאַנצער צייט פון 
די געריכטס-פאַרהאַנדלונגען האָבן זיי נישט געהאַלטן פאַר נייטיק איבער- 
צוזעצן כאָטש איין װאָרט פון דער באַשולדיקונג און אויך נישט צו געבן 
דינערן אַ מעגלעכקייט צו פאַרטיידיקן זיך אויף ייִדיש אָדער פּויליש. 

צום סוף האָט דער קאָלאָנעל געזאָגט דער איבערזעצערין זי זאָל אונדז 
אויפקלערן, אַז דינער האָט רעכט אַרײנצוטראָגן צום העכסטן סאָװועט אַ בקשה 
אויף באַגנעדיקונג און איך האָב אַ מעגלעכקייט צו אַפּעלירן צום העכסטן 
געריכט פון דער טורקמענישער רעפּובליק. 

ערשט איצט האָט דינער װאַרשײינלעך באַנומען דעם גאַנצן גרויל פון 
זיין לאַגע. ער האָט אָבער דעם פּסק-דין אויפגענומען רוּיִק, נישט געוויינט און 
נישט געשריען. ער איז נאָר געווען שטאַרק בלאַס, װי דאָס גאַנצע בלוט 
װאָלט פון אים אָפּגעגאַנגען. זיין פּנים האָט גענומען ציטערן, דאָס מויל 
האָט זיך ביי אים געעפנט װי ביי אַ פיש, װעלכן מען װאַרפט אַרױס פון 

װאַסער. ער האָט געקוקט אויף מיר מיט צוויי דערשראָקענע אויגן, נישט 
קענענדיק אַרויסברענגען אַ װאָרט פון זיך. נאָך דעם האָט מען אונדז ווידער 
צעשיידט און מען האָט אונדז אָפּגעפירט אין צוויי באַזונדערע קאַמערן פון 
דער זעלבער תפיסה. 


ב 

איך בין זיך מודה, אַז מיין אורטייל האָב איך אויפגענומען װי אַ נס, 
כאָטש דאָס האַרץ האָט ביי מיר געבלוטיקט צוליבן ביטערן גורל פון מיין חבר. 
און אפשר טאַקע דערפאַר, ווייל איך בין געשטאַנען אין אָנבליק פון טויט, 
האָב איך געהאַט דאָס געפיל וי מען װאָלט מיך באַפרײט; איך האָב זיך 
אָבער נאָך נישט אָפּגעגעבן קיין חשבון פון די שװוערע און ביטערע אאָרן, 
װאָס דערװאַרטן מיר. 

אין דער נייער קאַמער, וועלכע איז געווען באַשטימט פאַר אַרעסטאַנטן 
נאָכן מישפּט, און דאָס נאָר אויף אַ קורצער איבערגאַנגס-צייט, איז די דיס- 
ציפּלין געווען א לייכטע. עס איז געווען דערלויבט אַװעקצולײגן זיך אָפּרוען 
אויפן בעטל, דער וועכטער האָט נישט געהיט אָן אויפהער אד"גל. 

וי נאָר איך בין אַרײינגעקומען, האָב איך גענומען זוכן אין מיין פּעקל, 
און, פּאַרשטײט זיך, , דערזען", אַז עס פעלט מיר דאָס לייבהעמדל, װאָס 
איך האָב איבערגעלאָזן אין דער פריערדיקער קאַמער. איך האָב געפרעגט 
דעם וועכטער צי ער קען מיר העלפן, מען זאָל דאָס מיר ברענגען. אין אַ 
קורצער צייט אַרום האָט מען מיר דאָס געבראַכט און איך בין געווען צופרידן, 
װאָס עס איז מיר געלונגען צו האַלטן װאָרט לגבי מיינע תפיסה-חברים. 
איך בין געווען איבערצייגט, אַז זיי זענען געווען צופרידן מיט דער ידיעה, 
אַז איך בין אַרױס מיטן לעבן. 

מיין נייער שכן אין קאַמער איז געווען אַ יונגער טורקמענער, וועלכער 
האָט גערעדט אַ גוטן רוסיש. ער איז אויך נאָר װאָס געקומען פון מישפּט. 
מיר האָבן זיך קעגנזייטיק דערציילט פאַר װאָס און אויף וויפל מיר זענען 
געמישפּט געװאָרן. ער האָט געהאַט אַן אורטייל פון 9 יאָר פאַר דערציילן 
מלוכהשע סודות. בעת דעם ווייטערדיקן שמועס האָב איך זיך דערװוּסט, 
אַז די ,סודות" זענען געווען פון זיין אַרבעט אין די ;אָרגאַנען" -- װי ער 

האָט זיך אויסגעדריקט, און דאָס האָט געמיינט ענקאַװועדע. איך האָב זיך 
געטראַכט: ;אַ גוטן חבר האָב איך באַקומען..." איך האָב זיך באַמיט װאָס 
ווייניקער צו רעדן מיט אים. איבעריקנס, מיין געמיט איז נישט געווען דערצו. 

איצט האָב איך געהאַט צייט רוּיַק צו טראַכטן וועגן מיין ווייטערדיקן 
גורל. איך בין געקומען צום אויספיר, נישט אָנצוגעבן קיין אַפּעלאַציע, ווייל 
איך האָב פאַרשטאַנען, אַז װי באַלד איך בין אַרײנגעפאַלן אין די הענט 
פון די דאָזיקע רוצחים, װעל איך מיט קיין קלענערן אורטייל פון זי נישט 
אַרױס. אַחוץ דעם האָב איך נישט געהאַט קיין כוח צו קעמפן מיט דער 
מעכטיקער מאָרדמאַשין, נאָך אַ מאָל צו שטיין פאַר זייער מישפּט, און איך 
האָב זיך אונטערגעגעבן דעם גורל. 

אויפן צווייטן טאָג, נאָך פרישטיק, האָט מען מיר געהייסן פאַרפּאַקן מיינע 
זאַכן און אַרױסגײן פון קאַמער. דער וועכטער האָט מיך אַריינגעפירט אין 
אַ צימער, אין וועלכן עס האָט זיך שוין פון פריער געפונען עזריאל דינער. 
זיי האָבן באַדאַרפט דערליידיקן אייניקע פאָרמאַליטעטן בשייכות מיטן 
אַריבערפירן אונדז אין דער אַלגעמײנער טורמע. 

דער אויסזען פון דינערן האָט אָנגעװאָרפן אויף מיר אַ פּחד. עס איז 
מיר שווער געווען אָנצובינדן מיט אים אַ קאָנטאַקט און איך האָב געהאַט 
דעם איינדרוק, אַז ער איז חסר-דעה. לויטן געזעץ קען יעדער פאַרמישפּטער 
צום טויט, גלייך נאָכן אַרױסטראָגן דעם אורטייל, אָנשרײבן אַ בקשה אויף 
באַגנעדיקונג. ביז איצט האָט עס עזריאל נישט געהאַט געטאָן. איך האָב 
געהאַט דעס איינדרוק, אַז ער גיט זיך נישט אָפּ קיין חשבון פון דעם װאָס 
אַרום אים קומט פאָר. אַן ענקאַװעדיסט האָט אים געצװוּנגען אונטערצושרייבן 
אַזאַ בקשה, און דערביי האָט ער זיך געאיילט, ווייל דער אױטאָ, װאָס האָט 
אונדז געדאַרפט פירן ווייטער, האָט געװאַרט. 

צום ערשטן מאָל בין איך געפאָרן אין דעם שװאַרצן פאַרמאַכטן אױטאָ, 
װאָס ווערט גערופן אין ראַטן-פאַרבאַנד ,טשאָרני װאָראָן" (די שװאַרצע קראָ) 
און וועלכער װאַרפט אָן אַ פּחד אויף די איינוווינער. דאָס איז אַן אױטאָ 
פון אַ ספּעציעלער קאָנסטרוקציע. דער אַרעסטאַנט געפינט זיך אין אים 
וי אין אַ שטייג. איין אַרעסטאַנט זעט נישט דעם צוייטן. ס'איז אַזױ ענג, 
אַז עס איז אַפילו נישט מעגלעך זיך אויסצודרייען. פון אַ קליין פענצטערל, 

באַדעקט מיט קראַטעס, דרינגט אַרין אַן אָפּשײין פון ליכט און אויך אַביסל 
לופט, און במשך פון דער גאַנצער צייט געפינט מען זיך אונטער דער אויפזיכט 
פון אַ וועכטער. 

וי מערקװוירדיק דאָס זאָל נישט זיין, האָט מיך בעת דעם פאָרן אין דעם 
אויטאָ באַהערשט עפּעס אַ מאָדנע שטימונג, און איך האָב זיך געפילט, 
וי איך װאָלט אַראָפּגעװאָרפן פון זיך אַ שווערע משׂא. דאָס האַרץ האָט מיר 
נאָר וויי געטאָן אויף מיין אומשולדיק פאַראורטיילטן חבר... 

פאַרטיפט אין מיינע מחשבות, האָב איך אַפילו נישט באַמערקט, ווען 
דער אױטאָ האָט זיך אָפּגעשטעלט. עס האָט זיך געעפנט די טיר און דער 
וועכטער האָט מיר געהייסן אַרױסגײן. איך האָב זיך געפונען אין תפיסה-הויף, 
וועלכער איז געווען אַזױ גרויס, אַז עס איז שװער געװען אַרומצונעמען 
מיטן אויג. דער פאַרנעם פון דעם הויף און די תפיסה האָט אָנגעװאָרפן אַן 
אימה. אָבער איך האָב נישט געהאַט קיין צייט צו טראַכטן. מען האָט מיך 
אַרײינגעטריבן אין אַ צימער, אין וועלכן עס האָבן זיך געפונען אַ גרעסערע 
צאָל אַרעסטאַנטן. אַ סערזשאַנט פון דער תפיסה-דינסט האָט אונדז איבער- 
גענומען לויט די פּערסאָנעלע אַקטן. עס זענען געווען צווישן אונדז אַזעלכע, 
וועלכע זענען נאָך געווען פאַרן מישפּט. על-פּייטעות האָט ער מיך אויך 
אַריינגענומען צװישן זיי. איך האָב געפּרוּווט אויפקלערן, אַז איך בין שוין 
געמישפּט געװאָרן, האָט ער מיך געזידלט און אויסגערופן : 

--- מען װעט דיך נאָך שטאַרק מישפּטן!... 

פּלוצעם האָב איך דערהערט נעבן מיר אַ קול: 

-- יאָ, מען דאַרף אים מישפּטן און דערשיסן. ער איז אַ שפּיאָן.. 

איך האָב זיך אומגעקוקט און דערזען, אַז דאָס האָט געזאָגט דער טורק- 
מענער, מיט וועלכן איך האָב זיך געפונען אין איין קאַמער אין דער ערשטער 
נאַכט נאָך מיין מישפּט. כאָטש איך האָב געװוּסט, אַז די דאָזיקע רייד האָבן 
נישט קיין פּראַקטישע באַדייטונג, איז מיר אָבער באַפאַלן אַ שרעק. אפשר 
וועט מען מיך טאַקע מישפּטן נאָך אַ מאָל? דאָרט איז אַלץ מעגלעך געווען.. 

צום סוף האָט זיך דער טעות אויפגעקלערט. מען האָט מיך, צוזאַמען מיט 
אַ גרעסערער גרופּע אַרעסטאַנטן, שוין פאַרמישפּטע, אַרוסגעפירט צוריק 
אויפן תפיסה-הויף. איצט האָבן מיר זיך דאָ פאַרהאַלטן בערך אַ האַלבע שעה 

און איך האָב געהאַט אַ מעגלעכקייט זיך אַרומצוקוקן. איך האָב געזען פון 
ווייטן װי מען האָט געפירט דינערן, צװאַמען מיט נאָך איין אַרעסטאַנט, 
ווייזט אויס אויך אַ פאַרמישפּטן צום טויט, אין דער ספּעציעלער אָפּטײילונג, 
װוּ עס האָט זיך געפונען די טויטן-קאַמער. איך האָב אויך געזען פון ווייטן 
אַ יונג מיידל, די חברטע פון מיין באַקאַנטן שמעון גראָזאַס. איך האָב זי קוים 
דערקענט. זי איז געווען פאַרעלטערט און אויסגעזען בלאַס. זי האָט מיך אויך 
דערקענט, ווייל זי האָט געקוקט אויף מיר און מיר געגעבן אַ צייכן... 

מען האָט אונדז אַרײינגעפירט אין אַ פאַרצוימטן פּלאַץ, װוּ עס זענען 
געווען תפיסה-קאַמערן. איך ווייס נישט צי דאָס איז געמאַכט געװאָרן מיט 
כוונה, אָדער דאָס איז געווען צופעליק, יעדנפאַלס די טירן אין די קאַמערן 
זענען געווען אָפענע. עס זענען דאָרט געלעגן אָנגעװאָרפן קליידער פון 
אַרעסטאַנטן און פון אויבן האָב איך געזען אַ שינעל, אויף וועלכן עס זענען 
נאָך געווען פריש די פלעקן פון בלוט. דאָס זענען געווען די מלבושים פון 
די, אויף וועלכע עס איז אויסגעפירט געװאָרן די עקזעקוציע אויפן תפיסה- 
הויף. 

נאָך דעם האָט מען אונדז צוגעפירט צו אַ צווייטן הויף, װוּ ביים אַרײ1- 
גאַנג איז געשטאַנען אַ וועכטערשטיבל. דאָ זענען מיר װוידער דורכגעגאַנגען 
אַ גענויע קאָנטראָל. מען האָט פאַרשריבן נישט נאָר די פּערזענלעכע פּרטים, 
נאָר אויך געפרעגט גענוי אויף יעדן כאַראַקטעריסטישן סימן אויפן לייב. 
דאַן איז צוגעקומען צו מיר אַ טורקמענער, עֹר האָט מיר געהייסן עפענען 
דאָס מויל און גענומען גענוי ציילן מיינע ציין. איף האָב געהאַט עטלעכע 
גאָלדענע קאָראָנקעס. דאָס אַלץ איז גענוי פאַרשריבן געװאָרן. 

צום סוף האָט זיך געעפנט דאָס טירל. איך האָב זיך געפונען אין אַ הויף, 
וווּ עס זענען געווען עטלעכע תפיסה-בלאָקן. אין איינעם פון זיי האָט מען מיך 
אַריינגעפירט אין אַ פינצטערן קאָרידאָר. דער וועכטער האָט געעפנט די טיר 
אין איינער פון די קאַמערן און ממש מיט כוח מיך אַהין אַרײינגעשטופּט. 
איך בין אַרופגעפאַלן אויף דער ,פּאַראַשע", אויף וועלכער עס איז גראָד 
געזעסן אַן אַרעסטאַנט. די קאַמער איז געווען איבערפולט, אַז עס איז געווען 
שווער צו געפינען אַ שטיקל פּלאַץ, װױּ זיך אַװעקצוזעצן. די לופט איז דאָ 
געווען אַ שטיקנדיקע, אַז דער קאָפּ האָט זיך מיר פאַרדרייט, 

דאָס איז געווען נישט קיין צו גרויסע קאַמער, װוּ עס זענען געווען 
פּאַרשפּאַרט העכער 20 מענטשן, צווישן וועלכע עס האָבן זיך געפונען רויבער, 
גנבים, סתם פאַרברעכער און אויך מענטשן מיט העכערער בילדונג, וועלכע 
זענען געמישפּט געװאָרן פאַר פאַרשיידענע ,חטאים" קעגן דער , סאָוועטסקע 
װולאַסט". קיין בעטלעך זענען דאָ נישט געוען, נאָר נאַרעס. אָבער וועגן 
באַקומען אַן אָרט אויף אַ נאַרע, האָב איך אַפילו נישט געקענט חלומען. 

צו מיין איבערראַשונג, האָב איך דאָ אָנגעצײילט 6 ייִדן, מיט וועלכע איך 
האָב געוווינט צוזאַמען אין דער ,, אָבשעזשיטיע". לכתחילה האָב איך געמאַכט 
דעם אָנשטעל, אַז איך דערקען זיי נישט. נאָך מיין טרויעריקער דערפאַרונג, 
האָב איך שוין נישט געהאַט קיין צוטרוי צו קיינעם און יעדן באַגעגנטן 
מענטש, װאָס האָט געהאַט אַ שייכות מיט דער ,אָבשעזשיטיע", האָב איך 
חושד געווען אין מיטאַרבעט מיט דער ענקאַװעדע. 

ווייזט אויס, אַז זיי האָבן אויך געטראַכט מיט די זעלבע קאַטעגאָריעס 
וי איך און מורא געהאַט פאַרן אייגענעם שאָטן. דאָס האָט גורם געװועף 
אַז די ערשטע טעג האָבן מיר זיך קעגנזייטיק אויסגעמיטן. ערשט אויפן 
דריטן טאָג האָט איינער פון זיי פאַרפירט מיט מיר אַ שמועס. 

מיט דער צייט, ווען מיר האָבן אַנאַליזירט גענוי װאָס עס איז געשען 
מיט יעדן פון אונדז זינט מיר זענען געקומען קיין אַשכאַבאַד, זענען מיר 
געקומען צום אויספיר, אַז די ,, אָבשעזשיטיע? איז פון איר אָנהייב אָן געווען 
פאַרטראַכט װוי אַ נעסט פאַר פּראָװאָקאַציעס פון ענקאַװועדע. פון די דערפאַ- 
רענע אַרעסטאַנטן, וועלכע האָבן זיך געפונען מיט אונדז אין קאַמער, האָבן 
מיר זיך דערװוּסט, אַז אויך אין דער טורמע איז פאַראַן אַ פּלאַן פאַר ,,דע- 
מאַסקירן שׂונאים" פון דער ראַטנמאַכט. די ,אָבשעזשיטיע? איז אָרגאַניזירט 
געװאָרן, כדי צוצושטעלן די געהעריקע צאָל קרבנות פאַר זייערע פּלענער. 
אין דער דאָזיקער פּראָװאָקאַטאָרישער טעטיקייט, װאָס האָט געקאָסט דאָס 
לעבן און ליידן פון פיל מענטשן, האָבן, צום באַדױערן, אויך אָנטייל גענומען 
אַ צאָל ייִדן, 

ב 

די אַשכאַבאַדער תפיסה איז געװען אַ ייַשוב פאַר זיך. עס זענען דאָ 

געווען אַ סך באַראַקן און בלאָקן. די דאָזיקע תפיסה איז נישט געווען 

באַשטימט בלויז פאַר אָפּקומען די שטראָף, נאָר אַלס איבערגאַנגס-פּונקט 
צו ווייטערדיקע עטאַפּן. דאָ זענען קאָנצענטרירט געװאָרן די אַרעסטאַנטן 
פון דער גאַנצער טורקמענישער רעפּובליק, ביז עס איז צונויפגעזאַמלט 
געװאָרן אַ פולער עשאַלאָן פון הונדערטער, און אָפט מאָל פון טויזנטער 
אַרעסטאַנטן, וועלכע זענען געשיקט געװאָרן אין די לאַגערן פון צפון-אוראַל 
און סיביר. עס זענען געווען טעג, ווען די תפיסה איז געווען אַזױ איבערפולט, 
אַז עס איז נישט געווען װוּ צו ליגן און מ'האָט געמוזט זיצן. די דיסציפּלין 
איז דאָ געווען אַ לייכטערע, וי אין דער פריערדיקער תפיסה, אָבער דערפאַר 
זענען די אַלגעמײנע באַדינגונגען, און דער עיקר די היגיענישע, געווען 
אומדערטרעגלעכע. עס האָט דאָ געהערשט דער געזעץ פון כוח. פּאַר אַלץ 
האָט מען דאַ געמוזט פירן אַ שווערן קאַמף: פאַר דער פּאָרציע ברויט, פאַר 
דער װאַסערדיקער זופּ און שוין אַװדאי פאַר אַ שטיקל פּלאַץ אויף דער 
שמוציקער נאַרע. די וועלכע האָבן זיך נישט געקענט שנעל צופּאַסן צום 
אַרעסטאַנטסקן לעבן, אָדער זענען געווען עמפינדלעך אויף שמוץ און אָנ- 
שטעקנדיקע קראַנקייטן, זענען געפאַלן וי פליגן. מיט יעדן טאָג איז געװאַקסן 
די צאָל מענטשן, װאָס זענען געשטאָרבן פון הונגער און אויסמאַטערונג. 

אין דער דאָזיקער תפיסה בין איך געווען 40 טעג, ביז מען האָט מיך 
אַװעקגעפירט, מיט אַ גרויסן עשאַלאָן אַרעסטאַנטן, אין אַ לאַגער. אַזױ האָט 
זיך אָנגעהויבן מיין אַרעסטאַנטסקער לעבן אין סאָוועט-רוסלאַנד, װאָס האָט 
געדויערט גאַנצע 15 יאָר. 

די ערשטע טעג בין איך געשלאָפן אויפן גאָלן בעטאָן-דיל. עס איז געווען 
האַרט און קאַלט, ווייל איך האָב נישט געהאַט װאָס אונטערצולייגן. דערצו 
האָט נאָך דאָס ליכט אַ גאַנצע נאַכט געשיינט דירעקט אין די אויגן און איך 
האָב נישט געקענט שלאָפן. 

אַרום האָט געהערשט אַן אימהדיקע שטילקייט, אַז מען האָט געהערט 
יעדן שאָרך : אַפילו װאָס עס האָט זיך געטאָן אויפן תפיסה-הויף, האָט מען 
געקענט דייטלעך הערן. דאָס שרעקלעכסטע פלעגט זיך אָנהייבן נאָך האַלבער 
נאַכט, ווען אויפן הויף פלעגן אויסגעפירט װוערן די טויטאורטיילן. מיר פלעגן 
הערן דעם אָפּהילך פון די זאַלפּן פון דער עקזעקוציע-איינהייט און גלייך 
נאָך דעם דעם אויסגעשריי און די קאָנװוּלסיע-קרעכצן פון די קרבנות. 

דאָס פלעגט זיך איבערחזרן עטלעכע מאָל אַ נאַכט און יעדעס מאָל האָב איך 
געטראַכט, צי איז צװישן די קרבנות נישט פאַראַן מיין חבר עזריאל ? 

אין די דאָזיקע שלאָפּלאָזע נעכט האָב איך געהאַט האַלוצינאַציעס. עס 
האָט זיך מיר אוױיסגעדאַכט, אַז מיין פאָטער רופט מיך ,ליפּאַלע", װוי ער 
פלעגט פאַרציִען מיין נאָמען. זייער אָפט איז מיר באַפאַלן אַ פּחד, ווען איך 
פלעג זיך דערמאָנען, װאָס דער טורקמענער האָט דאַן געזאָגט, אַז מען דאַרף 
מיך נאָך אַ מאָל מישפּטן, ווייל איך בין אַ שפּיאָן. אין יענער צייט איז גענוג 
געווען די עדות-דערקלערונג פון אַזאַ מנוּוול און איך זאָל זיין איינער פון די 
קרבנות, וועמענס לעצטע קרעכצן עס דערגייען צו מיר אין די נעכט... 


י 

צוישן די אַרעסטאַנטן אין קאַמער איז געווען אַ דייטש פון די ביי- 
װואָלגע-דייטשן. ער האָט געהאַט באַקומען 10 יאָר און האָט זיך באַצױגן צו 
מיר נישט שלעכט. אָבער יעדעס מאָל, ווען איך האָב געקוקט אויף זיין 
פּרצוף, האָב איך דערזען דאָס בילד פון די היטלעריסטן, וועלכע זענען 
געשטאַנען מיט די אױטאָמאַטן אין די הענט איבער אַ גרופּע ייַדן, צװישן 
וועלכע עס איז געווען מיין פעטער יואל. איך האָב נאָך מער פיינט באַקומען 
די סאָוועטישע סאַטראַפּן, וועלכע האָבן מיך געצװוּנגען צו זיצן אין איין 
קאַמער מיט דייטשן. איך בין קיין מאָל נישט געווען קיין קאָמוניסט, אָבער 
איך בין אויך נישט געווען קיין שׂונא פון ראַטן-פֿאַרבאַנד. איצט האָבן מיך 
די פּראָװאָקאַטאָרן פון ענקאַװעדע געצװוּנגען צו וערן אַזאַ. 

דער גורל האָט געװאָלט, אַז נאָך עטלעכע טעג זאָל איך דווקא פון דאָזיקן 
דייטש באַקומען אַ זאַק אונטערצולייגן אויפן דיל. דעם דייטש האָט מען 
אַרויסגעפירט צום מישפּט, ווייל ער האָט געהאַט אַפּעלירט אויף זיין אורטייל. 
פון געריכט איז ער שוין נישט צוריקגעקומען: מען האָט אים פאַרמישפּט 
צום טויט. 

אַזױ װי די תפיסה איז פאַקטיש געוען אַן איבערגאַנגס-פּונקט, פון 
װאַנען מען האָט געשיקט אין די לאַגערן, װוּ מען איז אָפּנעקומען די שטראָף, 
האָבן זיך די מענטשן דאָ כסדר געביטן און נאָך עטלעכע טעג איז געװאָרן 
אַ ביסל גראַמער און איך האָב פאַרכאַפּט אַ פּלאַץ אויף דער נאַרע. 

אַ ספּעציעלע ,אַטראַקציע? איז געווען דאָס אַרױסטראָגן יעדן פרימאָרגן 
די פּאַראַשע... צוויי אַרעסטאַנטן, איינער פון פאָרנט און איינער פון הינטן, 
האָבן געטראָגן דאָס פולע פאַס אויף אַ דראָנג, אונטער דער אויפזיכט פון 
אַ וועכטער, וועלכער האָט קאָמאַנדעװעט וי אַזױ אויסצופירן די אַרבעט. 
די ,אַטראַקציע? איז באַשטאַנען אין דעם, װאָס דאָס האָט געגעבן אַ מעג- 
לעכקייט צו מאַכן אַ שפּאַציר אויף דער פרייער לופט, כאָטש די אַרבעט 
איז נישט געווען אַזאַ אָנגענעמע... 

איין מאָל, בעת דער , צערעמאָניע", האָט אַן אַלטער אַרעסטאַנט, וועלכער 
האָט שוין געהאַט אַ לאַנגיאָריקע דערפאַרונג פון לאַגערן און תפיסות, געפונען 
אַ פאַרזשאַװערטן העקל פון מענער-הויזן. אומבאַמערקט פאַרן וועכטער, האָט 
ער עס אויפגעהויבן און געבראַכט מיט זיך אין קאַמער. מיר איז געוען 
זייער נייגעריק, װאָס ער װעט מאַכן פון דער דאָזיקער מציאה. 

לאַנגע שעהען האָט ער געשליפן דאָס אייזנדל אין בעטאַנענעם דיל ביז 
עס האָט גענומען בלישטשען און באַקומען אַ שאַרפן קאַנט. נאָך עטלעכע 
טעג האָט ער דאָס דערפירט צו אַזאַ צושטאַנד, אַז ער האָט דערמיט אָפּראַזירט 
די באָרד זיך און נאָך צוויי אַרעסטאַנטן, 

ביי דער פרימאָרגן-ציילונג האָט דער תפיסה-וועכטער באַמערקט, אַז 
דריי אַרעסטאַנטן זענען פריש ראַזירט. עס האָט זיך אָנגעהויבן אַן אויס- 
פאָרשונג, פון װאַנען זיי האָבן גענומען אַ ראַזיר-מעסער, װאָס איז נישט 
געווען דערלויבט צו האַלטן אין קאַמער. מען האָט אונדז אַלע אַרוסגעפירט 
פון קאַמער און געמאַכט אַ שטרענגע רעוויזיע. ער האָט אָבער באַװיזן דאָס 
מעסערל אַזױ צו פאַרשטעקן, אַז זיי האָבן גאָרנישט געפונען. 

רייכערן איז געווען דערלויבט, אָבער קיין שוועבעלעך זענען נישט 
געווען. עס איז געווען צווישן אונדז אַן אַלטער קרימינעלער פאַרברעכער, 
וועלכער איז געווען אַ ספּעציאַליסט פון מאַכן פייער. ער האָט אַרױסגעצױגן 
פון אַ פופייקע אַ שטיקל װאַטע, געמאַכט דערפון אַ װאַלעק און אַזױ לאַנג 
געקאַטשעט עס צוישן צוויי ברעטער, ביז עס האָט זיך אָנגעהויבן רייכערן 
פון דער היץ. נאָך דעם האָט עֹר גענומען בלאָזן, ביז עס האָט זיך באַװיזן 
אַ פונק, און מען האָט אָנגעצונדן דעם סיגאַר. 

קיין טאַבאַק איז, פאַרשטייט זיך, נישט געווען, האָט מען גערייכערט 

פאַרשיידענע בלעטער. אַז מען האָט פאַרייכערט אַ סיגאַר, פלעגט ער גיין 
פון מויל צו מויל און פאַר דעם לעצטן פלעגט פאַרבלייבן כמעט נאָר דאָס 
פייער. 

אַ געוויסע צייט איז געווען צװישן אונדז אַ דאָצענט פון געשיכטע- 
פּאָרשונג. ער האָט כסדר געװאָלט אונדז געבן רעפעראַטן וועגן פאַרשיידענע 
היסטאָרישע תקופות, אָבער די מערהייט אין קאַמער האָט נישט געהאַט קיין 
אינטערעס דערצו און געשטערט אויך די, וועלכע האָבן אים געװאָלט הערן. 

וי איך האָב שוין דערמאָנט, האָבן זיך די אַרעסטאַנטן אין קאַמער כסדר 
געטוישט. אין אַ געװיסן טאָג האָט מען אַריינגעפירט 2 הויכע יונגע 
מענער, אָנגעטאָן אין לאַנגע כאַלאַטן מיט אָריגינעלע היטלען, וועלכע מען 
האָט גערופן טיביטעיקעס, אויפן קאָפּ. זיי האָבן אויסגעזען װי לעבעדיקע 
סקעלעטן: געלע פּנימער, הויט-און-ביינער, מיט איבערגעשראָקענע אונטער- 
געהאַקטע אויגן. די איינציקע רוסישע ווערטער, װאָס זיי האָבן געקענט, זענען 
געווען : ;סמערטנאַיאַ קאַמעראַ* -- טויטקאַמער. 

עס האָט זיך אַרױסגעװיזן, אַז דאָס זענען געווען פּערסישע פּאַסטעכער. 
מען האָט זיי געכאַפּט בעת זיי האָבן צונויפגעזאַמלט זייערע שאָף און מען 
האָט זיי אַרעסטירט אונטערן פאָרװוּרף, אַז זיי זענען אַריבער די גרענעץ, 
כדי צו פירן שפּיאָנאַזש און מען האָט זיי פאַרמישפּט צום טויט. נאָכן אָפּזיצן 
אין דער טויטקאַמער אַ לענגערע צייט, האָט דאָס העכסטע געריכט זיי פאַר- 
ביטן די טויטשטראָף אויף לאַנגיאָריקער לאַגער-פאַרשיקונג. זיי זענען געווען 
אָבער אַזױ קראַנק, אַז נאָך אַ קורצער צייט זענען זיי ביידע געשטאָרבן. 

יעדן טאָג האָט מען אַרויסגערופן מענטשן פון דער קאַמער, וועלכע 
האָבן זיך שוין מער נישט אומגעקערט. דאָס איז געװען אַ סימן, אַז זי 
זענען אַװעק אין עטאַפּ. איך האָב געװאַרט אויף מיין ריי, וועלכע איז געקומען 
נאָך קרוב 2 חדשים. 

אַ געוויסן טאָג, װען דער װעכטער האָט געעפנט די טיר, האָב איך 
צווישן די אַרוסגערופענע דערהערט אויך מיין נאָמען. צוזאַמען מיט מיר 
זענען געווען נאָך 8 ייַדן: יהושע שפּײיכער, יעקב שלעטער, מאיר פינקעל- 
שטיין, ליאָוואַ פינקעל, מאָטל טויבענפליגל, שלמה מאַלונעק, יאַשע עפּעל- 
שטיין און ברוך אַבראַמאָװיטש. מען האָט אונדז געהייסן צונויפפּאַקן די זאַכן. 
נאָך עטלעכע מינוט האָט זיך די טיר ווידער געעפנט. מיר האָבן נאָך נישט 
באַװיזן זיך צו געזעגענען מיט אונדזערע חברים פון קאַמער, וי זיי האָבן 
פאַרכאַפּט די באַפרײטע דורך אונדז פּלעצער אויף די נאַרעס, וייל אין 
קאַמער איז געווען אַזאַ ענגשאַפט, אַז כדי צוצוקומען צו דער טיר, האָט מען 
געמוזט שפּרייזן איבער מענטשן, וועלכע זענען געלעגן האַרט איינער לעבן 
אַנדערן אויפן דיל, 

מען האָט אונדז געפירט דורך אַ לאַנגן קאָרידאָר און געבראַכט אויפן 
תפיסה-הויף. עס איז צונויפגעזאַמלט געװאָרן אַ גרופּע פון בערך 60 אַרעס- 
טאַנטן, צווישן וועלכע איך האָב, צום ערשטן מאָל נאָך מיין אַרעסט, דערזען 
באַקאַנטע ייִדן פון אַשכאַבאַד, װאָס זענען אַרעסטירט געװאָרן נאָך פאַר מיר. 
מיר האָבן זיך פאַרשטענדיקט מיט אונדזערע בליקן, נישט אַרױסרעדנדיק 
קיין װאָרט, 

דאָ האָט מען אונדז אויסגעשטעלט אין אַ ריי צו אַ מעדיצינישער אונ- 

טערזוכונג. מען האָט יעדן פון אונדז אַריינגעפירט באַזונדער אין אַ צימער, 
װוּ עס איז געזעסן אַ יונגע פרוי אין אַ וייסן כאַלאַט. זי האָט באַפױלן 
אַראָפּלאָזן די הויזן, גענוי בודק געווען די געשלעכט-אָרגאַנען און געפרעגט, 
צי מען האָט נישט געקרענקט אויף סיפיליס. 

נאָך דער דאָזיקער אונטערזוכונג האָט מען אונדז אַריינגעפירט אין 
אַ חורבה, װוּ עס זענען געווען אַזעלכע באַדינגונגען, וועלכע עס איז שווער 
זיך פאָרצושטעלן. די ווענט --- אָפּגעריסן, דער דאַך -- צעבראָכן, די ערד -- 
באַדעקט מיט עקסקרעמענטן, אַז עס איז נישט מעגלעך געווען צו שטעלן 
אַ טריט און נישט איינצוטרעטן. וועגן אַנידערזעצן זיך האָט קיין רייד נישט 
געקענט זיין. עס איז אַפילו נישט מעגלעך געווען אַװעקצולייגן דאָס פּעקל, 
ווייל עס װאָלט זיך אויסגעשמירט און עס װאָלט נישט מעגלעך געווען עס 
ווייטער צו באַנוצן. 

מען האָט אונדז דאָרט געהאַלטן בערך צוויי שעה, אָבער עס האָט זיך 
אויסגעדאַכט, אַז דאָס דויערט אַן אייביקייט. עס איז נישט געוען אויס- 
צוהאַלטן פון דעם געשטאַנק: אַלע זענען מיר שוין געווען אין אַ צושטאַנד 
פון חלושות. 

ענדלעך האָט זיך די טיר געעפנט און מען האָט אונדז געהייסן אַרױסגײן 
אויפן הויף, װווּ מען האָט צוגעגרייט די עטאַפּן צום טראַנספּאַרט. מען האָט 
אונדז אויסגעשטעלט אין אַ ריי צו צוויי, איינעם הינטערן אַנדערן. עס איז 
אָנגעקומען אַן אָפיציר פון ענקאַוועדע, וועלכער איז װאַרשײינלעך געוען 
דער קאָמענדאַנט פון דער תפיסה. ער האָט יעדן פון אונדז גענוי באַטראַכט. 
ווען ער האָט אויפגעהויבן די האַנט, האָב איך דערזען, אַז ער טראָגט מיין 
זייגער, וועלכן מען האָט ביי מיר צוגענומען. עס האָט מיר געגעבן אַ טיאָכקע 
אין האַרצן. מיט אייזערנע כוחות האָב איך זיך איינגעהאַלטן, כדי נישט 
אויסצורופן : ,רויבער ! גיב מיר אָפּ צוריק מיין זייגער !* 

עס האָט זיך אָנגעהױיבן די קאָנטראָל. יעדער אויסגערופענער האָט 
געמוזט אַרױסגײין צוויי טריט פון דער ריי, צוגיין צום טישל און איבערחזרן 
וי אַ פּיומון דעם נאָמען און נאָמען פון פאָטער, דעם פּאַראַגראַף, לויט וועלכן 
מען איז געמישפּט געװאָרן, און דעם טערמין פון אורטייל. דאַן האָט דער 
קאָמענדאַנט פון קאַנװאָי, װאָס האָט אונדז באַגלײט אויפן וועג, איבער- 

גענומען דעם פּערסאָנעלן אַקט פון אַרעסטאַנט, וועלכער איז אַריבערגע- 
גאַנגען אויף דער צווייטער זייט פון הויף, 

נאָך דעם וי מיר זענען געשטאַנען אַ קורצע צייט, האָט זיך דאָס טויער 
געעפנט, ס'איז אָנגעקומען אַ ,טשאָרני װאָראָן", מ'האָט אונדז אַריײינגעשטופּט 
אַהין װוי הערינג און דער אױטאָ האָט גערירט פון אָרט. װוּהין מען פירט 
אונדז האָט קיינער נישט געװוּסט. מיר האָבן אויך גאָרנישט געזען, ווייל קיין 
פענצטער זענען דאָרטן נישטאָ, נאָר 4 לעכלעך אויף לופט, וועלכע מיר האָבן, 
אגב, נישט געפילט צוליב דער ענגשאַפט. צום גליק האָט דאָס געדויערט 
נישט לאַנג. ווען מיר זענען אַרױס פון אױיטאָ, האָב איך דערזען, אַז מיר 
געפינען זיך נאָענט צום באַנװאָקזאַל. 

עס איז געפאַלן אַ לייכטער שניי. מען האָט אונדז צוגעפירט צו אַן 
אָפּגעזונדערטער באַנראַמפּע, װוּ עס האָט אויף אונדז געװאַרט אַ ספּעציעלער 
װואַגאָן אַריבערצופירן אַרעסטאַנטן, אַן א"ג ,װאַגאָן-זאַק,* אָדער וי זיי זענען 
באַצײיכנט געװאָרן דורכן פאָלק ,סטאָליפּין-װאַגאָנען", לויטן נאָמען פון 
צאַרישן אינערן מיניסטער סטאָליפּין, וועלכער האָט זיך קונה שם געווען 
מיט זיין אַכזריותדיקן טעראָר אין די יאָרן נאָך דער רעװאָלוציע פון 1905. 

באַװאַכט דורך באַװאָפנטע סאָלדאַטן, האָט מען אונדז אויסגעשטעלט 
ביי דער טיר פון װאַגאָן און אַרויסגערופן לויטן א"ב. אין װאַגאָן זענען געווען 
דריי קאַמערן פאַר אַרעסטאַנטן און אַ קאַבינע פאַר דער װאַך. אין יעדער 
קאַמער זענען געװען 2 נאַרעס, פון גאָלע שמוציקע ברעטער, און מען 
האָט אין איר אַרײנגעשטופּט 20 אַרעסטאַנטן. די ענגשאַפט איז געווען אַזױ 
שטאַרק, אַז עס איז נישט מעגלעך געוען זיך אויסצודרייען: מיר זענען 
געלעגן האַרט צונויפגעפּרעסט איינער לעבן אַנדערן. דערצו נאָך האָט יעדער 
אַרופגעשלעפּט אויך זיין פּעקל, כדי מען זאָל עס נישט צוגנבענען, ווייל 
דאָס גרעסטע פאַרמעגן פון יעדן אַרעסטאַנט איז געווען די נאָרמע ברויט 
און געזאַלצענע פיש, װאָס איז געווען אונדזער איינציקע באַשפּייזונג אויפן 
וועג, װאָס קיינער האָט נישט געװוּסט װי לאַנג ער װעט דויערן. 

דער וועכטער האָט פאַרמאַכט הינטער אונדז די טיר און געשפּאַנט 
אַהין און צוריק איבערן קאָרידאָר. פון צייט צו צייט האָט ער געכאַפּט 
אַ בליק אויף אונדז דורך דעם ספּעציעלן פענצטערל אין דער טיר. נאָך אַ 

געוויסער צייט האָבן מיר דערפילט אַ שטאַרקן שטויס און מיר זענען אַלע 
אונטערגעשפּרונגען און אַרױפגעפאַלן איינער אויפן צווייטן. דאָס האָט מען 
דעם װאַגאָן צוגעטשעפּעט צו אַ לאָקאָמאָטיו, וועלכער האָט מאַנעװרירט 
אַהין און צוריק איבער די באַנליניעס פון דער סטאַציע, ביז מיר האָבן 
ווידער דערפילט אַ שטאַרקן שטויס -- דאָס האָט מען צוגעטשעפּעט אונדזער 
װואַגאָן צום לאַנגן פראַכטצוג. 

עס האָט זיך דערהערט אַ פייף פון לאָקאָמאָטיוו, און אונדזער װאַגאָן 
האָט זיך װי אַ ריס געגעבן פונעם אָרט. איך האָב דערפילט װי עס האָט 
מיר אַ ריס געטאָן אין האַרצן. עס האָט זיך אָנגעהויבן דער לאַנגער וועג 
פון יסורים, אויף וועלכן איך האָב זיך געמאַטערט אַ סך יאָרן. 

מיר זענען געפאָרן אויף דרום, אין דער ריכטונג פון אוזבעקיסטאַן. 
דער צוג האָט זיך געצויגן, מיט נישט קיין גרויסער שנעלקייט, דורך פלאַכע 
און פּוסטע שטחים, אָבער קיין סך זען האָבן מיר נישט געקענט, ווייל די 
פענצטערלעך פונעם װאַגאָן זענען געווען קליינע און דערצו נאָך באַדעקט 
מיט געדיכטע קראַטן. 

וי נאָר יעדער פון אונדז האָט באַװיזן צו פאַרכאַפּן אַ פּלאַץ אויף דער 
נאַרע, האָבן מיר זיך גענומען צום עסן. יעדער האָט געהאַט באַקומען אַ 
שװאַרץ קלעפּיק ברייטל, פון בערך אַ קילאָגראַם, און 4 פישלעך, פון וועלכע 
עס האָט געטריפט דאָס זאַלץ. קיין מעסער צו שניידן דאָס ברויט און רייניקן 
די פּיש האָבן מיר נישט געהאַט (אַן אַרעסטאַנט טאָר נישט האַלטן ביי זיך 
קיין שאַרפע כלים...). מיר האָבן אויך נישט געהאַט קיין ביסל װאַסער 
אָפּצוּװואַשן די פיש פונעם זאַלץ. האָבן מיר געריסן מיט די ציין סיי פונעם 
ברויט און סיי די פיש. די מערהייט האָט זיך נישט געקענט באַהערשן און 
אויפגעגעסן אַלץ מיט אַ מאָל, נישט טראַכטנדיק װאָס עס װעט זיין מאָרגן. 
איך האָב זיך איבערגעלאָזט אַ טייל פונעם עסן אויפן צווייטן טאָג. עס איז 
צוגעפאַלן די נאַכט. פון מידקייט און איבערלעבונגען בין איך גלייך איינ- 
געשלאָפן. 

לאַנג שלאָפּן האָב איך נישט געקענט, וייל די, וועלכע האָבן אויפ- 
געגעסן די גאַנצע פּאָרציע פיש, האָבן דערפילט אַ שטאַרקן דורשט און זי 
האָבן גענומען קלאַפּן אין טיר, בעטן און שרייען מען זאָל זיי געבן אַ ביסל 

װאַסער. די וועכטער האָבן געענטפערט מיט זידלערייען און דראָוּנגען. אויך 
איך האָב דערפילט אַ שטאַרקן דורשט, װאָס האָט צוגענומען דעם שלאָף 
פון די אויגן. 

אַזױ האָט עס געדויערט ביז אין דער פרי, װען דער צוג האָט זיך 
אָפּנעשטעלט נישט ווייט פון אַ באַנסטאַציע, כדי צו טוישן דעם פּאַראַװאָז. 
דאַן האָבן אונדז די וועכטער געבראַכט די פּאָרציע , קיפּיאַטאָק? -- דאָס איז 
געווען געקאָכט װאַסער, װאָס עס איז פאַראַן אויף יעדער באַנסטאַציע אין 
ראַטן-פאַרבאַנד. דאָס ביסל װאַסער האָט געמוזט סטייען אויף אַ גאַנצן טאָג, 
ווייל אָנזאַמלען אַ ביסל װאַסער אויף זאַפּאַס האָבן מיר נישט געהאַט אין װאָס. 

צום גליק האָבן מיר זיך דאָס מאָל געמאַטערט נישט לאַנג. פאַר נאַכט 
האָט זיך די באַן אָפּגעשטעלט. מיר האָבן געפילט, אַז אונדזער װאַגאָן ווערט 
אָפּגעטשעפּעט פון לאַנגן פראַכטצוג. מען האָט אונדז געפירט אַ שטיקל וועג 
אין דער פאַרקערטער ריכטונג. דער װאַגאָן האָט זיך אָפּגעשטעלט, דער 
פּאַראַװאָז איז אַװעק. עס האָבן זיך געעפנט די טירן און מען האָט אונדז 
געהייסן אַרױסגײן. 

מיר האָבן זיך געפונען אויף אַן אָפּגעזונדערטער ליניע פון אַ באַנראַמפּע. 
אויף אַ מרחק פון עטלעכע הונדערט מעטער האָט מען געזען אַ גרויסע 
באַנסטאַציע. מיר זענען געווען אין טאַשקענט, די הױפּטשטאָט פון אוזבע- 
קיסטאַן. 

דאָס ציילן אונדז און קאָנטראָלירן האָט פאַרנומען אַ לענגערע צייט. 
נאָך דעם האָט מען אונדז אויסגעשטעלט אין רייען, אַרומגערינגלט מיט 
באַװאָפּנטע וועכטער און מען האָט אונדז צוגעפירט צו אַ לײדיקן פּלאַץ, 
װוּ עס האָט געװאַרט אויף אונדז די ;שװאַרצע קראָ" (,, טשאָרני װאָראָן"), 
אין וועלכער מען האָט אונדז אַריײנגעשטופּט. דער אױטאָ איז געפאָרן מיט 
אַ גרויסער שנעלקייט איבער זייער אַ שלעכטן ועג. עס האָט שטאַרק 
געטרייסלט, איינער איז געפאַלן אויפן צווייטן און מיר האָבן זיך געשטיקט 
פון ענגשאַפט.? 

ענדלעך האָט זיך דער אױטאָ אָפּגעשטעלט, די טיר האָט זיך געעפנט 
און מיר האָבן אָפּגעאָטעמט מיט אַ ביסל פרישער לופט, כאָטש פאַר אונדז 
איז די לופט געווען פאַרסמט. מיר האָבן זיך געפונען אויפן הויף פון איבער- 
זידלונגס-פּונקט אין טאַשקענט. 

מיר, די ייַדן, נישט וויכטיק פון װאַנען מיר האָבן געשטאַמט, צי פון 
פּוילן, ליטע, לעטלאַנד, האָבן זיך באַמיט צו האַלטן צוזאַמען, אויף וויפל, 
פּאַרשטייט זיך, דאָס איז געווען מעגלעך אין יענע שוידערלעכע באַדינגונגען. 
מיר זענען געווען װי אחים לצרה און דאָס געפיל פון גורל-געמיינשאַפט האָט 
אונדז באַװױגן צו קעגזייטיקער הילף. 

ווידער האָט מען אונדז אויסגעשטעלט און קאָנטראָלירט צי קיינער 
איז נישט אַנטלאָפן. נאָך דעם האָט מען אונדז אַרײינגעטריבן אין עפּעס 
אַ באַראַק, וועלכער האָט געמאַכט אַ שוידערלעכן איינדרוק. דאָס האָט אויס- 
געזען װי אַ פאַרלאָזענער שייער. זייער לאַנג און זייער הויך, אָן אַ סופיט, 

מיט אַ דאַך פול מיט לעכער. איבער דער אומענדלעכער לענג האָבן זיך 
געצויגן זעקס-שטאָקיקע נאַרעס, איינע איבער דער אַנדערער, וועלכע זענען 
געווען איבערפולט מיט אַרעסטאַנטן. עס האָט זיך געפילט אַ שרעקלעכער 
עיפּוש און דעם שמוץ איז ממש נישט צום באַשרײבן. אויף די נידעריקע 
נאַרעס איז קיין פרייער פּלאַץ נישט געווען. 

מיר האָבן זיך קוים אַרױפגעדראַפּעט אויפן 6טן שטאָק, װאָס איז פאַר 
אַ סך פון אונדז נישט געווען לייכט, אַװעקגעלײגט די פּעקלעך מיטן ,פאַר- 
מעגן", כדי זיי קענען אויסבאַהאַלטן פאַר אַ , בייז אויג", און מיר האָבן זיך 
אַװעקגעלײגט אָפּווען. פּלוצעם האָט אַ כאָפּטע יוננטלעכע זיך געװאַרפן 
אויף אונדז, און נישט אַזױ ווייט אויף אונדז, וי אויף אונדזערע פּעקלעך. 
דאָס זענען געווען די א"ג ,מאַלאָלעטקאַ", וועלכע האָבן אין גרעסטן טייל 
זיך געפונען אין די לאַגערן צוליב קליינע פאַרברעכנס. על-פּי-רוב זענען זי 
געווען פון קינדערהיימען, װוּ זי האָבן זיך געפונען צוליב פאַרשיידענע 
סיבות. חוץ יתומים, זענען צװישן זיי אויך געווען קינדער, וועמענס עלטערן 
זענען פאַרמישפּט געװאָרן און האָבן זיך געפונען אין די לאַגערן. זייענדיק 
הונגעריק, האָבן זיי עפּעס צוגעגנבעט און אַזױ אַרום אויך אַרײנגעפאַלן 
אין לאַגער. 

די דאָזיקע יוגנטלעכע זענען אַרונטערגעפאַלן אונטער דער השפּעה 
פון פּראָפּעסיאָנעלע פאַרברעכער, װעלכע האָבן זײי אויסגענוצט פאַר 
זייערע רויבערישע צילן. די קרבנות פון די דאָזיקע רויב-אָנפאַלן זענען 
געווען די ניי-אָנגעקומענע אַרעסטאַנטן, דער עיקר די, װאָס זענען געמישפּט 
געװאָרן פאַר פּאָליטישע חטאים. אָפטמאָל פלעגן די אָנפאַלן אויסגעפירט 
ווערן מיט דער צושטימונג און אינספּיראַציע פון דער לאַגער- אָדער תפיסה- 
לייטונג. די דאָזיקע פאַרברעכער האָט מען אויך גערופן די ,שאַקאַלן. 

די דאָזיקע ,שאַקאַלן" האָבן זיך איצט געװאָרפן אויף אונדז. מיר האָבן 
געװוּסט, אַז דער איינציקער אופן פון באַשיצן זיך איז דער פיזישער כוח. 
צום גליק זענען צװישן אונדז נאָך געווען אייניקע, וועלכע האָבן אַזאַ כוח 
געהאַט. דאָס זענען געווען טוביה אַפּעלשטײן, דער לאַטיש װאַציס באַמ- 
בולאַס, אַבאַ צווילינג א"א. זיי האָבן שטאַרק צעשלאָגן די ,שאַקאַלן? און 
אייניקע פון זיי אַראָפּגעװאָרפן פון דער הויכער נאַרע אויף דער ערד. 

די איבעריקע זענען זיך צעלאָפן. פון דאַן האָבן זיי אונדז אויסגעמיטן און 
מער נישט געטשעפּעט. 

ביי טאָג זענען די באַראַקן געווען אָפּן און מיר האָבן געהאַט אַ מעג- 
לעכקייט צו באַװעגן זיך פריי איבערן שטח פון איבערזידלונגס-פּונקט. ווען 
איך בין אַרױס אין דרויסן, האָב איך דערזען פאַר זיך אַ שרעקלעך בילד, 
װאָס איך װועל קיין מאָל נישט פאַרגעסן. אויף אַ שטח, וועמענס סוף עס איז 
געווען שווער צו זען מיטן גאָלן אויג, זענען געשטאַנען די דאָזיקע מאָנסטער- 
באַראַקן, אַרום וועלכע עס האָבן זיך אַרומגעדרײט טויזנטער הונגעריקע, 
אָפּגעריסענע, שמוציקע מענטשן. איך האָב געהאַט דעם איינדרוק, אַז די 
אַדמיניסטראַציע פון דעם איבערזידלונגס-פּונקט האָט נישט געװוּסט גענֵוי 
די צאָל אַרעסטאַנטן, וועלכע האָבן זיך דאָרט געפונען. 

די באַדינגונגען, אין וועלכע מען האָט געהאַלטן די דאָזיקע טויזנטער 
אַרעסטאַנטן, זענען געווען די שרעקלעכסטע, וועלכע איך האָב ווען עס איז 
געזען. מיר האָבן באַקומען במשך פון טאָג אַ שטיקל ליימיק ברויט און אַ זופּ, 
װאָס האָט געשטונקען מיט װאַנצן, און כאָטש איך בין געווען שטאַרק אויס- 
געהונגערט, איז מיר שווער געווען דאָס צו עסן. 

דער הונגער, שמוץ און דאָס פעלן פון סאַניטאַר-מעדיצינישער אויפזיכט 
האָט מיטגעווירקט צום פאַרשפּרײטן זיך פון פאַרשיידענע אָנשטעקנדיקע 
קראַנקײיטן,. דער עיקר דיזענטעריע און טיפוס. די גרויסע ענגשאַפט האָט 
גורם געווען צום אויסברעכן פון עפּידעמיעס. די אַרעסטאַנטן זענען געלעגן 
ממש איינער אויפן צווייטן און קיינער האָט נישט געזאָרגט דערפאַר, אַז מען 
זאָל איזאָלירן די קראַנקע. ווען אַ קראַנקער מיט אַ הויכער טעמפּעראַטור 
האָט שוין נישט געהאַט קיין כוח אַרויפצוקלעטערן אויף די העכערע נאַרעס, 
האָט ער זיך אַרײנגעשטופּט אונטער דער אונטערשטער, אויפן סאַמע בעטאָן, 
װוּ ער איז געלעגן אַ פאַרגעסענער ביז ער איז אױיסגעגאַנגען. דאָס האָט 
געהייסן ,גיין אַליין אין קבר". 

איינעם אַ טאָג בין איך געבליבן אַ ביסל לענגער אין מיין באַראַק. 
עס איז אַריינגעקומען אַ מענטש אָנגעטאָן אין אַ ווייסן כאַלאַט. מען האָט 
אים גערופן דער ,סאַניטאַר". ער האָט געהאַלטן אין האַנט אַן אייזערנעם 
פּרענט פון בערך אַ מעטער די לענג, מיט אַ שאַרפן פאַרבויגענעם שפּיץ. 

דער ,סאַניטאַר" האָט גענומען נישטערן מיטן אייזן אונטער דער נידעריק- 
סטער נאַרע. איך האָב אָבסערװירט מיט נייגעריקייט װאָס דאָ קומט פאָר. 
אין אַ געוויסן מאָמענט האָט ער זיך אָנגעשטרענגט און מיט ביידע הענט 
האָט ער עפּעס געשלעפּט מיטן אייזן. פאַר מיינע אויגן האָט זיך אַנטפּלעקט 
אַ שרעקלעך בילד, װאָס האָט אָנגעװאָרפן אויף מיר אַן אימה. ער האָט אַרױס- 
געשלעפּט פון אונטער דער נאַרע אַ בר-מינן, נאָך דעם נאָך איינעם. די 
אַרעסטאַנטן, וועלכע האָבן באַגלײט דעם ,סאַניטאַר", האָבן אַרויפגעלײגט 
די טויטע אויף נאַסילקעס (טראָג-בעטלעך) און אַרױסגעטראָגן. 

איך האָב מער נישט געקענט אוסהאַלטן. איך בין אַרױס אויפן הויף 
און דאָ האָב איך דערזען אַ נאָך מער שרעקלעך בילד. עס האָט זיך געצויגן 
אַ לאַנגע ריי מיט אַרעסטאַנטן, וועלכע האָבן געשלעפט אויף הילצערנע 
נאַסילקעס מתים. די אַרעסטאַנטן, וועלכע זענען געווען באַשעפטיקט ביי 
דער דאָזיקער שרעקלעכער אַרבעט, זענען אין מערסטן טייל געווען אוזבעקן. 
זיי האָבן קוים געשלעפּט די פיס און עס האָט זיך געשאַפן דער איינדרוק 
פון אַ מאָנסטער-מאַרש פון מתים, וועלכע שלעפן נאָך זיך מתים. 

איך בין זיך מודה, אַז דאָס האָט געמאַכט אויף מיר אַזאַ שוידערלעכן 
איינדרוק, אַז איך האָב פאַרלוירן די פעיקייט נאָרמאַל צו דענקען. איך בין 
אַרײנגעלאָפן אין באַראַק, אַװעקגעלײגט זיך אויף מיין פּלאַץ, איך האָב אויפ- 
געהערט עסן און נישט געװאָלט רעדן מיט קיינעם, אַפילו נישט מיט מיינע 
נאָענטסטע באַקאַנטע. עס האָט מיר כסדר פאַרפאָלגט די שרעק, אַז אויב 
איך װעל אַראָפּ פון דער נאַרע, װעל איך נישט האָבן קיין כוח אַרויפצוקלע- 
טערן צוריק און על זיין געצװוּנגען אַװעקצולײגן זיך אונטן, אויפן בעטאָן, 
און שטאַרבן. אין מיין דמיון האָב איך געזען, װי דער ,סאַניטאַר" שלעפּט 
אַרױס, מיטן אייזערנעם האָק, מיין טויטן קערפּער פון אונטער דער נאַרע. 
(עס דאַרף דערמאָנט װערן, אַז דער ,סאַניטאַר" איז נישט געקומען יעדן 
טאָג און דער עיפּוש, וועלכן מיר האָבן געפילט, װוען מען האָט אונדז צום 
ערשטן מאָל אַריינגעטריבן אין דעם באַראַק, איז אין אַ גרויסער מאָס געווען 
פון די טויטע קערפּערס, וועלכע זענען אָפּט מאָל געלעגן אונטער די נאַרעס 
עטלעכע טעג און קיינער האָט אויף דעם נישט געלייגט קיין אַכט), 

אויב איך בין אָבעֹר אַרױס מיטן לעבן פון דעם איבערזידלונגס-פּונקט 

אין טאַשקענט, װאָס קען אַנדערש נישט באַצייכנט װערן, נאָר וי דאָס גיהנום 
אויף דער ערד, האָב איך עס צו פאַרדאַנקען מיין חבר און פריינד יהושע 
שפּײיכער, אַ ייד פון באָריסלאַ, מיט װעלכן איך האָב זיך באַפרײינדעט 
נאָך אין אַשכאַבאַד. ער איז אויך געווען פאַרמישפּט פאַר װעלן שמוגלען 
די גרענעץ קיין איראַן. 

די באַדינגונגען אין לאַגער האָבן פאַרװאַנדלט די מענטשן אין חיות. 
וי נאָר אַן אַרעסטאַנט איז דערגאַנגען צו אַ צושטאַנד, אַז ער האָט שוין נישט 
געקענט אויפעסן זיין אָרעם שטיקל ברויט, האָט שוין געטשאַטעװעט דערויף 
אַ צווייטער, כדי דאָס ביי אים אַרױסצורײסן. יהושע שפּײיכער האָט מיך 
באַשיצט. יעדן טאָג האָט ער גענומען מיין פּאָרציע עסן און געבראַכט זי צו 
מיר. ער האָט מיר אָן אויפהער און מיט אַ סך געדולד און טאַקט געגעבן 
צו פאַרשטײן, אַז מיין אויפפירונג האָט נישט קיין זין. צום סוף איז אים 
געלונגען מיך איבערצייגן, איך זאָל גיין מיט אים אין מעדיצינישן פּונקט. 

דער דאָזיקער מעדיצינישער פּונקט האָט פאַקטיש קיין שום מעדיצינישע 
הילף נישט געגעבן. עס איז דאָרט אַפילו נישט געווען קיין דאָקטער, נאָר 
אַ מענטש, וועלכן מען האָט אָפיציעל באַצײיכנט מיט עפּעס אַ משונהדיקן 
באַגריף ,לעקפּאָם?, װאָס באַטײט מעדיצינישער געהילף. שפּייכער האָט אים 
דערציילט וועגן מיין צושטאַנד. ער האָט מיך אונטערזוכט, געגעבן אויסצו- 
טרינקען עפּעס אַ רפואה און דערקלערט, אַז איך בין פולשטענדיק געזונט. 

די רפואה און די אונטערזוכונג האָט מיר גאַנץ װײיניק געהאָלפן, אָבער 
דער עצם באַזוך אין ,מעדפּונקט? האָט געהאַט אויף מיר אַ ראַדיקאַלע 
ווירקונג. עס האָט ביי מיר אויפגעבליצט אַ קלאָרקײט פון געדאַנק. איך האָב 
דערזען, אַז איך בין אַרײן אין אַ טעמפּן ווינקל. איך האָב זיך באַהערשט, 
אָנגעהויבן עסן און אויפפירן זיך וי אַלע אַרעסטאַנטן. 

עטלעכע טעג נאָך אונדזער אָנקומען, האָט מען געבראַכט אין באַראַק 
אַ גרופּע מענטשן, וועלכע האָבן זיך אויסגעטיילט פון אַלע אַנדערע אַרעס- 
טאַנטן מיט זייער עלעגאַנטער קליידונג: אַפילו אויסערלעך איז געװען 
קענטיק, אַז דאָס זענען אינטעלעקטואַלן. זיי האָבן זיך געהאַלטן צוזאַמען, 

אָפּגעזונדערט פון אַלע איבעריקע אַרעסטאַנטן. היות ס'איז נישט געווען פאַר 
זיי קיין פרייער פּלאַץ אויף די נאַרעס, און אפשר האָבן זיי נישט געװאָלט 
זיך דאָרט אַװעקלײגן, זענען זיי געשטאַנען אין מיטן פון באַראַק, אָנגעשפּאַרט 
אָן די נאַרעס. ביי נאַכט, ווען מען האָט געשלאָסן דעם באַראַק און עס איז 
נישט געווען דערלויבט אַרומצוגײן, האָבן זיי געפונען דאָס איינציקע שטיקל 
פרייע פּלאַץ אין ווינקל פון באַראַק, װוּ עס איז געשטאַנען די , פּאַראַשע", 
װאָס איז געווען אַ פאַס פון בערך צוויי הונדערט ליטער. 

דאָרט, ביי דער , פּאַראַשע", זענען זי אָפּגעזעסן גאַנצע נעכט. איך האָב 
געפּרוּווט פאַרפירן מיט זי אַ שמועס. דאָס איינציקע װאָס איך האָב זיך 
דערװוּסט איז געווען, אַז זי זענען פּראָפּעסאָרן פון אוניווערסיטעט אין 
טביליסי. זיי זענען געווען שרעקלעך איבערגעשראָקן און וועגן די סיבות 
פון זייער אַרעסט האָבן זיי נישט געװאָלט רעדן. 

אין דעם גיהנום אין טאַשקענט בין איך געווען צוויי װאָכן, ביז מען האָט 
מיך געשיקט אויפן ווייטערדיקן וועג פון פּיין און יסורים. 

א 

נאָך צוויי װואָכן האָט מען אין אַ געוויסן טאָג, נאָך מיטאָג, אַרויסגערופן 
די גרופּע פון אונדזער עטאַפּ און מען האָט אונדז באַפױלן צונויפפּאַקן אונ- 
דזערע פּעקלעך. מען האָט אונדז צוגעגרייט צום ווייטערדיקן וועג. מיר זענען 
אַרױס פון באַראַק און מען האָט אונדז געפירט אין באָד, 

װאָס אַן אמת האָב איך זיך זייער דערפרייט, ווייל שוין עטלעכע װאַכן, 
זינט מיר זענען אַװעק פון דער תפיסה אין אַשכאַבאַד, האָב איך נישט געהאַט 
די מעגלעכקייט זיך צו װאַשן. אַלע זענען מיר געווען שטאַרק שמוציק. 
אָבער וי אַלץ אין די סאָוועטישע לאַגערן, איז אויך די באָד געווען איינע 
פון די מיטלען אָנצוּװוענדן ראַפינירטע טאָרטורן און עס איז געוען אַ נס, 
אַז מען איז אַרױס פון דער דאָזיקער באָד אַ לעבעדיקער, אָבער אָפּװאַשן 
דעם שמוץ פון זיך האָב איך נישט געהאַט קיין מעגלעכקייט. 

מען האָט אונדז געפירט אין באָד אין די פּאַרנאַכט-שעהען. אויפן באַפעל 
פון די אויפזעער, האָבן מיר זיך אויסגעטאָן און אָפּנעגעבן אונדזערע מלבושים 
אין דעזינפעקציע. נאָך דעם זענען מיר געשטאַנען אין ריי נאַקעטע בערך 
4 שעה. מיר האָבן געציטערט פון קעלט, ווייל דער צימער, ווּ מיר האָבן 
געװאַרט, איז נישט געווען באַהײצט. פון מידקייט זענען מיר געפאַלן פון די 
פיס. ווער עס האָט נישט אױיסגעהאַלטן, האָט זיך אַװעקגעזעצט אויפן שטיי- 
נערנעם דיל, װוּ די קעלט איז געווען נאָך גרעסער. צום סוף האָט מען אונדז 
אַרײנגעלאָזן אין באָד. דאַן האָט זיך אַרױסגעװיזן, אַז עס האָט אויסגעפעלט 
זייף און װאַסער. פאַר גרויס אויפרעגונג האָבן מיר גענומען שרייען און מאַכן 
סקאַנדאַלן. קיינער האָט אָבער אַפילו נישט רעאַגירט. װאָס האָבן מיר געקענט 
טאָן, ווען מיר זענען געשטאַנען נאַקעטע ?... נאָך דעם האָט מען אַרײנגעװאָרפן 

אונדזערע מלבושים, וועלכע זענען כלל נישט געוען דעזינפעקצירט נאָר 
אַ ביסל אָנגעװאַרעמט, װאָס האָט גורם געווען. אַז די לייז האָבן נאָך מער 
אויפגעלעבט און זייער צאָל האָט זיך פאַרגרעסערט. די מלבושים זענען 
געווען צונויפגעמישט און אַלע האָבן זיך געװאָרפן אויף זיי: יעדער האָט 
געװאָלט װאָס שנעלער געפינען זיין בגד, כדי זיך צו ראַטעװען פון דער 
קעלט. אָבער דאָס איז נישט געווען לייכט. אייניקע האָבן געכאַפּט װאָס ס'איז 
זיי געקומען אונטער דער האַנט. איך האָב זיך געמיאוסט צו נעמען אויף זיך 
אַ בגד פון אַ צווייטן, מיט פרעמדע לײיז. איך האָב געהאַט גענוג מיינע 
אייגענע... אייניקע האָבן בכלל נישט געקענט געפינען זײיערע בגדים און 
זענען געבליבן נאַקעט. דער דאָזיקער , ספּעקטאַקל", צו וועלכן די אויפזעער 
האָבן זיך צוגעקוקט מיט אַ צינישן שמייכל אויף די ליפּן, האָט געדויערט 
ביז דריי אַ זייגער פאַר טאָג. 

נאָך דעם האָט מען אונדז, מידע, אויסגעמאַטערטע און הונגעריקע, 
אַרײינגעטריבן אין אַ ליידיקער קאַמער, װוּ עס איז נישט געווען אַפילו װוּ זיך 
אַװעקצוזעצן. די טיר האָט זיך פאַרמאַכט הינטער אונדז. מיר האָבן זיך 
אויסגעזעצט אויף דער ערד, אונטערלייגנדיק אונדזערע פּעקלעך. װאָס 
לענגער מיר זענען געזעסן, אַלץ מער האָט געמאַטערט די קעלט און דער 
הונגער. ווען עס האָט גענומען טאָגן, האָבן מיר שוין נישט אױיסגעהאַלטן. 
מיר האָבן גענומען קלאַפּן אין טיר און שרייען: ;מיר זענען הונגעריק, 
גיט אונדז ברויט". אָבער אין קול ואין עונה. 

צום סוף, ס'איז שוין געווען טיפער טאָג, האָט זיך די טיר געעפנט 
און מען האָט אונדז געהייסן אַרױסגײן. אויפן הויף איז געשטאַנען דער נייער 
קאָנװאָי, וועלכער האָט אונדז באַדאַרפט טרייבן אויפן ווייטערדיקן עטאַפּ, 
װאָס האָט געפירט קיין נאַװאָסיבירסק, 

עס האָט זיך אָנגעהויבן די ציילונג און דאָס איבערנעמען אונדז. ווידער 
די זעלבע פּראָצעדור פון איבערחזרן דעם נאָמען, פּאַראַגראַף, לויט וועלכן 
מען איז געמישפּעט געװאָרן און דער טערמין פון אורטייל. ביי דער געלעגנ- 
הייט האָב איך זיך דערװוּסט, אַז אונדזער גרופּע האָט זיך פאַרגרעסערט 
מיט נאָך עטלעכע אַרעסטאַנטן, וועלכע זענען אָנגעשלאָסן געװאָרן צו אונדז. 
צום ערשטן מאָל האָב איך זיך אויך דערװוּסט, אַז עס זענען פאַראַן מענטשן, 

וועלכע האָבן עטלעכע נעמען. דאָס זענען געווען אַזעלכע, וועמען ס'איז גע- 
לונגען צו אַנטלופן פון די תפיסות אָדער לאַגערן און האָבן זיך איינגעשאַפן 
פאַלשע דאָקומענטן אויף נייע נעמען. עס זענען געווען אין אונדזער עטאַפּ 
אייניקע, וועלכע האָבן שוין געהאַט 4 נעמען. מיט איין װאָרט, מיר האָבן 
זיך געפונען אין אַ , גוטער געזעלשאַפט?... 

ווידער איז געקומען דער ,שװאַרצער װאָראָן", וועלכער האָט אַרויס- 
גערופן ביי מיר אַ ציטער. מען האָט אונדז אָפּגעפירט צו דער באַגסטאַציע. 
וי געוויינלעך, איז! דער ,סטאָליפּין-װאַגאָן" געשטאַנען אויף אַן אָפּגעזונ- 
דערטער ראַמפּע. דאָס מאָל איז אין װאַגאָן געווען ענגער וי אין דעם, מיט 
וועלכן מיר זענען געקומען קיין טאַשקענט. דער שװערער פּאַראַװאָז האָט 
אונדז געשלעפּט, צוזאַמען מיטן לאַנגן פראַכטצוג, צו וועלכן מיר זענען געווען 
צוגעטשעפּעט, איבער אומענדלעכע, אומבאַקאַנטע פּאַר מיר וועגן, אויף צפון. 

װאָס ווייטער מיר זענען געפאָרן, אַלץ שטאַרקער האָט זיך געפילט די 
קעלט, וועלכע איז אַריינגעדרונגען אין די ביינער. דער שטח איבערן גאַנצן 
וועג איז געווען באַדעקט מיט שניי און די פאַרקראַטעטע פענצטערלעך פון 
װאַגאָן זענען געווען פאַרצױיגן מיט אייז, דורך וועלכע מען האָט גאָרנישט 
געזען. 

די ענגשאַפּט, דער הונגער און די שװעדע באַדינגונגען האָבן גורם 
געווען דערצו, אַז די אַרעסטאַנטן זענען געװאָרן זייער נערוועז. מען האָט 
זיך געקריגט און אַפּילו געשלאָגן צוליב פאַרשיידענע סיבות און גאַנץ אָפט 
אויך אָן סיבות. מען האָט זיך געקריגט צוליב דעם, װאָס איינער האָט 
זיך אַװעקגעלײגט אויפן פּלאַץ פון אַ צווייטן, צוליב אַ שטיקל ברויט אָדער 
אַ ביסל װאַסער אד"גל. איין מאָל איז דערגאַנגען צו אַ שאַרפן קאָנפליקט 
צװוישן מיר מיט איינעם פון מיינע ,חברים", װאָס איז געווען אַ געוועזענער 
באַאַמטער אין באַנקנופּ פון אַשכאַבאַד. איך בין געלעגן אויף דער אויבער- 
שטער נאַרע און ער אונטער מיר. איך האָב צופעליק אַרױסגערוקט מיין פוס 
גראָד אין דעם מאָמענט, ווען ער האָט אַרױסגערוקט דעם קאָפּ, און נישט 
װילנדיק האָב איך אים געגעבן אַ קלאַפּ. ער האָט מיך גענומען זידלען מיט 
באַלײדיקנדיקע אַנטיסעמיטישע אויסדרוקן און געשריִען צו מיר: ,דו, יע- 
וורעיסקאַיאַ מאָרדאַ?. 

כאָטש ער איז געווען פיזיש אַ סך שטאַרקער פון מיר, האָב איך זיך 
איינגעגראָבן מיט מיינע נעגל אין זיין פּנים און איך האָב אים אַזױ שטאַרק 
צעדראַפּעט, אַז עס האָט גענומען טריפן פון אים בלוט, און דאָס גראָד פון 
אונטער די אויגן. איך האָב זיך אַפילו דערשראָקן מיינענדיק, אַז איך האָב 
אים באַשעדיקט אַן אויג. צו מיין גרויס װוּנדער האָט זיך אַרױסגעװיזן, 
אַז ער איז אַ פּחדן. ער האָט מיך נישט צעשלאָגן, נאָר גענומען קלאַפּן אין 
טיר און רופן : ,דער יעוורעי האָט מיך געשלאָגן און פאַרװוּנדעט". 

ביי דער געלעגנהייט האָב איך זיך דערװוּסט, אַז אויך אין װאַגאָן איז 
פאַראַן אַ קאַרצער פאַר נישט געהאָרכזאַמע אַרעסטאַנטן. דער ועכטער 
האָט, ווייזט אויס, געװאַרט אויף אַזאַ געלעגנהייט צו קענען זיך נוקם זיין 
אין אַ ייַד. ער האָט אַפילו נישט געפּרוּווט אויפקלערן די סיבות פון אונדזער 
סיכסוך. עס האָט אויך נישט געהאָלפן מיין פאַרטײידיקן זיך, אַז דאָס האָט 
ער מיך דער ערשטער פאַרטשעפּעט. ער האָט געשלאָסן מיינע הענט מיט 
אױיטאָמאַטישע קייטעלעך און אַרײנגעשלײדערט אין קאַרצער. 

איך האָב דערפילט שטאַרקע יסורים אין די הענט, וועלכע זענען געװאָרן 
בלוי צוליב די שטייפע קייטעלעך. איך האָב דאַן נישט געװוּסט, אַז די דאָזיקע 
קייטעלעך זענען אַזױ קאָנסטרוּיַרט אַז װאָס מער מען מאַנעװרירט מיט די 
הענט מיינענדיק, אַז דערמיט װועט מען זיך לינדערן דעם ווייטיק, אַלץ מער 
שניידן זיי זיך איין אין לייב, װאָס פאַרשטאַרקט נאָך מער דעם וייטיק. 

לויטן רעגולאַמין איז דערלויבט צו באַנוצן זיך מיט די דאָזיקע קיי- 
טעלעך נאָר אין דעם פאַל, ווען דער אַרעסטאַנט שטעלט אַ פיזישן ווידער- 
שטאַנד. איך האָב קיין װידערשטאַנד נישט געשטעלט. האָב איך גענומען 
קלאַפּן אין טיר און שרייען, ער זאָל מיר באַפרײיען די הענט. אָבער, ווייזט 
אויס, אַז דער וועכטער האָט געװוּסט וי לאַנג אַ מענטש קען אויסהאַלטן 
אין אַזאַ צושטאַנד און ער האָט נישט רעאַגירט אויף מיינע פאָדערונגען. 
צום סוף האָט ער געעפנט די טיר, מיר באַפּרײט די הענט און אָפּגעפירט 
צוריק אויף מיין פּלאַץ. עטלעכע טעג נאָך דעם האָב איך געהאַט שטאַרקע 
ווייטיקן אין די הענט. 

נאָך 2 טעג פאָרן האָט זיך די באַן אָפּנעשטעלט. מען האָט אונדז 
געהייסן אַרױסגײן פון װאַגאָן. עס האָט אונדז אַרומגענומען אַ שרעקלעכע 

קעלט. אַלץ אַרום איז געווען באַדעקט מיט שניי. מיר זענען געווען אין 
סאַמאַרקאַנד. ס'איז נאָך געווען פינצטער. מען האָט אונדז אויסגעשטעלט 
אין אַ ריי צו 4 און געפירט אין דער ריכטונג פון װאָקזאַל, 

נאָענט פון פּעראָן האָט מען אונדז באַפױלן זיך זעצן אויף דער ערד, 
וועלכע איז געווען באַדעקט מיט שניי. לויטן רעגולאַמין, האָבן אַרעסטאַנטן, 
ווען מען האָט זיי געפירט אין אַ קאָלאָנע, נישט געטאָרט שטיין, נאָר גיין 
אָדער זיצן. און דאָס זיצן איז אויך געווען, לויטן רעגולאַמין, מיט די פיס 
אונטער זיך און די הענט פאַרלייגט אויף הינטן. 

איך, װי די מערהייט אַרעסטאַנטן, בין געווען אָנגעטאָן אין זומער- 
מלבושים און זומערשיך. די פיס זענען פאַרגליווערט געװאָרן, אָבער איבער- 
בייטן די פּאָזיציע פון די פיס מיט די הענט, פאַרלייגטע אויף הינטן, איז 
געווען אוממעגלעך. יעדער פרוּוו פון אויפשטעלן זיך אָדער אַפילו נאָר פון 
מאַכן אַ באַװעגונג מיט די הענט, איז באַטראַכט געװאָרן װי אַ פּרוּוו פון 
אַנטלויפן און די וועכטער האָבן דאַן געהאַט רעכט צו שיסן אָן אַ פריערדיקער 
װאָרענונג. 

דער שניי אונטער מיר איז צעגאַנגען און די נעצקייט איז אַרײנגע- 
דרונגען אין גאַנצן קערפּער. עס האָט געמאַטערט דער הונגער און איבער- 
הױפּט דער דורשט, צוליב די געזאַלצענע פישלעך, װאָס זענען געווען אונדזער 
אײינציקע שפּייז במשך פון אונדזער רייזע. אָבער דאָס ערגסטע איז געווען, 
װאָס מיר האָבן נישט געקענט דערליידיקן די פיזיאָלאָגישע באַדערפּענישן, 
בעיקר אָפּצוגעבן אורין. דאָס דאָזיקע זיצן איז געווען איינע פון די שווערסטע 
טאָרטורן, וועלכע איך האָב איבערגעלעבט און ביז איצט גיב איך זיך נאָך 
אַלץ נישט אָפּ קיין חשבון, פון װאַנען עס האָבן זיך גענומען צו מיר די כוחות 
דאָס אַלץ אויסצוהאַלטן, 

נישט געקוקט דערויף װאָס ס'איז נאָך געווען באַגינען, איז דער פּעראָן 
פול געווען מיט פּאַסאַזשירן. די פאַרבייגייענדיקע האָבן געװאָרפן אויף אונדז 
אַ בליק מיט רחמנות-געפילן און גלייכצייטיק באַמיט זיך צו האַלטן װאָס 
ווייטער פון אונדז, מורא האָבנדיק פאַר די סאָלדאַטן און ענקאַװעדיסטן אין 
ציווילע קליידער, וועלכע האָבן אונדז געהיט. 

איך בין מקנא געווען די פּאַסאַזשירן, וועלכע קענען זיך באַװעגן פריי, 

כאָטש די מערהייט פון זיי זענען געווען עװאַקוירטע פּליטים, וועלכע זענען 
אַרױסגעריסן געװאָרן פון זייערע היימען און געלאָפן איבער די אומענדלעכע 
וועגן פון ראַטן-פאַרבאַנד און געזוכט אַ מקום-מיקלט. די מלחמה איז דאַן 
געווען אין פולן ברען. מיר האָבן װײיניק װאָס געװוּסט װאָס עס טוט זיך 
אויף די פראָנטן, װי די היטלעריסטן זענען געגאַנגען פאָרויס, זייענדיק 
חורבן און טויט און עס איז נישט געווען דער כוח, וועלכער זאָל זיי קענען 
פאַרהאַלטן. אָבער אין דער זעלבער צייט האָט די סאָוועטישע מאַכט געהאַט 
גענוג כוח צו פּייניקן אין די לאַגערן און תפיסות, צו פירן אין אַרעסטאַנטסקע 
װאַגאָנען הונדערטער טויזנטער אומשולדיקע בירגער, וועלכע װאָלטן גערן 
און מיט דער גרעסטער איבערגעבנקייט געגאַנגען קעמפן קעגן שׂונא. 

עס איז געװאָרן ליכטיק און ענדלעך האָט מען אונדז באַפוילן זיך אויפ- 
שטעלן. איך האָב געמוזט זיך שטאַרק אָנשטרענגען, כדי צו קענען שטײַן 
אויף די פיס, וועלכע זענען געװוען פאַרגליווערט. מען האָט אונדז אויס- 
געשטעלט אין אַ ריי צו 2 און גענומען ציילן. אַרומגערינגלט מיט סאָל- 
דאַטן מיט אָנגעשטעלטע אויף אונדז ביקסן מיט באַגנעטן, האָט מען אונדז 
ווידער געפירט צו אַ זייטיקער ראַמפּע, װוּ עס האָט געװאַרט אויף אונדז 
דער באַקאַנטער שוין פאַר מיר , סטאָליפּין-װאַגאָ. 

מען האָט אַריינגעפירט אין װאַגאָן יעדן באַזונדער, װוּ אַ סאָלדאַט האָט 
אָנגעװויזן יעדן זיין פּלאַץ אויף דער נאַרע. אַחוץ דעם האָבן זיך געדרייט 
איבערן װאַגאָן באַװאָפּנטע סאָלדאַטן, וועלכע האָבן אונדז אונטערגעיאָגט מיט 
זייערע געשרייען און זידלערייען. 

די שויבן פון די פענצטערלעך מיט קראַטעס פון ביידע זייטן זענען 
געװוען באַדעקט מיט אייז. עס איז געווען שרעקלעך קאַלט און עס האָט 
געקלאַפּט א צאָן אין אַ צאָן. אויך האָב זיך אַװעקגעלײגט אויפן אָנגעוויזענעם 
פּלאַץ און בין געווען גליקלעך, װאָס איך קען אויסגלייכן מיינע אויסגע- 
מאַטערטע, געשװאָלענע פיס. פון מידקייט בין איך גלייך איינגעשלאָפן 
עס האָט זיך מיר געחלומט, אַז איך האָב אַ סך, אַ סך ברויט... איך קען עסן 
וויפל איך וויל, איך האָב זיך אָנגעגעסן צו דער זאַט... שוין לאַנג בין איך 
נישט געווען אַזױ גליקלעך.. 

פּלוצעם האָט מען מיך אַרוסגעריסן פון דעם ;גליק". מיין חבר האָט 

מיך געשלעפּט ביים אַקסל און געװעקט: ,מען פאַרטיילט ברויט אויפן וועג..." 
ס'איז געווען אַ גרויסע פרייד. יעדער האָט באַקומען אַ שװאַרץ קלעפיק 
ברייטל, װאָס האָט געווויגן נישט קיין גאַנצע צוויי קילאָ, אַ סלאָי מיט קאָנ- 
סערווירטע פאַסאָלעס און אַ טעפּל װאַרעם װאַסער, א"ג , קיפּיאַטאָק". 

דאָס דאָזיקע ברויט האָט באַדאַרפט סטייען אויפן גאַנצן וועג. אָבער 
וי לאַנג דער וװעג װעט דויערן, האָט קיינער נישט געװוּסט. יעדער האָט 
אָפּגעבראָכן אַ שטיקל פונעם ברויט, היטנדיק מיט גרויס פּאָרזיכטיקייט, אַז 
עס זאָל, חלילה, נישט אַראָפּפאַלן אַ ברייזעלע, פאַרפּאַקנדיק דאָס איבעריקע 
אין װאָס מען האָט געקענט, כדי עס זאָל נישט רייצן, אָבער לאַנג האָט מען 
נישט אױסגעהאַלטן. מען האָט אָפּגעריסן נאָך אַ שטיקעלע, מיטן פעסטן 
באַשלוס, איבערצולאָזן דאָס איבעריקע אויף שפּעטער. אַ סך האָבן טאַקע 
נישט אױיסגעהאַלטן דעם נסיון און, אַזױ פון אַ ברעקל צו אַ ברעקל, אויפ- 
געגעסן אַלץ. מען האָט באמת באַדאַרפט האָבן אַן אויסערגעוויינלעך שטאַרקן 
ווילן, כדי אויסצוהאַלטן דעם שרעקלעכן הונגער, האָבנדיק ביי זיך נאָך 
אַ שטיקל ברויט. דאָס איז געווען די גרעסטע פּיין. דאָס שטיקל ברויט, 
װאָס איך האָב ;אָפּגעראַטעװעט? פון זיך אַליין, האָט מיר נישט געלאָזן שלאָפן. 
איך האָב כסדר זיך געװעקט פון מורא, אַז עמעצער האָט ביי מיר אָפּגעבראָכן 
אַ שטיקל פון מיין ברויט, אָדער גאָר עס צוגענומען, װאָס האָט זייער אָפט 
געטראָפן, 


ב 

די באַן האָט אונדז געטראָגן איבער אַ פאַרשנייטער און פאַרפרוירענער 
וועלט. װאָס ווייטער מיר זענען געפאָרן אויף צפון, אַלץ מער איז די קעלט 
אַריין אין די ביינער. דער צוג האָט זיך אָפּנעשטעלט נאָר אויף גרעסערע 
סטאַציעס, װען מען האָט געמוזט טוישן דעם לאָקאָמאָטיוו אָדער נעמען 
װאַסער און קוילן. ביי דער געלעגנהייט האָבן די וועכטער אונדז געבראַכט 
אַ ביסל װאַסער צום טרינקען. אָבער דאָס ערגסטע איז געווען מיט דערליידיקן 
די פיזיאָלאָגישע באַדערפענישן. אין קלאָועט האָט מען אונדז געלאָזט גיין 
נאָר צוויי מאָל אין מעת-לעת, אין דער פרי און פאַר נאַכט. דאָס איז אויך 
געווען די איינציקע געלעגנהייט צו מאַכן עטלעכע שפּאַן איבערן קאָרידאָר, 

כדי צו באַװעגן די פאַרגליווערטע פיס. אָבער דער גרעסטער טייל אַרעס- 
טאַנטן איז געווען פאַרקילט פונעם זיצן אין שניי בעת דעם איבעררייס פון 
דער רייזע אין סאַמאַרקאַנד, װאָס האָט גורם געווען אַ באַדערפעניש פון אָפט 
אָפּגעבן די אורין. 

פון צייט צו צייט איז אַן אַרעסטאַנט צו צו דער טיר און גערופן אין 
פאַרצווייפלונג : ;נאַטשאַלניק, איך וויל פּישן!...* אָבער פון קאָרידאָר איז 
נישט געקומען קיין ענטפער. אייניקע האָבן נישט אויסגעהאַלטן און געפּישט 
אויף דער טיר. די אורין האָט זיך פונאַנדערגעגאָסן איבערן קאָרידאָר און אין 
אונדזער קאַמער און האָט נאָך מער פאַרשטאַרקט דעם עיפּוש. דער וועכטער 
אין קאָרידאָר האָט זיך פון דעם שטאַרק אויפגערעגט, אונדז געזידלט און 
געשאָלטן, אָבער די טיר האָט זיך נישט געעפנט. 

נאָך העכער צויי מעת-לעת האָט זיך די באַן אָפּגעשטעלט. לויטן 
מאַנעוורירן פון לאָקאָמאָטיוו האָבן מיר פאַרשטאַנען, אַז מען האָט אונדזער 
װאַגאָן אַװעקגעשטעלט אויף אַ זייטיקער ליניע. נאָך אַ געוויסער צייט האָט 
זיך די טיר געעפנט און מען האָט אונדז געהייסן אַרױסגײן. עס איז פינצטער. 
אַלץ אַרום איז געווען איינגעהילט אין אַ לייכטן נעפּל. פון ווייטן האָט מען 
געזען דעם באַלוכטענעם װאָקזאַל פון נאָװאָסיבירסק. 

וידער די פּראָצעדור פון איבערציילן. אַרומגערינגלט מיט אויסגע- 
שטרעקטע צו אונדז ביקסן מיט באַגנעטן, האָט מען אונדז געפירט איבער 
ליידיקע גאַסן, וועלכע זענען געווען פאַרזונקען אין שלאַף. עס האָט זיך מיר 
אויסגעדאַכט, אַז מיר זענען מתים, װאָס גייען נאָך זייער אייגענער לוויה. 
דער רויך פון די קוימענס האָט געװעקט די בענקשאַפט צו אַ װאַרעמער היים, 
צו אַ נאָרמאַל לעבן. פון אייניקע הייזער האָט זיך געטראָגן דער ריח פון 
געקעכטס, װאָס האָט גערייצט דעם אויסגעהונגערטן מאָגן. 

מיר האָבן געטאָפּטשעט אין פרישן, טיפן שניי, איבערלאָזנדיק נאָך זיך 
שפּורן פון אונדזערע אויסגעמאַטערטע פיס. די וועכטער זענען געוען 
אָנגעטאָן אין פוטערס און װאַטענע הויזן, פוטערנע היטלען, אַראָפּגעלאָזט 
איבער די אויערן, און אויף די פיס האָבן זיי געטראָגן װאַלענקעס. מיר זענען 
אין דער וייט גרעסטער מערהייט געװען אין זומער-מלבושים. מיינע 
זומערשיך זענען געווען איבערפולט מיט שניי, די פיס זענען געווען דורכ- 

געווייקט פון נעצקייט. וי נאָר מיר האָבן זיך אָפּגעשטעלט אויף אַ מאָמענט, 
האָבן די שיך און די הויזן גענומען צופרירן צום לייב. 

עס האָט אָנגעהויבן טאָגן. אין גאַס האָבן זיך באַװויזן איינצלנע דורכ- 
גייער, וועלכע האָבן געװאָרפן אויף אונדז אַ בליק פון רחמנות, כאָטש מיר 
האָבן אויף זיי נישט געמאַכט קיין ספּעציעלן איינדרוק. זיי זענען געווען 
געװווינט צו די דאָזיקע בילדער, וועלכע זענען דאָ געווען אַ טאָג-טעגלעכע 
דערשיינונג, 

ענדלעך זענען מיר שטיין געבליבן פאַרן טויער פון דער תפיסה אין 
נאָװאָסיבירסק. מען האָט אונדז באַפױלן זיך אויסשטעלן אין צווייען און 
ווידער האָט מען אונדז געציילט, צו קיינער איז, חלילה,. נישט פאַרלוירן 
געװאָרן. אין צווישנצייט האָט זיך געעפנט דאָס טויער און דער פאַרװאַלטער 
פון תפיסה האָט אונדז איבערגענומען און באַפױלן די וועכטער אונדז אַרײינ- 
פירן אין אַ ליידיקן גרויסן צימער אין איינעם פון די באַראַקן. מיר זענען 
געזעסן אַ לענגערע צייט און געהערט, אַז צװוישן דעם פאַרװאַלטער פון דער 
טורמע מיטן אָנפירער פון אונדזער קאָנװאָי קומט פאָר עפּעס אַ שטרייט. 
אָבער וועגן װאָס עס האַנדלט זיך האָבן מיר, פאַרשטײט זיך, נישט געװוּסט. 

בערך 10--11 אַ זייגער האָט מען אונדז געבראַכט עסן. יעדער האָט 
באַקומען 400 גראַם ברויט, װאָס האָט געהאַט פאַר מיר דעם טעם פון בעסטן 
קוכן, וועלכן איך האָב ווען עס איז געגעסן. מיר האָבן אויך באַקומען אַ 
שיסעלע זופּ, װאָס האָט אויסגעזען װי שמוציק װאַסער און אין וועלכער 
עס זענען געשװוּמען ביינדלעך פון פאַרפוילטע הערינג און עטלעכע שטיקלעך 
נישט דערקאָכטע קרויט. מיר האָבן נישט געהאַט קיין לעפל, האָבן מיר די 
זופּ, װאָס איז געווען שרעקלעך געזאַלצן, אויסגעטרונקען און די פאַרבליבענע 
ביינדלעך מיט די שטיקלעך קרויט אַרױסגעשלעפּט מיט די שמוציקע הענט 
און עס אויפגעגעסן. 

פון דעם דאָזיקן שפּייז, נאָך טעג פון הונגער, האָבן אַ סך פון אונדז 
באַקומען בויך-ווייטיק. איך בין אויך געווען צװישן די קראַנקע. מען האָט 
אונדז געפירט אין מעדיצינישן פונקט. עפּעס אַ אלעקפּאָם" האָט אונדז 
געגעבן טרינקען אַ ביסל ביטער װאַסער און צוריקגעשיקט. די ערפואה" 
האָט געהאָלפן װי אַ טויטן באַנקעס... 

אין די שפּעטע נאָכמיטאָגישעהען האָט זיך די טיר געעפנט און אַן 
אָפּיציר פון דער תפיסה-אַדמיניסטראַציע האָט אונדז געהייסן אַרױסגײן 
אויפן הויף, דאָ האָט מען אונדז אויסגעשטעלט צו דער ,פּראָװערקע? און 
עס האָט זיך אָנגעהויבן די באַקאַנטע פאַר יעדן אַרעסטאַנט פּראָצעדור פון 
איבערנעמען אַרעסטאַנטן. יעדער האָט איבערגעחזרט דעם פּיזמון: נאָמען 
און פאַמיליע-נאָמען, לויט וועלכן פּאַראַגראַף מען איז געמישפּט און דער 
טערמין פון אורטייל. 

צו אונדזער גרויס פאַרװוּנדערונג,. האָט מען אונדז נאָך דעם צוריק 
אַרויסגעפירט פון דער תפיסה. לויט די גאַסן, דורך וועלכע מען האָט אונדז 
געפירט, האָבן מיר דערקענט, אַז מיר גייען צוריק אויף דעם זעלבן וועג, 
דורך וועלכן מיר זענען געקומען. 

די לופט איז געווען אַ מילדע, עס האָט זיך כמעט נישט געפילט קיין 
ווינט. עס איז געפאַלן אַ לייכטער שניי, װאָס האָט באַדעקט די ליידיקע צווייגן 
פון די בעריאָזעס, וועלכע האָבן זיך געבויגן צו דער ערד און אויסגעזען, 
וי זיי זאָלן באַװיינען אונדזער ביטערן גורל. איבער אונדז זענען געפלויגן 
שװאַרצע קראָען, וועלכע האָבן מיט זייער קראַקען אונדז באַגלײט אויפן וועג 
פון יסורים און פּיין. מען האָט אונדז געפירט צוריק צו דער באַן. 

עס האָט זיך איבערגעחזרט די באַקאַנטע פּראָצעדור פון אויפלאָדן אונדז 
אויפן אַרעסטאַנטן-װאַגאָן. מיר זענען געווען איבערצייגט, אַז מען פירט אונדז 
ווייטער, צו די לאַגערן אין סיביר. אָבער וי נאָר מיר האָבן גערירט פון 
אָרט, האָבן מיר דערזען, אַז מען פירט אונדז צוריק אין דער זעלבער 
ריכטונג, פון װאַנען מיר זענען געקומען. װאָס איז געשען? 

עס האָט זיך אַרױיסגעװיזן, אַז צוליב די עפּידעמיעס צװוישן די אַרעס- 
טאַנטן אין איבערגאַנגס-לאַגער אין טאַשקענט איז אויף דעם לאַגער דער- 
קלערט געװאָרן אַ קאַראַנטין און די אַרעסטאַנטן פון דעם לאַגער װערן נישט 
אָנגענומען אין קיין שום תפיסה פון לאַנד. אונדזערע באַלעבאַטים האָבן וועגן 
דעם נישט געװוּסט, אָדער נישט געװאָלט וויסן, און דערפּאַר האָט מען אונדז 
געשלעפּט אַהין און צוריק. נאָװאָסיבירסק האָט אונדז נישט געװאָלט אויפ- 
נעמען. 

וי מאָדנע דאָס זאָל נישט אויסזען, בין איך דאַן געווען אין אַ גוטער 

שטימונג. איך האָב נישט געװאָלט גלויבן אין דער ווערסיע וועגן קאַראַנטין 
אוּן איך האָב זיך איינגערעדט, אַז מען פירט אונדז צוריק, ווייל מען װעט 
אונדז װאַרשײינלעך באַפרײיען. 

דערווייל האָט אונדז די באַן געטראָגן צוריק אויף דרום. מיר האָבן זיך 
דערווייטערט פון די שנייען און פרעסט. מיט יעדן טאָג איז געװאָרן װאַרעמער. 
דאָס ברויט, װאָס מיר האָבן באַקומען אויפן גאַנצן וועג, האָבן מיר שוין 
געהאַט אויפגעגעסן. עס האָט געמאַטערט דער הונגער. עטלעכע לאַנגיאָריקע 
אַרעסטאַנטן, וועלכע האָבן זיך געפונען צוזאַמען מיט מיר אין װאַגאָן, האָבן 
געזונגען אַרעסטאַנטסקע לידער. דאָס זענען געווען לידער געזונגען אויף 
די ניגונים פון באַקאַנטע רוסישע פאָלקסלידער, וועלכע האָבן אויסגעדריקט 
די בענקשאַפט צו דער היים, צו דער משפּחה, צו אַ װאַרעמער שטוב מיט 
אַ ריין בעט, אַן אָפּענער טיר, אין וועלכער דו קענסט אַרין און אַרױסגײן 
לויטן אייגענעם ווילן... די דאָזיקע לידער האָבן דאַן געווירקט אויף מיר 
מיט אַן אויסערגעוויינטלעכער קראַפט. איך האָב זיך דערמאָנט אין מיינע 
עלטערן, אין מיין שװועסטער, אין מיין משפּחה, װווּ זענען זיי איצט ? װאָס 
איז זייער גורל? איך האָב זיך צעוויינט פון בענקשאַפט. 

די באַן איז שטיין געבליבן אַ לענגערע צייט. מען האָט אונדז געהייסן 
אַרױסגײן. איצט איז שוין פאַר קיינעם נישט געווען קיין שום ספק : מיר האָבן 
זיך געפונען װוידער אין טאַשקענט. 

מען האָט אונדז אַרײינגעטריבן אין דעם זעלבן באַראַק, פון וועלכן מען 
האָט אונדז אַרוסגעפירט מיט העכער אַ װאָך צוריק. ,אונדזערע" פּלעצער 
זענען געווען פאַרנומען. אַלע נאַרעס זענען געווען איבערפולט. כדי צו פאַר- 
כאַפּן אַ שטיקל פּלאַץ, װווּ זיך אַװעקצולײגן, האָט מען געמוזט אויף אַ ברוטאַלן 
אופן אַרױסשטופּן אַ שװאַכערן פון זיך. צו דעם האָב איך נישט געהאַט קיין 
כוח און נישט קיין חשק. איך האָב זיך געדרייט איבערן באַראַק אויף מיינע 
געשװאָלענע פיס און נישט געהאַט װוּ דעם קאָפּ אַװעקצולײגן, 

איך בין ווידער אַריינגעפאַלן אין אַ שטימונג פון ייִאוש. צום גליק האָבן 
זיך אין דעם גיהנום געפונען אויך אַזעלכע, וועלכע האָבן נישט פאַרלוירן 
פולשטענדיק דעם צלם פון מענטש. דאָס זענען געװען צוויי ברידער פון 
מאָסקװע. פאַר װאָס זיי זענען געמישפּט געװאָרן געדענק איך שוין נישט. 

זי האָבן גערעדט ייִדיש און מיך געטרייסט, אַז אַפילו אין דער לאַגע טאָר 
מען נישט פאַרלירן די האָפענונג. זיי האָבן מיר צייטװײליק אָפּגעטראָטן 
זייער פּלאַץ אויף דער נאַרע. איך האָב אויסגענוצט די געלעגנהייט און 
געכאַפּט אַ דרימל, װאָס האָט מיר געבראַכט אַ גרויסע דערלייכטערונג. 

איך האָב נישט געקענט אױיסהאַלטן פונעם עיפּוש אין באַראַק און בין 
אַרױס אָפּאָטעמען מיט פרישער לופט. דער הימל איבער טאַשקענט איו 
געווען אַ לויטערער, אונטער דער װאַרעמקײט פון די זונשטראַלן האָט גע- 
טאַיעט דער דינער שיכט שניי און פאַרװאַנדלט דעם שטח פון לאַגער אין 
איין גרויסן זומפּ. איבערן ריזיקן פּלאַץ פון לאַגער האָט זיך געצויגן אַ 
קאַראַװאַן פון אַרעסטאַנטן, וועלכע האָבן געשלעפּט נאַסילקעס מיט מתים. 
עס האָט זיך מיר אױיסגעדאַכט, אַז זייער צאָל איז נאָך גרעסער וי איך האָב 
דאָס געזען צום ערשטן מאָל מיט אַ 10 טעג פריער. 

פּלוצעם זענען אָנגעלאָפּן די אויפזעער און באַפוילן אַלע אַרעסטאַנטן 
אַרײנצוגײין אין זייערע באַראַקן. נאָך דעם האָט מען אַלע אַרעסטאַנטן פון 
דער זאָנע אַרײנגעטריבן אין איין גרויסן באַראַק, װוּ עס איז פאָרגעקומען 
אַ קאַנטראָל. מען האָט אונדז געציילט, ווייל עס האָבן געפעלט אַרעסטאַנטן, 
אין דער זעלבער צייט זענען געמאַכט געװאָרן רעוויזיעס אין די באַראַקן. 
עס האָט זיך אַרױסגעװיזן, אַז די פעלנדיקע אַרעסטאַנטן זענען געשטאָרבן 
און זייערע חברים האָבן אױיסבאַהאַלטן אונטער די נאַרעס זייערע טויטע 
קערפּערס במשך פון עטלעכע טעג, כדי צו באַקומען זייערע פּאָרציעס ברויט... 
וי איך האָב זיך שפּעטער דערװוּסט, איז דאָס געווען אַן אָפּטע דערשיינונג, 
װאָס איז פּראַקטיצירט געװאָרן אין די לאַגערן. 

בעת דער אַלגעמײנער ציילונג האָב איך באַגעגנט אַ סך אַרעסטאַנטן, 
פּליטים פון פּױלן. איינער פון זיי האָט מיר אויסגעזען צו זיין קענטלעך. 
אויך ער האָט מיך באַטראַכט, װי ער זאָל זיך װעלן דערמאָנען אונדזער 
ערשטע באַגעגעניש. עס האָט זיך אַרױסגעװיזן, אַז מיר האָבן זיך פאַקטיש 
איצטער באַגעגנט צום ערשטן מאָל, נאָר װי 2 ייִדן, אחים לצרה, וועלכע 
שטאַמען פון דער זעלבער געגנט, האָבן מיר געפונען אַ בשותפותדיקע שפּראַך 
און מיר האָבן זיך גיך באַפריינדעט. 

דאָס איז געווען אַ בחור פון לעמבערג, וועלכער האָט זיך געפונען אין 


10 


הינטער די קראַטעס 


די סאָוועטישע לאַגערן שוין 9 יאָר צייט. אין 1923 איז זיין נאָמען געווען 
באַקאַנט אין גאַנץ פּױלן און אפשר אויך אין דער גאָרער וועלט. אין לעמבערג 
זענען דאַן פאָרגעקומען אַנטי-ייַדישע עקסצעסן, ממש אַ פּאָגראָם, אין וועלכן 
עס האָבן זיך אויסגעצייכנט מיט זייער ברוטאַלקײט די פּוילישע סטודענטן 
פון לעמבערגער אוניווערסיטעט. די ייִדישע יוגנט האָט דאַן געשטעלט אַ 
העפטיקן װידערשטאַנד די אַנטיסעמיטישע באַנדעס. דער דאָזיקער בחור איז 
געווען איינער פון זיי. בעת די קאַמפן האָט ער דערהרגעט איינעם פון די 
פּוילישע סטודענטן. זוכנדיק אַ שוץ קעגן טויטאורטייל, װאָס האָט אים גע- 
דראָט, איז אים געלונגען צו אַנטלויפן קיין ראַטן-פאַרבאַנד, 

איך האָב זיך דערמאָנט, װאָס פאַר אַ געװאַלדיקן רושם דער דאָזיקער 
פאַל האָט דאַן געמאַכט אויף דער ייַדישער יוגנט אין פּוילן. מיר זענען דאַן 
געווען איבערצייגט, אַז אין ראַטן-פאַרבאַנד האָט מען אים אויפגענומען וי 
אַן אַנטיפאַשיסטישן העלד. װוער האָט זיך געקענט פאָרשטעלן, אַז גלייך פון 
דער גרענעץ האָט מען אים אָפּגעפירט אין די קעלערן פון ענקאַװועדע און 
פאַרמישפּט אויף לאַנגע יאָרן לאַגערן אַלס דיװערסאַנט און שפּיאָן... מיר 
זענען געווען צוזאַמען זייער אַ קורצע צייט. ער האָט מיר נאָר באַװיזן צו 
דערציילן וועגן זיינע איבערלעבונגען און געגעבן אייניקע עצות וי אַזױ זיך 
נוהג צו זיין אין לאַגער, כדי איבערצולעבן דאָס גיהנום, 

קרוב צוויי װאָכן זענען מיר געהאַלטן געװאָרן אין טאַשקענטער איבער- 
זידלונגס-לאַגער אין פייער פון טיפוס, דיזענטעריע און אַנדערע אָנשטעקג- 
דיקע קראַנקײיטן. נאָך דעם האָט מען אָפּיציעל אַראָפּגענומען דעם קאַראַנטין, 
כאָטש דער טיפוס האָט יעדן טאָג צוגענומען נייצ קרבנות פון צװישן די 
אַרעסטאַנטן. אָבער אָפיציעל האָט עס געהייסן, אַז די עפּידעמיע איז באַ- 
הערשט געװאָרן און די אַרעסטאַנטן פון דעם פּונקט קענען ווידער אָנגענומען 
ווערן אין די תפיסות און לאַגערן פון גאַנצן לאַנד, 

אין אַ געוויסן טאָג האָט מען אונדז געפירט אין באָד. מיר האָבן פאַר- 
שטאַנען אַז מיר דאַרפן זיך ווידער גרייטן צום עטאַפּ. עס האָבן זיך איבער- 
געחזרט די זעלבע טאָרטורישע פּייניקונגען װי בעת די פריִערדיקע באָדן, 
נאָר דאָס מאָל האָב איך שוין געהאַט אַ ביסל דערפאַרונג, װאָס האָט מיר 
געהאָלפן לינדערן די ליידן, 

נאָכן באָד האָט זיך אָנגעהױבן די באַלײדיקנדיקע פּראָצעדור פון איבער- 
נעמען די ,לעבעדיקע סחורה". מען האָט אונדז אויסגעשטעלט און עטלעכע 
מאָל געציילט, יעדער האָט געמוזט זיך פאָרשטעלן מיטן גאַנצן ,ייַחוס", 

נאָמען און פאָטערס נאָמען, פאַמיליע-נאָמען, דעם פּאַראַגראַף, לויט וועלכן 
מען איז געמישפּט געװאָרן און דער טערמין פון אורטייל. װוידער דער 
שװאַרצער אױטאָמאָביל און װידער אַ מאָל אין ,סטאָליפּין-װאַגאָן". דאָס 
מאָל איז די ענגשאַפּט אין װאַגאָן געווען אַ גרעסערע וי אין אַלע מיינע ביז 
איצטיקע רייזעס אַלס אַרעסטאַנט. איך האָב זיך אַפילו נישט אַריענטירט, 
צי דאָס איז דערפאַר, ווייל די קאַמערן אין װאַגאָן זענען געווען קלענערע, 
אָדער מען האָט אַרײנגעשטופּט אין זיי מער מענטשן, 

איך ווייס נישט צי דאָס איז געווען צוליב דער ענגשאַפט און שלעכטער 
לופט אין װאַגאָן, אָדער קען זיין, אַז אייניקע זענען געווען אָנגעשטטקט 
מיט עפּעס א קרענק, אָבער שוין אין דער ערשטער נאַכט פון אונדזער נסיעה 
האָבן אַ צאָל מענטשן אָנגעהױיבן ברעכן. דערביי האָבן זיי נישט באַויזן, 
אָדער זײי האָבן נישט געהאַט קיין כוח אַראָפּצוגײן פון דער נאַרע, נאָר 
געבראָכן אויף אַן אָרט. און געלעגן זענען מיר ענג צונויפגעדריקט איינער 
נעבן צווייטן, אַז עס איז נישט געווען מעגלעך אַפילו זיך אויסצודרייען. 
דאָס האָט גורם געווען קריגערייען און אַפילו געשלעגן. ס'איז אָבער נישט 
געווען מיט וועמען זיך צו קריגן און שלאָגן, ווייל דאָס זענען געווען אומ- 
גליקלעכע, האַלב-טױטע מענטשן, וועלכע זענען נישט געװוען פעיק צו 
קאָנטראָלירן זייערע מעשׂים. 

פון דעם ברעכן האָט זיך נאָך מער פאַרשטאַרקט דער עיפּוש. עס איז 
ממש שווער געווען אויסצוהאַלטן אויף דער נאַרע. איך בין אַראָפּ אויפן דיל, 
אָבער אויך דאָ איז נישט געווען בעסער. מיר האָט זיך פאַרדרייט דער קאָפּ 
און בין מיט שווערער מי אַרױיף צוריק אויף דער נאַרע. 

צו אונדזער עטאַפּ האָט מען צוגעטיילט נייע מענטשן. עס זענען געווען 
צווישן זיי רעצידיוויסטן מיט אַ לאַנגיאָריקער פאַרברעכערישער פאַרגאַנגענ- 
הייט, מערדער, רויבער, גנבים, האָמאָסעקסואַליסטן, מענטשן מיט דער- 
פאַרונג, ביי וועלכע מיר האָכן געלערנט די ,קונסט" פון צופּאַסן זיך צום 
לעבן אין די לאַגערן, וועלכע זענען אָן ספק געװען די װיכטיקסטע און 


142 


הינטער די קראַטעס 


שטאַרקסטע אינסטיטוציע, װאָס איז אויסגעבויט געװאָרן דורכן סאָװועטישן 
רעזשים. 

די באַן איז געלאָפּן איבער די פּאַרשנייטע סטעפּעס פון קאַזאַכאַסטאַן. 
איך בין געפאָרן מיט דער זעלבער טראַסע שוין צום צווייטן מאָל אין די 
זעלבע באַדינגונגען. װוידער סאַמאַרקאַנד, אַלמאַ-אַטאַ, ביז מיר האָבן, אין 
יאַנואַר 1942, זיך דערשלעפּט, צום צווייטן מאָל, קיין נאָװאָסיבירסק. 


ג 

מיר זענען געווען אַ גרופּע פון העכער 60 מענטשן, די מערהייט יידן, 
וועלכע זענען געמישפּט געװאָרן לויטן פּאַראַגראַף 58 אַלס ,פאַררעטער פון 
סאָציאַליסטישן פאָטערלאַנד". עס זענען געווען מיט אונדז בערך 10 טורק- 
מענער, וועלכע האָבן נישט געקענט קיין װאָרט רוסיש; זיי האָבן אַפּילו נישט 
פאַרשטאַנען די באַפעלן פון דער װאַך און עס איז געווען שווער צו פאַר- 
שטענדיקן זיך מיט זיי. זיי האָט מען גערופן די ,נאַצמענען", אַ פאַרקירצונג 
פון אויסדרוק ,נאַציאָנאַלע מינדערהייט?. עס זענען אויך געװען 2 פּערסן 
אַ פאָטער מיט אַ זון, פּאַסטעכער, וועלכע האָבן פאַרבלאָנדזשעט ביים פּאַשן 
זייערע שאָף און זענען אַריבער די גרענעץ. מען האָט זיי געכאַפּט און 
געמישפּט פאַר שפּיאַנאַזש. אויך זיי האָבן נישט געקענט קיין װאָרט רוסיש. 
יעדעס מאָל, ווען מען האָט אונדז אַריבערגעפירט פון איין אָרט אויפן צווייטן 
און עס זענען פאָרגעקומען די ,פּראָװערקעס", בעת וועלכע יעדער האָט 
געמוזט איבערחזרן דעם גאַנצן פּיזמון פאַר װאָס און אויף וויפל מען איז 
פאַרמישפּט געװאָרן, האָט דאָס אַרויסגערופן קאָמישע סצענעס, וועלכע האָבן 
זיי פאַרשאַפּט צוגאָבלעכע דערנידערונגען. 

קיין נאָװאָסיבירסק זענען מיר אָנגעקומען פאַר טאָג. װי געוויינלעך, 
איז אונדזער װאַגאָן געשטאַנען אויף אַ זייטיקער ראַמפּע, ווייט פון דער 
באַנסטאַציע. װי נאָר מיר זענען אַרױס פון װאַגאָן, האָט אונדז אַרומגענומען 
אַ שטאַרקער פראָסט. איך, װי די מערהייט אַרעסטאַנטן, בין נאָך געווען אין 
זומערדיקע מלבושים און האַלבע שיך, וועלכע זענען שוין אַראָפּגעפאַלן פון 
די אויסגעמאַטערטע פיס. דאָס אויסשטעלן זיך צום קאָנטראָל אין די באַדיג- 
גונגען איז געווען אַ שווערער נסיון. ענדלעך האָט מען אונדז איבערגעציילט. 

מען האָט אונדז אויסגעשטעלט צו 4 אין אַ ריי. מיר האָבן זיך צום דריטן 
מאָל געשלעפּט איבער די פאַרשלאָפענע און באַדעקטע מיט פרישן שניי גאַסן 
פון נאָװאָסיבירסק. דער הימל איז געווען באַדעקט מיט װאָלקנס. די פענצטער 
פון די הייזער זענען געווען פאַרקאָװעט אין פראָסט, דאָ און דאָרט האָט זיך 
געטראָגן פון די קוימענס אַ רויך -- דער איינציקער סימן פון אַ מענטשלעך 
לעבן. 

דער וועג צו דער טורמע איז געווען אַ ווייטער. ביז גאָר ביטער איז 
געווען די ,נאַצמענען" און די 2 פּערסן, וועלכע האָבן צום ערשטן מאָל 
אין זייער לעבן דערפילט דעם טעם פון ווינטער. זיי האָבן ממש נישט געקענט 
כאַפּן דעם אָטעם צוליבן שטאַרקן פראָסט און זענען נישט געוען בכוח 
אויסצוהאַלטן דעם טעמפּ פון מאַרש. זיי זענען כסדר אָפּגעשטאַנען. די וועכ- 
טער האָבן דאַן באַפױלן מיר זאָלן זיך אָפּשטעלן, ביז מען װעט אונטעריאָגן 
די שװאַכע, כדי זי זאָלן זיך אָנשליסן צו דער קאָלאָנע. יעדע פּאַר מינוט 
האָט זיך געהערט אַ באַפעל : ;פּריסטאַװיט נאָגו", װאָס אין ייִדיש באַטײיט עס 
,צושטעלן אַ פוס", אָבער אין דער אמתן האָט עס געמיינט מען זאָל זיך 
אָפּשטעלן. ביי דער געלעגנהייט דאַרף געזאָגט וערן, אַז דער סאָוועטישער 
לאַגער-סיסטעם איז מלכתחילה געווען פאַרטראַכט צו דערנידעריקן דעם 
אַרעסטאַנט, צו באַרױבן אים פון יעטװעדן שפּור פון מענטשלעכער ווירדע. 
דאָס איז געקומען צום אויסדרוק אויך אין דעם אופן פון פאָרמולירן די 
באַפעלן. מען האָט זיך קיין מאָל נישט געװוענדעט צום אַרעסטאַנט װי צו 
אַ לעבעדיקן מענטש, נאָר װי צו אַ קעגנשטאַנד. דעריבער איז דער באַפעל 
געווען נישט אָפּשטעלן זיך", נאָר ;פּריסטאַװיט נאָגו" --- ,צושטעלן אַ פוס", 
װאָס איז גאָרנישט געווען לייכט צו מאַכן, ווייל װי נאָר מען האָט זיך אָפּ- 
געשטעלט, זענען די דורכגענעצטע פיס געװאָרן פאַרגליווערט און שטייף. 
האָט מען גענומען אונטערטאַנצן, װאָס איז נישט געווען דערלויבט... 

אַחוץ די קעלט האָט געמאַטערט דער דורשט. די איינציקע שפּייז, װאָס 
מיר האָבן געהאַט, איז געווען געזאַלצענע, פאַרפוילטע פישלעך, וועלכע מיר 
האָבן, צוליבן הונגער, אויפגעגעסן מיט די ביינער און קעפּ, וי ווילדע חיות. 
איצט, ווען דער פראָסט האָט ממש געבריט, האָט זיך נאָך שטאַרקער געפילט 
דער דורשט. אָבער אויף אַ ביסל װאַסער האָבן מיר נאָך געמוזט לאַנג װאַרטן... 


14 


הינטער די קראַטעס 


ענדלעך זענען מיר אָנגעקומען צום טויער פון דער תפיסה. דאָס איז 
געווען אַ הילצערנע געביידע, געבויט לויטן אַלטרוסישן סטיל, פון דיקע 
בעלקעס, וועלכע זענען אַפילו אינעװייניק נישט געווען באַדעקט מיט טינק, 
די בעלקעס זענען געווען שװאַרץ פון אַלטקײט און פול מיט װאַנצן. פאַקטיש 
איז דאָס געווען אַן איבערגאַנגס-טורמע, אין וועלכער עס זענען קאָנצענטרירט 
געװאָרן די עטאַפּן מיט אַרעסטאַנטן, וועלכע זענען פון דאַנען צעשיקט געװאָרן 
אין דער נעץ פון לאַגערן אויפן צפון. 

דערווייל אָבער האָבן מיר נאָך נישט געהאַט דאָס גליק אַריינצוקומען 
אין דאָזיקן ,היכל?. מיר זענען אַ לענגערע צייט געשטאַנען אין שניי אויפן 
פראָסט און געװאַרט ביז די נאַטשאַלסטװע ועט זיין גרייט אונדז אויפצו- 
נעמען. ענדלעך האָט זיך באַװיזן דער נאַטשאַלניק פון תפיסה מיט עטלעכע 
וועכטער. װוידער האָט זיך אָנגעהויבן דער פאַרשאָלטענער קאָנטראָל, מיטן 
ציילן און איבערחזרן די ,סטאַטיאַ? און ;סראָק": די ,נאַצמענען" האָבן, 
נעבעך, נישט געקענט זיך אויסלערנען די עטלעכע װוערטער אַרױסזאָגן אין 
רוסיש און דאָס האָט פאַרלענגערט די צייט פון איבערנעמען די לעבעדיקע 
,;סחורה". 

נאָך דעם האָט מען אונדז אַריינגעפירט אין אַ נישט באַהײצטן לאַנגן 
און ברייטן קאָרידאָר. מען האָט אונדז געהייסן זיך אױיסטאָן נאַקעט. קיין 
ביסל װאַסער צום טרינקען האָט מען אונדז נישט געגעב. עס האָט זיך 
אָנגעהױיבן די רעוויזיע. זיי האָבן גענוי בודק געווען די מלבושים און יעדן 
אַרײינגעקוקט אין דער הינטערשטער קישקע. מיר זענען געשטאַנען אין ריי, 
ציטערנדיק פון קעלט און כמעט פאַרחלשט פון דורשט. אין קאָרידאָר זענען 
געשטאַנען פעסלעך מיט װאַסער, װאָס איז געווען באַשטימט צו לעשן אַ 
שׂריפה. דאָס װאַסער איז געווען אַלט און פאַרשטונקען, פון אויבן באַדעקט 
מיט אַ דיקן שיכט פון שימל און גרינעם מאָך. די װאַרטנדיקע אין ריי צו 
דער רעוויזיע האָבן נישט אױיסגעהאַלטן און זיך געװאָרפן אויפן פאַרשטונ- 
קענעם װאַסער ; איינטונקנדיק דעם קאָפּ אין פאַס, האָבן זיי גענומען טרינקען. 
די וועכטער האָבן גענומען שרייען: ,איר װעט פּגרן פון דעם װאַסער!". 
אָבער ווער האָט זיי געהערט! צום סוף האָט מען אונדז ווידער גענוי איבער- 
געציילט און אַרײנגעשטופּט אין אַ קאַמער, וועלכע איז שוין פאַר אונדז 

געווען איבערפולט און עס איז געווען שער אויסצוקעמפן זיך אַ שטיקל 
פּלאַץ װווּ זיך אַװעקצוזעצן. 

וי אין יעדער תפיסה אין רוסלאַנד, איז דאָ אויך געװען שרעקלעך 
שמוציק, און וי נאָר מען איז אַרײין אין קאַמער, האָט זיך דער קאָפּ פאַרדרייט 
פון עיפּוש. אַ שרעקלעכן איינדרוק האָבן געמאַכט די אַרעסטאַנטן מיט זייערע 
אויסגעמאַטערטע פּנימער, אין אָפּגעריסענע און שמוציקע לאַגערקלײדער, 
פון וועלכע עס האָט זיך געטראָגן דער ספּעציפישער ריח פון דעזינפעקציעס. 
זיי האָבן אויסגעגלאָצט אויף אונדז די נישט נאָרמאַלע אויגן, זיך געקראַצט 
און געװאָרפן פון זיך די לייז און װאַנצן, וועלכע האָבן געפרעסן דאָס לייב 
ביז בלוט. עס האָט מיך אַרומגענומען אַ שוידער און עקל. 

אָבער לאַנג טראַכטן האָב איך נישט געקענט. מען האָט געדאַרפט מאַכן 
דעם אָנשטעל, אַז מען איז נישט קיין ,גרינער". איך האָב זיך אָנגענומען 
מיט מוט און זיך געשטופּט צװישן די אַלטגעזעסענע, ביז איך האָב געפונען 
אַ שטיקל פּלאַץ װוּ זיך אַװעקצוזעצן און אַװעקצולײגן מיין , פּאַרמעגן. 

מיין נייער שכן איז געווען אַן עלטערער, צוגענגלעכער מענטש, וועלכער 
האָט געהאַט אַ ;סטאַזש" פון 10 יאָר לאַגער. ער איז געװען אַ רוס פון 
קראַסנאָדאַרער געגנט, פון אַ דאָרף, אין וועלכן איך בין גראָד געווען עטלעכע 
חדשים פאַר מיין אַרעסט. דאָס האָט גורם געווען, אַז מיר האָבן זיך דערפילט 
וי נאָענטע און מיר האָבן זיך אַפילו באַפריינדעט. פאַר װאָס ער איז געמישפּט 
געװאָרן האָט ער מיר אָבער נישט דערציילט. איך האָב אים אויך נישט 
דערציילט קיין סך וועגן זיך, ווייל קיין מאָל האָט מען נישט געקענט וויסן 
צי דער מענטש איז נישט פאַרבונדן מיט דער ענקאַװעדע און יעדעס איבע- 
ריקע װאָרט קען גורם זיין נייע אױיספאָרשונגען, נייע פּייניקונגען און ;מיש- 
פּטים?. איך האָב אָבער גערן גענאָסן פון זיינע אָנווייזונגען און עצות װי 
אַזױ זיך נוהג צו זיין אינעם לאַגער-לעבן. ער האָט געװאַרט אויפן טאָג, 
ווען מען װעט אים באַפרײיען, כאָטש ער איז נישט געווען זיכער אין דעם, 
ווייל ס'האָט זייער אָפט פּאַסירט, אַז מען האָט הינטער די אויגן דערלייגט 
צום ;סראָק" נאָך עטלעכע יאָר. 

אויפן צווייטן טאָג האָט מיין נייער באַקאַנטער מיר פאָרגעלייגט צו מאַכן 
אַ טראַנזאַקציע. איך האָב געטראָגן אַ פּאֶר הויזן, אין וועלכע איך בין אַרױס 

פון דער היים. זיי זענען געווען פון ברוינעם קאָליר און נישט הויכער קװאַ- 
ליטעט. די דאָזיקע הויזן האָב איך נישט אױסגעטאָן זינט מיין אַרעסט, 
אויסער צו די רעוויזיעס. אָבער אין די אויגן פון דעם אַרעסטאַנט האָבן זיי 
אויסגעזען אַװדאי װי אַ פּאַריזער מאָדעל. ער האָט געטרוימט וועגן דעם, 
אַז ער זאָל זיך באַפּרײען פון לאַגער אין אַ פֹּאָר ;אויסלענדישע הויזן". 
ער האָט מיך איבערצייגט, אַז אין לאַגער, װוּהין מען װעט מיך שיקן, איז 
זייער קאַלט און די הויזן װעלן מיר קיין נוצן סיי װוי נישט ברענגען. 

מיר האָבן געשלאָסן די טראַנזאַקציע און עס האָט זיך מיר צום אַנהייב 
אויסגעדאַכט, אַז איך האָב דערביי געמאַכט אַ ריזן געשעפט. פאַר מיינע 
,אויסלענדישע הויזן" האָט ער מיר געגעבן זיינע װאַטענע הויזן מיט אַ פּאָר 
אַלטע, אָפּגעריסענע בורקעס. דאָס זענען געווען אַזעלכע שטיול, צונויפ- 
געשטעפּטע פון אַלטן שטאָף, אויסגעבעט מיט װאַטע, מיט גומענע פּאָדעש- 
וועס פון אָפּגענוצטע אױטאָמאָביל אָפּאָנעס. אַלס צולאָג האָט ער מיר אויך 
געגעבן אַ גאַנצע פּאָרציע ברויט. 

פאַרשטייט זיך, אַז מיר האָבן זיך גלייך איבערגעטאָן. מיין נייער חבר 
האָט פּאַראַדירט פאַר אַלע אין די קאויסלענדישע הויזן" און איז געװוען 
דערמיט גליקלעך. איך דאַקעגן בין געווען נידערגעשלאָגן. מען האָט ביי מיר 
צוגענומען א זאַך, וועלכע האָט דערמאַנט אין מיין היים, אין דער פרייהייט, 
אין אַלץ צו װאָס איך האָב געבענקט. עס האָט זיך מיר אויסגעדאַכט וי מען 
װאָלט ביי מיר צוגענומען א טייל פון מיין לייב, פון מיין לעבן... אַחוץ דעם 
האָבן די לייז אויך דערפילט אַ נייעם באַלעבאָס... צו מיינע אייגענע בין איך 
שוין געווען צוגעוווינט, אָבער פרעמדע לייז האָבן מיר געעקלט. נאָר צוריק- 
ציֵען זיך איז שוין געווען שפּעט. דעם טעם פון די בורקעס האָב איך דערפילט 
ערשט מיט עטלעכע טעג שפּעטער, ווען מען האָט מיך אַרוױסגעפירט אויפן 
ווייטערדיקן וועג. דערווייל האָב איך זיי נאָר אָנגעמאָסטן. זי האָבן געפּאַסט 
אויף מיינע פיס, אָבער גיין אין זיי האָב איך נישט געהאַט קיין מעגלעכקייט, 
ווייל אין קאַמער איז נישט געווען קיין פּלאַץ אַפילו צו מאַכן אַ שפּאַן. 

די באַדינגונגען אין דער איבערגאַנגס-תפיסה פון נאָװאָסיבירסק זענען 
נישט געווען קיין סך בעסערע וי אין לאַגער פון טאַשקענט. אין אַ געוויסער 
מאָס אַפילו ערגערע. אין טאַשקענט איז כאָטש געװען אַ מעגלעכקייט צו 

באַװועגן זיך אויפן הויף און אָטעמען מיט ריינער לופט. דאָ זענען מיר געווען 
פאַרשלאָסן במשך פון גאַנצן מעת-לעת. דער הונגער איז אויך געווען נישט 
קלענער וי דאָרט. דאָס שטיקל ברויט, װאָס מען האָט באַקומען אין דער פרי, 
האָט מען גלייך אויפגעגעסן און אַ גאַנצן טאָג האָט מען געװאַרט מיט אומ- 
געדולד אויף דער שיסעלע ,באַלאַנדע": מען האָט באַדאַרפט האָבן גרויס 
מזל צו פאַנגען אין איר אַ שטיקל פאַרפוילטע קאַרטאָפל אָדער קרויט. 

אָבער װוי מאָדנע דאָס זאָל נישט אויסזען, האָב איך מתפּלל געווען. אַז 
איך זאָל דאָ פאַרבלייבן װאָס לענגער. יעדעס מאָל, ווען דער וועכטער האָט 
זיך באַװיזן אין טיר און גענומען לייענען פון צעטל נעמען, האָט מיר געגעבן 
אַ טיאָכקע אין האַרץ, עס האָט מיך באַהערשט אַ שרעק, צי איך על נישט 
דערהערן מיין נאָמען. דאָס איז געווען די אייביקע מורא פאַר דעם נייעם, 
פון וועלכן מען האָט נישט געקענט דערװאַרטן קיין שום פאַרלייכטערונג, 
נאָר פאַרקערט, נאָך גרעסערע צרות. און דאָס ערגסטע איז געווען דער וועג 
מיטן עטאַפּ בעת דעם שרעקלעכן סיבירער ווינטער. 

אָבער דער מאָמענט איז געקומען. אין אַ געוויסן טאָג האָב איך דערהערט 
דעם גרילץ פונעם שווערן שלאָס אין דער טיר פון דער קאַמער. דער תפיסה- 
וועכטער איז געשטאַנען מיט אַ רשימה אין האַנט. צווישן די אויסגערופענע 
האָב איך דערהערט מיין נאָמען און צום סוף דעם באַפעל: ,סאָביראַטסיאַ 
סוועשטשאַמי?, װאָס האָט געמיינט, צוגרייטן זיך מיט די זאַכן. איך האָב שנעל 
צונויפגענומען מיין , פאַרמעגן", אַרויפגעצױגן די בורקעס און אַרױס אין 
קאָרידאָר, װוּ איך האָב באַגעגנט כמעט אַלע פון אונדזער עטאַפּ: עטלעכע 
צענדליק ייַדן, וועלכע זענען, װי איך, געמישפּט געװאָרן אין אַשבאַבאַד, 
אייניקע טורקמענער און רוסן. 2 מענטשן, יהושע שפּייכער און שלמה 
סאַטאַנאָװויטש, זענען איבערגעבליבן צוליב קראַנקייט. איך האָב זיך אויך 
געווענדעט צום דאָקטער און געפּרוּװוט מזל ער זאָל מיך פאַרהאַלטן. אָבער 
ער האָט פעסטגעשטעלט, אַז איך בין געזונט און שטאַרק און פולשטענדיק 
פעיק צו דער ווייטערדיקער רייזע... 

דאָס איז געווען אין די ערשטע טעג פון פעברואַר 1942, אין די נאָכ- 
מיטאָג-שעהען. נאָװאָסיבירסק מיט אירע טורמעס איז געלעגן פאַרקאָװעט 
אין פראָסט און שניי. ווען מען האָט אונדז אַרויסגעפירט פון דער תפיסה- 
געביידע, האָט מיך אַרומגענומען אַ קעלט, אַז איך האָב נישט געקענט כאַפּן 
דעם אָטעם. די װאַטענע הויזן, וועלכע איך האָב אינגעהאַנדלט צוזאַמען 
מיט די בורקעס, האָבן נישט געװאַרעמט, דאַקעגן האָבן זיי מיר געמאַכט 
שווערער. עס האָט געצויגן צו דער ערד און איך האָב נישט געקענט באַװעגן 
מיט די פיס. 

אַרומגערינגלט מיט יונגע ענקאַװעדיסטן, באַװאָפּנטע מיט ביקסן און 
גרייטע צום שיסן אין פאַל װען עס װעט װער פון די אַרעסטאַנטן מאַכן 
וועלכע עס איז באַװעגונג אויף רעכטס אָדער לינקס, אויסער דער ריי, האָט 
מען אונדז ווידער געפירט אויף דעם באַקאַנטן שוין פאַר מיר וועג צום 
באַנװאָקזאַל. די ענקאַװעדיסטן זענען געווען אָנגעטאָן אין װאַרעמע פּעלצן, 
פוטער-היטלען און װאַלענקעס אויף די פיס. איבער זיי האָט דער פּראָסט 
נישט געהאַט קיין שליטה. 

פּאַװאָליע, װוי אַ לוויה-צוג, האָבן מיר זיך גערוקט פאָרויס איבער די 
פאַרשנייטע גאַסן. מיר האָבן געטאָפּטשעט אין טיפן שניי, די בורקעס האָבן 
מיר אָפּגעריבן די פיס און װאָס ווייטער זענען די יסורים געװאָרן אַלץ 
שטאַרקער. איך האָב געפילט, אַז איך האָב שוין אַ װוּנד און יעדער טריט 
האָט גורם געווען שרעקלעכע וייטיקן. איך בין געװאָרן אָפּגעשװאַכט און 
אָפּגעשטאַנען פון דער קאָלאַנע. די זעלנער פון קאָנװואָי האָבן אָפּגעשטעלט 
אַלע און געהייסן װאַרטן ביז איך װעל זיך צוריק אָנשליסן אין דער רײ. 

דאָס האָט זיך איבערגעחזרט עטלעכע מאָל. די זעלנער האָבן מיך געזידלט 
און געדראָט, אָבער איך בין געװאָרן אַלץ שװואַכער און איך האָב שוין ממש 
נישט געקענט רירן מיט די פיס. 

פּלוצעם איז מיר פינצטער געװאָרן אין די אויגן, איך בין געפאַלן אויפן 
שניי. די זעלנער האָבן מיר געדראָט מיט זייערע באַגנעטן אויף די ביקסן 
און געשריִען איך זאָל אויפשטיין. איך האָב געמאַכט אַלע אָנשטרענגונגען 
אויסצופירן זייער באַפעל, אָבער איך בין עס נישט געווען בכוח צו טאָן. 
איך האָב פאַרמאַכט די אויגן מיט דער זיכערקייט, אַז אָט-אָט װועט די אָנגע- 
שטעלטע אויף מיר ביקס אויסשיסן. אָבער איך האָב נישט געהערט קיין שאָס. 

די ענקאַװעדיסטן זענען געווען ווילד פון כעס, זיי האָבן מורא געהאַט, 
אַז צוליב מיר װעלן זיי פאַרשפּעטיקן דעם צוג, צו וועלכן זיי האָבן אונדז 
באַדאַרפט צופירן. צום סוף האָט דער קאָמאַנדיר פון קאָנװאָי דערלויבט 
צוויי פון מיינע חברים, גראָד צוויי יונגע, געזונטע יאַטן, משה מאָזעס ז"ל, 
וועלכער איז שפּעטער אומגעקומען אין לאַגער, און טוביה אַפּעלשטײן, זי 
זאָלן מיך אויפהייבן. זיי האָבן מיך גענומען אונטער די אָרעמס און אַזױ, 
אַ האַלב-לעבעדיקן, צוגעשלעפּט ביז דער באַנסטאַציע. 

וועגן געבן מיר וועלכע עס איז מעדיצינישע הילף האָט קיינער אַפילו 
נישט געטראַכט און מען האָט מיך אַרײנגעשטופּט אין װאַגאָן. די זעלבע צוויי 
חברים האָבן מיך אַװעקגעלײגט אויף דער נאַרע. איך בין געווען אין אַזאַ 
צושטאַנד, אַז איך האָב אַפילו נישט געטראַכט ועגן מיין פּאָרציע ברויט, 
די א"ג ,קראָװנאַיאַ פּאַיקאַ", דאָס בלוטיקע שטיקל ברויט, װאָס איז פאַר 
יעדן אַרעסטאַנט געווען דאָס טייערסטע פאַרמעגן, 

מיין מצב איז געווען אַ שווערער און מיינע חברים לצרה זענען געווען 
איבערצייגט, אַז איך על לאַנג נישט אויסהאַלטן. אָבער נאָך עטלעכע שעה 
האָב איך זיך אויפגעװועקט. איך בין געקומען צום באַװוּסטזײין און מיין 
ערשטע רעאַקציע איז געווען: ווּ איז מיין ברויט? איך האָב נאָך נישט 
געקענט אויפהייבן דעם קאָפּ. מיט די הענט האָב איך גענומען זוכן אַרום זיך 
און איך האָב אויפגעלעבט, וען מיין האַנט האָט דערפילט דאָס ברויט, 

געוויינלעך האָט יעדער פאַרװויקלט די שפּייז, װאָס מען האָט געהאַט מיט 
זיך, אין שמאַטעס און אַפילו בעת דעם שלאָף עס געהאַלטן ביי זיך אונטערן 

קאָפּ, כדי דאָס אָפּצוהיטן פון אַ , בייז אויג". מיין ברויט איז נישט געווען 
צוגעדעקט. איך האָב עס געװאָלט באַהאַלטן און דאַן האָב איך דערזען, אַז 
עס פעלט שוין בערך אַ פערטל פון דער פּאָרציע ברויט, װאָס איז געווען די 
איינציקע שפּייז, צוזאַמען מיט עטלעכע געזאַלצענע פישלעך, אויף אונדזער 
נסיעֹה. איך האָב געטראַכט, אַז עס איז געשען אַ נס, װאָס איך האָב זיך 
אויפגעוועקט. וען איך װאָלט געווען אין אַזאַ צושטאַנד אַ גאַנצע נאַכט, 
װאָלט איך געבליבן בכלל אָן עסן אַ גאַנצע װאָך. 

איך האָב אָפּגעבראָכן אַ קליין שטיקל ברויט, און ווען איך האָב עס 
אויפגעגעסן, האָט זיך מיר אויסגעדאַכט, אַז דאָס האָט מיך געזונט געמאַכט. 
אָבער די איבעריקע צייט פון דער נאַכט האָב איך געװאַכט. עס האָט מיך 
באַהערשט אַ מורא, אַז אויב איך װעל אײינשלאָפן, װעל איך ווידער פאַרלירן 
דעם באַװוּסטזײן און מען װעט ביי מיר צונעמען דאָס גאַנצע ברויט.. 

צו מאָרגנס האָב איך וועגן דער גנבה אַפּילו נישט דערמאָנט. איך האָב 
זיך אָפּגעגעבן אַ חשבון, אַז אַרום מיר זענען געווען פאַרשײידענע מענטשן 
און איך האָב נישט געװוּסט וועמען חושד צו זיין. די װאָס האָבן אָפּגעבראָכן 
פון מיין ברויט, האָבן אַװודאי געטראַכט, אַז איך װעל שוין סיי װי נישט 
אויפשטיין, האָבן זי נישט אױיסגעהאַלטן דעם נסיון. איבעריקנס, זיי האָבן 
דאָך געקענט בכלל צונעמען מיין ,פּאַיאָק", וועלכן ס'האָבן מיר געבראַכט 
טוביה מיט משהן. 

נאָך צוויי טעג בין איך געקומען אַ ביסל צו זיך. איך האָב צוריק באַקומען 
אַן אַפּעטיט און דער הונגער האָט גענומען מאַטערן. איך האָב יעדעס מאָל 
אָפּגעבראָכן אַ קליין שטיקל פונעם ברויט, מעסטנדיק און װעגנדיק דאָס 
איבערגעבליבענע, זאָרגנדיק צו עס וועט נאָך עפּעס בלייבן ביזן סוף פון דער 
נסיעה. און װי לאַנג די נסיעה װעט דויערן האָט דאַן קיינער נישט געװוּסט. 
מיר האָבן אַפּילו נישט געװוּסט װוּהין מען פירט אונדז. מיר האָבן נאָר 
געפילט, אַז מיט יעדן טאָג איז געװאָרן קעלטער. דאָס פאַרקראַטעװעטע 
פענצטערל פון װאַגאָן איז געווען באַדעקט מיט אַ שיכט אייז, דורך וועלכן 
מען האָט גאָרנישט געזען, אַפילו ווען די באַן האָט זיך אָפּגעשטעלט אויף די 
סטאַציעס. 

בעת דער גאַנצער צייט פון דער נסיעה בין איך געווען נידערגעשלאָגן 

און רעזיגנירט. איך האָב מיט קיינעם נישט אויסגערעדט קיין װאָרט און בין 
נישט אַראָפּגעגאַנגען פון מיין געלעגער, אויסער וען איך האָב געמוזט 
דערליידיקן מיינע פיזיאָלאָגישע באַדערפענישן. עס האָט מיך באַהערשט 
עפּעס אַ מרה-שחורה. אָן אויפהער האָט מיך געמאַטערט דער געדאַנק -- 
פאַר װאָס האָט מען מיך פאַרמישפּט אויף די דאָזיקע שװוערע ליידן? איך 
האָב אָן אויפהער אויך געזוכט אַן ענטפער אויף דער פראַגע: צו װאָס איז 
נייטיק דעם ראטן-פאַרבאַנד, װועלכער פירט אַזאַ בלוטיקע מלחמה קעגן 
ברוינעם פּאַשיזם, צו פאַרמישפּטן אומשולדיקע מענטשן אויף לאַנגע יאָרן 
טורמעס און לאַגערןן? צו װאָס איז זיי נייטיק צו מאַכן אַזעלכע געמיינע און 
אָפּענע פּראָװאָקאַציעס און פאַרװאַנדלען אין שׂונאים מענטשן, וועלכע זענען 
קיין מאָל נישט געווען קיין שׂונאים פון דער ראַטנמאַכט ?... און דאָס אַלץ 
איז געטאָן געװאָרן אין נאָמען פונעם באַפרײער און פאָטער פון די פעלקער -- 
סטאַלין... אַפּילו דער לאָקאָמאָטיוו, װאָס האָט געשלעפּט אונדזער צוג מיט 
אַרעסטאַנטן אין די לאַגערן פון קאַלטן צפון, איז געווען באַצײיכנט מיטן 
נאָמען ,סטאַלינעץ? און באַצירט מיטן בילד פון דאָזיקן בלוטיקן טיראַן.. 

נאָך אַ װאָך האָט זיך די באַן אָפּגעשטעלט אויף אַ לענגערער צייט. מען 
האָט אַװעקגעשטעלט אונדזער װאַגאָן אויף אַ זייטיקער ראַמפּע, װאָס האָט 
באַטײט, אַז מיר געפינען זיך װידער אויף אַן איבערגאַנגס-סטאַציע. די 
סטאַציע איז געווען אַ גרעסערע פון אַלע ביז איצטיקע, דורך וועלכע מיר 
זענען געפאָרן. מען האָט אונדז געהייסן אויסשטייגן. מיר האָבן זיך געפונען 
אין סװערדלאָווסק. עס האָט זיך גלייך אַרױסגעװיזן, אַז דאָס איז נאָך נישט 
דער סוף פון אונדזער נסיעה פון פּיין און ליידן. צום ציל, ד"ה צום לאַגער, 
וו איך האָב באַדאַרפט אָפּפינצטערן גאַנצע צען יאָר, איז נאָך געווען אַ מהלך 
פון 1500 קילאָמעטער. 

עס האָט זיך אָנגעהויבן די פּראָצעדור פון איבערנעמען די שקלאַפן 
דורך אַ נייעם קאָנװואָי. װאָס מער מיר האָבן זיך דערנענטערט צום לאַגער, 
אַלץ פּינקטלעכער, און דאָס מיינט אַלץ מער פּיינלעך און באַלײידיקנדיק, 
איז געווען די פּראָצעדור פון איבערנעמען אונדז. 

דער נייער קאָנװואָי איז געווען באַװאָפּנט נישט נאָר מיט ביקסן, נאָך 
אויך באַזאָרגט מיט ספּעציעלע הינט, וועלכע זענען געוען אויסדרעסירט 

צו װאַרפּן זיך אויף די אומגליקלעכע אויסגעמאַטערטע אַרעסטאַנטן אין פאַל 
פון זייער מינדעסטער באַװועגונג, װאָס איז נישט אין הסכם מיטן רעגולאַמין. 

מען האָט אונדז אויסגעשטעלט אין צווייען. דער נאַטשאַלניק פון קאָנװאֵי 
האָט געהאַט פאַר זיך די פּערסאַנעלע אַקטן פון אַלע אַרעסטאַנטן און, ביים 
אויסרופן דעם נאָמען פון יעדן, האָט מען געמוזט איבערחזרן דעם באַקאַנטן 
פּיזמון; נאָך דעם איז געקומען דער באַפעל ,פּריסעסט", וועלכן איך האָב 
דאָ געהערט צום ערשטן מאָל. דער ,פּריסעסט" האָט באַטײט איינבייגן די 
קני און זיך אַרונטערזעצן אויף עפּעס אַ בעטאַנענער פּלאַטפאָרם, וועלכע 
איז געווען באַדעקט מיט אַ דינעם שיכט אייז. דער פראָסט איז געווען בערך 
0 גראַד און די קעלט איז אַריינגעדרונגען אין אַלע אברים. עס האָט גע- 
דויערט זייער לאַנג, ביז מען האָט אַלע גענוי איבערגעציילט. 

6 

אָפּגעלערנט פון דער ביטערער דערפאַרונג מיט די בורקעס, פון וועלכע 
איך האָב באַקומען אַ װוּנד אויפן פוס, האָב איך ביים אַרױסגײן פון װאַגאָן 
אָנגעטאָן מיינע זומערשיך, וועלכע איך האָב געהאַט נאָך פון דער היים, 
און וועלכע זענען שוין געווען פול מיט לעכער. איצט האָט מען געמוזט זיצן 
מיט די הענט פאַרלייגט אויף הינטן און במשך פון דער גאַנצער צייט האָט 
מען נישט געטאָרט ענדערן די פּאָזיציע. די פיס זענען געװען געשװאָלן 
און פּאַרשטייפט פון פראָסט, דער גאַנצער קערפּער איז געווען פאַרגליווערט 
און װען איך האָב שוין ענדלעך דערהערט דעם באַפעל ,װסטאַװאַט" 
האָב איך געמוזט זיך שטאַרק אַנשטרענגען, כדי אויפצושטיין. 

אין ערשטן מאָמענט האָב איך נישט געפילט די פיס. עס האָט זיך מיר 
אויסגעדאַכט װי איך זאָל האָבן שטאָלצן. די זעלנער האָבן אונדז אונטער- 
געיאָגט מיט די הינט און אַריינגעטריבן אין אַ ,סטאָליפּין-װאַגאָך". 

דאָס איז געווען שפּעט אין אֶװנט פון 12טן פעברואַר 1942. אויף אַ 
זייטיקער ליניע, ווייט פון דער באַנסטאַציע, זענען מיר געשטאַנען אַ גאַנצע 
נאַכט. פון הונגער, דורשט און קעלט האָבן מיר נישט געקענט שלאָפן 
די רוסן, װאָס זענען געווען צװישן אונדז מער דערפאַרענע אַרעסטאַנטן 
מיט אַ לאַנגיאָריקן סטאַזש פון תפיסות און לאַגערן, זענען געװוען די 

איניציאַטאָרן, וועלכע האָבן אָנגעהױבן שרייען הויך : ,נאַטשאַלניק, כלעבאַזַיי, 
מען זאָל אונדז, הייסט עס, געבן עסן. 

לכתחילה האָבן די זעלנער פון קאָנװאָי נישט רעאַגירט. אָבער מיט דער 
צייט האָבן מיר זיך אַלע אָנגעשלאָסן צו די רוסן, און דער רוף און דער 
געשריי איז דערגאַנגען װאַרשײנלעך ביז דער באַנסטאַציע, וועלכע איז געווען 
פון אונדז אַ עטלעכע הונדערט מעטער. נאָך דעם האָט זיך באַװויזן דער 
נאַטשאַלניק פון קאָנװאָי און גענומען דראָען מיט שלאָגן און מיט פּראָצעסן 
אונטער דער באַשולדיקונג פון אָרגאַניזירן אַ בונט, אויב מיר וועלן זיך 
נישט באַרוּיִקן. דערביי האָט ער צוגעזאָגט, אַז װי נאָר מיר װעלן רירן פון 
אָרט, װעלן מיר באַקומען עסן. 

עס האָט שוין אָנגעהויבן טאָגן, ווען מיר האָבן דערפילט אַ שטויס פון 
לאָקאָמאָטיוו. מען האָט צוגעטשעפּעט אונדזער װאַגאָן צו אַ פראַכט-צוג און 
מיר האָבן גערירט פון אָרט. מיר האָבן באַקומען צו 500 גראַם סוכאַרעס פון 
שװאַרץ ברויט און אַ אקאַטעלאָק" מיט ,קיפּיאַטאָק". (אַ ,קאַטעלאָק" איז 
אַ בלעכן קעסעלע פון אומגעפער אַ ליטער, װאָס יעדער אַרעסטאַנט האָט 
געהיט וי אַן אויג אין קאָפּ, ווייל אָן דעם האָט מען נישט געהאַט אין װאָס 
צו נעמען די אַרעסטאַנטסקע זופּ), 

מיר האָבן זיך געװאָרפן אויף די האַרטע, פאַרדאַרטע סוכאַרעס און דעם 
,קיפּיאַטאָק, וי זיי װאָלטן געווען דער בעסטער וויין און דער געשמאַקסטער 
טאָרט. די סוכאַרעס האָבן געהאַט די מעלה, װאָס עס האָט זיך אויסגעדאַכט, 
אַז זיי זענען אַ סך... דערביי האָט דער פּראָצעס פון עסן געדויערט לענגער. 
מען האָט זיך אָבער געמוזט גוט מוטשען ביז מען האָט געקענט איינבייסן און 
קייען דעם האַרטן סוכאַר, נאָך דעם װי מען האָט אים פריִער געװייקט אין 
װואַסער. די נסיעה איז דאָס מאָל געווען אַ קורצע און געדויערט נישט קיין 
גאַנצן מעת-לעת. 

מיר האָבן זיך דערנענטערט צו אירביט --- איינע פון די עלטסטע שטעט 
אין צפון-אוראַל. אין די צאַרישע צייטן זענען אין דער שטאָט פאָרגעקומען 
אינטערנאַציאָנאַלע ירידים מיטן אָנטײיל פון אויסלענדישע סוחרים. מען 
האָט דאָ געקענט קויפן פון פוטערס, לעדער און שטאָפן ביז גאָלד און טייערע 
איידלשטיינער, שוין אָפּגערעדט פון פערד, בהמות און שפּייז-אַרטיקלען 

וועלכע זענען געווען בשפע, ווייל אירביט איז באַצײיכנט געװאָרן אַלס דער 
שפּייכלער פון אוראַל, 

נאָכן ;זיג פון סאָציאַליזם" איז דאָס אַלץ פאַרשװוּנדן. אַנשטאָט סוחרים 
איז די שטאָט איצט געווען פול מיט די ,קראַסניַע פּאָגאָנטשיקעס", דאָס 
מיינט די רויטע אַקסלבענדער פּאַגאָנעס), מיט וועלכע עס זענען געווען 
באַצירט די מונדירן פון די אָפיצירן און זעלנער פון ענקאַװעדע, און די 
איינציקע ,סחורה", וועלכע מען האָט דאָ אָן אויפהער געבראַכט אין אַן 
אומבאַגרענעצטער צאָל, זענען געווען אַרעסטאַנטן. 

אירביט איז דאָס זיצאָרט פון מעכטיקן, גרויזאַמען קאָמבינאַט פון פאַר- 
ברעכנס מיטן נאָמען ?אופּראַװלעניַע סעווער-אוראַל-לאַג נאָמער 7299, װאָס 
מיינט די פאַרװאַלטונג פון די צפון-אוראַלער לאַגערן. קיינער האָט נאָך ביז 
איצט נישט פעסטגעשטעלט און קיינער װעט שוין װאַרשײנלעך קיין מאָל 
נישט פעסטשטעלן גענוי די צאָל פון מיליאָנען אומשולדיקע מענטשן, וועלכע 
זענען אַדורך דורך דעם דאָזיקן מאָנסטער-קאָמבינאַט. נאָר אַ קליינער ברוכ- 
טייל פון די מיליאָנען האָט זוכה געווען צו מאַכן דעם וועג אויף צוריק. 

אונדזער עטאַפּט האָט מען צוגעטיײילט צו דער 14טער אָפּטײלונג פון 
;סעווער-אוראַל-לאַג". דאָס איז געווען דער לאַגער אין טורינסק, װאָס האָט 
זיך געפונען אויף אַ מהלך פון 80 קילאָמעטער פון אירביט. בערך נאָך 
2 שעה פאָרן, האָט זיך פאַרענדיקט אונדזער נסיעה. דאָס מאָל האָבן אונדן 
מקבל פּנים געווען שוין נישט קיין נייער קאָנװואי, נאָר וועכטער פון לאַגער 
מיט זייערע הינט. 

אין לאַגער פון טורינסק 


א 

קיין טורינסק זענען מיר אָנגעקומען דעם 15טן פעברואַר 1942, אין די 
מיטאָג-שעהען. צום גליק איז דער פראָסט נישט געוען קיין שטאַרקער. 
דאָס איבערציילן אונדז איז געמאַכט געװאָרן מיט דער גרעסטער פּינקטלעכ- 
קייט, כאָטש פּאַרהעלטנישמעסיק האָט עס נישט לאַנג געדויערט; אַפילו 
די 2 פּערסן, וועלכע האָבן נישט געקענט קיין װאָרט רוסיש, האָבן שוין 
באַװויזן פאַר דער צייט זיך אויסצולערנען די ,קאַזיאָנע" ענטפערס. 

אַרומגערינגלט מיט אַ שטאַרקער װאַך, באַגלײיט מיט הינט, האָט מען 
אונדז געפירט איבער אַ קנופ פון פאַרשנייטע באַנליניעס. איך האָב קוים 
געשלעפּט מיינע פיס, וועלכע זענען געווען געשװאָלן. איך האָב מורא געהאַט, 
אַז אָט-אָט װעל איך ווידער פאַלן אויף דער ערד. נאָך בערך 3 קילאָמעטער 
זענען מיר געווען ביים טויער פון לאַגער. עס האָט זיך אָנגעהויבן דער 
צערעמאַניאַל פון איבערנעמען די ,סחורה"... 

אַן אָפּיציר פון דער לאַגערװאַך האָט פון אַ רשימה אַרױסגעלײענט 
אונדזערע נעמען און צוויי זיינע געהילפן האָבן דאָס פאַרשריבן. נאָך דעם 
האָט דער אַרויסגערופענער זיך געשטעלט אין אַ זייט. ביים איבערנעמען 
אונדזער עטאַפּ איז אָנוועזנד געווען די גאַנצע נאַטשאַלסטװע. עס האָט זיך 
אויסגעטיילט צװוישן זי אַ יונגער מאַן וועלכער איז געווען אָנגעטאָן אין אַן 
עלעגאַנטן שינעל מיט אַ פוטערהיטל. דאָס איז געווען דער נאַטשאַלניק פון 
לאַגער, אַ ייַד און, װי איך האָב זיך שפּעטער דערװוּסט, איז זיין נאָמען געווען 
לעוו דאַװידאָוויטש לעווין. 

אונדזער עטאַפּ האָט געציילט בערך 70 מענטשן, צװוישן זיי העכער 
0 ייַדן, אַלע פאַרמישפּטע אין רעזולטאַט פון די פּראָװאָקאַציעס אין אַש- 

כאבאד. מען האָט אונדז אַריינגעפירט אין אַ קליינעם, לײידיקן באַראַק, 
וועלכער איז באַצײיכנט געװאָרן אַלס דער קאַראַנטין. דאָ האָט מען געהאַלטן 
אַ געוויסע צייט די נייגעקומענע אַרעסטאַנטן, ביז מען האָט פעסטגעשטעלט, 
אַז זי האָבן נישט געבראַכט מיט זיך קיין אָנשטעקנדיקע קראַנקײטן. 

עס איז געקומען דער ;נאַריאַדטשיק?": דאָס איז געווען אַן אַרעסטאַנט, 
וועלכער האָט באַשטימט די אַרבעט פון יעדער גרופּע. דער ,נאַריאַדטשיק? 
איז געווען אַ יונגער רוס מיט אַ לאָמען פוס, וועלכער האָט גלייך פאַרװואַנדלט 
אונדזער גרופּע אין אַן אַרבעטס-בריגאַדע און אַלס בריגאַדיר איז באַשטימט 
געװאָרן משה פּערלמאַן -- אַ יונגער בחור פון ריגע, מיט וועלכן איך האָב 
געװווינט צוזאַמען אין דער אכסניא פאַר פּליטים אין אַשכאַבאַד. דאָס אי 
געווען זייער אַ פעיקער בחור, אַ יוריסט, קרוב 30 יאָר אַלט. משה איז פון 
די ייַנגסטע יאָרן געװוען אַקטיוו אין ,השומר הצעיר" און זיין גרעסטע 
שטרעבונג איז געווען װאָס שנעלער צו קומען קיין ארץ-ישׂראל. דאָס איז 
אויך געווען די סיבה, װאָס ער איז געווען פון די ערשטע קרבנות פון די 
ענקאַװעדע-פּראַװאָקאַטאָרן, וועלכע האָבן כלומרש געזאַלט העלפן שמוגלען 
די גרענעץ קיין פּערסיע. דער בריגאַדיר איז געווען פאַראַנטװאָרטלעך פאַר 
אויספירן די אַרבעטס-נאָרמעס דורך אַלע מיטגלידער פון זיין בריגאַדע און 
לויט די נאָרמעס אַרבעט זענען צוגעטיילט געװאָרן די נאָרמעס שפּײז. 

אַלס געהילף פון בריגאַדיר איז באַשטימט געװאָרן אייזיק וויינער *, 
אַ יונגער בחור פון ראָװונע. עס זענען אויך באַשטימט געװאָרן צוויי /דנע- 
װאַלנעס?, דאָס זענען געווען די, וועלכע זענען געווען פאַראַנטװאַרטלעך 
פאַר דער ריינקייט אין באַראַק. זיי האָבן געװאַשן דעם דיל, געהייצט דעם 
אויוון, געבראַכט װאַסער אד"גל. אַלס ,דנעװאַלנעס" זענען באשטימט געװאָרן 
אַבאַ צווילינג פון ריגע און י. שלעטער פון סטאַניסלאַװאָוו, מיזרח-גאַליציע: 
אַזױ אַרום זענען די אינערלעכע פונקציעס איבערגענומען געװאָרן דורך ייַדן 
פון אונדזער אַשכאַבאַדער גרופּע. 

דער באַראַק, אין וועלכן מען האָט אונדז באַזעצט, איז, וייזט אויס, 
אַ לענגערע צייט נישט געווטן באַװױינט. עס איז דאָ געווען שרעקלעך שמוציק 


זע זייט 104. 

און קאַלט. די גרעסטע צרות דערפון האָבן געהאַט די ,, דנעװואַלנעס?. זיי האָבן 
זיך גלייך געמוזט נעמען צו דער אַרבעט און עס איז געווען אַ רחמנות צו 
קוקן װי זיי האָבן זיך געמאַטערט ביים װאַשן דעם דיל און די נאַרעס, אַן 
אַרבעט, וועלכע זיי האָבן אויסגעפירט צום ערשטן מאָל אין זייער לעבן 

איך בין געווען אין אַזאַ צושטאַנד, אַז שוין בעת דער ערשטער אונטער- 
זוכונג האָט דער דאָקטער מיך באַפרייט פון דער אַרבעט אויף 5 טעג. די פיס 
זענען ביי מיר געווען געשװאָלן און איך האָב זיך קוים געקענט באַװעגן. איך 
האָב זיך אַװעקגעלײגט אויף די גאָלע ברעטער פון דער שמוציקע נאַרע און 
געטראַכט, װוי לאַנג איך װעל אויסהאַלטן אין אַזעלכע באַדינגונגען. 

עס איז צוגעפאַלן די נאַכט. דער בריגאַדיר, צוזאַמען מיט זיין געהילף 
און נאָך צוויי, זענען אַװעק אין קיך און געבראַכט אונדז דעם ערשטן 
לאַגער-מאָלצײט. דאָס איז געווען אַ װאַסערדיקע זופּ, אין וועלכער עס זענען 
געשווומען עטלעכע ביינדלעך פון הערינג און רעשטלעך פון פאַרפוילט 
קרויט. יעדער האָט באַקומען אַ קאָכלעפל זופּ און אַ שטיקל ברויט פון 
0 גראַם. אויסגעמאַטערטע און אויסגעהונגערטע פון וועג, ציטערנדיק פון 
קעלט, האָבן מיר זיך געװאָרפן אויף דעם ביסל עסן. פּלוצעם איז אַריין אין 
באַראַק דער לאָמער ,נאַריאַדטשיק", שטשערבאַקאָוו, און אויסגערופן : ,ברי- 
גאַדאַ פּערלמאַן, װיכאָדי נאַ פּאָגרוזקו !". דאָס האָט באַטײט, אַז די בריגאַדע 
דאַרף אַרױסגײן אַרבעטן אַ גאַנצע נאַכט ביים לאָדענען שפּאַלעס אין װאַגאָנען. 

משה פּערלמאַן האָט געפּרוּװוט זיך דינגען מיט אים : היתכן, מיר זענען 
ערשט געקומען פון אַזאַ ווייטן און שווערן עטאַפּ, מיר האָבן נישט קיין 
ווינטער-קליידונג.., 

דער ,נאַריאַדטשיק? האָט אויף אים געװאָרפן אַ בליק, וועלכער איז 
געווען מער וי ווערטער און געבנדיק אַ כאַראַקטעריסטישן שפּײי, האָט ער 
זיך אויסגעזידלט און באַפוילן, אַז אין 5 מינוט אַרום זאָלן אַלע זיין גרייט 
און איז אַרױס פון באַראַק. די חברה זענען געווען אויפגעברויזט. אייניקע 
;האָבן געזאָגט, מען זאָל נישט גיין. אַנדערע האָבן מורא געהאַט, אַז דאָס 
וועט באַטראַכט ווערן אַלס בונט. 

נאָך עטלעכע מינוט איז װוידער געקומען דער ;נאַריאַדטשיק? און 
אויסגערופן ; 

-- װאָס, איר זייט נאָך נישט אַרױס ? -- און, אויסנוצנדיק זיין רייכן 
לעקסיקאָן פון זידל-ווערטער, האָט ער גענומען אונטערטרייבן די חברה. 

אייניקע, וועלכע האָבן זיך געהאַט פאַרשטעקט אויף די נאַרעס, האָט ער 
אַראָפּגעשלעפּט, נישט שפּאָרנדיק אויך אַ שטויס. ער האָט אַלעמען צונויפ- 
גענומען ביי דער טיר און אַרויסגעפירט צו דער אַרבעט. 

צוזאַמען מיט מיר זענען פאַרבליבן אין באַראַק די , דנעװאַלנעס? און 
עטלעכע טורקמענער, וועלכע זענען אויך באַפרײיט געװאָרן פון דער אַרבעט. 
זיי זענען געווען אַזױ שװאַך, אַז זיי האָבן נישט געהאַט קיין כוח אַרויפצו- 
קלעטערן אויף דער אויבערשטער נאַרע. זי זענען געווען זייער נידער- 
גצשלאָגן און אַפילו צװישן זיך נישט אויסגערעדט קיין װאָרט. 

אויך איך בין געווען אין אַן ענלעכער שטימונג. די ערשטע באַגעגעניש 
מיט דער לאַגער-:ווירקלעכקייט האָט מיך נאָך מער צעבראַכן. איך בין געלעגן 
אויף דער גאָלער נאַרע און, נישט געקוקט אויף דער שרעקלעכער קעלט 
און שטאַרקע יסורים אין אַלע אברים, בין איך איינגעשלאָפן. איך ווייס נישט 
װוי לאַנג דאָס האָט געדויערט. איך האָב דערפילט אַ שרעקלעכע בייסונג 
איבערן גאַנצן לייב. איך האָב זיך אויפגעװעקט און דערזען, אַז איך בין 
אין גאַנצן באַדעקט מיט װאַנצן. זיי זענען געקראָכן פון די ברעטער, געפאַלן 
פון סופיט אין אַ שרעקלעך גרויסער צאָל, װי היישעריקן. זי האָבן נישט 
נאָר געביסן, נאָר ממש געשניטן דאָס לייב און געזויגן דאָס בלוט. 

ווייזט אויס, אַז איך האָב זיך שוין געקראַצט אין שלאָף, ווייל איך האָב 
דערפילט, אַז דער קערפּער מיינער איז באַגאָסן מיט בלוט. איך האָב געכאַפּט 
אַ בליק און דערזען, אַז איך בין באַדעקט מיט װווּנדן. צו מיין גרויס אומגליק 
האָב איך פעסטגעשטעלט, אַז דאָס זענען נישט נאָר װוּנדן פון װאַנצן, נאָר 
געשווירן. עס איז שוין פאַר מיר נישט געווען קיין שום ספק, אַז איך האָב 
געכאַפּט פאָרונקלען -- אַ קרענק װאָס איז געקומען פון הונגער און שמוץ, 
אַ פּלאָג װאָס האָט געמאַטערט די מערהייט אַרעסטאַנטן, פון וועלכער אַ 
גרויסער טייל איז אומגעקומען. איך האָב געהאַט אַ חשד, אַז דאָס האָב איך 
זיך אָנגעשטעקט מיט דער קרענק אַ דאַנק די װאַטענע הויזן, וועלכע איך האָב 
איינגעהאַנדלט אין דער תפיסה פון נאָװאָסיבירסק. 

מער שלאָפן האָב איך שוין נישט געקענט. איך בין אַראָפּ פון דער נאַרע. 

צווילינג און שלעטער האָבן מיר פאָרגעלייגט איך זאָל היטן דעם באַראַק 
און זיי זענען אַװעק זוכן אַ ביסל האָלץ אויף אונטערצוהייצן דעם איון. 
זיי האָבן באַװיזן אָפּצוּװוענדן די אויפמערקזאַמקײט פון שומר ביי דער קיך, 
און אפשר האָט ער געמאַכט דעם אָנשטעל, אַז ער זעט נישט. װי עס זאָל 
אָבער נישט זיין, איז זיי געלונגען צו ברענגען אַ שפּאָר ביסל האָלץ. אָבער 
מיט װאָס אונטערצינדן ? שלעטער האָט גענומען דאָס בלעכענע קעסעלע צום 
עסן און אַװעק אין קיך בעטן אַ ביסל אָנגעגליטע קילן. ער האָט זיך 
אומגעקערט נישט נאָר מיט פייער, נאָר אויך מיט אַ ביז גאָר פריילעכער 
בשׂורה : אין קיך האָט ער באַגעגנט אַן אַרעסטאַנטין, װאָס איז דאָרטן געווען 
באַשעפטיקט. ווען ער האָט איר געזאָגט וועגן זיין בקשה, האָט זי אויסגערופן 
צו אַ צווייטער, וועלכע איז דאָרט אויך געווען באַשעפטיקט: 

-- רחל, גיב אים אַ ביסל אָנגעגליטע קוילן אונטערצוהייצן דעם אויוון... 

ער האָט דערציילט, אַז די פרויען האָבן ממש געוויינט, ווען זיי האָבן 
זיך דערװוּסט, אַז מיר זענען געקומען אַ גרעסערע גרופּע ייִדישע אַרעסטאַנטן 
און זי האָבן צוגעזאָגט, אַז זיי װעלן אונדז העלפן מיט װאָס זיי װעלן נאָר 
קענען. 

מ'האָט אונטערגעהייצט דעם אויוון, וועלכער האָט גערייכערט, אָבער 
ווען ער האָט זיך צעברענט, איז װאַרעמער געװאָרן אין באַראַק. פון דער 
װאַרעמקײט איז אונדז אַ ביסל לייכטער געװאָרן אויפן האַרצן. אַפילו די 
רעזיגנירטע און שוייגנדיקע טורקמענער זענען אַראָפּ פון די נאַרעס און 
געשטעלט זיך װאַרעמען ביים אויוון. אויף זייערע טרויעריקע פּנימער האָט 
זיך צום ערשטן מאָל באַװויזן אַ שמייכל. 


ב 

עס איז נאָך געווען פולשטענדיק פינצטער, ווען עס האָט זיך דערהערט 
דער גאָנג. דאָס האָט דער דעזשורירנדיקער פייערלעשער געקלאַפּט מיט 
אַ האַמעד אין אַ שטיק אייון, װאָס איז געווען דער סיגנאַל צום ,פּאָדיאָם? 
(אויפשטיין). מיט אַ מאָל האָט די גאַנצע זאָנע פון לאַגער אויפגעלעבט. 


די אויסגעהונגערטע אַרעסטאַנטן זענען, װי האַלב ווילדע, געלאָפן, כדי צו 
פאַרכאַפּן אַ ריי אין קיך נאָך דעם ביסל װאַסערדיקער זופּ. װער עס האָט 

נישט באַװיזן צו דער צייט צו כאַפּן דאָס אָרעמע ביסל עסן, איז אַרױס- 
געטריבן געװאָרן, אָן עסן, צו דער קאַטאָרזשנער אַרבעט אין דער קעלט. 

די ,דנעװאַלנעס? האָבן זיך אויך גענומען צו זייער אַרבעט, וי ברענגען 
װאַסער און רייניקן דעם באַראַק. שלעטער און צווילינג זענען אַװעק מיט 
עמערס נאָך װאַסער. אָבער זיי זענען נישט געווען געוווינט צו אַזאַ אַרבעט, 
האָבן זי זיך געגליטשט און באַגאָסן זיך מיטן װאַסער. דערביי זענען זי 
געווען אין לייכטע מלבושים, וועלכע זיי האָבן נאָך געהאַט פון דער היים. 
די באַנעצטע הויזן זענען פאַרפרוירן געװאָרן. װוען איך האָב זיי דערזען, 
האָב איך געװאָלט וויינען פון זייער אויסזען. איך האָב זיך געדריקט צום 
אויוון און געהאַט דעם איינדרוק, אַז די װאַרעמקײט לינדערט אַ ביסל מיינע 
ווייטיקן. 

דערווייל איז געװאָרן טאָג. די חברה זענען אַרײנגעפאַלן אין באַראַק נאָך 
4 שעה איבערמענטשלעכער האָרעװאַניע אויפן פרייען פעלד, ביי אַ פראָסט 
פון קרוב 40 גראַד. זיי זענען געווען שמוציק און פאַרפרוירן. ווען איך האָב 
זיך צוגעקוקט צו זייער טראַגישן אויסזען, בין איך געווען ,גליקלעך" מיט 
מיינע געשווירן און געשװאָלענע פיס, װאָס זענען געווען דער גורם, אַז איך 
בין נישט געטריבן געװאָרן צוזאַמען מיט זי. 

איך האָב געזוכט צווישן די צוריקגעקומענע מיין פריינד פון אַשכאַבאַד 
שמעון גראָזאַס און איך האָב אים נישט געפונען. װאָס איז מיט אים געשען? 
איך האָב זיך דערװוּסט, אַז ער איז געווען דער ערשטער קרבן פון אונדזער 
גרופּע, 

שמעון גראָזאַס איז געווען איינער פון די אינטערעסאַנטסטע מענטשן, 
וועלכע איך האָב באַקענט אויף מיין לאַנגן וועג פון װאַנדערונגען און פּייני- 
קונגען אין ראַטן-פאַרבאַנד. ער איז געווען אַן עילוי, נישט געקוקט דערויף 
װאָס ער איז דאַן אַלט געווען קוים 19 יאָר. שמעון איז געווען אַ סטודענט 
פון פּאָליטעכניק אין קאָוונע. ער איז געװען הויך, געזונט, מיט אַ קאָפּ 
געקרייזלטע בלאַנדע האָר. מיר האָבן זיך באַקענט אין דער אכסניא פאַר 
פּליטים אין אַשכאַבאַד, װוּ ער האָט זיך געפונען צוזאַמען מיט זיין מיידל. 
ער איז געווען אַ שומר-מיצוות. יעדן טאָג האָט ער געלייגט תפילין, וועלכע 
ער האָט געפירט מיט זיך און האָט זי אָפּגעהיט װי דעם טייערסטן אוצר. 

ער האָט געהאַט אַ שטאַרקן איינפלוס אויף פיל עלטערע פון אים פּליטים, 
וועלכע ער האָט באַװירקט און זייער אָפּט זענען זיינע תפילין געגאַנגען 
פון האַנט צו האַנט. איך אַלין, װאָס איך האָב שוין לאַנג נישט געהאַט 
געלייגט קיין תפילין, האָב אונטער זיין ווירקונג אויך געלייגט זיינע תפילין. 
ער און זיין חברטע בעלאַ האָבן אָפּגעהיט כשרות, און במשך פון דער גאַנצער 
צייט פון זייער זיין אין אכסניא האָבן זי נישט געגעסן קיין געקעכץ, נאָר 
זיך דערנערט מיט ברויט, טיי און פרוכטן. 

שמעון מיט זיין מיידל זענען פאַרשװוונדן אין אַשכאַבאַד עטלעכע װאַכן 
פאַר מיין אַרעסט. דאָס מיידל האָב איך, וי פריִער דערמאָנט, באַגעגנט אין דער 
תפיסה אין אַשכאַבאַד, ווען מען האָט מיך דאָרט געבראַכט נאָך דעם מישפּט. 
זי איז געווען בלאַס און געהאַט אַ קרענקלעכן אויסזען. זי האָט מיר געגעבן 
אַ צייכן מיטן קאָפּ, אַז זי דערקענט מיך, אָבער מיר האָבן מורא געהאַט 
אויסצורעדן אַ װאָרט איינער צום אַנדערן. זי האָט געהאַט מזל, װאָס זי 
איז געווען מינדעריעריק, 17 יאָר, און דערפאַר איז זי פאַרמישפּט געװאָרן 
;נאָר" אויף 2 יאָר לאַגער. שמעון דאַקעגן איז פאַרמישפּט געװאָרן אויף 
0 יאָר. מען האָט זיי צעשיידט און איינער האָט נישט געװוּסט פון צווייטן. 
ערשט וען מיר האָבן זיך װידער באַגעגנט בעת דעם עטאַפּ, האָב איך אים 
אָפּגעגעבן אַ גרוס פון זיין מיידל. נאָך דעם וי מען האָט זי אָפּגעריסן פון 
אים, איז ער געווען צעבראָכן און נידערגעשלאָגן. קען זיין, אַז דאָס האָט 
אויך מיטגעװירקט דערצו, אַז שמעון איז געווען דער ערשטער קרבן פון 
אונדזער גרופּע אין לאַגער. 

וי איך האָב שוין דערמאָנט, האָט מען די גרופּע אַרעסטאַנטן פון אונדזער 
עטאַפּ אַרױסגעטריבן צו דער אַרבעט שוין אין דער ערשטער נאַכט נאָך 
אונדזער קומען. דערביי האָט קיינער נישט געגעבן די מענטשן די מינדעסטע 
אָנווייזונגען װי אַזױ זיך נוהג צו זיין, כדי אויסצומיידן אומגליקס-פאַלן, 
ווייל די אַרבעט איז געווען פאַרבונדן מיט סכנות און די גרעסטע סכנה איז 
געווען דער שרעקלעכער פּראָסט, צו וועלכן קיינער פון אונדז איז נישט 
געווען געוווינט. 

ווען מען האָט שמעונען אַרױסגעטריבן צו דער אַרבעט מיט דער גאַנצער 
גרופּע, האָט ער געטראָגן לעדערנע שטיוול, װאָס זענען געפערלעך בעת די 

סיבירער פרעסט. נאָך אַ קורצער צייט האָט ער דערפילט שטאַרקע ווייטיקן 
אין די פיס, װאָס האָט באַטײט, אז זיי זענען ביי אים אָפּגעפרוירן. אין אַזאַ 
פאַל איז די איינציקע רעטונג װאָס גיכער איינרייבן דאָס אָפּגעפרױרענע אָרט 
מיט שניי. אָבעֹר שמעון האָט וועגן דעם נישט געװוּסט. איבעריקנס, ער האָט 
זיך עטלעכע מאָל געװאָנדן צו די וועכטער, זיי זאָלן אים דערלויבן זיך 
אָנצוּוואַרעמען, ווייל ער האַלט נישט אויס פון די וייטיקן. דער ענטפער 
איז געווען, אַז אויב ער װעט פאַרלאָזן דעם אַרבעטס-פּלאַץ, װעלן זיי אים 
שיסן אָן אַ װאָרענונג. האָט ער געאַרבעט, ביז ער איז געפאַלן. ער איז דאָרט 
געלעגן, ביז מען האָט פאַרענדיקט די אַרבעט און ערשט נאָך דעם האָט מען 
אים אָפּגעפירט אין לאַגער-שפּיטאָל. 

די פאָלגן זענען געווען פאַטאַלע. מ'האָט אים אַמפּוטירט ביידע פיס- 
סטאָפּעס. 6 חדשים האָט ער זיך געפּײיניקט אין שפּיטאָל. ער איז אַרױס 
אַ שווער באַשעדיקטער אינװאַליד, געשלעפּט זיך אויף קולעס. מען האָט אים 
באַשטימט אַלס ,דנעװאַלנע? און זיין פונקציע איז געווען צו היטן דעם 
באַראַק. עס האָט געריסן ביים האַרץ צוזעענדיק, וי דער דאָזיקער בליַענ- 
דיקער בחור איז פאַרװאַנדלט געװאָרן אין אַ װעלקנדיקן זקן. ער איז געווען 
פולשטענדיק צעבראָכן און רעזיגנירט; און װער עס האָט זיך איין מאָל 
גייסטיק אײינגעבראָכן, האָט שוין נישט געהאַט קיין שום האָפענונג אַרױס- 
צוגיין אַ לעבעדיקער פון דעם גיהנום. נאָך אַ געװװיסער צייט האָט מען 
שמעונען געשיקט אין אַ ספּעציעלן לאַגער פאַר שווער באַשעדיקטע אינ- 
װואַלידן. װי איך האָב זיך נאָך דעם דערװוּסט, איז ער מיט עטלעכע חדשים 
שפּעטער געשטאָרבן. 

דער גורל האָט געװאָלט, אַז דווקא שמעון גראָזאַס, דער בחור, וועלכער 
איז געווען ביי אַלעמען באַליבט, זאָל זיין דער ערשטער קרבן בעת אונדזער 
ערשטער נאַכט אין , סעווער-אוראַל-לאַגער". דאָס האָט טאַקע געמאַכט אויף 
אונדז אַלעמען אַ שוידערלעכן איינדרוק. אָבער די גרויזאַמקײט פון דער 
לאַגער-:װירקלעכקייט, וועלכע באַשטײט צווישן אַנדערן אויך אין דערשטיקן 
אין אונדז יעטװעדן מענטשלעכן געפיל, האָט גורם געווען, אַז עס איז אַפילן 
נישט געווען ווען צו באַװיינען דעם אומקום פון נאָענטע מענטשן. אַזױ איז 
אויך געווען אין דעם פאַל. דער קאַמף פאַר דער עקסיסטענץ האָט אונדז 

געצװוּנגען אָנצושטרענגען אַלע אונדזערע חושים נאָר אין דער ריכטונג, 
וי צו דעראָבערן נאָך אַ ביסן ברויט, נאָך אַ לעפל פון דער פאַרשטונקענער 
זוםי.. 

עס איז געװאָרן טאָג און עס האָט זיך אָנגעהויבן דאָס ,,נאָרמאַלע? לעבן 
אין לאַגער. װי לאַנג מיר זענען געווען אויף קאַראַנטין, איז אונדז נישט 
דערלויבט געווען צו גיין אין קיך עסן צװאַמען מיט אַלע אַרעסטאַנטן 
דער בריגאַדיר משה פּערלמאַן, צוזאַמען מיט עטלעכע חברה, איז אַװעק 
ברענגען דאָס ברויט און די זופּ פאַר דער גאַנצער בריגאַדע. זיי האָבן 
געבראַכט דאָס עסן. משה האָט אויסגעטיילט יעדן זיין פּאָרציע ברויט, װאָס 
האָט אָפיציעל באַדאַרפט וועגן 400 גראַם. אָבער דאָס האָט אויסגעזען צו זיין 
בערך אַ העלפט פון דער נאָרמע. דאָס ברויט איז געווען שװאַרץ, פייכט 
און קלעפּיק. יעדער האָט געצילט צו כאַפּן אַן עקל פון ברויט, אַן א"ג 
;גאָרבושקאַי, װאָס איז געווען מער אױסגעבאַקן און האָט אויסגעזען צו זיין 
גרעסער. אייזיק וויינער, דער געהילף פון בריגאַדיר, האָט געטיילט די זופּ, 
אַרײנגיסנדיק יעדן אַ קאָכלעפל פון דער פליסיקייט, װאָס האָט אויסגעזען 
צו זיין אַ ביסל שמוציק װאַסער. יעדער איז אַװעק אין אַ זייט מיט דער 
,מציאה", װוי ער װאָלט מורא געהאַט מען זאָל דאָס ביי אים נישט צונעמען, 
און געגעסן מיט גיריקייט. איך האָב נישט געהאַט קיין אייגן קעסעלע, האָב 
איך געמוזט װאַרטן ביז עס האָט ער אָפּגעגעסן און געבאָרגט מיר דאָס כלי, 
װאָס איז געווען, װי איך האָב שוין דערמאָנט, דער װיכטיקסטער קעגנשטאַנד 
ביי יעדן אַרעסטאַנט. דאָס װאָס איך האָב נישט געהאַט קיין אייגן ;קאָטעלאָק? 
איז אגב געווען אויך לטובה, ווייל די רעשטלעך פון דער זופּ, וועלכע איך 
האָב באַקומען, זענען געווען געדיכטער. עס זענען אין איר געשװוּמען אַפילו 
עטלעכע שטיקלעך פאַרפוילטע קרויט, אַ ביסל ביינדלעך און אַפילו אַ קעפּל 
פון אַ פישל. פאַרשטייט זיך, אַז איך האָב אַלץ געשלונגען מיט גרויס אַפּעטיט, 
און פון דעם ברויט, װי נאָר איך האָב איינגעביסן, איז שוין גאָרנישט 
| פאַרבליבן. און דאָס האָט דאָך באַדאַרפט סטאַיען אויף אַ גאַנצן טאָג, ביז 
מען האָט באַקומען דעם אָװנט-עסן... 

די חברה, מידע פון אַ גאַנצער נאַכט אַרבעט אויפן פּראָסט, האָבן זיך 
געלייגט שלאָפן, און מיר, די ,ליידיקגייער", האָבן זיך באַמיט צו פאַרהאַלטן 
שטיל, כדי זיי נישט אויפוועקן. 

אַרום 10 אַ זייגער האָט זיך געעפנט די טיר פון באַראַק און עס איז 
אַריין אַן עלטערע פרוי, איינגעהילט אין אַ שאַל, אונטער וועלכן זי האָט 
געהאַלטן אַ טעפּל, פאַרדעקט מיט אַ שמאַטע. זי איז געבליבן שטיין אין דער 
טיר, װי זי זאָל זוכן עמעצן. שלעטער האָט זי דערקענט און אויסגערופן : 
;רחל!* דאָס איז געווען די ייַדישע פרוי פון דער קיך, מיט וועלכער ער האָט 
זיך געטראָפן און וועלכע מיר האָבן פון איצט אָן גערופן די ,מאַמע רחל"... 
זי האָט געבראַכט אַ קעסעלע מיט קאַשע און אַ ביסל זאַלץ. זי האָט עס 
געגעבן שלעטערן און געבעטן עֹר זאָל דאָס צעטיילן צװוישן די ייַדן. 

דער דאָזיקער טאַט אירער איז געווען פאַרבונדן מיט אַ גרויס געפאַר 
און געווען ממש אַ העלדישקייט מצד דער פרוי. דאָס אַרײנבאַקומען זיך אויף 
אַן אַרבעט אין קיך איז געװען דאָס גרעסטע גליק, װאָס אַן אַרעסטאַנט 
האָט געקענט דערגרייכן. דאָס האָט באַטײט קענען עסן כמעט צו דער זאַט, 
װאָס איז געווען דער עיקר-באַדינג איבערצולעבן דאָס גיהנום. אַחוץ דעם 
איז דאָס געווען אַן אַרבעט אין דער װאַרעם און מען האָט נישט געטריבן 
אין װאַלד אַריין אין פראָסט, רעגן און קעלט. ווען מען כאַפּט זי ביים איבער- 
געבן אונדז אַ ביסל קאַשע, װאָלט מען זי נישט נאָר אַרױסגעװאָרפן פון דער 
קיך, נאָר אויך איינגעזעצט אין קאַרצער און נאָך דעם פאַרטריבן אויף 
אַ שװוערער אַרבעט, װאָס איז פאַקטיש געווען אומקום. אָבער װער קען 
אָפּשאַצן אַ ייִדיש האַרץ !... און טאַקע אַ האַרץ פון אַ ייַדישער מאַמען... 

די ,מאַמע רחל" איז שנעל אַרױס פון באַראַק און מיר האָבן זיך דער- 
כאַפּט דאָס האַרץ מיט אַ ביסל קאַשע, װאָס האָט געהאַט דעם טעם גן-עדן... 
פון דעם טאָג האָט אונדז רחל אָפּט אונטערגעװאָרפן עפּעס צו עסן און דערמיט 
דערהאַלטן אונדזער חיות. אָפט מאָל איז מיר אויך געלונגען אַריינצוקומען 
אין קיך ווען זי האָט גראָד גערייניקט די קעסלען און זי פלעגט מיר דער- 
לאַנגען אַ ביסל קאַשע. 


168 


אַ פריזירער אין לאַגער 


ג 

די גרעסטע נוצן פון דער קיך האָט געהאַט אונדזער , דנעװאַלנע" יעקב 
שלעטער. דאָס איז ממש געווען אַ גליק, װאָס האָט אָבער זייער קורץ געדויערט 
און פאַר וועלכן ער האָט באַצאָלט אַ ביז גאָר טייערן פּרײז, 

און געווען איז אַזױ. די קעכין איז געװען אַ דייטשקע מיטן נאָמען 
גערטרודאַ ווענצעל, און אין די באַדינגונגען פון לאַגער איז זי געווען אַ 
שיינהייט. זי איז געווען אַ שלאַנקע, מיט טונקל געלע האָר, אַן איידל פּנים 
מיט גוטע, מילדע, גרינע אויגן. לויט אונדזערע באַגריפן האָט זי אויסגעזען 
צו זיין שוין נישט אַזאַ יונגע, בערך 20--25 יאָר ; עס זענען נאָך פאַרבליבן 
ביי איר די שפּורן פון איידלקייט און גוטער דערציוּנג. זי איז געווען די 
פרוי פון אַ פּאַסטאָר פון די בייװואָלגער דייטשן און, וי באַקאַנט, האָט מען, 
גלייך נאָכן אויסברוך פון דער סאָוועטיש-דייטשער מלחמה, אַלע דייטשן, 
וועלכע האָבן זינט דורות געלעבט אין דער געגנט פון דער װאָלגע, פאַרשיקט 
קיין סיביר. צװוישן די פאַרשיקטע זענען געווען אַפילו די אָנפירער פון דער 
פּאַרטײ און מאַכטאָרגאַנען, מיט דער ענקאַװעדע איינשליסלעך. גערטרודאַס 
מאַן האָט נאָך דערצו געהאַט דאָס ‏ ,מזל", װאָס ער איז געווען אַ פּאַסטאָר. 
איך ווייס נישט אויב די באַשולדיקונג קעגן אים איז געווען אַ ריכטיקע אָדער 
אַ פאַלשע, וי אין דער מערהייט פאַלן אין ראַטן-פאַרבאַנד. מען האָט אים 
באַשולדיקט, אַז ער האָט איבערגעגעבן דעם דייטשן שפּיאָנאַזש-דינסט רשי- 
מות פון סאָוועטישע דייטשן, וועלכע זענען געווען אָנפירנדיקע פּאַרטיי-טוער. 
מען האָט אים געמישפּט, פאַרמישפּט צום טויט און דערשאָסן. גערטרודאַ 
דאַקעגן, וועלכע איז אגב געווען אַ לערערין, איז פאַרמישפּט געװאָרן , בלויז" 
אויף 10 יאָר. 

אין יענער נאַכט, ווען יעקב האָט זיך באַװיזן אין קיך צום ערשטן מאָל, 
האָבן זיך זייַערע בליקן צוזאַמענגעטראָפן... יעקב איז געוען אַ שיינער 
געזונטער בחור אין די דרייסיקער יאָרן. דער דאָזיקער צופעליקער וויזיט 
האָט זיך פאַרװאַנדלט אין אַ ליבע פון ערשטן בליק צװישן דאָזיקן פּאָרל, 
בפרט ווען פאַר יעקבן איז דאָס אויך געווען די בעסטע געלעגנהייט צו שטילן 
דעם הונגער. 

אַלס ,דנעװאַלנע" האָט יעקב געהאַט אַ מעגלעכקייט זייער אָפט אַרײינ- 
צוכאַפּן זיך אין קיך. גערטרודאַ האָט אים פאַרבעטן צו זיך, ער זאָל איר 
,העלפן? אין די שווערע אַרבעטן. די גוטע ,מאַמע רחל" האָט געמאַכט דעם 
אָנשטעל, אַז זי זעט נישט וי זי כאַפּן בחיפּזון אַ געגנבעטן קוש... און אַפילן 
ווען זיי פאַרשװוינדן פון צייט צו צייט אין קעמערל, װאָס האָט זיך געפונען 
ביי דער קיך. דערפאַר איז יעדעס מאָל יעקב צוריקגעקומען פון די דאָזיקע 
וויזיטן אַ פריילעכער און זאַטער און דערביי אויך פאַר אונדז געבראַכט 
עפּעס אַ חלק פון זיין שׂימחה: אַ ביסל קאַשע און אַ מאָל אויך אַפילו 
אַ שטיקל ברויט. אויף אונדזער פראַגע, פון װאַנען ער איז אַזױ רייך געװאָרן 
האָט ער געענטפערט מיט אַ פילזאָגנדיקן שמייכל : ,די מאַמע רחל" האָט אייך 
געשיקט אַ מתנה פון גערטרודאַן.." 


א 
אל 


דערווייל איז דאָס לעבן געווען ;נאָרמאַל". אין באַראַק איז געווען שטיל. 
נאָך אַ נאַכט פון שווערער אַרבעט, איז די חברה אַװעקגעפאַלן מידע אויף די 
גאָלע נאַרעס און איינגעשלאָפן אין די שמוציקע קליידער. אָבער לאַנג שלאָפן 
האָט מען זיי נישט געלאָזט. עס איז אַריין אין באַראַק דער אויפזעער מיט 
אַ געװאַלט: ,אויפשטיין! ,פּראָװערקאַ" (קאָנטראָל). ער האָט געטריבן די 
;דנעװואַלנעס? זיי זאָלן אויפוועקן די שלאָפּנדיקע און אַראָפּשלעפּן זי פון 
די נאַרעס. אַלע האָבן זיך אויסגעשטעלט אין אַ ריי. ער האָט איבערגעציילט 
די מענטשן, פאַרשריבן אויף אַ ספּעציעל ברעטל און איז אַרױס. 

חברה האָבן געשאָלטן און געזידלט. זיי זענען צוריק אַרױף אויף די 
נאַרעס. אַבאַ צווילינג און שלעטער האָבן זיך גענומען װאַשן דעם דיל. 

אין באַראַק איז װידער געװאָרן שטיל, די חברה זענען געשלאָפן: פאַר די, 
װאָס האָבן געאַרבעט אין דער נאַכטשיכט, איז דער , פּאָדיאָם? געווען באַשטימט 
אויף 5 אַ זייגער נאָך מיטאָג. אָבער דאָס מאָל האָט מען אַלע אויפגעװועקט 
מיט עטלעכע שעה פריִער. עס איז אָנגעקומען דער סאַניטאַר מיטן אויפזעער 
און געהייסן אַלעמען זיך אויסשטעלן און גיין צו דער ,סאַנאָבראַבאָטקע" ד"ה 
אין באָד אַרײן. 

מען האָט אונדז אַרײינגעפירט אין באָד אַלע צוזאַמען, קראַנקע און גע- 

זונטע. מען האָט אונדז אָפּגעשױרן פון אומעטום די האָר. אונדזערע קליידער 
האָט מען, װי געוויינלעך, אַװעקגעגעבן אין דעזינפעקציע. יעדער האָט באַ- 
קומען צוויי הילצערנע שעפעלעך מיט װאַרעם װאַסער און אַ קליין שטיקעלע 
זייף, װאָס האָט זיך כלל נישט געשוימט. 

אין לאַגער איז געװוען אַ סיסטעם, אַז ביי יעדער געלעגנהייט האָט 
מען אונדז אונטערגעיאָגט. כאָטש די אורטיילן זענען געווען אויף לאַנגע יאָרן, 
האָט די מאַכט זיך תמיד געאײילט, װי זי זאָל מורא האָבן אַז זי װעט 
נישט באַווייזן אונדז גענוגנדיק אױסצופּײניקן... אויך אין באָד האָט מען 
אונדז אונטערגעטריבן: .שנעלער! שנעלער !* מיר האָבן נישט באַוויזן זיך 
אָפּצוּװואַשן װי געהעריק נאָך װאָכן װאַנדערונגען מיטן עטאַפּ, און מיר האָבן 
געהערט דעם באַפעל: אָנטאָן זיך וי 

מען האָט אונדז צוריקגעגעבן די זעלבע שמוציקע קליידער, אַפילו די 
וועש האָט מען אונדז נישט געטוישט. זי איז נאָר געווען מער געל וי פריִער 
פון דער דעזינפעקציע: דאַקעגן זענען די לייז פאַרבליבן. זיי זענען נאָר 
געווען אַ ביסל צוגעװאַרעמט, אָבער וי נאָר מיר האָבן אָנגעטאָן די העמדער, 
הּאָבן זיי װוידער געגעבן צו וויסן וועגן זיך... די ,סאַנאָבראַבאָטקע" אין 
פאַקטיש אויך געווען בלויז אַ פאָרמאַליטעט. 

עס איז שוין נישט געווען קיין צייט ווען זיך אָפּצורוען. מען האָט אַפילו 
נאָך נישט באַװויזן צו ברענגען דאָס עסן פון קיך, װוי צס איז אַריין אין באַראַק 
דער ,נאַריאַדטשיק" שטשערבאַקאָוו מיט אַ געשריי: ,,צוגרייטן זיך צו דער 
אַרבעט !* 

אונדזער בריגאַדיר, משה, האָט גענומען מיט אים איינטענהען אַז עס 
איז נאָך נישט געווען דער גלאָק צום אָװנטברױט. אָבער ער האָט אים 
גצענטפערט מיט אַ סעריע זאַפטיקע קללות און זידלערייען, אַז ער האָט 
שוין מער קיין װאָרט נישט אויסגערעדט. משה האָט גענומען עטלעכע מענטשן 
און שנעל אַװעק אין קיך ברענגען עסן. 

באַלד איז אויך אָנגעקומען דער קאָמענדאַנט באָריסאָוו, וועלכער האָט 
זיך דווקא נישט שלעכט באַצױיגן צו ייַדן. עס האָט זיך אַרױסגעװיזן, אַז די 
אַדמיניסטראַציע האָט זיך איבערגעשראָקן מיטן אומגליקס-פאַל, װאָס איז 
געשען מיט שמעונען, און אַלע אַרעסטאַנטן פון דער בריגאַדע, וועלכע זענען 

געגאַנגען אויף דער נאַכטשיכט, האָבן באַקומען װאַרעמע מלבושים --- אַלטע, 
פאַרלאַטעטע און קויטיקע װאַטענע הויזן, פופייקעס און באַכילעס אויף די 
פיס. דאָס זענען געווען אַזעלכע זאָקן פון אַלטע שמאַטעס, אױסגעשטעפּטע 
מיט װאַטע און פון אויבן לאַפּטעס, געפלאָכטענע פון ליקע, וועלכע האָבן 
געהיט די פיס פונעם שרעקלעכן פראָסט. 

די ,,בריגאַדע פּערלמאַן? איז אַרױס צום צווייטן מאָל אויף דער שווערער 
קאַטאָרזשנער אַרבעט. אין באַראַק זענען פאַרבליבן די , דנעװאַלנעס? און די 
קראַנקע. מיר איז געווען ;גוט"... איך בין געווען שווער קראַנק. די װאָס זענען 
אַװעק צו דער אַרבעט, זענען מיך מקנא געווען.. 

מיר האָבן גענומען טראַכטן וי אַזױ ווידער גנבענען א ביסל האָלץ, 
כדי איינצוהייצן דעם אויוון. און אַז מיר האָבן עס שוין געהאַט, איז יעקב 
אַװעק אין קיך ברענגען אַ ביסל ברענענדיקע קוילן אונטערצוצינדן. יעקב 
האָט זיך פאַרהאַלטן אַ ביסל לענגער. אָבער דערפאַר איז ער געקומען נישט 
נאָר מיט פייער, נאָר אויך געבראַכט אַ טעפּל קאַשע. אַחוץ דער ,מאַמע רחל". 
האָט ער איצט געהאַט אין קיך אויך די פּראָטעקציע ביי גערטרודאַן... 

עס איז געװאָרן װאַרעמער אין באַראַק. איך האָב זיך געלייגט אויף דער 
נאַרע. אָבער ביז איך האָב באַװיזן זיך צו ספּראַוװוען מיט די װאַנצן און כאַפּן 
אַ דרימל, האָב איך שוין דערהערט דעם גאָנג צום ,פּאָדיאָם". עס איז נאָך 
געווען פינצטער. קיין זייגער האָבן מיר, פאַרשטייט זיך, נישט געהאַט. מיר 
האָבן זיך אָריענטירט אין דער צייט לויט דער זון. צווילינג מיט שלעטערן 
האָבן גענומען די קאַנען און זענען אַװעק ברענגען געזאָטן װאַסער. 

עס האָט אָנגעהויבן טאָגן. די חברה האָבן זיך אומגעקערט אין באַראַק 
אויסגעמאַטערטע, געפרוירענע און געבראַכט מיט זיך אַ קעלט. די מערהייט 
איז געפאַלן אויף די נאַרעס אין די קליידער און פון מידקייט גלייך איינגע- 
שלאָפן. דער בריגאַדיר מיט זיין געהילף זענען אַװעק אין קיך ברענגען עסן. 
די קיך איז געווען עטלעכע הונדערט מעטער פונעם באַראַק און עס איז 
געווען אַ געפאַר, אַז אויפן וועג קען מען זי באַפאַלן און צורויבן דאָס ברויט, 
װאָס האָט אָפּט מאָל געטראָפן. 

ווען מען האָט געבראַכט דאָס עסן, האָבן זיך אַלע אױפגעכאַפּט און זיך 
געשטטלט אין ריי נאָך דער פּאָרציע ברויט; ביז מען האָט צעטיילט די זופּ, 

איז שוין פון ברויט קיין זכר נישט געווען. די חברה האָבן זיך געלייגט שלאָפן 
ווידער אין די שמוציקע קליידער, און יעקב איז ווידער אַװעק אין קיך זוכן 
מזל ביי גערטרודאַן. ער האָט זיך פאַרהאַלטן אַ לענגערע צייט און אבא איז 
געווען אין כעס, ווייל עֹר האָט געמוזט אַליין אויספירן די שווערע אַרבעט 
ביים װאַשן דעם שמוציקן דיל. װען ער איז צוריקגעקומען, האָבן זיי זיך 
צעווערטלט. אָבער אבא האָט זיך גלייך באַרויִקט, נאָך דעם װי יעקב האָט 
אים געגעבן אַ אחלק פונעם וויזיט? ביי גערטרודאַן: אַ ביסל קאַשע און אַ 
פּלעצל, װאָס מ'האָט געבאַקן פאַר די ,סטאַכאַנאָװוצעס?. 

איך האָב זיך נישט געמישט אין זייערע ענינים. איך האָב געהאַט מיינע 
צרות. אַלץ מער געשווירן האָבן זיך ביי מיר געעפנט און איך בין געשװאָלן 
געװאָרן. איך בין אַװעק אין מעדיצינישן פּונקט מען זאָל מיר באַנדאַזשירן 
די װוּנדן. ביים , מעדפּונקט? איז געווען אַ גרויסע ריי. די קראַנקע האָבן 
געװאַרט פאַר דער טיר, אונטערן פרייען הימל. דער טאָג איז געווען אַ טרי- 
בער. עס איז געפאַלן אַ שניי און עס האָט געיאָגט אַ ווינט און ביז עס איז 
געקומען מיין ריי, בין איך געווען פאַרשנייט און געציטערט פון קעלט. 

די קראַנקן-שװעסטער איז אויך געווען אַן אַרעסטאַנטקע, אַ פרוי אין 


עלטער פון העכער 20 יאָר. זי האָט געהאַט אַ סימפּאַטיש פּנים, בלױע 
אויגן, גראָבע ליפּן און 2 בלאָנדע צעפּ האָר, געפלאָכטן אַרום דעם קאָפּ. 
זי איז אַנטקעגנגעקומען דעם קראַנקן מיט אַ גוטמוטיקן שמייכל און באַמיט 
זיך צו לינדערן זיינע ליידן. זי האָט מיך אַריינגעפירט צום דאָקטער. 

דער דאָקטער איז געווען אַ ייד כולו ייִַדישקײט. קען זיין, אַז דאָס איז 
טאַקע געווען די סיבה װאָס ער האָט זיך געפונען אין לאַגער. ער איז געווען 
פאַרמישפּט אויף 10 יאָר לויטן פּאַראַגראַף 58, ד"ה פאַר ,פּאָליטישע 
חטאים"... ער איז געווען אַ מענטש אין די 50קער יאָרן, מיט אַ קאָפּ שװאַרצע 
האָר, װאָס האָבן זיך שוין פאַרצויגן מיט גרויקייט. בקיצור, אַ כאַראַקטעריס- 
טיש ייַדיש פּנים. ער האָט זיך נישט אַרײנגעלאָזט אין לאַנגע שמועסן און 
באַמיט זיך צו האַלטן אויף אַ דיסטאַנס פון אַנדערע אַרעסטאַנטן, כאָטש יעדן 
ייד האָט ער געהאָלפן מיט װאָס ער האָט געקענט. 

ער האָט געטאַפּט מיינע געשװאָלענע פיס, געקוקט מיט מיטלייד אוֹיף 
מיינע געשווירן און אונטערזוכט דאָס האַרץ. נאָך דעם האָט ער מיר געגעבן 

אויסטרינקען אַ גלעזעלע ,אַדאָניס? אויף צו שטאַרקן דאָס האַרץ, געהייסן 
די שוועסטער זי זאָל מיר מאַכן באַנדאַזשן און באַשמירן די װוּנדן מיט יאָד. 
צום סוף האָט ער מיר געגעבן אַ באַפּרייונג פון דער אַרבעט אויף ווייטערדיקע 
4 טעג. דאָס איז געווען דאָס וויכטיקסטע אין איצטיקן מאָמענט. דערווייל 
וועט מען מיך נישט טרייבן אויף די שווערע נאַכטאַרבעטן. 


- 

איך האָב געהאַט גענוג פרייע צייט צו מאַכן אַ שפּאַציר איבער דער 
זאָנע און באַקענען זיך מיט די באַדינגונגען אין לאַגער און זיך דערוויסן 
װאָס עס הערט זיך עפּעס אין דער וועלט. דאָ האָב איך זיך צום ערשטן מאָל 
דערװוּסט וועגן דער שװערער לאַגע אויף די פּראָנטן װי אויך וועגן דעם, 
אַז אויף דער טעריטאָריע פון ראַטן-פאַרבאַנד זענען געשאַפּן געװאָרן אָפּ- 
טיילונגען פון אַ פּױלישער אַרמײ, 

איך ווייס נישט פון װאַנען עס זענען דערגאַנגען צו אונדז קלאַנגען 
אַז געוועזענע בירגער פון פּוילן, וועלכע מאָביליזירן זיך פרייוויליק אין דער 
אַרמײ, ווערן באַפּרײט פון די לאַגערן. איך האָב גערעדט וועגן דעם מיט 
מישאַ אַרלאָזאָר, מיט וועלכן איך בין געווען באַפרײינדעט נאָך אין אַשכאַבאַד, 
און מיר האָבן באַשלאָסן, אַז איך װעל מאַכן דעם ערשטן פּרוּוו. 

איך בין אַװעק אין דער אָפּטײילונג פאַר קולטור און דערציונג" (אַזאַ 
אָפּטײילונג איז אויך געװען!?) און זי האָט געהייסן לויט די רוסישע ר"ת 
,ק.וו.יטש.? (קולטורנאָדװאָספּיטאַטעלנאַיאַ טשאַסט). דער נאַטשאַלניק פון 
דער אָפּטײלונג איז געווען אַ ייַד מיטן נאָמען מאַטוס. איך האָב אָפּגעװאַרט 
אַ מאָמענט ווען ער איז געווען אַליין אין זיין קאַבינעט. ווען ער האָט מיך 
געפרעגט װאָס איך וויל, האָב איך זיך אַ וויילע פאַרטראַכט און געזאָגט: 

-- אפשר קען איך אייך דאָס אויפקלערן אויף ייַדיש, ווייל אין רוסיש 
איז מיר שווער זיך אויסצודריקן. 

ער האָט אויף מיר געװאָרפן אַזאַ בליק, וי מיין פראַגע זאָל האָבן אויס- 
געזען וי אַ פּראָװאָקאַטיווע. 

-- ניין, -- האָב איך גענומען זיך װי פאַרענטפערן, -- איך האָב 
געמיינט, אַז איר זייט אַ ייַד און דעריבער װעט איר מיך בעסער פאַרשטיין... 

ער האָט פאַרשטאַנען מיין רמז, ווייל אַ וויילע איז ער געווען וי צעטומלט. 
ווייזט אויס, אַז אַביסל האָט אים דאָך געגעבן אַ טיאָכקע אין האַרצן. 

-- ביי אונדז זענען אַלע גלייך -- האָט ער אויסגערופן. 

-- יאָ, -- האָב איך געענטפערט, -- איך בין אַ ייִד, האָב איך זיך 
געטראַכט... 

-- נישט וויכטיק װאָס איר זייט אַ ייַד און װאָס איר האָט געטראַכט -- 
האָט ער מיר איבערגעריסן, וי ער זאָל מורא האָבן פאַר מיינע ווייטערדיקע 
רייד. --- װאָס פאַרלאַנגט איר קאַנקרעט ? 

איך האָב אים געזאָגט צוליב װאָס איך בין צו אים געקומען. ער האָט 
מיר געהייסן אָנשרייבן אַן אָפיציעלע בקשה און אַפילו מיר געגעבן אַ שטיקל 
פּאַפּיר. איך האָב גלייך אויפן אָרט אָנגעשריבן, אַז איך בעט מזאָל מיך 
מאָביליזירן אין דער פּוױלישער אַרמײ. קיין ענטפער אויף דעם האָב איך זיך 
אָבער קיין מאָל נישט דערװאַרט... 

נאָך עטלעכע טעג איז אַריין אין באַראַק דער קאָמענדאַנט און באַפױלן 
מיר זאָלן צונויפנעמען אונדזער אָרעמקײט. קיינער האָט נישט געװוּסט װאָס 
דאָ קומט פאָר. ווען מיר זענען געווען גרייט, האָט מען באַפױלן מיר זאָלן 
אַרױסגײן. מען האָט אונדז געפירט איבער דער זאָנע אויף דער צווייטער זייט 
פון לאַגער. װוּהין? דאָס האָט קיינער נישט געװוּסט. אַרעסטאַנטן זאָגט 
מען נישט װוּהין און צו װאָס מען פירט. זיי האַלט מען תמיד אין אַ צושטאַנד 
פון אומזיכערקייט און פּחד, כדי זיי זאָלן מיט גרעסערער געהאָרכזאַמקײט 
אויספירן די באַפעלן. מיר זענען צוגעקומען צו אַ באַראַק געבויט פון גראָבע 
קלעצער, װי די מערהייט געביידעס אין דער געגנט. ער איז געווען געדעקט 
מיט אַ הויכן, שיפן דאַך, אין װעלכן עס זענען געװען עטלעכע קליינע 
פענצטערלעך און עטלעכע קוימענס. דער הויכער שניי האָט פאַרדעקט די 
ווענט מער ביז איבער דער העלפט, װאָס האָט גורם געווען, אַז דער באַראַק 
האָט אויסגעזען צו זיין נידעריקער וי ער איז פאַקטיש געווען. בקיצור, דאָס 
האָט באַדאַרפט זיין אונדזער נייער ;אַפּאַרטאַמענט?... 

דער באַראַק איז געווען אַ לאַנגער און טונקעלער. פון ביידע זייטן ווענט 
זענען געווען אויסגעשטעלט דריי-שטאָקיקע נאַרעס. (די ענקאַװעדע האָט 
צוגעשטעלט אַלץ נייע קרבנות, פאַר וועלכע עס האָט אויסגעפעלט פּלאַץ 

אין די לאַגערן, האָט דער נאַטשאַלניק פאַראָרדנט צוצובויען אַ דריטן שטאָק 
אויף די נאַרעס). פון ביידע זייטן זענען געשטאַנען צו 12 נאַרעס, א"ג װאַגאָ- 
נעטקעס, אין אַ ריי און אין מיטן איז פאַרבליבן אַ שמאָלער דורכגאַנג, 
וועלכער האָט געפירט פון איין זייט צו דער טיר און פון דער צווייטער זייט 
צו אַ גרויסן אויוון פון ציגל, וועלכער איז געשטאַנען אין צענטער. פאַר 
אונדזער גרופּע האָט מען צוגעטיילט 10 אַזעלכע נאַרעס. מיר איז אויסגעפאַלן 
אַ פּלאַץ אויפן דריטן שטאָק, צוזאַמען מיט יוזעק שפּערבער, וועלכער איז 
געווען מיינער אַן אַלטער שכן נאָך פון אַשכאַבאַדער ;אָבשעזשיטיע": ער איז 
געווען אַ סימפּאַטישער און באַשײדענער יונגער מענטש. 

מיטן אַריבערגײן אין נייעם באַראַק, איז אונדזער גרופּע אַרױס פון 
קאַראַנטין און אַרײין אין ,נאָרמאַלן" לעבן פון לאַגער. פּערלמאַן איז ווייטער 
געווען בריגאַדיר. די בריגאַדע איז פאַרגרעסערט געװאָרן מיט אייניקע 
אַרעסטאַנטן פון אויסער אונדזער גרופּע און איז געווען באַשעפטיקט אויף 
דער ,לעסאָבירזשע". די אַרבעט איז דאָ געווען אַ שווערע. אַ טייל מענטשן 
איז געווען באַשעפטיקט ביים אַרויסשלעפן די קלעצער, װאָס זענען געקומען 
מיטן ,ספּלאַװ" אויפן טייך טוראַ, װען ער איז נישט געווען פאַרפרויר. 

די אַרבעט איז אויסגעפירט געװאָרן אויף אַ פּרימיטיוון אופן. די שווערע, 
ריזיקע קלעצער האָט מען אַרױסגעשלעפּט פון װאַסער מיט אַ לאַנגן מע- 
טאַלענעם האָק, אַן א"ג ;באַגער". נאָך דעם האָט מען זיי געמוזט אַרופקאַטשען 
אויף אַ הויכן ברעג אויף אַ מהלך פון עטלעכע צענדליק מעטער. די איינ- 
ציקע מעכאַניזירונג איז געװען די זעג, מיט וועלכער מען האָט געשניטן 
דאָס האָלץ אויף מעטערדיקע קלעצער און דאַן עס געשפּאָלטן. זייער שווער 
איז געווען דאָס אַװעקנעמען די געשפּאָלטענע נאַסע פּאָלענעס. מען האָט עס 
געמוזט מאַכן גיך און כמעט מיט די הוילע הענט, ווייל שווייס און מענטשלעך 
בלוט איז אין לאַגער געווען דאָס ביליקסטע אַרטיקל און די מאַכט האָט אַפילן 
אין זינען נישט געהאַט צו מעכאַניזירן די אַרבעט, וועלכע איז געווען אַזױ 
איינגעשטעלט, אַז אַפילו נישט װילנדיק האָט איינער געיאָגט דעם צווייטן. 
די מעכאַניזירטע זעג האָט אַרױסגעװאָרפן די קלעצער, וועלכע מען האָט 
געמוזט שנעל צונעמען צום שפּאַלטן, כדי צו באַפרײיען דעם פּלאַץ. די גע- 
שפּאָלטענע קלעצער האָט מען געמוזט צונעמען און צונויפלייגן אין סטאָגן 

צום טריקענען. ביז דאָס גאַנצע צעשניטענע און צעשפּאָלטענע האָלץ, װאָס 
איז געמאַכט געװאָרן דעם טאָג, איז נישט געווען צונויפגעלייגט, האָט מען 
נישט אָפּגעלאָזן פון דער אַרבעט די גאַנצע בריגאַדע. אין אַזאַ פאַל זענען 
אַלע איבעריקע אַרעסטאַנטן, אויסגעמאַטערטע, הונגעריקע און געפרוירענע, 
געהאַלטן געװאָרן אין לאַגער די גאַנצע צייט אויפן פראָסט, ביז די פאַר- 
שפּעטיקטע בריגאַדע איז געקומען. דאָס האָט אַרוסגערופן צאָרן ביי די 
פאַרביטערטע אַרעסטאַנטן און דער כעס איז, פאַרשטייט זיך, אױיסגעגאָסן 
געװאָרן אויף די שװאַכע. אויף אַזאַ אופן האָט די לאַגער-אַדמיניסטראַציע 
אונטערגעהעצט איין טייל אַרעסטאַנטן קעגן דער אַנדערער. 

אַחוץ דעם זענען געווען איינגעשטעלט נאָרמעס, פון וועלכע עס איז 
געווען אָפּהענגיק דאָס לעבן פון אַרעסטאַנט. עס זענען געווען 2 א"ג 
קעסלען. דעם ערשטן קעסל, װאָס מיינט 450 גראַם ברויט און נאָר אַ ביסל 
זופּ, האָבן באַקומען די, וועלכע האָבן נישט אויסגעפירט די אַרבעטס-נאָרמעס. 
דעם צווייטן קעסל, לויט וועלכן מען האָט באַקומען 750 גראַם ברויט אַ טאָג 
און אַחוץ די זופּ אויך אַ ביסל קאַשע, האָבן באַקומען די, װאָס האָבן אויס- 
געפירט די נאָרמעס. דער דריטער קעסל איז באַשטאַנען פון אַ קילאָ ברויט 
און אַחוץ די זופּ און קאַשע האָט מען באַקומען אויך אַ ,פּיראָזשאַק": דאָס 
איז געווען אַזאַ פּלעצל און איז געווען באַשטימט פאַר ,סטאַכאַנאָוצעס", 
ד"ה פאַר די וועלכע האָבן אויסגעפירט די אַרבעטס-נאָרמעס אויף העכער 
0 פּראָצענט. אייניקע פון אונדזער גרופּע האָבן, די ערשטע טעג, דאָס 
געפּרוּווט טאָן. זיי האָבן אָבער לאַנג נישט אויסגעהאַלטן און זיך איינגעבראָכן 
אונטער דער לאַסט פון שווערער אַרבעט. 

איך האָב דערווייל נאָך נישט געאַרבעט און באַקומען עסן לויטן ערשטן 
קעסל. מיין געזונט-צושטאַנד איז מיט יעדן טאָג געװאָרן ערגער. איך האָב 
באַמערקט, אַז נישט געקוקט אויפן שטאַרקן הונגער, װאָס איך האָב געליטן, 
בין איך געװאָרן אַלץ גרעבער. איך בין אַװעק צום דאָקטער און עס האָט זיך 
אַרױסגעװיזן, אַז פון הונגער בין איך געשװאָלן געװאָרן. דאַן האָב איך זיך 
גענומען דרייען אַרום דער קיך, האָפּנדיק, אַז אפשר װעט מיר געלינגען 
צו געפינען אַ ביסל שפּייזאָפּפאַל. אָבער ווען איך האָב געזען די אויסגע- 
הונגערטע, שמוציקע אַרעסטאַנטן, די א"ג , דאָכאָדיאַגעס?, וי זיי נישטערן 

אין מיסטגרוב און שלאָגן זיך ממש איבער אַ שטיקל פאַרפוילטע קאַרטאָפל- 
שאָלעכץ, װאָס זיי האָבן געפונען און עס גלייך אויפגעגעסן, האָט מיך באַ- 
הערשט אַ גרויל. איך האָב געטראַכט אַז אויב איך װעל זיך אויך לאָזן אויף 
דעם וועג, בין איך אַ פאַרשפּילטער. איך בין פון דאָרט אַנטלאָפן. 


ה 

איך האָב לאַנג געטראַכט ביז איך בין געקומען צום אויספיר, אַז דער 
איינציקער אויסוועג זיך צו ראַטעװען, איז געפינען וועלכע עס איז אַרבעט, 
וועלכע איך װעל קענען אויספירן נישט געקוקט אויף מיין שווערן געזונט- 
צושטאַנד, כדי אויף אַזאַ אופן באַקומען עסן כאָטש פון צווייטן קעסל. 

איך פלעג אָפּט גיין אין דער ,קולטור דערציִערישער אָפּטײלונג?, װוּ 
עס איז געווען אַ ביבליאָטעק און פון צייט צו צייט איז מיר געלונגען דאָרט 
צו לייענען אַ צייטונג. אַלס לייטערין פון דער ביבליאָטעק איז געווען באַ- 
שעפטיקט אַ רוסיש מיידל קאַטיאַ. כאָטש זי איז געווען אַן אָנגעשטעלטע פון 
ענקאַװעדע און אַפילו געטראָגן אַ מונדיר, האָט זי אָבער געהאַט אַ גוט האַרץ. 
איך האָב דאָרט באַמערקט אָנגעװאָרפן אַ סך ביכער, וועלכע זענען געבראַכט 
געװאָרן פון די עװאַקוּיַרטע געביטן. עס איז מיר איינגעפאַלן זיך פאָרצושטעלן 
פאַר קאַטיאַן אַלס איינבינדער און איך האָב איר פאָרגעשלאָגן, אַז איך קען 
איינבינדן די צעריסענע ביכער און בכלל ברענגען די ביבליאָטעק אין 
אָרדענונג. מיין איינפאַל איז איר געפעלן. זי האָט מיך געפרעגט װאָס ס'איז 
נייטיק צו דער אַרבעט. איך האָב איר דערקלערט, אַז איך דאַרף נאָר אַ גוט 
מעסער, אַ נאָדל-פאָדעם, קאַרטאָן, פּאַפּיר און מעל אויף פּאַפּ. 

אויפן צווייטן טאָג איז קאַטיאַ געקומען מיט דער גוטער בשׂורה, אַז די 
;נאַטשאַלסטװע?* האָט גערן אָגענומען דעם פאָרשלאַג. זי האָט באַקומען אַלץ, 
אַפילו ווייצנמעל אויף פּאַפּ. זי האָט מיר געגעבן אַ שליסל צו אַ שאַנק, איך 
זאָל האָבן װוּ צו האַלטן די אַלע מאַטעריאַלן און אָנגעזאָגט, אַז דאָס מעל זאָל 
איך היטן וי אַן אויג אין קאָפּ, ווייל דאָס איז אויף דער װאָג פון גאָלד און 
עס איז איר שווער אָנגעקומען דאָס צו באַקומען. אָבער טאַקע דאָס מעל איז 
געווען פאַר מיר דאָס וויכטיקסטע. איך האָב זיך געגעבן אַ נדר, אַז איך װעל 
זיך באַמיִען וי ווייט מעגלעך צו באַהערשן, כדי דאָס מעל זאָל מיר סטייען 

אויף אַ לענגערער צייט און טיילווייז אויך צום קלעפּן די ביכער, ווייל איך 
בין געווען פאַראינטערעסירט צו זיין דאָ װאָס לענגער באַשעפטיקט. 

קאַטיאַ איז געווען צופרידן, ווען זי האָט געזען יעדן טאָג אַלץ ניי-איינ- 
געבונדענע ביכער אויף די פּאָליצעס, און איך בין געווען צופרידן װאָס איך 
האָב אַ לייכטע אַרבעט אין אַ װאַרעמען צימער, אונטער אַ דאַך. אַחוץ דעם 
האָב איך אין אָװונט מיטגענומען אין באַראַק עטלעכע לעפל מעל, פון וועלכע 
איך האָב זיך אָפּגעבאַקן אַ פּלעצל און געפילט דעם טעם גן-עדן, ווען איך 
האָב געקענט פאַרן שלאָף כאָטש אַ ביסל שטילן דעם הונגער. בעת דער 
אַרבעט האָב איך פון אָפּגעקאָכטן פּאַפּ מער געלייגט אין מויל אַרין וי אויף 
קלעפּן די ביכער... דער פּאַפּ האָט נישט געהאַט קיין ספּעציעל גוטן טעם, 
אָבער מיט אַ ביסל זאַלץ, װאָס איך האָב באַקומען פון דער ,מאַמע רחל", 
האָט מען עס געקענט אַראָפּשלינגען און ,פאַרקלעפּן" דעם מאָגן. 

איך האָב שוין דאָ געאַרבעט בערך אַ חודש צייט און קאַטיאַ האָט מיר 
צוגעזאָגט צו דערליידיקן, איך זאָל באַקומען עסן פון צווייטן קעסל. 

אין דער דאָזיקער ,קולטור דערציערישער אָפּטײלונג" האָבן זיך געדרייט 
נאָך עטלעכע אַרעסטאַנטן, וועלכע זענען געווען באַשעפטיקט אויף פאַרשיי- 
דענע אַרבעטן. מערסטן טייל זענען דאָס געווען פּראָטעזשירטע אַרעסטאַנטן, 
צוטראָגער, אָדער װוי מען האָט זיי גערופן ,,סטוקאַטשי?, װאָס מיינט פּשוט 
מוסרים. צװישן זי איז געווען אַ געוויסער נאָוויצקי, וועלכער איז אויף דער 
פריי געווען אַ פּאַרטיי-פונקציאָנער. 

דאָס איז געווען אַ מענטש שוין נישט קיין יונגער, מיט אַ בערדל און 
האָט זיך אויסגעטיילט פון די אַרעסטאַנטן מיט זיין גוטן און געזונטן אויסזען. 
ווייזט אויס, אַז אויך אין לאַגער האָט ער געװוּסט וי אַזױ צו לעבן.. מען 
האָט אַפּילו געזאָגט, אַז ער איז אַ ייַד. אָבער איך האָב געהאַט דעם איינדרוק, 
אַז ער איז געווען אַן אוקראַיַנער און דערצו אַן אַנטיסעמיט. איך ווייס נישט 
צוליב וועלכע סיבות, אָבער פונעם ערשטן טאָג װי איך האָב דאָ גענומען 
אַרבעטן, האָט ער געװאָרפן אויף מיר אַן אומחן און געזוכט אַ געלעגנהייט 
מיך צו באַזייטיקן. אין אַ געוויסן טאָג, ווען איך האָב אויפגעקאָכט פרישן 
פּאַפּ, האָב איך, װי שטענדיק, אַ ביסל דערפון געכאַפּט אין מויל. אין דעם 
מאָמענט איז אַריין נאָוויצקי און געכאַפּט מיך ביים ,פאַרברעכן"... ער האָט 

גלייך דערציילט קאַטיאַן און געמאַכט דערפון אַ סקאַנדאַל, 

קאַטיאַ האָט מיר נישט געװאָלט טאָן קיין עוולה, אָבער כדי צו וייזן, 
אַז זי באַשטראָפט מיך פאַר דעם ,פאַרברעכן", האָט זי ביי מיר צוגענומען 
דעם שליסל פון דער שאַנק, װוּ ס'האָט זיך געפונען דאָס מעל. 

ווען נאָװיצקי איז אַװעק, האָט זי געזאָגט: 

--- פאַר װאָס האָסטו מיר נישט געזאָגט, אַז דו ביסט אַזױ אויסגעהונגערט, 
אַז דו כאַפּסט זיך אַזש עסן פּאַפּ ?... 

איך בין געשטאַנען מיט אַן אַראָפּגעלאָזטן קאָפּ. איך האָב זיך געפילט 
שטאַרק דערנידעריקט. פון מיינע אויגן זענען געפּלאָסן טרערן. 

-- קום מיט מיר -- האָט אויסגערופן קאַטיאַ. 

מיר זענען אַװעק אין קיך. איך בין אַריין אין עסזאַל און קאַטיאַ אין קיך. 
ס'איז געווען פאַרן אָװנטברױט, די אַרעסטאַנטן זענען נאָך נישט געקומען, 
אָבער דאָס עסן איז שוין געווען גרייט. עס האָט זיך געעפנט דאָס פענצטערל 
און די קעכין האָט מיר דערלאַנגט צוויי שיסעלעך : אין איינער איז געווען אַ 
געדיכטע זופּ מיט קאַרטאָפל און אין דער צווייטער אַ געדיכטע קאַשע מיט 
פלייש. זינט מיין אַרעסט, האָב איך זיך נישט געהאַט אַזױ אָנגעגעסן וי אין 
יענעם אָװנט. איך בין געווען דאַנקבאַר דעם איידעלן רוסישן מיידל, קאַטיאַ, 
וועלכע איך דערמאָן תמיד צום גוטן. 

קאַטיאַ איז געווען אַ סימפּאַטיש האַרציק מיידל פון אוראַל. אַ שלאַנקע, 
פון מיטעלן װוּקס, אַ שאַטענע מיט אַ רונדיק פּנים און צוויי טונקל בלויע 
אויגן. ביי יעדער געלעגנהייט האָט זי געבראַכט צום אויסדרוק איר מיטלייד 
צו די אַרעסטאַנטן. פון יעדער איר באַוועגונג און האַנדלונג איז געװען 
קענטיק, אַז די אַרבעט אין לאַגער איז איר געװוען דערװוידער. קען זיין, 
אַז דאָס איז געווען די עיקר-סיבה װאָס זי האָט געמאַכט אַלע באַמיוּנגען 
מען זאָל זי שיקן אויפן פּראָנט. אַ געוויסן טאָג האָט זי מיר געזאָגט, אַז זי 
האָט זיך מאָביליזירט אין דער אַרמײ און זי גייט אַװעק אויפן פראָנט קעמפן 
קעגן די דייטשן. מיט עטלעכע טעג שפּעטער האָט זי זיך געזעגנט. אויף איר 
אָרט איז באַשטימט געװאָרן דער אַרעסטאַנט נאָוויצקי. 

איך האָב געװוּסט, אַז ביי אים װעל איך לאַנג נישט אַרבעטן. דערצו 
נאָך האָט זיך מיין געזונט-צושטאַנד פאַרערגערט. איך בין געװאָרן אַלץ 

מער געשװאָלן און שװואַך, אַז איך בין שוין נישט געווען בכוח אַרױפצודראַפּען 
זיך אויף מיין נאַרע אויפן דריטן שטאָק. 

איך בין אַװעק צום דאָקטער, וועלכער האָט פאַראָרדנט מיר גלייך מאַכן 
אַ בלוט-טראַנספוזיע. נאָר עטלעכע שעה בין איך געלעגן נאָך דער טראַנס- 
פוזיע אויף אַ בעטל אין שפּיטאָל. אָבער אַזױ וי דאָרט איז קיין פּלאַץ נישט 
געווען, האָט ער מיר געגעבן אַ באַפּרײוּנג פון דער אַרבעט און געהייסן ליגן 
אין באַראַק. 

א 

,פּערלמאַנס בריגאַדע? האָט נאָך עקסיסטירט, אָבער די צאָל מענטשן 
אין איר איז מיט יעדן טאָג געװאָרן קלענער: זיי זענען מאַסנװײיז אויס- 
געשטאָרבן. די ערשטע זענען אומגעקומען כמעט אַלע טורקמענער, וועלכע 
מען האָט געבראַכט מיט אונדוער עטאַפּ. זי זענען נישט געווען געװווינט 
צו דעם קאַלטן קלימאַט און, שוין די ערשטע װאָכן נאָכן קומען אין לאַגער, 
זענען זיי געשטאָרבן. 

פון אונדזער גרופּע איז דער ערשטער קרבן געווען דווקא דער ייַנגסטער 
פון צווישן אונדז, ליאָווקע פינקעל ז"ל פון ראָװונע. ער איז געווען אַ שיינער 
און געזונטער בחור. װוען מען האָט אים געמישפּט, איז ער נאָך נישט אַלט 
געווען קיין גאַנצע 18 יאָר און אַלס מינדעריעריקער האָט ער באַקומען 
אַ ,קליינעם" אורטייל -- 23 יאָר. ליאָװוקע האָט געאַרבעט זייער שװער 
ביים לאָדענען קלעצער. 

אין אַ געוויסן טאָג, בעת דער אַרבעט, האָט ער זיך דערפילט שלעכט, 
ער איז געפאַלן און כמעט פאַרלוירן דעם באַװוּסטזיין. אָבער לויטן רעגולאַמין 
האָט מען אים גלייך נישט געטאָרט אָפּפירן צוריק אין לאַגער. אַ גאַנצן טאָג 
איז ער געלעגן, מיט הויכער טעמפּעראַטור, אויף קלעצער, אונטערן פרייען 
הימל, אויף דער קעלט. ערשט אין אָװונט, ווען די בריגאַדע האָט פאַרענדיקט 
די אַרבעט, האָבן די חברים אים אַרויפגעלײגט אויף אַ נאַסילקע און געבראַכט 
אין לאַגער. 

נאָכן קאָנטראָל האָט מען אים אַװעקגעטראָגן אין שפּיטאָל. עס האָט זיך 

אַרױסגעװיזן, אַז ער האָט אַ שווערע לונגען-אָנצינדונג. נאָך עטלעכע טעג 
איז ער אוסגעגאַנגען. 

מיר האָבן נאָך נישט באַװויזן קומען צו זיך פון דער דערשיטערונג, 
װאָס ס'האָט ביי אונדז אַרויסגערופן ליאָווקעס טויט, װי עס איז געקומען 
אַ צווייטער אומגליק. און ווידער איז דער קרבן געווען איינער פון די פיזיש- 
שטאַרקסטע צװישן אונדז. דאָס איז געווען דער געװעזענער פּליער, דער 
לאַטיש װאַציס באַמבולאַס. אַפילו ביי דער קאַטאָרזשנער אַרבעט האָט ער 
זיך אויסגעצייכנט, אַ לאַנגע צייט געווען אַ ,סטאַכאַנאָװעץ" און באַקומען די 
העכסטע נאָרמע עסן. ביי דער אַרבעט האָט ער זיך פאַרקילט. כאָטש ער האָט 
באַקומען גאָר הויכע טעמפּעראַטור, האָט ער נאָך באַװיזן צו אַרבעטן אַ גאַנצן 
טאָג און מיט די אייגענע כוחות צוריקצוגיין אין לאַגער. אָבער דעם אֶוונט- 
ברויט האָט ער שוין נישט געקענט עסן. מען האָט אים אָפּגעפירט אין 
שפּיטאָל. אויך ביי אים זענען די לונגען פאַרברענט געװאָרן, ער האָט זיך 
געפּײיניקט אַ ביסל לענגער, ווייל ער האָט געהאַט אַ שטאַרק האַרץ. 

די טויטע האָט מען נישט קובר געווען איינציקווייז, נאָר מען האָט זי 
אַרײינגעװאָרפן אין טויטן-שטיבל, אויסער דער זאָנע, װוּ זיי זענען פאַרפרוירן 
געװאָרן. נאָך דעם װי עס פלעגט זיך צונויפזאַמלען אַ צענדליק בר-מיננס, 
האָט מען זיי נאַקעטע אַרױפגעװאָרפן אויפן שליטן, געשפּאַנט מיטן איינציקן 
פערד, װאָס איז געווען אין לאַגער און וועלכן מ'האָט גערופן ,באַבאַי", און 
דער פורמאַן האָט זיי אַועקגעפירט אויף אַ פּלאַץ אויסער דעם לאַגער, װוּ 
מ'האָט זיי אַרײנגעװאָרפן, אַלע צוזאַמען, אין איין גרוב. דאָס איז געווען 
אַ שוידערלעך בילד און איך בין איין מאָל צופעליק געווען אַן עדות דערפון. 

דער וועג צו דער גרוב איז נישט געווען קיין גלייכער און דער שליטן 
איז אונטערגעשפּרונגען. פּלוצעם איז פון שליטן אַראָפּגעפאַלן אַ טויטער 
קערפּער. דער פורמאַן האָט אים אויפגעהויבן און אַרױפגעװאָרפן צוריק אויפן 
שליטן, צוגעדעקט מיט אַ שמאַטע און געפאָרן ווייטער. דאָס איז געווען דער 
קערפּער פון ליאָווקען. ווען מען האָט קובר געווען װאַציסן, האָבן מיר אַפילו 
נישט געװוּסט. דאָס בילד פונעם אַראָפּגעפאַלענעם טויטן ליאָווקען האָט מיך 
פאַרפאָלגט אַ לענגערע צייט. 

ב 

די אַרבעט ביים איינבינדן ביכער האָט זיך שוין לאַנג געהאַט געענדיקט 
און מיין געזונט-צושטאַנד האָט זיך כסדר פאַרערגערט. איך בין געװוען 
באַפרייט פון דער אַרבעט, אָבער דערפאַר האָב איך באַקומען די נידעריקסטע 
נאָרמע עסן. איך בין שוין געווען הויט-און-ביינער. אויפן לאַגער-לשון האָט 
עס געהייסן, אַז איך בין שוין אַ , דאָכאָדיאַגע". 

אין איינעם פון די ערשטע פרילינג-טעג פון 1942 האָבן דורכן קליינעם 
פענצטערל פון באַראַק זיך אַרײנגעגאָסן די ערשטע זונען-שטראַלן. עס איז 
שוין געווען לאַנג נאָך דער פרימאָרגן-, פּראָװערקע", ווען עס איז דערלויבט 
די באַפרײטע פון אַרבעט אַרעסטאַנטן צו פאַרלאָזן דעם באַראַק און באַװעגן 
זיך איבער דער לאַגער-זאָנע. עס איז מיר נימאס געװאָרן צו ליגן אויף מיין 
נאַרע. מיט די לעצטע כוחות האָב איך זיך אויפגעהויבן און אַרױס פון באַראַק. 
די זון האָט געװאַרעמט די אויסגעמאַטערטע קראַנקע גלידער. עס האָט מיך 
באַהערשט עפּעס אַ דערהויבענע שטימונג. דער פרילינג האָט ביי מיר 
דערװעקט אַ בענקשאַפט צו דער פאַרלאָזטער היים, צו מיינע נאָענטע. װוּ 
זענען זיי איצט? צי לעבן זיי נאָך?... מיר האָבן אויך נישט געהאַט קיין 
גענויע אינפאָרמאַציעס וועגן דער לאַגע אויף די פראָנטן, אָבער מיר האָבן 
געװוּסט, אַז די דייטשן רוקן זיך כסדר פאָרויס און זייען טויט און חורבן 
אין די פאַרנומענע דורך זיי געביטן. עס האָבן זיך דאַן ווידער פאַרשפּרײט 
קלאַנגען, אַז אין אייניקע לאַגערן װוערן מאָביליזירט אַרעסטאַנטן אין דער 
אַרמײ. איך בין געווען אַזױ שטאַרק באַהערשט דורך מיינע טרוימען, אַז איך 
האָב זיך שוין געזען אָנגעטאָן אין אַ מונדיר, מיט אַ ביקס אין דער האַנט 
און איך מאַרשיר זיגרייך אַרײין אין מיין געבורט-שטעטל יעזערנע... 

עס איז מיר אַנטקעגן געקומען אַן אַרעסטאַנט מיט אַ גרויער באָרד, 
וועלכער האָט אויסגעזען צו זיין אַ זקן. ער האָט מיך גערופן ביים נאָמען. 
ערשט איצט האָב איך באַמערקט, אַז אונטער דער גרויער באָרד באַהאַלט 
זיך אויס אַ יונג פּנים. ער האָט גערעדט אַ גוטן רוסיש, אָבער מיט אַן אַקצענט 
פון אַ נאַצמען. דאָס איז געווען אַ טאַטאַר, אַ פּראָפּעסאָר פון אַ הויכשול, 
מיט וועלכן איך בין אין דער ערשטער צייט געווען אין איין באַראַק. פאַר 

װאָס ער איז פאַרשיקט געװאָרן אין לאַגער האָב איך נישט געװוּסט. אָבער 
נישט געקוקט אויף די שרעקלעכע באַדינגונגען אין וועלכע ער האָט זיך 
געפונען, איז ער תמיד געווען פול מיט אָפּטימיזם, מיט װעלכן ער האָט 
אויך אָנגעשטעקט אַנדערע. 

ער האָט אָנגעהויבן אונדזער שמועס סתם אַזױ. אין אַ געוויסן מאָמענט 
האָט ער געזאָגט: 

--- דאָס װויכטיקסטע איז אויפצוהאַלטן ביי זיך די מענטשלעכע ווירדע, 
דעם אינערלעכן מאָראַל... ווער עס יל אַרױס פון דאַנען אַ לעבעדיקער, 
מוז אָן אויפהער קעמפן מיט זיך אַלין, כדי נישט צו פאַרלירן דעם מוט און 
דעם צלם פון מענטש.. דאָס איז אפשר נישט וייניקער װויכטיק, וי דאָס 
שטילן דעם הונגער... 

אונטערן איינפלוס פון זיינע רייד האָב איך אויסגערופן: 

-- מיר װעלן נאָך זיין שטאָלץ און מען װעט אויף אונדז קוקן וי אויף 
דיבוהים... 

-- יאָ, -- האָט ער געזאָגט, און איך האָב שוין געהאַט חרטה, װאָס 
איך האָב זיך אַרױסגעכאַפּט מיט אַן אויפריכטיקן װאָרט. כאָטש איך האָב 
נישט געהאַט קיין שום סיבות חושד צו זיין, אַז ער איז אַ צוטראָגער, האָט 
מען אָבער תמיד געמוזט זיין פאָרזיכטיק, ווייל פאַר אַזאַ אויסדרוק האָט מען 
געקענט באַצאָלן אַ טייערן פּריז, 

ער איז אַװעק און, נישט געקוקט אויף דעם נאָר װאָס פאַרענדיקטן 
געשפּרעך און אויף מיין פעסטן באַשלוס נישט אונטערצוגעבן זיך, נישט 
איינברעכן זיך, האָב איך אַפילו נישט באַמערקט, וען איך בין אַװעק אין 
דער ריכטונג װוּהין עס האָבן געצויגן אַלע הונגעריקע אַרעסטאַנטן, די 
;דאָכאָדיאַגעס?, -- איך האָב זיך געפונען ביי דער מיסטגרוב פון דער קיך. 

עס איז געװוען שרעקלעך צו קוקן אויף די דאָזיקע שמוציקע, אָפּגע- 
ריסענע מענטשן, וועלכע האָבן זיך קוים געשלעפּט. אַלע האָבן זיי אויסגעזען 
װוי זקנים, כאָטש די מערהייט פון זיי זענען געווען יונגע מענטשן. 

מען האָט מיך ווידער גערופן ביים נאָמען. איך האָב זיך אויסגעדרייט 
און דערזען פאַר זיך אַ שאַרבן פון אַ מענטש, אָנגעשפּאַרט אויף אַ שטעקן, 
דער קאָפּ האָט זיך ביי אים געשאָקלט. 

-- קוק, -- האָט ער אויסגערופן, -- צו װאָס זיי האָבן אונדז דערפירט, 
װאָס פאַר אַ פּנים מיר האָבן.. 

איך בין צוֹ נאָענטער צו אים און לאַנג זיך איינגעקוקט, ביז איך האָב 
אים דערקענט. דאָס איז געווען דער רוס, מיט וועלכן איך האָב זיך געשלאָגן 
אין װאַגאָן בעת מען האָט אונדז געפירט אין עטאַפּ און צוליב וועלכן מען 
האָט מיך איינגעזעצט אין קאַרצער. פון זיינע צעריסענע לאַגער-קלײ- 
דער האָט זיך אַרױסגעזען דאָס נאַקעטע, געשװאָלענע לייב, באַדעקט מיט 
װוּנדן. ער האָט אויסגעזען וי אַ מאָנסטער. ער האָט זיך צעוויינט. איך האָב 
אים נישט געענטפערט קיין װאָרט, זיך שנעל אויסגעדרייט און, אויף וויפל 
עס האָבן מיר געסטייעט די כוחות, בין איך ממש געלאָפן צוריק אין באַראַק 
אַריין. 

אויפן צווייטן טאָג בין איך געווען אַזױ אָפּגעשװאַכט, אַז איך האָב נישט 
געקענט זיך אויפהייבן פון דער נאַרע. מיט די לעצטע כוחות בין איך אַװעק 
אין ,מעדפּונקט?. דער דאָקטער האָט מיך אונטערזוכט און נאָר געשאָקלט מיטן 
קאָפּ. איך האָב פאַרשטאַנען, אַז קיין גרויסע האָפענונג אויסצוהאַלטן האָב 
איך נישט. צום סוף האָט ער גערופן די שװועסטער און פאַראָרדנט זי זאָל 
מיר איבערבינדן די װוּנדן. איך האָב ווידער באַקומען אַ באַפּרײוּנג פון דער 
אַרבעט. 

צוויי טעג בין איך געווען אין אַזאַ צושטאַנד, אַז איך בין נישט געווען 
פעיק אַפילן צו גיין אין קיך. די חברים האָבן מיר אין אָװנט, נאָר דער 
אַרבעט, געבראַכט אַ ביסל זופּ. איך האָב פאַרשטאַנען, אַז אויב עס װעט זיך 
נישט ענדערן מיין לאַגע, בין איך אַ פאַרשפּילטער. 

איך האָב זיך געװוענדעט צום בריגאַדיר פּערלמאַן און געבעטן זיין עצה 
און הילף, 

-- מען מוז עפּעס צוטראַכטן, -- האָט ער געזאָגט. -- ווייסט װאָס? 
וי נאָר דו וועסט זיך פילן אַ ביסל בעסער, װעל איך דיך מיטנעמען מיט זיך 
צו דער אַרבעט. 

איך האָב אים אָנגעקוקט װי ער װאָלט געשפּאַסט פון מיר. 

-- דו דאַרפסט נאָר קענען דורכמאַכן דעם וועג אַהין און צוריק, -- 
האָט ער געזאָגט, --- ביי דער אַרבעט װעל איך שוין זאָרגן, אַז עס זאָל דיר 

גאָרנישט געשען. דערפאַר אָבער װעל איך דיר פאַרשרייבן, אַז דו האָסט 
איבערגעשטיגן די נאָרמע און דו װעסט באַקומען עסן פון דריטן קעסל. 
אפשר װעט דאָס דיך שטעלן אויף די פיס. 

דער דאָזיקער איינפאַל האָט מיר אויסגעזען וי אַן אוטאָפּיע. אָבער איך 
האָב נישט געהאַט װאָס צו פאַרלירן און איך האָב זיך אָנגעכאַפּט אין דעם, 
וי אַ טרינקנדיקער אין אַ שטרוי. דער רעגולאַמין אין לאַגער איז געווען 
אַזאַ, אַז אויב אַ מענטש איז קראַנק געװאָרן ביי דער אַרבעט, האָט ער נאָך 
אַ באַשטימטע צייט נאָך דעם באַקומען די נאָרמע עסן, װאָס ער האָט געהאַט 
בעת דער אַרבעט. אויף דעם האָט זיך טאַקע באַזירט דער אינפאַל פון 
פּערלמאַנען, 

די פּערספּעקטיוו צו באַקומען בערך אַ קילאָ ברויט און אַ געדיכטע 
קאַשע האָט אויפגעוועקט אין מיר עפּעס נישט געזעענע כוחות. שוין אויף 
מאָרגן בין איך אַװעק מיט דער בריגאַדע צו דער אַרבעט. איך האָב זיך 
קוים געשלעפּט. מיין גליק איז געווען, װאָס די מערהייט אַרעסטאַנטן פון 
דער בריגאַדע זענען געווען ייַדן, אייגענע יאַטן, מיט וועלכע דער גורל האָט 
מיך פאַרבונדן נאָך אין אַשכאַבאַד. זיי האָבן געהאַט רחמנות אויף מיר און 
אויסגעפירט אויך מיין אַרבעטס:נאָרמע. די איבעריקע אַרעסטאַנטן האָבן 
דאָס אַפילו נישט באַמערקט. אָבער אין אָװונט, ווען מיר זענען צוריקגעקומען 
אין דער זאָנע, בין איך שוין געװען אַ ,סטאַכאַנאָועץ".. און באַקומען 
טאַלאָנען אויף עסן פון דריטן קעסל, װאָס איז געווען די גרעסטע נאָרמע. 

מיין גליק איז געווען גרויס און איך האָב געטרוימט דאָס אויסצוהאַלטן 
װאָס לענגער. אָבער נאָך צוויי טעג האָב איך זיך שוין קוים געקענט דער- 
שלעפּן צוריק צו דער זאָנע. איך בין שוין אַפילו נישט געווען בכוח צו גיין 
אין קיך נעמען מיין ,גוטן" עסן. איך בין געפאַלן אויף דער נאַרע װי אַ 
טויטער און נישט געקענט אויפשטיין. אָבער אין הסכם מיטן רעגולאַמין, 
האָב איך נאָך עטלעכע טעג באַקומען עסן פון דריטן קעסל און דאָס האָט 
מיך אַ ביסל געשטעלט איף די פיס. איך בין געװען זייער דאַנקבאַר 
פּערלמאַנען, צו וועמענס בריגאַדע מען האָט דאַן געהאַט צוגעטיילט עטלעכע 
נייע מענטשן; צװישן זי אַ ייַדישן דאָקטער דובס פון רומעניע און חיים 
זאַנדװײיס פון ראָוונע. 

צו יענער צייט, ווען אין לאַגער האָט געבושעװועט דער טויט, געהערט 
אויך אַן עפּיזאָד, װאָס איז דווקא נישט פאַרבונדן מיטן מלאך המוות, נאָר 
איז אויך אַ טרויעריקער, און וועגן וועלכן עס איז כדאי צו דערציילן. 

די חברה האָבן געאַרבעט נאָרמאַל, און די װאָס האָבן אויסגעהאַלטן 
דעם שװוערן וינטער, האָבן זיך איצט געפילט בעסער. יעקב שלעטער 
איז שוין לאַנג נישט געווען קיין אדנעװאַלנע", נאָר געאַרבעט אין דער 
בריגאַדע. זיין לאַגע איז געווען אַ בעסערע פון אַנדערע. אַ דאַנק זיין ליבע 
מיט גערטרודאַן, איז ער שטענדיק געווען זאַט. פאַרשטײט זיך, אַז זיי האָבן 
זיך באַמיט זייער ליבע אױסצובאַהאַלטן. אָבער מיט דער צייט איז דאָס 
שוין נישט געווען קיין סוד. דאָס ערגסטע איז געוען, װאָס עס האָט זיך 
דערװוּסט וועגן דעם אויך דער ,נאַדזיראַטעל" (אויפזעער). 

עס זענען אַרומגעגאַנגען קלאַנגען, אַז ער איז זייער אייפערזיכטיק, ווייל 
ער האָט אַליין געהאַט געװאָרפן אַן אויג אויף גערטרודאַן. זי האָט אים אָבער 
געטריבן פון זיך, װאָס האָט נאָך מער פאַרשטאַרקט זיין צאָרן און ער האָט 
געזוכט אַ געלעגנהייט נקמה צו נעמען. 

אין אַ געוויסן אָװונט, שוין נאָכן צעטיילן דאָס עסן, האָט יעקב, וי 
געוויינלעך, זיך אַרײנגעכאַפּט צו גערטרודאַן אין קיך דורך דער הינטערטיר. 
ווען זיי האָבן דאָרט פאַרבראַכט, האָט זיך פּלוצעם דערהערט אַ קלאַפּן אין 
טיר. אין גרויס בהלה איז יעקב אַרין אין דער שאַנק, װאָס האָט זיך דאָרט 
געפונען און זיך פאַרשטעלט מיט די פאַרטעכער פון די קיך-אַרבעטערינס. 
ווען גערטרודאַ האָט געעפנט די טיר, איז פאַר איר געשטאַנען אַ דערצאָרנטער 
און אויסגעטרונקענער דער ;נאַדזיראַטעל?: 

--- װוּ איז דער זשיד ? דיין געליבטער? -- האָט ער אויסגערופן. 

גערטרודאַ האָט גענומען שטאַמלען און לייקענען. ער האָט געמאַכט 
אַ רעוויזיע און געעפנט די שאַנק. יעקב האָט נישט געקענט קיין װאָרט 
אויסרעדן. גערטרודאַ האָט זיך גענומען פאַרטיידיקן, אַז דאָס האָט זי אים 
געבעטן, עֹר זאָל איר העלפן אַרױסטראָגן די שווערע קעסלען. 

-- דו זונה! --- האָט איר איבערגעריסן דער ;,נאַדזיראַטעל". --- האָסט 

געמאַכט דעם אָנשטעל פון אַ הײליקער בתולה ?.. ביסט נעבעך ,שװאַךף" 
אַליין צו טראָגן. אָבער צו מענער האָסטו גענוג כוח ?.. 

ער האָט אַרױסגערופן די װאַך. יעקבן און גערטרודאַן האָט מען גלייך 
אָפּגעפירט אין קאַרצער. 

גערטרודאַ האָט, פאַרשטייט זיך, פאַרלוירן איר אַרבעט אין קיך און זי 
איז, נאָכן אַרױסגײן פון קאַרצער, געווען אויסגעשטעלט אויף הונגער און 
שווערע אַרבעט אין אַ בריגאַדע. 

אין קאַרצער זענען געװען שרעקלעכע באַדינגונגען. עס איז נישט 
געווען קיין נאַרע װוּ זיך אַװעקצולײגן. עסן האָט מען דאָרט געגעבן איין מאָל 
אין טאָג -- אַ ביסל זופּ און 200 גראַם ברויט. דערצו נאָך האָט מען יעקבן 
איינגעזעצט אין קאַרצער צוזאַמען מיט אַ שרעקלעכן מערדער, און וי נאָר 
ער איז אַרין, האָט זיך דער פאַרברעכער גענומען צו אים טשעפּען. 

-- איך האָב סיי װי נישט װאָס צו פאַרלירן, -- האָט ער געזאָגט. --- מער 
וי אײיביק מיך פּײיניקן אין די לאַגערן קענען זי נישט. איז װעל איך דיך 
הרגענען. איך על דערפון האָבן הנאה און נאָך דעם װעלן זיי מיך מזן 
אַװעקשיקן פון דאַנען. איך װעל אַביסל פאָרן מיטן עטאַפּ איבער פאַרשיידענע 
תפיסות, ס'וועט מיר זיין היימלעכער און דערווייל װעל איך אַ געוויסע צייט 
נישט מוזן אַרבעטן... 

יעקב האָט זיך שטאַרק איבערגעשראָקן. מיט אַלע כוחות האָט ער זיך 
פאַרטיידיקט קעגן די אָנגריפן פון דעם מערדער און גענומען קלאַפּן אין טיר, 
שרייען און רופן הילף. מען האָט טאַקע אַרױסגענומען דעם מערדער, אָבער 
יעקב איז געבליבן 10 טעג אין קאַרצער. ווען ער איז אַרױס, איז ער געווען 
נישט צום דערקענען. עס האָט לאַנג געדויערט ביז ער איז צוריקגעקומען 
צו די כוחות. אַזױ האָט זיך טראַניש פאַרענדיקט די ליבע צװישן 2 
אַרעסטאַנטן. 


ד 
פרילינג איז די צייט פון יאָר, װאָס װעקט אַלץ צום לעבן, ברענגט 
פרייד און האָפענונג. אין לאַגער איז דער פרילינג פון 1942 געווען די צייט 
פון טויטשניט. דאָס איינציקע װאָס האָט זיך דאָרט געװעקט צום לעבן, 

זענען געווען די מיקראָבן פון אָנשטעקנדיקע קראַנקייטן. דער הונגער און 
שמוץ האָבן גורם געווען, אַז דער לאַגער איז אַרומגעכאַפּט געװאָרן װי מיט 
אַ שׂריפה פון אַן עפּידעמיע פון טיפוס און דיזענטעריע. מענטשן זענען 
געפאַלן װי פליגן, 

צווישן די ווייטערדיקע קרבנות פון אונדזער גרופּע זענען געווען מיינע 
צוױי נאָענטע פריינט, משה מאָזעס און דויד קעמפנער, ביידע פון דער שטאָט 
פּלאָצק אין פּוילן. מיר האָבן געהאַט דורכגעמאַכט דעם יסורים-וועג פון 
עװאַקוּאַציע און פון אַשכאַבאַד כיז דעם גיהנום פון לאַגער. משה מאָזעס 
איז קראַנק געװאָרן אויף אַ לונגען-אָנצינדונג. אַ חודש צייט האָט ער זיך 
געמאַטערט אין שפּיטאָל. ער איז ניצול געװאָרן על-פּיינס. אָבער ער איז אַרױס 
מיט אַ טובערקולאָז. היות ער האָט געהאַט אַ שטאַרק האַרץ, האָט ער זיך 
נאָך אַ צייט געמאַטערט. ער איז נישט געווען פעיִק צו קיין שום אַרבעט, האָט 
מען אים אַװעקגעפירט אין אַ ספּעציעלן לאַגער פאַר טובערקולאָזיקראַנקע, 
וועלכער האָט זיך געפונען אין שטשוטשע-אָזערע, װוּ ער איז געשטאָרבן. 

דויד קעמפנער איז געווען אַ קונסט-מאָלער. פאַרהעלטנישמעסיק איז 
אים נישט געווען שלעכט. מען האָט אים וייניקער געשיקט צו שװערע 
אַרבעט אין דער בריגאָדע, ווייל ער האָט געמאָלן בילדער פאַר די נאַטשאַל- 
ניקעס. ער איז אָבער געװען אַ ביז גאָר עמפינדלעכער. ער האָט נישט 
געקענט צוזען די ליידן און די דערנידערונג פון די אומשולדיקע מענטשן. 
ער האָט געזוכט אַ טרייסט אין תפילות און אין זאָגן תהילים, װאָס ער האָט 
געקענט אויף אױיסװײיניק. בעת דער עפּידעמיע, ווען די אַרעסטאַנטן זענען 
מאַסנװײז אױיסגעשטאָרבן, האָבן זיינע נערוון נישט אוױיסגעהאַלטן. ער איז 
אַראָפּ פון זינען. אַ געוויסע צייט האָט די אָנפירונג פון לאַגער אים אכזריותדיק 
געפּײניקט, טענהנדיק, אַז ער סימולירט... צום סוף האָט מען אים אַװעקגע- 
שיקט אין לאַגער קיין אַזאַנקאַ, װוּ עס איז געווען אַן איזאָלאַטאָר פאַר פּסיכיש 
קראַנקע. דאָרט האָבן אים די רוצחים פאַרפּײניקט. 

אין דער צייט פון דער עפּידעמיע זענען אויך געשטאָרבן קאָצקאַ פון 
ראָוונע, סאַטאַנאָװיטש פון װאַרשעװער געגנט, מיראַצניק פון בעסאַראַביע 
און אַ סך אַנדערע, וועמענס נעמען איך געדענק נישט. יהי זכרם ברוך. 

די מניפה האט זיך כסדר אויסגעברייטערט. יעדן טאָג זענען געשטאָרבן 

הונדערטער אַרעסטאַנטן. עס איז געשאַפן געװאָרן אַ ספּעציעלע בריגאַדע, 
וועלכע איז, אונטער אַ שטרענגער װאַך, אַרױסגעפירט געװאָרן יעדן טאָג 
אויף אַ ספּעציעלן פּלאַץ, װאָס איז פאַרװאַנדלט געװאָרן אין אַ בית-עלמין, 
װווּ אין גרויסע גריבער האָט זי קובר געווען די מתים. 

פון העכער צוויי טויזנט אַרעסטאַנטן אין טורינסקער לאַגער זענען 
פאַרבליבן בלויז עטלעכע הונדערט. די אַדמיניסטראַציע פון לאַגער איז 
געווען באַאומרוּיִקט, נישט, חלילה, צוליב דער שטערבלעכקייט צװישן די 
אַרעסטאַנטן, נאָר װאָס עס איז נישט אויסגעפירט געװאָרן דער פּלאַן פון 
האָלץ-צושטעלונגען... עס איז געקומען אַ קאָמיסיע פון מאָסקװע, כדי אויפן 
אָרט צו באַקענען זיך מיט דער לאַגע. און מען האָט באַשלאָסן... שיקן נייע 
קרבנות, 

די ערשטע זענען געווען די איינוווינער פון ראָסטאָוו און דער אַרומיקער 
סביבה, װאָס איז באַפרײט געװאָרן פון דייטשן מיליטער. דער ערשטער עטאַפּ 
האָט געציילט עטלעכע הונדערט מענטשן, צוישן זי אַ גרויסע צאָל פרויען. 
מען האָט זיי געפירט אין לאַסטװאַגאָנען, װאָס זענען אין נאָרמאַלע באַדינ- 
גונגען געווען באַשטימט אויף איבערצופירן בהמות און מען האָט זיי גערופן 
אין רוסיש , טעפּלושקי", אָבער עס איז אין זיי כלל נישט געווען װאַרעם. 
זיי זענען געפאָרן אַ לענגערע צייט אין הונגער, קעלט און שמוץ און זענען 
אָנגעקומען האַלב טויטע און די מערהייט איז געווען שווער קראַנק. 

מען האָט דאַן געזאָגט, אַז דאָס האָט מען זיי פאַרשיקט פאַר מיטאַרבעט 
מיטן היטלעריסטישן אָקופּאַנט. דאָס האָט דערװועקט ביי מיר, וי ביי אַלע 
ייַדישע אַרעסטאַנטן, אַ שׂינאה צו די דאָזיקע מענטשן. איך האָב געזען אין 
זיי מיטבאַטײליקטע אין די רציחות פון די היטלעריסטן. אין דעם פאַל האָבן 
מיר באַרעכטיקט די האַנדלונג פון דער סאָוועטישער מאַכט, וועלכע האָט זיך 
באַצױגן צו די פאַררעטער אָן רחמנות. 

אין דער צייט האָט מען זיך דערמאָנט אין לאַגער, אַז איך האָב אָנגעגעבן 
אין מיינע דאָקומענטן, אַז איך בין אַ פריזירער, און מען האָט מיך גענומען 
צו דער אַרבעט אין דער סאַניטאַרער אָפּטײילונג, אָפּצושערן די האָר פון די 
געבראַכטע אַרעסטאַנטן. 

מיך האָט מען באַשטימט צו באַדינען די פרויען. וען זיי האָבן זיך 

אױסגעטאָן, איז געווען אַ שרעק צו קוקן אויף זיי. אין דער מערהייט זענען 
דאָס געווען יונגע פרויען, וועלכע האָבן אויסגעזען וי זקנות. זיי זענען געווען 
שמוציק, אױסגעדאַרט און קראַנק. דאָס מאַשינדל, װאָס איך האָב באַקומען, 
איז געווען טעמפּ. איך בין אויך נישט געווען קיין גרויסער באַלמעלאַכע, 
אַזױ אַז איך האָב זי פּשוט געריסן די האָר פון קאָפּ און לייב, װאָס האָט זיי 
פאַרשאַפּט גרויסע יסורים. די מערהייט פון זיי האָט אַפּילו זיך נישט געקענט 
באַװעגן און מען האָט זיי געמוזט טראָגן אויף טראָג-בעטלעך פון װאַגאָן 
גלייך אין שפּיטאָל, 

צו מיין גרויס פאַרװוּנדערונג האָב איך צװוישן זיי געטראָפן אַ געוויסע 
צאָל ייַדן. פון זיי האָב איך זיך דערװוּסט, אַז די מערהייט פון די פאַרשיקטע 
זענען אומשולדיקע מענטשן, קרבנות פון סאַוועטישן רעזשים, פּונקט וי 
מיר אַלע. 

ווען די סאָוועטישע אַרמײ איז צוריק אַריין אין ראָסטאָו, האָבן 
מענטשן געטאַנצט אויף די גאַסן פון פרייד. אָבער די שׂימחה האָט לאַנג 
נישט געדויערט. אויפן צווייטן טאָג האָט מען דורכגעפירט מאַסן-אַרעסטן. 
טויזנטער מענטשן זענען, אָן שום אױיספאָרשונג, אָן וועלכע עס איז קאָנ- 
קרעטע, נישט נאָר באַװייזן, נאָר אַפילו פאָרװווּרפן געטריבן געװאָרן צו דער 
באַנסטאַציע. מען האָט זי אַרײנגעטריבן אין די װאַגאָנען. דאָס האָט געהייסן, 
אַז מען װעט זיי עװאַקוּיָרן. אָבער מען האָט זיי געפירט אונטער אַ װאַך און, 
נאָכן אַרומשלעפּן זיך לאַנגע װאָכן איבער די וועגן, זענען זיי געבראַכט 
געװאָרן צו אונדז אין לאַגער. 

אַ געוויסן טאָג, ווען איך האָב שפּאַצירט איבער דער זאָנע, האָב איך 
באַמערקט אַ שלאַנקע יונגע פרוי פון מיטעלן װוּקס. פון אונטערן קאָפּטיכל, 
װאָס האָט אויסגעזען װי אַ גענוצטע שמאַטע, האָבן אַרױסגעשײנט בלאָנדע 
האָר. זי איז געווען אָנגעטאָן אין אַן אָפּגעריסענעם מאַנטל פון גראַנאַט קאָליר, 
וועלכער האָט אויסגעזען, אַז אַ מאָל איז דאָס געווען אַ גוטער מלבוש; די פיס, 
אַרומגעװיקלט מיט שמאַטעס, האָט זי קוים געשלעפּט נאָך זיך. דאָס איז 
געווען די שנור פון לעצטן פּרעזידענט פון דער לעטישער רעפּובליק. מען 
האָט זי אַרעסטירט אין 1940 צוזאַמען מיט איר מאַן, דעם זון פון פּרעזידענט. 
ער האָט באַקומען 10 יאָר און זי 5 יאָר. מען האָט זי פאַרשיקט אין 2 


192 


אַ פריזירער אין לאַגער 


באַזונדערע לאַגערן און איינער האָט נישט געװוּסט פון צווייטן. די מערהייט 
פֿון די אַרעסטאַנטן פון די באַלטישע לענדער, וועלכע מען האָט דאַן געבראַכט 
צו אונדז, װי די אַרעסטאַנטן פון ראָסטאָוו, זענען מאַסנװײיז אױיסגעשטאָרבן 
במשך אַ קורצער צייט. 

די אַדמיניסטראַציע האָט זיך, ווייזט אויס, אַרומגעזען, אַז דאָס שיקן 
נייע קרבנות װעט קיין גרויסע נוצן נישט ברענגען. װאָס מער אַרעסטאַנטן 
עס זענען געקומען, אַלץ מער זענען זיי אױיסגעשטאָרבן און דער פּלאַן איז 
ווייטער נישט אויסגעפירט געװאָרן. דאַן האָבן זיי באַשלאָסן אָרגאַניזירן אַן 
אַקציע צו פאַרבעסערן די סאַניטאַרע באַדינגונגען און אַפילו די דערנערונג 
פון די אַרעסטאַנטן. מיט דער אַקציע האָט אָנגעפירט לעווין -- דער נאַ- 
טשאַלניק פון לאַגער. מען האָט געזאָגט, אַז ער איז געוען אַפילו דער 
איניציאַטאָר פון דער אַקציע. און מען דאַרף מודה זיין, אַז ער האָט דאָס 
געמאַכט ראַדיקאַל, װאָס האָט געראַטעװעט דאָס לעבן פון הונדערטער אַרעס- 
טאַנטן, 

דאָס איז געווען אין אַ רוטאָג, מען האָט אונדז נישט געטריבן צו דער 
אַרבעט. גלייך אין דער פרי זענען אָנגעקומען סאַניטאַרן, ועלכע האָבן 
באַפױלן מיר זאָלן אַלץ אַרױסטראָגן פון די בּאַראַקן. עס איז געמאַכט געװאָרן 
אַ גרינטלעכע דעזינפעקציע, כדי אױיסצוראָטן די װאַנצן, לייז און אַנדערע 
פּאַראַזיטן, װאָס האָבן אונדז אויפגעפרעסן. 

מען האָט אונדז געפירט אין באָד. אַלע אַרעסטאַנטן האָט מען אָפּגעשאָרן 
די האָר פון קאָפּ און פון אַנדערע קערפּערטײלן. נאָך דעם האָט מען די 
אָפּגעגאָלטע ערטער געשמירט מיט נאַפט. ביי מיר האָט עס אַרױסגערופן 
גרויסע ווייטיקן. עס האָט זיך שפּעטער אַרױסגעװיזן, אַז איך האָב דערפון 
באַקומען אַ הויט-אָנצינדונג. 

צום ערשטן מאָל זינט איך בין געווען אין לאַגער, האָב איך נאָך דער 
דאָזיקער ,סאַנאָבראַבאָטקע? באַקומען װועש און אויך נייע באַכילעס מיט 
לאַפּטעס אויף די פיס, ווייל די דאָזיקע שמאַטעס זענען ביי אַלע אַרעסטאַנטן 
געווען די גרעסטע נעסט פאַר לייז. 

אויך דאָס עסן איז פאַרבעסערט געװאָרן. די זופּן זענען געװאָרן געדיכ- 
טער; די אַדמיניסטראַציע האָט וייניקער געגנבעט און דערפאַר האָט מען 

דאָרט געקענט געפינען א שטיקל קאַרטאָפל און אויך אַ קליאַצקע. אַחוץ 
דעם זענען די זופּן געקאַכט געװאָרן מיט קראָפּעװע. די דאָקטוירים האָבן 
געזאָגט, אַז דאָס דאָזיקע גראָז האָט אין זיך אַ סך װיטאַמינען און אייזן. 

יעדער פון אונדז האָט געפילט, אַז די לאַגע האָט זיך באמת ראַדיקאַל 
פאַרבעסערט. די אַרעסטאַנטן האָבן באַקומען אַ מענטשלעכן אויסזען. אָבער 
דאָס דאָזיקע ,גן-עדן" האָט לאַנג נישט געדויערט. ווייזט אויס, אַז אין די 
שפּיצן -- פאַרשטייט זיך מיט דער הילף פון אָרטיקע אינטריגאַנטן -- 
איז מען געקומען צום אויספיר, אַז לעווין האָט אַ צו גוטע באַציונג צו די 
אַרעסטאַנטן און מען האָט געזוכט אַ וועג, װוי אַזױ פּטור צו װערן פון אים. 

אין אַ געוויסן טאָג האָט זיך געפונען אַן אַרעסטאַנט, וועלכער האָט זיך 
באַקלאָגט, אַז דער נאַטשאַלניק לעווין האָט אים געשלאָגן. איך מוז אונטער- 
שטרייכן, אַז שלאָגן אַרעסטאַנטן דורך די וועכטער און אָפיצירן פון ענקאַ- 
וועדע איז געווען אַן אָפּטע דערשיינונג. װאָס שייך אָבער לעווינען, האָב איך 
ביז דאַן נישט געהערט פון קיינעם, אַז ער זאָל פּערזענלעך שלאָגן אַן אַרעס- 
טאַנט. פאַרקערט, ער איז געווען דער איינציקער לייטער פון אַ לאַגער, 
וועמען די אַרעסטאַנטן זענען אַפילו געווען דאַנקבאַר, װאָס ער האָט כאָטש 
אין אַ געוויסער מאָס פאַרבעסערט די באַדינגונגען. אָבער אויף וויפל מען 
האָט בדרך כלל נישט באַשטראָפט פאַר שלאָגן אַן אַרעסטאַנט, איז דווקא לגבי 
לעווינען גלייך פאַרפירט געװאָרן אַן אױיספאָרשונג. 

אין רעזולטאַט פון דער אויספאָרשונג איז לעווין דעגראַדירט געװאָרן 
צום אַמט פון פאַרטרעטער פון נאַטשאַלניק. אַלס נייער נאַטשאַלניק איז 
באַשטימט געװאָרן אַ רוס, סאַלניקאָוו. איך ווייס נישט אויף וויפל ער איז 
געווען אַן אַנטיסעמיט, אָדער סתם אַ רשע. קיין ייַדן האָט ער אָבער נישט 
ליב געהאַט. 

מיטן אָנקומען פון נייעם נאַטשאַלניק האָט זיך גלייך דערפילט די נייע 
אָרדענונג, אָדער בעסער געזאָגט, די אומאָרדענונג. עֹר האָט זיך נישט גע- 
רעכנט מיטן רעגולאַמין און עס האָבן בכלל נישט עקסיסטירט פאַר אים 
קיין שום געזעצן. ער האָט זיך אַפּילו נישט גערעכנט מיט דער מיינונג פון 
די דאָקטוירים -- קראַנקע אַרעסטאַנטן, וועלכע זענען באַפרײיט געװאָרן פון 
דער אַרבעט, האָט ער געטריבן צו די שווערסטע אַרבעטן. ,דאָ איז אַ לאַגער 

און נישט קיין סאַנאַטאָריע..." -- האָט ער געזאָגט. דאָס עסן האָט זיך מיט 
יעדן טאָג פאַרערגערט און דער לאַגער האָט זיך פאַרװאַנדלט אין אַן ערגערן 
גיהנום, װוי ער איז געווען פריִער. 

עס איז אויך געטוישט געװאָרן דער ייִדישער דאָקטער פון דער זאָנע. 
אויף זיין אָרט איז באַשטימט געװאָרן אַ רוסישער יונגער מאַן אין ברילן, 
וועלכער איז געקומען מיט איינעם פון די ניע עטאַפּן. דאָס איז געװוען 
אַ סטודענט פון אַ מעדיצינישער שול, וועלכער איז אַרעסטירט געװאָרן גלייך 
נאָכן פאַרענדיקן די לערע. פאַר וועלכע חטאים מען האָט אים פאַרמישפּט 
ווייס איך נישט, אָבער קיין דאָקטער איז ער נאָך ווייט נישט געווען. זיינע 
איינציקע קװאַליפיקאַציעס זענען געװען װאָס ער האָט אויסגעפירט די 
באַפעלן פון נאַטשאַלניק און געשיקט קראַנקע מענטשן צו דער אַרבעט. 
ווען ער האָט באַפרײיט אַ מענטש פון דער אַרבעט, איז געווען קלאָר, אַז 
זיינע טעג זענען געציילטע. אויך איך בין געווען זיין קרבן. 

נאָך פאַר די ענדערונגען אין דער אָנפירונג פון לאַגער האָט מיך דער 
דאָקטער פון דער זאָנע געשיקט אויף אַן אונטערזוכונג אין לאַגער-שפּיטאָל. 
די דאָקטערין, אַ סימפּאַטישע יונגע פרוי, וועלכע האָט אויסגעזען צו זיין 
אַ ייִַדישע, כאָטש זי האָט דאָס נישט געזאָגט אַפּילו מיט קיין רמז, האָט מיך 
גענוי אונטערזוכט און ספּעציעל האָט זי געלייגט אַכט אויף מיינע געשװאָ- 
לענע פיס. אויף איר פאַראָרדענונג האָט מען מיך אַװעקגעלײגט אין שפּיטאָל 
אין דער א"ג ,סלאַבאָקאָמאַנדע", דאָס מיינט אַרעסטאַנטן, וועלכע זענען ביז 
גאָר אָפּגעשװאַכט. 

אין דער דאָזיקער אָפּטײלונג זענען געווען פאַרהעלטנישמעסיק מענטש- 
לעכע באַדינגונגען. עס איז געוען אַ מעדיצינישע אויפזיכט, מיר האָבן 
באַקומען רפואות און בעסער עסן און אַפּילו קאַשע פון נישט געמאָלענעם 
ווייץ, װאָס איז געקאָכט געװאָרן מיט פערדנפלייש. װאָס אַן אמת זענען דאָס 
געווען געפּנרטע פערד פון דער פערדנשטאַל ביים לאַגער און װער עס האָט 
געהאַט אַ קראַנקן מאָגן, האָט שטאַרק געליטן און נישט געקענט דאָס פאַר- 
דייען. צום גליק האָב איך נאָך דאַן געהאַט אַ געזונטן מאָגן, און כאָטש 


דאָס פלייש איז געווען האַרט וי אַ פּאָדעשװע, האָט דאָס מיר געשמעקט 

וי די בעסטע בראָטן... איך האָב דאָס געגעסן מיט גרויס אַפּעטיט און דאָס 
האָט מיך אַ ביסל געשטעלט אויף די פיס. 

ווען סאַלניקאָוו האָט איבערגענומען דעם אַמט פון נאַטשאַלניק, האָט ער 
אויך געמאַכט ,אָרדענונג" אין שפּיטאָל. די אָפּטײלונג פאַר שװאַכע איז 
כמעט ליקווידירט געװאָרן. אַלעמען האָט מען געשיקט צו שווערער אַרבעט, 

די בריגאַדע פון משה פּערלמאַן איז אויך ליקווידירט געװאָרן. סאַלניקאָוו 
האָט נישט געקענט פאַרטראָגן אַ ייַדן אויפן דאָזיקן אַמט. די מערהייט מיט- 
גלידער פון דער בריגאַדע זענען אױיסגעשטאָרבן, און די עטלעכע, װאָס 
זענען פאַרבליבן, האָט מען צעטיילט אין פאַרשיידענע בריגאַדעס, 


ה 

מיין נייער בריגאַדיר איז געווען אַ רוס, ניקיפאָראָוו. דאָס איז געווען 
אַ שרעקלעכער מערדער, וועלכער האָט זיך איזדעקעוועט איבער די אַרעס- 
טאַנטן, אונטערגעטריבן זיי ביי דער אַרבעט און, אויב מען האָט נישט אויס- 
געפירט גענוי זיינע באַפעלן, האָט ער געשלאָגן מכות רצח. איך האָב געהאַט 
ביי אים אַ ספּעציעלן ,מזל", װאָס האָט מיר גורם געווען שווערע ליידן, 

מיר האָבן געאַרבעט אויפן פרייען פעלד, ביים טייך. אונדזער אויפגאַבע 
איז געווען צו שלעפּן די קלעצער פונעם ברעג צו דער עלעקטרישער זעג. 
די קלעצער זענען געווען העכער 10 מעטער לאַנג, 50---60 צענטימעטער דיק 
און געווויגן עטלעכע הונדערט קילאָ. דערביי האָט מען דאָס געמוזט מאַכן 
זייער שנעל, װאָס איז געווען איבער מיינע כוחות. 

וי איך האָב שוין דערמאָנט, איז די סיסטעם אין לאַגער געווען אַזאַ, 
אַז איין אַרעסטאַנט האָט ביי דער אַרבעט אונטערגעטריבן דעם צווייטן. דער 
הונגער און דער שווערער רעזשים האָבן דערפירט דעם אַרעסטאַנט צו אַזאַ 
צושטאַנד, אַז אַנשטאָט צו העלפן איינער דעם צוייטן, האָט מען זיך גאָר 
אָנגעטאָן קעגנזייטיקע צרות. 

אין יענער צייט האָט גראָד פּאַסירט אַ פאַל, ווען איינער אַן אַרעסטאַנט 
האָט געהרגעט זיין בריגאַדיר. איך בין געווען אין זייער אַ שווערן מצב און 
ניקיפאָראָוו האָט מיך צעשלאָגן. איך האָב נישט אויסגעהאַלטן און אויסגערופן, 
אַז מען דאַרף אים- אויך הרגענען װי יענעם בריגאַדיר. עמעצער האָט עס 

צוגעטראָגן און אויפן צווייטן טאָג האָט מען מיך אַרויסגערופן צום נאַטשאַלניק 
פון לאַגער. 

פאַרשטייט זיך, אַז איך האָב אַלץ געלייקנט. אָבער ניקיפאָראָוו האָט זיך 
אין מיר גוט נוקם געװען. קודם כל האָט מיך זיין געהילף, סאָקאָל, גוט 
צעשלאָגן. נאָך דעם האָט דער נאַטשאַלניק געגעבן אַ באַפעל, מען זאָל מיך 
אַריבערפירן אין דער ;רעזשים-בריגאַדע", וועלכע מען האָט פאַרקירצט 
גערופן די ,רעזשימקע". 

די ,רעזשימקע? איז געווען אַ לאַגער אין לאַגער. דער באַראַק איז געווען 
אָפּגעזונדערט פון די איבעריקע און אַרומגעצומט מיט אַ פּאַרקאַן. אַרױסגײין 
אין זאָנע איז געווען פאַרבאָטן. צו דער אַרבעט האָט מען אונדז געפירט 
אונטער אַ שטרענגער װאַך און נאָכן צוריקקומען האָט מען אונדז געהאַלטן 
פאַרשלאָסן וי אין אַ תפיסה-קאַמער. דאָס עסן האָט מען געבראַכט אין באַראַק 
און איז צעטיילט געװאָרן דורכן בריגאַדיר. 

די מערהייט אין דער ,רעזשימקע" זענען געווען שווערע פאַרברעכער. 
אָבער מען דאַרף זאָגן, אַז עס האָט צװישן זיי געהערשט אַן אײיגנאַרטיקע 
גערעכטיקייט, אַ גערעכטיקייט פון דער אונטערװעלט, וועלכע איז אפשר 
געווען מער צו פאַרטראָגן װי די גערעכטיקייט פון דער ענקאַװועדע, און 
ספּעציעל איז דאָס געווען שייך דעם בריגאַדיר. ער איז געװען אַ רוס פון 
מיטעלן װוּקס, מיט בלויע אויגן. דאָס עסן האָט ער צעטיילט ערלעך, כדי 
קיינעם נישט צו באַעװלען. צו מיר האָט ער זיך באַצױגן נישט ערגער וי 
צו אַנדערע. ביי דער אַרבעט האָט ער מיר דערלויבט זיך אַ ביסל אָפּרוען 
און נאָר װען עס איז אָנגעקומען אַ נאַטשאַלניק האָט ער למראה גענומען 
אונטערטרייבן. דאָס זעלבע איז געווען שייך אויך אַ צווייטן ייִדישן אַרעסטאַנט, 
וועלכער האָט זיך געפונען צוזאַמען מיט מיר אין דער ,רעזשימקע": דאָס 
איז געווען מיראָטשניק פון בעסאַראַביע. 

קען זיין, אַז די דאָזיקע באַציונג צו אונדז מצד דעם בריגאַדיר איז 
געווען אונטער דער השפּעה פונעם עלטסטן פון די קרימינעלע פאַרברעכער, 
וועלכער איז געווען אַ ייִדישער בחור מיטן נאָמען בוכמאַן. זיינע חברים האָבן 
אים גערופן ,זשיד". דאָס איז נישט געזאָגט געװאָרן אין פאָרם פון באַלײ- 
דיקונג, פאַרקערט, ער איז געווען צופרידן מיט דעם צונאָמען, מיט וועלכן 

ער איז געקרוינט געװאָרן אַלס זייער קעניג. דאָס װאָרט ,זשיד" איז אַרױס- 
געזאָגט געװאָרן דורך זיי מיט רעספּעקט און אַפילו מיט אַ געוויסער דאָזע 
פּון פאַרערונג, 

בוכמאַן איז געווען אַ רעצידיוויסט און געהאַט אין זיין קאַריערע עטלעכע 
רויב-אָנפאַלן. ער איז געווען אַ פעסט געבויטער, פון מיטעלן װוּקס, מיט 
אַ סימפּאַטיש פּנים און איינגעבוירענער אינטעליגענץ. קען זיין, אַז די דאָזיקע 
אינטעליגענץ איז געווען דער גורם, װאָס ער איז געװאָרן דער ,קעניג" פון 
די , בלאַטניִע?, װי מען האָט גערופן די קרימינעלע פאַרברעכער, און זיין 
װאָרט איז פאַר זיי געװוען אַ באַפעל. 

אין דער ,רעזשימקע" זענען געווען פאַרברעכער פון כמעט אַלע פעלקער 
אין ראַטן-פאַרבאַנד. צווישן אַנדערע איז דאָרט געווען אַ טאַטאַר, וועלכער 
איז געווען פאַרמישפּט פאַר אויספירן אַ מאָרד. ער איז געווען אַ װוילדער 
באַנדיט, וועלכער האָט אָן אַ פאַרװאָס געשלאָגן מכות רצח אַנדערע אַרעס- 
טאַנטן. אַפילו די אויפזעער האָבן פאַר אים מורא געהאַט. אָבער עס איז גענוג 
געווען איין װאָרט, אַפילו נאָר אַ בליק פון בוכמאַנען, אַז אויך דער באַנדיט 
זאָל זיך גלייך באַרוּיִקן. 

מיך פּערזענלעך האָט בוכמאַן געראַטעװעט פון אַ גרויס אומגליק. דאָס 
איז געווען אין די ערשטע טעג נאָך מיין אָנקומען אין דער ,רעזשימקע". 
מען האָט ביי מיר צוגעגנבעט די שיך, איך בין געבליבן באָרװעס און נישט 
געקענט אַרױסגײן צו דער אַרבעט. איינער פון די אַרעסטאַנטן, אַ פאַרברעכער 
אין עלטער פון בערך 20 יאָר, האָט זיך צו מיר צוגעטשעפּעט. איך האָב אַפילו 
נישט פאַרשטאַנען גענוי צי ער וויל איך זאָל אים געבן מיין ברויט, אָדער 
ער האָט געטענהט, אַז איך האָב געגנבעט זיין ברויט. ער האָט געכאַפּט 
אַ שטיק האָלץ, װאָס איז געלעגן ביים אויוון צום הייצן און מיר דערלאַנגט 
אַ זעץ, אַז איך האָב דאָס נאָך געפילט לאַנגע יאָרן נאָך דער באַפּרײוּנג פון 
לאַגער. ער װאָלט מיך דאַן געוויס געהרגעט, ווען נישט די אינטערװװענץ 
פון בוכמאַנען. 

איך געדענק עס װי איצט. בוכמאַן איז געזעסן פון דער צווייטער זייט 
באַראַק אויף דער אויבערשטער נאַרע מיט אַראָפּגעלאָזטע פיס און זיך 
צוגעקוקט װאָס עס קומט פאָר און ער האָט געזאָגט געלאַסן, כמעט אָן גערוון : 

,לאָז אים אָפּ!* און מערקווירדיק, אַז זיינע װערטער האָבן געווירקט וי 
אַ כישוף. דער דאָזיקער צעװוילדעוװועטער רוצח האָט געקריצט מיט די ציין, 
אָבער ער איז געבליבן שטיין מיט אַן אַראָפּגעלאָזטן קאָפּ, וי אַן אָפּגעשמי- 
סענער. צו מיר האָט בוכמאַן געזאָגט : 

-- בראַטאָק, קום אַהער צו מיר און האָב נישט קיין מורא. 

אַזױ האָט ער מיך שוין תמיד גערופן , בראַטאָק", װאָס האָט געמיינט 
;ברודערל", און קיינער פון די באַנדיטן האָט שוין פון דאַן נישט געװאַגט 
מער מיך צו טשעפּען. 

בוכמאַן איז כמעט נישט געגאַנגען צו דער אַרבעט מיט דער בריגאַדע. 
נישט געקוקט דערויף האָט ער באַקומען בעסער עסן פון אַנדערע, כאָטש 
אין דעֹר ,רעזשימקע? איז דאָס עסן געווען שװאַכער וי אין דער זאָנע. ער 
איז אויך געווען אָנגעטאָן בעסער פון אַנדערע. פאַרשטייט זיך, אַז דער עיקר 
האָט ער געהאַט פון דעם, װאָס ער האָט אַלײן ;אָרגאַניזירט". מען דאַרף 
אָבער מודה זיין, אַז ער האָט אויך געזאָרגט פאַר זיינע ,אונטערטאַנעף. 

כדי צו דערהאַלטן זיך ביים לעבן האָט מען זיך געמוזט אַרױסבאַקומען 
אויף דער אַלגעמײנער זאָנע, צו דער קיך, װוּ מען האָט עפּעס געגנבעט, 
אָדער גאָר פּשוט גענומען. די אַרבעטער פון קיך האָבן געװוּסט, אַז עס האָט 
נישט קיין זין זיך אַנטקעגנצושטעלן אָדער אַפילו מעלדן וועגן דעם דער 
אַדמיניסטראַציע, ווייל מען האָט געקענט באַצאָלן דערפאַר מיטן לעבן. 

אין דער ;רעזשימקע" האָב איך זיך באַפרײינדעט מיט אַ פּראָפּעסיאָנעלן 
איינברעכער, אַן אוקראַיַנער. איך געדענק נישט זיין אמתן נאָמען, נאָר מען 
האָט אים גערופן ,װאַסיאַ". ער איז געווען מיין שכן אויף דער נאַרע. מיר 
זענען געשלאָפן אויף גאָלע ברעטער און ביי נאַכט, ווען עס איז אונדז געווען 
שטאַרק קאַלט, האָבן מיר זיך געטוליעט איינער צום צווייטן. עטלעכע מאָל 
האָט ער מיך מיטגענומען אויף אַן אַקציע צו ;אָרגאַניזירן? אַ ביסל עסן 

כדי אַרױסצובאַקומען זיך פון ,רעזשימקע", האָט מען געמוזט מאַכן 
אַ לאָך אין דער װאַנט און דאַן אין פּאַרקאַן, וועלכער האָט אָפּנגעטײלט די 
,רעזשימקע? פון דער אַלגעמײנער זאָנע. די אַקציע איז אויסגעפירט געװאָרן 
אונטער דער אָנפירונג פון בוכמאַנען. די אַרבעט פון אויסברעכן די װאַנט 
האָט אויסגעפירט ,װאַסיאַ". עס איז געווען אינטערעסאַנט צו זען װי לייכט 

און שנעל ער האָט דאָס געמאַכט. בוכמאַן האָט נישט געהאַלטן, ווייזט אויס, 
פון מיינע פעיקייטן אין דער דאָזיקער אַרבעט און ער האָט מיר דערלויבט 
צו זוכן עפּעס אויף אייגענער האַנט. ער מיט זיין חברה איז אַװעק אין אַ 
צווייטער ריכטונג. 

טוביה אַפּלשטײן איז דאַן געווען אויפזעער אין עסזאַל פון דער קיך. 
איך האָב זיך אַרײנגעכאַפּט אַהין. ס'איז געווען נאָך פאַרן אָװנטברױט, די 
צעטיילערין פון עסן איז געווען אַ ייַדישע פרוי פון לענינגראַד. ווען טוביה 
האָט מיך דערזען, האָט ער מיר געגעבן אַ טאַלאָן און געגעבן אַ צייכן דער 
ייַדישער פרוי פון דער קיך, זי זאָל מיך ,גוט באַהאַנדלען". איך האָב באַקומען 
אַ גרויסע פּאָרציע ברויט, אַ שיסל געדיכטע זופּ און אַ פּאָרציע קאַשע, װאָס 
איז געווען באַשטימט פאַר די א"ג ,סטאַכאַנאָוצעס". 

איך האָב זיך אָנגעגעסן כמעט צו דער זאַט און די שטימונג איז געװאָרן 
ביי מיר אַ גוטע, איך האָב באַקומען קוראַזש און דרייסטקייט. פון גרויס פרייד 
האָב איך זיך אַרײנגעכאַפּט צו דער חברה פון מיין באַראַק. זיי האָבן מיך 
אויפגענומען וי אַ ליבן גאַסט. עס איז געװאָרן שפּעט און איך האָב מורא 
געהאַט צו גיין איבער דער זאָנע, בין איך געבליבן שלאָפן אין באַראַק אויפן 
פּלאַץ פון איינעם, װאָס איז אַװעק צו דער אַרבעט אויף נאַכטשיכט. 

פאַר טאָג, פאַרן גלאָק צום אויפשטיין, בין איך אַװעק צו דער ,רע- 
זשימקע? און אָפּגעװאַרט דעם מאָמענט, ווען דאָס טויער האָט זיך געעפנט, 
כדי אַריינצופירן ברויט. דאָס מאָל איז מיר געלונגען. מען האָט מיך נישט 
געכאַפּט. אָבער נאָך מער איז געלונגען בוכמאַנען און זיין חברה. זיי האָבן 
געבראַכט אַ גרויסן עמער קאַרטאָפּל, געקאָכטע אין דער שאָלעכץ. ער האָט 
אין מיר נישט פאַרגעסן. ווען איך בין אַרײין אין באַראַק, האָט ער מיך גערופן : 

-- בראַטאָק! דאָס איז דיין פּאָרציע... -- ער האָט מיר געגעבן עטלעכע 
קאַרטאָפּל, וועלכע איך האָב אַראָפּגעשלונגען מיט דער שאָלעכץ... 

דאָס לאָך אין דער װאַנט איז פאַרשטעלט געװאָרן מיט ברעטער און אַזױ 
זענען די חברה אַרױס עטלעכע מאָל אין די נעכט אויף אַ ;שטיקל אַרבעט". 
צום סוף האָט, ווייזט אויס, װער צוגעטראָגן דעם נאַטשאַלניק. עס זענען 
געקומען אַרבעטער, פאַרקלאַפּט דאָס לאָך און די גאַנצע װאַנט איז אַרומ- 
געצוימט געװאָרן מיט שטעכלדראָט. שעליך, אַן אויפזעער, אויך אַן אַרעס- 

טאַנט, האָט אונדז געװאָרנט, אַז אויב דאָס װעט פּאַסירן נאָך אַ מאָל, װעט 
מען אונדז פאַרשיקן אין אַ ספּעציעלן לאַגער. שפּעטער האָבן זיינע חברים 
שעליכן דערשטיקט מיט אַ האַנטעך. 

פאַרשטייט זיך, אַז די חברה אָט נישט רעזיגנירט. בוכמאַן האָט צוגע- 
טראַכט אַ ניי פאָרטל. דער באַראַק פון דער ,רעזשימקע" איז געווען פאַר- 
אײניקט מיט אַ צווייטן באַראַק אין דער אַלגעמײנער זאָנע. איבער די באַראַקן 
זענען געווען אַ בשותפותדיקער דאַך און סופיט. האָט ,װאַסיאַ" געמאַכט 
אַ פּרוּוו. ער האָט דעליקאַט, נישט צום דערקענען, אַרוסגענומען פון סופיט 
אין אונדזער באַראַק צוויי ברעטער און דורך דער עפענונג אַרױס אויפן 
בוידעם, פאַרשטעלנדיק נאָך זיך צוריק די ברעטער. נאָך דעם איז געבליבן 
נאָר צו עפענען אַ דורכגאַנג פון בוידעם אין צווייטן באַראַק. פון דאָרט איז 
מען שוין אומגעשטערט אַרױס, דורך אַ טירל, אין דער אַלגעמײנער זאָנע. 
דאָס אַלץ איז געמאַכט געװאָרן אין דער פינצטערניש פון דער נאַכט. נאָך 
דעם איז מען צוריקגעקומען מיטן שלל, פון וועלכן איך האָב אויך גענאָסן, 
כאָטש בוכמאַן האָט מיך באַפרײט פון אָנטיילנעמען אין ,דער אַרבעט?.. 

בעת מיין זיצן אין דער ;רעזשימקע" האָב איך זיך באַקאַנט מיט נאָך 
אַ דערשיינונג, וועלכע איז פאַר מיר געווען אַן אַנטפּלעקונג און אַ שרעקלעכע 
איבערראַשונג. צװישן די אַרעסטאַנטן, וועלכע זענען געווען מיט מיר אין 
דער ,רעזשימקע", האָבן ביי אייניקע פון זיי געפעלט פינגער אויף די הענט. 
איך האָב געטראַכט, אַז דאָס זענען זיי געװאָרן אינװאַלידן ביי זייער ;אַר- 
בעט"... שפּעטער האָב איך געהערט, אַז מען רופט זיי די ,סאַמאָרובף. 
,;סאַמאָרוב* באַטײט אויף רוסיש ,זעלבסט-אָפּהאַקער". איך האָב זיך פאַר- 
אינטערעסירט דערמיט און זיך דערװוּסט וועגן אַ שוידערלעכן ענין. 

כדי זיך צו באַפרײיען פון דער קאַטאָרזשנער אַרבעט אין אוממענטשלעכע 
באַדינגונגען, האָבן אַרעסטאַנטן זיך געמאַכט פאַר אינװאַלידן דורך אָפּהאַקן 
זיך פינגער פון דער האַנט. עס זענען געווען ,ספּעציאַליסטן?, וועלכע האָבן 
דורכגעפירט די דאָזיקע ;אָפּעראַציעס", פאַרשטייט זיך, נישט אומזיסט. אין 
גרעסטן טייל איז דאָס פאָרגעקומען בעת דער אַרבעט ביים האַקן די וועלדער. 

דער אומגליקלעכער ;קאַנדידאַט? האָט אַװעקגעלײיגט די האַנט אויף 
אַ קלאָץ און דער ;אָפּעראַטאָר" האָט מיט אַ האַק אָפּגעהאַקט ביי אים, לויטן 

װוּנטש פון פאַראינטערעסירטן, איינעם, צוויי און אַפילו מער פינגער. פאַר 
דער דאָזיקער ;אַרבעט", האָט דער ,אָפּעראַטאָר" באַקומען אַ פּאַר הונדערט 
גראַם ברויט. די לאַגער-אַדמיניסטראַציע האָט, אין יעדן פאַל, גלייך דערקענט 
אַז דאָס איז נישט געשען אין קיין פאָרפאַל. דער אומגליקלעכער אַרעסטאַנט 
איז דערפאַר געמישפּט געװאָרן פון דאָס ניי אונטער דער באַשולדיקונג 
פון סאַבאָטאַזש... אָבער דאָס זענען געװען מענטשן, וועלכע האָבן נישט 
געהאַט װאָס צו פאַרלירן. זיי האָבן געהאַט אַזעלכע לאַנגיאָריקע אורטיילן, 
אַז ביי דער שווערער אַרבעט האָבן זי נישט געהאַט קיין שאַנס אַרױסצוגײין 
לעבעדיקע פון לאַגער. דערפאַר האָבן זיי אָבער איצט גענאָסן דערפון, װאָס 
אַלס אינװאַלידן האָט מען זיי שוין נישט געקענט צווינגען צו דער קאַ- 
טאָרזשנער אַרבעט. 

איין מאָל איז נישט געלונגען צו עפענען דעם סופיט און איבערצופאַלן 
די קיך. די קוכערס האָבן מער נישט געשוויגן. די לאַגערמאַכט האָט קודם כל 
אָנגעהויבן אַרױסנעמען פון דער ,רעזשימקע? איינציקווייז די געפערלעכסטע 
פאַרברעכער. דער ערשטער איז געווען דער טאַטאַר. װען מען האָט אים 
געהייסן זיך צוגרייטן אַרױסצוגײן, האָט ער זיך אױסגעטאָן נאַקעט, װי די 
מאַמע האָט אים געבוירן. ער האָט געמיינט, אַז ווען מען װעט אים דערזען 
אין אַזאַ צושטאַנד, װעלן די אויפזעער אים לאָזן צורו. ער האָט אָבער געהאַט 
אַ טעות. נישט געקוקט דערויף װאָס ער איז געווען הויך און פיזיש שטאַרק 
און האָט געשטעלט אַ העפטיקן װידערשטאַנד, האָבן זיי אים אַרױפגעװאָרפן 
אַ נאַקעטן אויף אַ שליטן און אַועקגעפירט. איך ווייס נישט װאָס פאַר אַ כוח 
דער מענטש האָט געהאַט, אַז ער איז נישט פאַרפרוירן געװאָרן אויף טויט. 
נאָך אים זענען אַרוסגעפירט געװאָרן אַנדערע, צווישן זיי אויך , מיין װאַסיאַ?. 

בוכמאַן איז נאָך פאַרבליבן אַ געוויסע צייט און איז רעגולער אַרױס- 
געגאַנגען צו דער אַרבעט. די מענטשן אין דער רעזשימנער בריגאַדע האָבן 
זיך כסדר געביטן, ווייל מען האָט אַהין געשיקט אַרעסטאַנטן, וועלכע האָבן זיך 
נישט אויפגעפירט דיסציפּלינירט אין לאַגער. 

0 טעג בין איך געווען אין דער ,רעזשימקע". סאַלניקאָוו איז געווען 
איבערצייגט, אַז דאָרט װעט ער מיך ליקווידירן במשך פון אַ קורצער צייט. 
און ווירקלעך, אויב איך װאָלט געמוזט גיין יעדן טאָג אויף דער קאַטאָרזשנער 

אַרבעט, װאָלט איך לאַנג נישט אויסגעהאַלטן. אָבער במשך פון די 40 טעג 
האָב איך געאַרבעט אין דער רעזשימנער בריגאַדע נאָר עטלעכע טעג. 
ערשטנס, בין איך געווען אַזױ שטאַרק געשװאָלן און פון מיינע פאָרונקלען 
האָט געטריפט אָן אויפהער בלוט און אייטער, אַז דער דאָקטער איז געווען 
געצװוּנגען עטלעכע מאָל מיך צו באַפרײיען פון דער אַרבעט. אַחוץ דעם האָט 
מען ביי מיר צוגעגנבעט די שיך און שפּעטער די פופייקע און איך האָב 
אַ לענגערע צייט נישט געקענט אַרױסגײן צו דער אַרבעט, ביז איך האָב 
באַקומען אַנדערע. אָבער סאַלניקאָוו האָט געפונען אַ צווייטן אופן װי אַזױ 
פּטור צו ווערן פון מיר, 

מען האָט מיך צוריקגעשיקט אין מיין בריגאַדע. נאָך 3 טעג האָט מען 
מיך, צוזאַמען מיט דער מערהייט פון מיינע חברים, גענומען אָפּצושיקן מיטן 
עטאַפּ. יעדער עטאַפּ האָט אַרויסגערופן שרעק. כאָטש אין טורינסק איז געווען 
ביטער, האָבן מיר געװוּסט, אַז קיין בעסערע גליקן קען מען אין ערגעץ 
נישט דערװאַרטן. דאָ האָבן מיר שוין געװוּסט װוּ איין און װווּ אויס, וי אַזױ 
צו אָרגאַניזירן אַ ביסל עסן אאיוו. אָבער יעדער נײיער פּלאַץ איז געװען 
פאַרבונדן מיט נייע צרות. 

מען האָט אונדז צוזאַמענגענומען אַ גרופּע פון העכער הונדערט מענטשן. 
עס זענען געווען צװוישן אונדז אויך שווער קראַנקע, װאָס האָבן זיך קוים 
געשלעפּט אויף די פיס. װוּהין שיקט מען אונדז? דאָס האָט קיינער נישט 
געװוּסט. מען האָט אונדז אַריינגעטריבן אין אַ לאַסטװאַגאָן און מיר זענען 
געפאָרן. נאָך עטלעכע שעה האָט זיך דער צוג אָפּגעשטעלט. מיר זענען געווען 
אין אַזאַנקאַ. 

אַזאַנקאַ איז, פּונקט װי טורינסק, געווען אַן אָפּטײלונג פונעם גרויסן 
קאָמפּלעקס לאַגערן אין צפון-אוראַל. אָבער די באַדינגונגען זענען דאָ געווען 
אַ סך ערגערע װי אין טורינסקער לאַגער. די אַרבעט איז דאָ געווען פון די 
שווערסטע. דאָ איז געווען אַ ,לעסאָפּאָװאַל" און צו דער אַרבעט האָט מען 
געדאַרפט גיין 12 קילאָמעטער. דאָס שווערסטע איז געווען די ,פּאָגרוזקע", 
ד"ה אָנלאָדן די שווערע קלעצער אין באַנװאַגאָנען. 

מען האָט אונדז אַריינגעטריבן אין אַ באַראַק, וועלכער האָט דערמאַנט 
אין דעם דורכגאַנגסיפּונקט אין טאַשקענט. עס איז נישט געוען װוּ זיך 

אַװעקצולײגן און אַפילו װוּ צו זיצן. עס איז מיר באַפאַלן אַ שרעק. איך 
האָב זיך געטראַכט, אַז דאָ װעט שוין זיין מיין סוף. 

דער נאַטשאַלניק פון אַזאַנקאַ האָט נישט אויסבאַהאַלטן זיין אומצופרידנ- 
הייט מיט דער נייער ;סחורה", וועלכע ער האָט באַקומען. ער איז אַרײן אין 
אַזאַ כעס, אַז אין אונדזער אָנװועזנהייט האָט ער גענומען זידלען דעם אָפיציר 
פון קאָנװאָי, וועלכער האָט אונדז געבראַכט. 

-- אַזעלכע ;דאָכאָדיאַגעס? האָב איך גענוג! -- האָט ער געשריעף 

עס האָט זיך אַרױסגעװיזן, אַז נאָך דער מאַסן-שטערבלעכקייט אין דעם 
לאַגער, האָט ער נישט אויסגעפירט דעם פּלאַן פון האָלץ-צושטעלונגען און 
פון מאָסקװע האָט מען אים צוגעזאָגט, אַז ער װעט באַקומען פון טורינסק 
הונדערט אַרעסטאַנטן צו דער אַרבעט. דער נאַטשאַלניק פון טורינסק האָט 
אָבער אויסגענוצט די געלעגנהייט פּטור צו ווערן פון די נישט פּראַדוקטיװוע 
מענטשן און געשיקט אַזעלכע ,העלדן" װוי איך, אינװאַלידן וועלכע זענען 
שוין געווען אויפן ראַנד פון אומקום. דער סיכסוך איז געווען אונדזער גליק. 

דער נאַטשאַלניק פון אַזאַנקאַ האָט פאַראָרדנט, אַז אַלע געקומענע זאָלן 
געשטעלט וערן צו אַ מעדיצינישער קאָמיסיע און די װאָס זענען נישט פעיַק 
צו דער אַרבעט, זאָלן צוריקגעשיקט וערן. 

די דאָקטערין, װאָס האָט אונדז אונטערזוכט, איז געווען אַ סימפּאַטישע 
פרוי, אַ גרוזינערין. זי איז געווען פון צװישן די קרבנות, װאָס זענען פאַר- 
שיקט געװאָרן פאַר אַ כלומרשטן פּרוּוו צו פאַרסמען דעם שרייבער מאַקסים 
גאָרקי. דאָס איז געווען אַ באַקאַנטע פּראָװאָקאַציע, אין רעזולטאַט פון וועלכער 
עס איז דאַן ליקווידירט געװאָרן דער גאַנצער מעדיצינישער פּערסאָנאַל, 
אין שפּיץ מיטן באַקאַנטן ייִדישן פּראָפּעסאָר לעווין, פון דעם קרעמל-שפּיטאָל 
אין מאָסקװע. 

די דאָקטערין האָט מיך באַטראַכט מיט מיטלייד און, פאַרשטייט זיך, 
אַז זי האָט מיך אָנערקענט אַלס נישט פּעיַקן צו דער אַרבעט. עס זענען אויך 
געפּסלט געװאָרן יעקב שלעטער און אַנדערע אַרעסטאַנטן, וועלכע זענען 
געקומען מיט אונדזער עטאַפּ. מען האָט אונדז דאַן אַרײנגעטריבן אין 
עטאַפּנעם באַראַק, װוּ די אָרטיקע אַרעסטאַנטן זענען אונדז באַפאַלן װי 
שאַקאַלן. זי האָבן ביי אונדז צוגענומען דעם לעצטן ביסן און ס'איז געווען 

אַ נס, אַז מיר האָבן איבערגעלעבט די נאַכְט. אויף מאָרגן האָט מען אונדז 
צוריקגעשיקט קיין טורינסק, 

אינטערעסאַנט, אַז מיר זענען צוריקגעפאָרן קיין טורינסק מיט גרויס 
פרייד, גלייך וי מיר װאָלטן געפאָרן אין אַן אַלטער היים... 


5 
2 


וי איך האָב זיך שפּעטער דערװוּסט, זענען, בעת מיין אויפהאַלטן זיך 
אין אַשכאַבאַד,. געמישפּט געװאָרן 37 מענטשן, פון וועלכע 6 זענען פאַר- 
אורטיילט געװאָרן צום טויט. די אומגליקלעכע האָבן אָנגעגעבן ביטעס זי 
צו באַגנעדיקן. אויך די איבעריקע האָבן אַפּעלירט קעגן די אורטיילן. ערשט 
אין מערץ 1942, שוין זייענדיק אין טורינסק, האָבן מיר, ,אַ גרופּע אַשכאַ- 
באַדער", באַקומען קאָפּיעס פון די באַשטעטיקונגען פון אונדזערע אורטיילן. 
צוזאַמען מיט דעם האָט מען אונדז אויך געמעלדעט, אַז די טויטאורטיילן 
איבער די פאַרמישפּטע צום טויט זענען אויסגעפירט געװאָרן. 

איך האָב אַ לענגערע צייט באַװויזן אויפצוהיטן ביי זיך דעם דאָזיקן 
דאָקומענט פון דער סאָווּעטישער , גערעכטיקייט", וועלכער איז געווען גע- 
שריבן אין אַ לאַקאַנישער שפּראַך וועגן אַ קאַלטבלוטיקן מאָרד, װאָס איז 
אויסגעפירט געװאָרן איבער אומשולדיקע מענטשן. צום באַדױערן, וייס 
איך אָבער נישט גענוי ווען און װוּ דאָס איז מיר נעלם געװאָרן. וייזט 
אָבער אויס, אַז מען האָט עס ביי מיר צוגעלקחנט, כדי צו פאַרדרייען אין 
דעם אַ סיגאַר פון מאַכאָרקע... 

און מיין נסיעה קיין טאַוודע 


אֹ 


מען האָט מיך געשיקט אַרבעטן אין דער בריגאַדע פון מישאַ אַרלאָזאָר, 
איינער פון מיינע חברים, מיט ועלכע מיר זענען געקומען צזאַמען פון 
אַשכאַבאַד. מיר זענען געווען באַשעפטיקט ביי די א"ג ;אַװיאָברוסקי! =- 
ספּעציעלע לייסטן פאַר דער אויסשטאַטונג פון אַעראָפּלאַנען. כאָטש מען האָט 
באַדאַרפט שטיין אויף די פיס, אויף דער פרייער לופט, 12 שעה, איז די 
אַרבעט נישט געווען קיין גאָר שווערע. דאָס זענען געווען לייסטן פון העכער 
2 מעטער לאַנג, 10 צענטימעטער ברייט און 5 צענטימעטער דיק. מיין 
אויפגאַבע איז באַשטאַנען פון אָפּרײניקן די קאָרע פון די לײסטן. היות 
אונדזער פּראָדוקציע איז געווען באַשטימט פאַר דער קריגס-אינדוסטריע 
און די לאַגער-אָנפירונג איז געווען פאַראינטערעסירט, אַז מיר זאָלן רעגולער 
אויספירן דעם פּלאַן, האָבן מיר באַקומען די גרעסטע נאָרמע ברויט און עסן 
פון בעסטן קעסל. 

מישאַ איז געווען אַ גוטער אָרגאַניזאַטאָר און אַן ערלעכער מענטש. 
ער האָט געזאָרגט, אַז סיי ביי דער אַרבעט און סיי ביים פונאַנדערטײלן דאָס 
עסן זאָל קיינער נישט באַעװלט װערן אַ גאַנצן טאָג האָט געברענט אַ 
;קאַסטיאָר?, ד"ה אַ שייטער, װוּ מיר האָבן זיך געקענט אָנװאַרעמען. כאָטש 
די נאָרמע איז געווען אַ גרויסע און מען האָט געמוזט אַרבעטן גיך, כדי זי 
אויסצופירן, האָט מישאַ נישט געטריבן די מענטשן אויף אַ ברוטאַלן אופן, 
וי דאָס איז געווען אָנגענומען אין לאַגער. דאָס אַלץ האָט געשאַפן אַ גע- 

העריקע אַטמאָספער און כמעט חברישע באַציונגען צװישן די מיטגלידער 
פון דער בריגאַדע. 

אונדזער אַרבעטספּלאַץ האָט זיך געפונען בשכנות פון דער ,אָװאָשטשע- 
כראַנילישטשע": דאָס זענען געווען פּרימיטיווע קעלערן, אױיסגעגראָבן אין 
דער ערד, אין וועלכע עס זענען מאַגאַזינירט געװאָרן איבער ווינטער קאַר- 
טאָפּל און אַנדערע גרינצייג, װאָס זענען געווען באַשטימט פאַר די אַרעסטאַנטן 
און דער לאַגערמאַכט ביזן קומענדיקן האַרבסט. דאָרט זענען געווען באַשעפ- 
טיקט הויפּטזעכלעך פרויען און אינװאַלידן, װאָס האָבן געדאַרפט איבערקלייבן 
די קאַרטאָפּל און אָפּרײניקן זיי פון די פאַרפוילטע. פרילינג, ווען דער שניי 
איז צעגאַנגען, האָט מען אַרום די קעלערן געפונען שטיקלעך פון פאַרפוילטע 
קאַרטאָפל, וועלכע זענען במשך פון ווינטער אַרױסגעװאָרפן געװאָרן ביים 
איבערקלייבן און זענען פאַרשאָטן געװאָרן מיט שניי. די אויסגעהונגערטע 
אַרעסטאַנטן האָבן צונויפגעקליבן די פאַרפוילטע קאַרטאָפל און עס געבאַקן 
אויפן שייטער. עס האָט פון דעם שטאַרק געשטונקען, אָבער נישט געקוקט 
דערויף, װאָס איך בין געווען אויסגעהונגערט, האָב איך עס נישט פאַרטראָגן 
און וויפל מאָל איך האָב געפּרוּווט דאָס נעמען אין מויל, האָט מיך שטאַרק 
געעקלט. 

אַ ספּעציאַליסט פון צונויפזאַמלען די פאַרפוילטע קאַרטאָפּל, און דער 
עיקר פון באַקן זיי, איז געווען באָריסענקאָ. דאָס איז געווען אַ רוס אין די 
מיטעלט יאָרן, פעסט געבויט, מיט לאַנגע געלע װאַנצעס. ער איז געוען 
אַ טיפּ פון אַ סיבירער קאַטאָרזשניק, װאָס איך האָב אַ מאָל געקענט נאָר 
פון דער ליטעראַטור. איך האָב געהאַט דעם איינדרוק, אַז ער האָט שוין בכלל 
פּאַרגעסן וועגן אַ נאָרמאַל לעבן אויף דער פריי. פאַר װאָס ער געפינט זיך 
אין לאַגער, האָט ער קיין מאָל נישט דערציילט. מיר האָבן נאָר געװוּסט, אַז ער 
איז פון די ערשטע אַרעסטאַנטן פון דער ,גרויסער טשיסטקע" בעת דער 
קאָלעקטיװויזאַציע. מישאַ דער בריגאַדיר און מיר אַלע האָבן זיך באַצױגן 
צו אים מיט דרך-ארץ צוליב זיין מענטשלעכער, חברישער באַציָוּנג צו אונדז, 
די א"ג ,נאָוויטשקי". ער האָט געװאָרפן אין מויל אַרײין די הייסע, װוי קוילן, 
שטיקלעך פאַרפוילטע קאַרטאָפל און נאָך דעם האָט ער אָפּגעװישט די װאָנצעס, 
וי נאָך אַ גוטן מאָלצײט. 

סוף מאַי האָט מישאַ באַקומען נייע זומער-קליידונג פּאַר די מיטגלידער 
פון זיין בריגאַדע. מיר האָבן באַקומען אַ פּאֶר וועש, אַ צייגענע בלוזע און 
הויזן, אַ פופייקע פון בלויען קאָליר און אַ פּאָר לייוונטענע שיך. אָבער די 
נייע בגדים האָבן אונדז פאַרשאַפן נייע זאָרג און צרות. מען איז געווען 
אויסגעשטעלט דערויף, אַז אין מיטן העלן טאָג האָט מען דיך געקענט 
פאַרהאַלטן אין דער זאָנע, אוױיסטאָן נאַקעט װי די מאַמע האָט דיך געבוירן. 

די דאָזיקע בגדים זענען געווען אַ ,פאַרמעגן": מען האָט געקענט באַ- 
קומען פאַר דעם עטלעכע ,פּייקעס" ברויט, אַ פּאָר גלעזער מאַכאָרקע און 
אויף אַ צולאָג אַ פּאָר צייטונגען צו פאַרדרייען אין זיי סיגאַרן. דאָס איז געווען 
אַ סחורה עובר לסוחר אויף דער פריי, װוּ מען האָט עס נישט געקענט קויפן 
נאָרמאַל אין די געשעפטן. די טראַנזאַקציעס זענען געפירט געװאָרן בסודי 
סודות דורך די אַרעסטאַנטן, וועלכע האָבן געהאַט קאָנטאַקטן מיט די אַרומיקע 
קאָלכאָזניקעס. 

איך האָב זיך געטראַכט, אָדער מען װעט ביי מיר צורויבן דאָס , פאַר- 
מעגן", אָדער, אין בעסטן פאַל, װעט עס סיי וי נאָך עטלעכע טעג אַרבעט 
זיין צעריסן און שמוציק. האָב איך באַשלאָסן װאָס שנעלער עס צו פאַרקויפן. 
אָבער ביז איך האָב באַװיזן דאָס צו רעאַליזירן, האָט סאַלניקאָו געזאָרגט 
דערפאַר, אַז איך זאָל, חלילה, נישט וערן קיין צו גרויסער עושר... בכלל 
האָט סאַלניקאָוו געהאַט אַ סיסטעם פון כסדרדיקע , רעאָרגאַניזאַציעס?, ווע- 
מענס ציל ס'איז געווען צו באַשװערן דאָס לעבן פון די אַרעסטאַנטן, כדי 
זי זאָלן תמיד געדענקען, װי ער האָט זיך אויסגעדריקט, אַז ,דאָ איז נישט 
קיין סאַנאַטאָריע, נאָר אַ לאַגער?... 

קען זיין, אַז אונדזער אַרבעט האָט זיך געענדיקט, אָדער דאָס איז געשען 
אין די ראַמען פון סאַלניקאָווס , רעאָרגאַניזאַציעס", נאָר אין אַ שיינעם טאָג 
האָט מען אונדזער בריגאַדע ליקווידירט. איך מיט מישאַן זענען געשיקט 
געװאָרן האַקן אַלטע, דיקע פּניאָקעס, וועלכע מען האָט נישט געקענט צע- 
שניידן מיט דער מעכאַנישער זעג. מיר האָבן דאָס געשניטן מיט אַ האַנטזעג 
און נאָך דעם צעהאַקט מיט אַ האַק. די אַרבעט איז געווען אַ ביז גאָר שווערע 
און דערצו איז די נאָרמע געווען 10 קובאָמעטער האָלץ אַ טאָג, װאָס איז 
געווען איבער אונדזערע כוחות. פאַרשטייט זיך, אַז מיר האָבן נישט אויס- 

געפירט די נאָרמע און דערפאַר האָט מען אונדז פאַרקלענערט די נאָרמע עסן. 
מיר האָבן באַקומען נאָר 400 גראַם ברויט און 2 מאָל אין טאָג אַ שיטערע 
װאַסערדיקע זופּ, 

מחמת דער שװערער אַרבעט און הונגער, זענען מיר מיט יעדן טאָג 
אַלץ מער געפאַלן פון די פיס און אַלץ װייניקער האָלץ האָבן מיר געקענט 
אָנהאַקן. דאָס סיסטעמאַטישע נישט אויספירן די אַרבעטס:נאָרמע האָט 
געדראָט מיט האַרבע קאָנסעקװענצן. די אַדמיניסטראַציע האָט עס באַטראַכט 
אַלס סאַבאָטאַזש און דערפאַר געשיקט אין קאַרצער אָדער גאָר געמאַכט 
אַ נייעם פּראָצעס. אונדזער לאַגע איז געווען אַ קאַטאַסטראָפאַלע. נאָך עטלעכע 
טעג זענען מיר געפאַלן אויף אַ המצאה. ווען דער אויפזעער האָט נישט 
באַמערקט, האָבן מיר גענומען פון אָנגעהאַקטן אין די פריַערדיקע טעג האָלץ 
און צוגעלייגט צו די פריש אָנגעהאַקטע. מיר האָבן נישט געקענט נעמען אַזױ 
פיל, אַז דאָס זאָל זיין גענוג פאַר אַן אויסגעפירטער נאָרמע. אָבער דאָס האָט 
אונדז כאָטש געראַטעװעט, מען זאָל אונדז נישט מישפּטן פאַר סאַבאָטאַזש. 

אין אַ געוויסן טאָג, ווען מיר האָבן געמאַכט אַן א"ג ,פּערעקור", ד"יה 
זיך אַװעקגעזעצט רייכערן אַ סיגאַר, װאָס איז געווען דערלויבט נאָך יעדע 2 
שעה אַרבעט, איז גראָד אָנגעקומען סאַלניקאָוו. ער האָט אונדז גלייך גענומען 
זידלען און שרייען, אַז מיר זענען פוילאַקעס און דרייען זיך אַרױס פון דער 
אַרבעט. מיר האָבן אים אויפגעקלערט, אַז דאָס האָבן מיר זיך נאָר װאָס 
געזעצט רייכערן: סאַלניקאָוו האָט אָבער געזוכט אונדז צו פּראָװאָצירן. עס 
האָבן אים געשטאָכן די אויגן אונדזערע נייע בגדים : 

--- איר זעט די יעוורעיעס ? -- האָט ער אויסגערופן, ווענדנדיק זיך צו 
די רוסישע אַרעסטאַנטן פון אונדזער בריגאַדע. --- אָנגעטאָן גייען זיי װי די 
,פּאָמעשטשיקעס? (פּריצים), אָבער אַרבעטן ווילן זיי נישט... 

דאָס האָבן באַלד אונטערגעכאַפּט אייניקע פון צװישן די פאַרברעכער, 
וועלכע האָבן שוין באַװויזן צו פאַרקויפן זייערע נייע קליידער און זענען געווען 
אָנגעטאָן אין אַלטע צעריסענע בגדים. 

-- איר זעט -- האָבן זיי זיך געווענדעט צו אים. -- מיר אַרבעטן שווער 
און פירן אויס די נאָרמע און מיר טראָגן צעריסענע שמאַטעס; אָבער די 
זשידעס האָבן אַלץ... 

סאַלניקאָוו האָט נאָר געװאַרט אויף דעם. און קען גאר זיין, אַז דאָס איז 
געווען פון פאָרויס דורך אים אינסצעניזירט. ער האָט באַפּױילן אונדז אױיסטאָן 
די נייע מלבושים און אָפּגעבן עס די פאַרברעכער, וועלכע האָבן אים אונ- 
טערגעהאַלטן. מיר האָבן זיך געפּרוּװוט פאַרטײידיקן, אָבער אויף אַ װוּנק 
פון סאַלניקאָוון האָבן די פאַרברעכער זיך געװאָרפן אויף אונדז, אַראָפּגעצױגן 
פון אונדז די נייע פופײַקעס און בלוזעס און אונדז צוגעװאָרפן זייערע 
שמוציקע בגדים. דערצו נאָך האָט ער אונדו ביידן געשיקט אויף צען טעג 
אין קאַרצער פאַר ;שטעלן אַ װידערשטאַנד" און נישט אויספירן דטם פּלאַן... 

אויף זיין באַפעל איז אָנגעקומען אַ קאָנװאָי פון צוויי ענקאַװעדיסטן, 
מיט באַגנעטן אויף די ביקסן, און גלייך פון דער אַרבעט האָבן זיי מיך און 
מישאַן אָפּגעפירט אין קאַרצער. מיט די הענט אויף הינטן, גלייך װוי מיר 
װאָלטן געווען די גרעסטע פאַרברעכער, האָבן זיי אונדז געפירט בערך אַ 
האַלבע שעה צייט, ביז מיר זענען צוגעקומען צו אַ הויכן פּאַרקאַן פון ברעטער 
מיט שטעכלדראָט. עס האָט זיך געעפנט דאָס טויער. מיר האָבן זיך געפונען 
אין אַ פאַרמאַכטן שטח, אויף וועלכן עס זענען געשטאַנען עטלעכע הילצערנע 
באַראַקן. פונעם טויער האָט מען יעדן פון אונדז באַזונדער אַריינגעפירט אין 
וועכטערשטיבל. עס איז דאָרט געזעסן אַן ענקאַװעדיסט, וועלכער האָט מיך 
אויפגענומען מיט אַן אײיגנאַרטיקן ;ברוך הבא"... נאָכן אויסשרייען אַ לאַנגן 
פּיזמון פון זידלערייען און קללות ביז מיין עלטער-זיידן, האָט זיך גענומען 
שיטן פון אים אַ סעריע באַפעלן, אַז איך האָב אַפילו נישט באַװיזן נאָכצופאָלגן 
גענוי װאָס ער וויל פון מיר : ;נעם אַראָפּ דעם פּאַסעק פון די הויזן ! צי אַרױס 
די בענדלעך פון די שיך ! לייג אַרױס אַלץ פון די קעשענעס !* דאַן האָט ער 
באַפּױלן זיך אױיסטאָן. ער האָט גענוי רעװידירט מיינע שמוציקע בגדים 
און, געפינענדיק אין טאַש פון די הויזן אַ שטיקל פּאַפּיר, װאָס איך האָב 
געהאַלטן אויף צו פאַרדרייען אַ סיגאַר, האָט ער עס מיט כעס אַרױסגעװאָרפן. 

נאָך דעם האָט מען מיך, צוזאַמען מיט מישאַן, אַריינגעפירט אין אַ 
פינצטערער קאַמער, אין וועלכער עס האָבן זיך שוין געפונען צוויי רוסן. 
די קאַמער איז געווען אַ קליינע און דאָס גאַנצע ,,מעבל" איז באַשטאַנען פון 
דער ,פּאַראַשע* און פון אַ נאַרע, וועלכע האָט זיך געצויגן פון איין װאַנט 
ביז צו דער צווייטער. נישט געקוקט דערויף, װאָס עס איז שוין געוען 

פרילינג, איז דאָרט געווען שרעקלעך קאַלט. אויפן סופיט האָט געצאַנקט 
אַ קליין לעמפּל, װאָס האָט געװאָרפן א מוטנע ליכט. 

נאָך אַ שטיקל צייט האָט זיך געהערט דאָס סקריפּען פון שלאָס. עס האָט 
זיך געעפנט די טיר און דער וועכטער האָט אונדז אַרײנגעבראַכט אַ שיסל 
זופּ מיט 4 לעפל. מיר אַלע זענען געװען אויסגעהונגערט און מיר האָבן 
נישט באַוויזן אַװעקצושטעלן די שיסל אויף דער נאַרע, װי מיר האָבן זיך 
געװאָרפן אויף דעם וי היישעריקן. די רוסן האָבן געגעסן שנעלער פון אונדז, 
דערביי האָבן זיי אַרױסגעכאַפּט יעדעס שטיקל קרויט צי קאַרטאָפּל, װאָס 
האָט זיך דאָרט געפונען. צוליב דעם איז אױסגעבראָכן אַ שאַרפער סיכסוך 
צווישן אונדז און עס האָט שוין געהאַלטן ביי אַ געשלעג. אין דעם מאָמענט 
האָט זיך וידער געעפנט די טיר. איך האָב דערזען פאַר זיך דעם וועכטער -- 
אַ באַשעפעניש מיט שמאָלע קאַלטע אויגן, מיט אַ ביינערדיקן פּנים באַצױיגן 
מיט אַ געלער הויט און האָט אויסגעזען אין מיינע אויגן וי אַ רוצח. אין מיין 
זכרון האָט זיך איינגעקריצט זיין ענקאַוועדע-היטל פון בלויען קאָליר מיט 
אַ רויטן קאַנט, פון וועלכן עס האָט אַראָפּגעשײנט דער פינפעקיקער שטערן 
באַצירט מיטן סערפ און האַמער, דער עמבלעם, װאָס האָט געזאָלט זיין דער 
סימבאָל פון פרייהייט און גלייכהייט צװישן מענטשן, דער סימבאָל, פאַר 
וועלכן אַזױ פיל זין און טעכטער אויך פון אונדזער פאָלק האָבן מקריב 
געווען זייער לעבן. 

ער איז געשטאַנען פאַר אונדז וי אַ דעמאָנישער טייוול און מיר זענען 
געבליבן וי פאַרגליווערט, מיט די לעפל אין די הענט, מיט אַראָפּגעלאָזטע 
קעפּ, נישט ויסנדיק צי דאָס איז פון שרעק, און אפשר פון האַס צו אונדזערע 
פּייניקער, אָדער גאָר פון הרפּה, צו װאָס מיר זענען דערפירט געװאָרן. 

-- איך זע, אַז עס איז דאָ אייך צו גוט און דערפאַר לאָזט איר זיך 
וווילגיין, --- האָט ער אויסגערופן. --- אויב איר װעט זיך נישט פאַרהאַלטן 
רוּיַק און זיך אויפפירן װי קולטורעלע מענטשן (אויף רוסיש קלינגט דאָס 
אײיגנאַרטיק: ,פּאָ קולטורנאָמו"), װעל איך געפינען פאַר אייך אַ בעסערן 
פּלאַץ. איר זעט ? -- האָט ער געוויזן מיט דער האַנט אויף דער צווייטער זייט 
פון קאָרידאָר. -- דאָרט אין די איינצל-קאַרצערס װעט איר שלאָפן אויפן 
דיל פון בעטאָן און דאָרט װעט איר נישט האָבן מיט וועמען זיך צו שלאָגן, -- 

האָט ער פאַרענדיקט מיט אַ צינישן שמייכל, וי ער זאָל זיין צופרידן פון 
זיין געניאַלן אויפטו... 

ער האָט פאַרהאַקט הינטער זיך די טיר. אַ לאַנגע וויילע האָט געהערשט 
אַ טויטע שטילקייט. אַפילו די רוסן, וועלכע זענען געװוען פּראָפּעסיאַנעלע 
פאַרברעכער, אָן װעלכע עס איז מאָראַלישע העמונגען, האָבן אַ לענגערע 
צייט נישט געקענט אַרויסברענגען קיין װאָרט פון מויל. אינסטינקטיוו האָבן 
מיר דערפילט עפּעס אַ גורל-געמיינשאַפט, װאָס האָט אונדז אַלע פאַראייניקט. 

איך האָב זיך שוין מער נישט דערנענטערט צו דער שיסל. וי איך 
האָב זיך שפּעטער דערװוּסט, איז דאָס געווען אַן אױיסגעפּרוּווטע סיסטעם פון 
איזדעקעווען זיך איבער די אויסגעהונגערטע אַרעסטאַנטן. עס זענען געווען 
פאַלן, ווען עס איז דערגאַנגען צו בלוטיקע געשלעגן, אין רעזולטאַט פון 
וועלכע די אומגליקלעכע אַרעסטאַנטן זענען נישט נאָר פאַרװוּנדעט געװאָרן, 
נאָר מען האָט זיי אויך דערפאַר נאָך שווער באַשטראָפט מיט לאַנגע טעג 
זיצן אין איינצל-קאַרצער, װוּ די באַדינגונגען זענען געווען שוידערלעכע. 


ב 

איך האָב נאָך נישט באַוויזן זיך צו באַרויַקן, און װוידער האָט זיך דער- 
הערט דאָס סקריפּען פון שלאָס. עס האָט זיך געעפנט די טיר און אויף דער 
שװעל איז געשטאַנען דער זעלבער ,בעל-דבר". אָנווייזנדיק מיט דער האַנט 
אויף מיר, האָט ער באַפױלן איך זאָל אַרױסגײן. 

איך האָב געפילט, װי דאָס האַרץ שטעלט זיך אֶפּ ביי מיר פון שרעק. 
איך האָב זיך געפּרוּווט פאַרטיידיקן, אַז איך האָב נישט אָנטײל גענומען 
אין דער קריגעריי. אָבער עֹר האָט אויסגעשריען: ,װיכאָדי?! 

ער האָט פאַרהאַקט די טיר און מיך געפירט איבערן לאַנגן קאָרידאָר, 
װוּ עס זענען פון ביידע זייטן געווען פאַרשלאָסענע קאַמערן. איך האָב ווייטער 
זיך פאַרטיידיקט, אַז איך בין אומשולדיק און געבעטן ער זאָל מיר לאָזן צורו. 
אָבער ער האָט נישט געענטפערט מיט קיין איין װאָרט. ער האָט מיך צוגעפירט 
צום וועכטערשטיבל. כ'האָב געציטערט נישט פון קעלט, נאָר פון דער שרעק, 
װאָס עס דערװאַרט מיך ווידער... 

וי נאָר איך בין אַריין אין וועכטערשטיבל, האָט זיך מיין שטימונג 
ראַדיקאַל געענדערט. 

-- נעם אָפּ דיינע זאַכן, -- האָט געזאָגט דער וועכטער, דערלאַנגנדיק 
מיר דאָס זעקעלע, צו וועלכן עס איז געווען צוגעטשעפּעט אַ צעטל מיט מיין 
נאָמען. 

מיינע ,זאַכן? זענען באַשטאַנען פון אַ שטריקל, מיט װועלכן איך האָב 
פאַרבונדן די הויזן, ווייל קיין פּאַסעק האָב איך שוין לאַנג נישט געהאַט, 
בענדלעך צו די שיך פון שמאַטעס און אַ ביסל מאַכאָרקע, וועלכע איך האָב 
דערווייל נישט געקענט נוצן, ווייל דער וועכטער, װאָס איז געווען אין דער 
פרי, האָט אַרױסגעװאָרפן דאָס פּאַפּיר. 

איך בין געווען אַזױ שטאַרק איבערראַשט, אַז איך האָב זיך נאָך אַלץ 
נישט אָפּגעגעבן קיין חשבון, אַז דאָס האָט מען מיך באַפרײיט פון קאַרצער. 

-- שרייב זיך אונטער -- האָט געזאָגט דער וועכטער, וי ער זאָל מיך 
אויפוועקן פון אַ טיפן שלאָף. 

דער וועכטער, װאָס האָט אויף מיר געװאַרט, האָט מיך אַרוסגעפירט 
פון טויער. מיר האָבן זיך געפונען אויף די גאַסן פון דער אַלטער אוראַלער 
שטאָט טורינסק. עס איז געווען אין די מיטאָג-שעהען און ערשט איצט האָב 
איך געזען די שטאָט צום ערשטן מאָל, כאָטש מען האָט מיך שוין איין מאָל 
געפירט איבער די זעלבע גאַסן. 

דער וועכטער האָט מיר אויסגעזען צו זיין אַ צוגענגלעכער מענטש. ער 
האָט מיר נישט געהייסן פאַרלייגן די הענט אויף הינטן, װי דאָס איז געווען 
אָנגענומען לויטן רעגולאַמין און איך האָב נאָך אַלץ נישט פאַרשטאַנען װאָס 
דאָ איז געשען און איך האָב באַשלאָסן צו פּרוּוון מזל. 

-- בירגער נאַטשאַלניק (אַזױ האָט מען זיך, בדרך כלל, געווענדעט צו די 
וועכטער), צי װעט איר מיר דערלויבן בעטן ביי אַ פאַרבייגייער אַ ביסל 
מאַכאָרקע? עס גלוסט זיך מיר שטאַרק רייכערן. 

צו מיין גרויס פאַרװוּנדערונג איז ער מסכים געווען. איך האָב אָפּגע- 
שטעלט דעם ערשטן באַגעגנטן פאַרבייגייער, פון וועלכן איך האָב באַקומען 
אַ פולע האַנט מאַכאָרקע און אַ גרויס שטיקל צייטונג-פּאַפּיר. מיר האָבן זיך 
אָפּגעשטעלט. איך האָב פאַרדרייט אַ סיגאַר. דער ;נאַדזיראַטעל" האָט מיר 

געגעבן פייער. איך האָב זיך פאַרצויגן, װאָס האָט אין אַ געוויסער מאָס 
געשטילט דעם הונגער. 

פילנדיק אַ מענטשלעכע באַציָונג מצד דעם ;,נאַדזיראַטעל?, װאָס האָט 
בכלל זעלטן געטראָפן, האָב איך זיך אָנגענומען מיט דרייסטקייט און גע- 
פרעגט : 

-- בירגער נאַטשאַלניק! װוּהין פירט איר מיך ? 

-- צוריק אין דער זאָנע, -- האָט ער געזאָגט, -- האָסט גרויס מזל -- 
האָט ער צוגעגעבן, -- מען שיקט דיך מאָרגן אַװעק פון דאַנען אויף אַ גאָר 
גוטן פּלאַץ, 

איך האָב נישט געװוּסט צי זאָל איך אים גלויבן צי נישט. מישאַ און 
די צוויי רוסן זיצן נאָך דאָרט, אין דעם פינצטערן קאַרצער, און איך גיי דאָ, 
וי אויף דער פריי... 

ווען איך בין אַריין אין באַראַק און דערזען מיינע חברים, האָב איך 
געהאַט אַ געפיל, וי איך זאָל זיך אומקערן אַהים. אמת, קיין סך פון די 
חברים, מיט וועלכע איך בין געקומען, זענען שוין נישט געווען. אייניקע 
זענען אױסגעשטאָרבן, אַנדערע זענען געװוען צעשיקט אין פאַרשיידענע 
לאַגערן. יהושע שפּייכער האָט מיר אָנגעזאָגט די גוטע בשׂורה, אַז מען שיקט 
מיך מאָרגן מיטן עטאַפּ אינעם לאַגער פון טאַװדע, ווייל מ'דאַרף דאָרט 
אַ פריזירער. 

דאָ דאַרף איך דערציילן וועגן אַ ייִדן, וועלכער האָט געהאַט אַן איידל 
האַרץ און האָט אונדז געהאָלפן, װוי ווייט דאָס איז געווען אין זיינע מעג- 
לעכקייטן. ער האָט געהייסן טקאַטשוק. ער איז געווען אַ הויכער באַאַמטער, 
דאַכט זיך אין אוקראַיִנע. ער איז פאַרמישפּט געװאָרן פאַרן אַרױסכאַפּן זיך 
מיט אַ װאָרט קעגן דער ראַטנמאַכט. ער האָט נאָך גוט אָפּגעשניטן און 
באַקומען נאָר... 5 יאָר. אין לאַגער איז ער געווען באַשעפטיקט אַלס בוכ- 
האַלטער. פון צייט צו צייט האָט ער מיר געגעבן אַ שטיקל פּאַפּיר, פאַר 
וועלכן איך האָב געקענט קריגן אַ ביסל מאַכאָרקע, װאָס האָט געהאַט נישט 
קיין קלענערן װערט פון ברויט. איך האָב געבעטן טקאַטשוקן ער זאָל אינ- 
טערווענירן פאַר מיר ביים ייִדישן פאַרטרעטער פון נאַטשאַלניק, לעווין, אַז 
איך זאָל זיך קענען אַרײנבאַקומען אין לאַגער אויף אַן אַרבעט אַלס פריזירער. 

אַ לענגערע צייט האָב איך נישט געהאַט קיין מזל און איך האָב שוין 
געהאַט רעזיגנירט דערפון. נאָר גראָד איצט, ווען סאַלניקאָוו האָט מיך געשיקט 
אין קאַרצער, כדי מיך אויסענדיקן, האָט מיר דאָס מזל צוגעשפּילט. מען האָט 
אין טאַװדע באַדאַרפט נייטיק האָבן אַ פריזירער. טקאַטשוק האָט זיך וועגן 
דעם דערװוּסט און עס איז אים געלונגען, אַז מען זאָל מיך שיקן אַהין. 

איך האָב זיך געמאָלדן ביים ,,נאַריאַדטשיק, וועלכער האָט מיר געזאָגט, 
אַז מאָרגן גאַנץ פרי זאָל איך זיין גרייט צום עטאַפּ. באַגינען האָב איך זיך 
געזעגנט מיט די חברים שפּייכער, מאָטל טויבנפליגל און שלמה מאַלונעק, 
וועלכע זענען נאָך פאַרבליבן, און בין אַװעק צום וועכטערשטיבל ביים טויער 
פון לאַגער. 

מיר זענען געווען בסך-הכל 5 אַרעסטאַנטן, אַגב אָנשטענדיקע מענטשן 
פון צװישן די פּאָליטישע אַרעסטירטע, צווישן זי אַן עלטערע רוסישע פרוי, 
וועלכע איז געווען ביז איצט באַשעפטיקט אין דער בוכהאַלטעריע פון דער 
פּראָדוקטן-אָפּטײלונג. אונדזער באַגלײטער איז געוען דער זעלבער, װאָס 
האָט מיך אַ טאָג פריִער געבראַכט פון קאַרצער. ער איז געווען אַ געוועזענער 
פּראָנטזעלנער, וועלכער איז דאָ געשיקט געװאָרן פון מיליטער און איז נאָך 
נישט געווען דעמאָראַליזירט װי די ענקאַװעדע-לייט. קען זיין, אַז דעדפאַר 
האָט ער געהאַט אַ מער ליבעראַלע באַציונג צו די אַרעסטאַנטן. אויך די 
קאָנטראָל איז נישט געווען קיין ספּעציעל שווערע און ווען איך בין אַרױס 
פון טויער, האָט זיך מיר אױסגעדאַכט, אַז איך בין אַרױס אויף דער פריי. 

עס איז געווען אָנגענעם צו גיין איבער די גאַסן צווישן פרייע מענטשן... 
זיי זענען געווען כאָטש אויף אַזױ פיל פריי, אַז זיי האָבן געקענט, על-כל-פּנים 
אין די גרענעצן פון דער שטאָט, גיין װוּהין זיי האָבן געװאָלט אָן דער באַגלײי- 
טונג פון אַ וועכטער. 

אויפן װאָקואַל זענען מיר אָנגעקומען אין די פרימאָרגן-שעהען. מיר 
האָבן נאָך געהאַט אַ ביסל צייט ביז צום אָנקומען פון דער באַן, וועלכע האָט 
קורסירט איין מאָל אין מעת-לעת פון סװערדלאָווסק קיין טאַװודע. דאָס מאָל 
האָט זיך די באַן פאַרשפּעטיקט און איך האָב אויסגענוצט די געלעגנהייט און 
ווידער געבעטן דעם וועכטער, ער זאָל מיר דערלויבן בעטן ביי די דורכגייער 
אַ ביסל מאַכאָרקע. ער האָט עס מיר דערלויבט. איך האָב געהאַט צוגעגרייט 

אַ זצקעלע פון לייוונט און במשך פון עטלעכע מינוט האָב איך צונויפגעזאַמלט 
אַ פול זעקעלע און עטלעכע שטיקלעך צייטונג-פּאַפּיר. דער וועכטער האָט 
אונדז איבערגעגעבן דעם נאַטשאַלניק פון װאַגאָן, פאַרשטייט זיך צזאַמען 
מיט אונדזערע פּערסאָנעלע אַקטן. מען האָט אונדז אַלע אַריינגעזעצט אין איין 
קאַבינע. איך האָב געהאַט אַן אָרט גראָד ביים פענצטער. כאָטש דאָס איז 
געווען אַ קליין פענצטערל מיט קראַטעס פון ביידע זייטן, האָט עס דאָך 
געגעבן אַ מעגלעכקייט צו זען װאָס עס טוט זיך אין דרויסן. 

עס איז געווען אַ שיינער פרילינגטאָג. אין דער אײגנאַרטיקער, שיינער 
נאַטור פון אוראַל האָט זיך אַלץ געוועקט צום לעבן. די ווייסע בעריאָזעס 
האָבן זיך באַדעקט מיט די ערשטע שפּראַצן פון בלי, די רחוותדיקע, אומ- 
ענדלעכע פעלדער האָבן שוין געגרינט. איך האָב פאַרייכערט אַ סיגאַר און 
עס האָט זיך מיר אוױיסגעדאַכט, אַז איך בין פריי, װי די פייגל, וועלכע זענען 
אָנגעפלויגן מיט זייער פריילעכן געזאַנג. 

פון צייט צו צייט האָט זיך באַװיזן אַ כוטאָר, אָדער אַ קאָלכאָז, װאָס 
איז באַשטאַנען פון עטלעכע קליינע, הילצערנע הייזקעס, וועלכע האָבן זיך 
געבויגן צו דער ערד פון אַלטקײט, פאַרװאָרפן צװישן די סטעפּעס און 
זועלדער פון אוראַל. די באַן איז געגאַנגען מיט נישט קיין גרויסער שנעלקייט 
און איך האָב געהאַט אַ מעגלעכקייט צו אָבסערװירן פון דער נאָענט די 
מענטשן, וועלכע האָבן געלעבט אין די פּרימיטיווסטע באַדינגונגען, אין 
אײביקן קאַמף פאַר דער אָרעמער עקסיסטענץ. נישט געקוקט דערויף, 
בין איך זיי שטאַרק מקנא געווען. ווען מען זאָל מיר אין דעם מאָמענט געבן 
אונטערצושרייבן אַ פאַרפליכטונג, פאַרן פּרייז פון באַפרייען זיך פון גיין 
אונטער אַ קאָנװאָי, צו פאַרבלייבן אויפן גאַנצן לעבן אין איינעם פון די 
קאָלכאָזן אָדער כוטאָרס, װאָלט איך מסכים געווען מיט פרייד. 

פון מיינע טרוימען האָט מיך אויפגעװועקט די האַרבע ווירקלעכקייט. 
די באַן האָט זיך אָפּגעשטעלט. מיר האָבן זיך געפונען אין װערכנאַיאַ טאַװדאַ. 
דאָס איז געווען די לעצטע סטאַציע פון דער צפון-אוראַלער באַנליניע. ווייטער 
איז געווען נאָר אַ װאַסערװעג אויפן טייך טאַװדאַ, וועלכער האָט זיך געצויגן 
הונדערטער קילאָמעטער טיף אין דער טיגע. אונדזער װאַגאָן האָט מען 
אָפּגעטשעפּעט פון דער באַן און געשלעפּט נאָך עטלעכע קילאָמעטער אויף 

אַ זייטיקער ליניע, ביז צו דער אַרבעטס-זאָנע פון דעם לאַגער, וועלכער איז 
אין דער אָפּיציעלער נאָמענקלאַטור באַצײיכנט געװאָרן װי די זעקסטע אָפּ- 
טיילונג פון ,װאָסטאָק-אוראַל-לאַג--2299/6. פון דאָרט אין לאַגער איז געווען 
אַריבערצוגיין די גאַס. 

אַ פונקציאָנער פון דער לאַגער-אָנפירונג האָט איבערגענומען די ,לע- 
בעדיקע סחורה" מיט אונדזערע אַקטן. פאַרשטייט זיך, אַז פאַר דעם װי מען 
האָט אונדז אַרײינגעלאָזן אין די באַראַקן, האָט מען אונדז פריער געשיקט 
אויף דער ;סאַנאָבראַבאָטקע". מען האָט אונדז אָפּגעגאָלט די האָר, דעזינ- 
פעקצירט די מלבושים און מיר האָבן זיך געבאָדן. 

די זון איז שוין געווען פאַרגאַנגען, ווען מען האָט אונדז אַרײנגעלאָזן 
אין דער זאָנע פון לאַגער. עס האָט דאָ אויסגעזען גאָר אַנדערש, וי אין אַלע 
לאַגערן, אין וועלכע איך בין געװוען ביז איצט. װוי ווייט דאָס אויג האָט 
געקענט גרייכן, האָבן זיך געצויגן גלייכע רייען באַראַקן. אין צענטער איז 
געווען אַ סקווער פאַרזייט מיט גרינס. עס איז גראָד געװען זונטיק, ווען 
מען אַרבעט נישט. די בענק אַרום דעם סקווער און דער אַרומיקער גרויסער 
פּלאַץ זענען פול געווען מיט אַרעסטאַנטן. עס זענען דאָ געווען פרויען און 
מענער. זיי האָבן שפּאַצירט געמיטלעך און, אין פאַרגלייך צו אַנדערע לאַגערן, 
האָט מיר דאָ אויסגעזען צו זיין אַ גן-עדן. מיך האָט אָבער נאָך דערװאַרט 
אַ שווערער נסיון. 


ג 

די אַנדערשקײט אין דער אַטמאָספער אין טאַװדע איז געװוען בעיקר 
אַ רעזולטאַט פונעם צוזאַמענשטעל פון די אַרעסטאַנטן, וועלכע האָבן זיך דאָ 
געפונען. מען קען אָן גוזמא זאָגן, אַז אַהער האָט מען פאַרשיקט די קרוין 
פון דער אינטעליגענץ פון אַלע פעלקער פון ראַטן-פאַרבאַנד. עס זענען דאָ 
געווען גרויסע ספּעציאַליסטן, װיסנשאַפטלער, אינזשיניערן און טעכניקער, 
וועלכע האָבן פאַרװאַנדלט די דאָזיקע װויסטע געגנט אין אַ מעכטיקן אינ- 
דוסטריע-צענטער. 

צװישן די שפּאַצירנדיקע אויפן לאַגערפּלאַץ האָב איך באַמערקט אַ סך 
ייִדישע פּנימער. דאָס זענען מערסטנס געוװוען באַלמעלאָכעס, וועלכע זענען 

געווען באַשעפטיקט אין די באַדינונגס-װאַרשטאַטן. איך האָב פאַרטשעפּעט 
איינעם פון זיי, אַן עלטערן ייִדן. װי עס האָט זיך אַרױסגעװיזן, איז ער געווען 
פון דער שטאָט בעלאָצערקאָוו אין אוקראַיַנע און ער איז געווען באַשעפטיקט 
אין אַ שניידער-װאַרשטאַט. דער דאָזיקער ייַד האָט געמאַכט אויף מיר אַ גוטן 
איינדרוק און איך בין געווען איבערצייגט, אַז מען קען האָבן צו אים צוטרוי. 

בעת איך האָב פאַרלאָזט דעם לאַגער אין טורינסק, איז מיר געלונגען 
אַרויסצושמוגלען אַ נייע פופייקע, וועלכע איך האָב געהאַט אױיסבאַהאַלטן 
ביי שפּייכערן אין באַראַק. איך האָב זי אָנגעטאָן אויפן גאָלן לייב און אויף 
דעם דאָס העמד. איצט האָב איך געזוכט אַ געלעגנהייט דאָס צו פאַרקויפן, 
אָדער דערווייל ערגעץ װוּ אויסבאַהאַלטן, מען זאָל עס ביי מיר נישט צונעמען 
אָדער צוגנבענען. 

איך האָב וועגן דעם דערציילט דעם ייַד. היות ער האָט געהאַט קאָנטאַקטן 
מיט מענטשן אויף דער פריי, האָט עֹר מיר צוגעזאָגט דאָס צו פאַרקויפן. 
דערווייל האָב איך אים געגעבן די פופייקע און ער האָט מיר גלייך געגעבן 
עטלעכע הונדערט גראַם ברויט, װאָס האָט אַ ביסל געשטילט מיין הונגער. 
די פופייקע איז ווערט געווען בערך 500 רובל, אָבער מיר האָבן ביידע מסכים 
געווען, אַז ער װעט מיר באַצאָלן דערפאַר 250 רובל. דאָס געלט האָב איך 
ביי אים גענומען ביסלעכווייז, נאָר דאַן ווען איך האָב באַדאַרפט קויפן זיך 
אַ ביסל עסן, ווייל איך האָב מורא געהאַט מען זאָל דאָס ביי מיר נישט 
צוגנבענען. איך מוז באַטאָנען, אַז ער האָט מיר ערלעך באַצאָלט ביז דער 
לעצטער קאָפּיקע, סיי מיט געלט און סיי מיט ברויט. 

דער זעלבער ייַד האָט מיך, בעת אונדזער ערשטער באַקאַנטשאַפט, 
אַוועקגעפירט אין קיך און דערליידיקט מען זאָל מיר געבן עפּעס עסן די 
צעטיילערין האָט מיר דערלאַנגט אַ שיסל געדיכטע זופּ פון עפּעס אַ ברוינעם 
קאָליר. דאָס איז געווען אַ זופּ פון קלייען געקאָכט מיט קראָפּעװע און ביינער 
פון ים-פיש. דאָס צווייטע איז געווען אַ שיסעלע געדיכטע קאַשע. 

איך בין אַװעק צום ,נאַריאַדטשיק", אויך אַן אַרעסטאַנט, אָבער ער האָט 
באַשטימט דאָס אַרבעטספּלאַץ. איך בין געווען איבערצייגט, אַז ער װעט 
מיך שיקן אַרבעטן אַלס פריזירער, װאָס איז אויך געװוען פארבונדן מיט 
באַקומען אַ פּלאַץ צו װווינען אין באַראַק פון באַדינונגס-פּערסאָנאַל, אָדער 

וי מען האָט עס גערופן ,כאָזאָבסלוגאַ". אָבער ער האָט מיך גאָר געשיקט 
אין דער בריגאַדע פון לאַפּטיעװן. 

וי נאָר איך בין אַרײן אין דעם באַראַק, האָב איך געזען, אַז איך בין 
מיאוס אַרײנגעפאַלן. די באַדינגונגען זענען דאָ געווען אַפילו ערגערע וי 
אין טורינסק. אין גאַנצן באַראַק איז געווען נאָר איין שטרויזאַק, וועלכער האָט, 
פאַרשטייט זיך, געהערט צום בריגאַדיר. אַלע איבעריקע זענען געשלאָפן 
אויף גאָלע ברעטער. אין אונטערשייד צו די אַרעסטאַנטן פון דעם באַראַק, 
איז לאָפּטיעװ געװוען אױסגעפּאַשעט פון דעם װאָס ער האָט צוגעגנבעט 
פון די אָרעמע נאָרמעס עסן ביי די מיטגלידער פון זיין בריגאַדע. ער האָט 
געהאַט אַן אויסזען פון אַ טיפּישן באַנדיט. ער האָט געװאָרפן אויף מיר 
אַ דורכדרינגלעכן בליק און מיט אַ פוילער באַװעגונג, גלייך װי נישט מיך 
מיינט ער, האָט ער מיר געוויזן אַ פּלאַץ אויף איינער פון די אויבערשטע 
נאַרעס. 

ווען איך האָב דערזען פון דער נאָענט די געזעלשאַפט, אין וועלכער 
איך בין אַרײינגעפאַלן, האָט מיך אַרומגענומען אַ שוידער. אָפּגעריסענע, 
שמוציקע און דעגענערירטע טיפן פאַרברעכער פון כמעט אַלע נאַציאָנאַ- 
ליטעטן, וועלכע מען האָט געקענט באַגעגענען אין ראַטן-פאַרבאַנד. און אויב 
ס'האָט דאָ נאָר אויסגעפעלט אַ ייַד, האָב איך איצט אויסגעפילט דעם ;בלויז" 
און געווען דער איינציקער צװישן זיי. אָבער דאָס ערגסטע האָט מיך נאָך 
דערװאַרט. 

צו מאָרגנס אין דער פרי זענען מיר אַרױס צו דער אַרבעט. די בריגאַדע 
האָט אָפיציעל געהייסן ,טרעטיאַ אינדיװידוּאַלנאַיאַ", װאָס באַטײט דריטע 
אינדיװוידועלע. עס זענען דאָרט געשיקט געװאָרן קראַנקע שװאַכע אַרעס- 
טאַנטן, וועלכע זענען באַשטימט געװאָרן דורך אַ מעדיצינישער קאָמיסיע 
צו דער דריטער קאַטעגאָריע, אָבער די אַרבעט, וועלכע מען האָט אונדז 
געצװווּנגען אויסצופירן, איז געווען שווער אַפילו פאַר מענטשן פון דער 
ערשטער קאַטעגאָריע -- מיר האָבן געגראָבן אַ פונדאַמענט אונטער אַ 
טאַרטאַק, 

די אַרבעט איז אויסגעפירט געװאָרן אויף אַ ביז גאָר פּרימיטיוון אופן. 
אייניקע האָבן געגראָבן די ליימיקע ערד מיט לאָפּעטעס און עס אַרױפגעװאָרפן 

אויף נאַסילקעס, צונויפגעקלאַפּטע פון ברעטער, מיט הענטלעך פון ביידע 
זייטן. צוויי אַנדערע פלעגן אַזאַ נאַסילקע אַװעקטראָגן אויף אַ מהלך פון 
בערך 200 מעטער און אויסשיטן די ערד. מיך האָט מען געשטעלט ביים 
טראָגן די ערד. מיין פּאַרטנער איז געווען אַ יונגער כינעזער, וועלכן מען 
האָט װוי אויף אַ שפּאַס גערופן ,װאַנקאַיקיטאַיעץ". ער האָט נישט געקענט 
די רוסישע שפּראַך און עס איז געווען שווער מיט אים זיך צו פאַרשטענדיקן. 
ער האָט געמאַכט אויף מיר אַן איינדרוק פון אַן אויסגעהונגערטער חיה מיט 
אַ קרענקלעך פּנים און אַרױסשטײענדיקע קינביינער. פון פּנים האָבן אַרױס- 
געקוקט צוויי שמאָלע ווילדע אויגן. איך האָב פּשוט געציטערט פאַר זיין בליק. 

ער האָט שרעקלעך מורא געהאַט, אַז אויב ער װעט נישט אויספירן 
די נאָרמע, װועט ער נישט באַקומען די נאָרמע ברויט, דעריבער האָט ער 
מיך די גאַנצע צייט אונטערגעטריבן. די ערד איז געווען נאַס און שווער. 
דער כינעזער איז געגאַנגען פון פאָרנט, ממש געלאָפן, און איך האָב נישט 
געהאַט גענוג כוה אים נאָכצױאָגן. װי נאָר מיר זענען צוריקגעקומען מיט 
דער ליידיקער נאַסילקע, איז שוין געשטאַנען גרייט אַ צווייטע, אַ פולע. 
ער האָט נישט דערלויבט אַפילו אַ רגע זיך אָפּרוּען. 

איין מאָל איז זיך דער כינעזער אַזױ צעלאָפן, אַז איך האָב נישט 
אױיסגעהאַלטן. די הענטלעך פון דער נאַסילקע זענען אַרױסגעפאַלן פון מיינע 
הענט און די ערד האָט זיך צעשאָטןף 

דער כינעזער איז געװאָרן משוגע-װוילד. ער האָט מיך גענומען זידלען 
און געשריען, אַז ער װעט מיך הרגענען. ער האָט געכאַפּט אַ לאָפּעטע און 
געװאָרפן זיך אויף מיר. איך האָב באַװיזן אָנצוכאַפּן אים ביי דער האַנט 
און אויסמיידן, אַז די לאָפּעטע זאָל פאַלן אויף מיין קאָפּ. אַ לענגערע 
וויילע האָבן מיר זיך געאַמפּערט און ווען נישט די אינטערווענץ פון ברי- 
גאַדיר, װאָלט אפשר געווען דערגאַנגען צו אַן אומגליק. לאַפּטיעו האָט 
אונדז צעשיידט, אָבער ביי דער געלעגנהייט האָט ער מיר דערלאַנגט עטלעכע 
שטאַרקע קלעפּ. איך האָב גענומען שרייען און דראָען, אַז איך װעל אים דאָס 
נישט פאַרשווייגן. לאַפּטיעװו האָט מיך אָבער שנעל באַרוּיקט: 

-- אויב דו װעסט אַ סך רעדן -- האָט ער אויסגערופן -- װעל איך 
דיך באַגראָבן דאָ אין דעם גרוב, אַז קיינער װעט אַפילו נישט ויסן װוּ 

דיין געביין געפינט זיך. און אויב מען װעט אַפילו יאָ וויסן, װעל איך נאָך 
באַקומען אַ פּרעמיע פאַר ליקווידירן אַ זשיד און דערצו נאָך אַ שפּיאָן. 

ער האָט מיר צוגעגעבן נאָך אַ סעריע זידלערייען אויפן רוסישן שטייגער, 
אָבער ער האָט מיך אָפּגעטײלט פון מין פּאַרטנער, דעם כינעזער, און 
אַװעקגעשטעלט אַרבעטן ביים אָנשיטן ערד אויף די נאַסילקעס. 

איך האָב זיך באַמיט מיט אַלע כוחות אויסהאַלטן ביזן סוף פון אַרבעטס- 
טאָג. וי נאָר מיר זענען צוריקגעקומען אין דער זאָנע, האָב איך רעזיגנירט 
אַפּילו פונעם אװונטברויט און בין אַװעק צום ;נאַריאַדטשיק". איך האָב 
געװוּסט, אַז אין לאַפּטיעװס בריגאַדע װעל איך לאַנג נישט אויסהאַלטן און 
אויב איך װעל פון דאָרטן נישט אַװעקגיין, על איך באַצאָלן מיטן לעבן. 

איך האָב זיך פריער געהאַט דערװוּסט, אַז דער בריגאַדיר פון דער 
סטאָליער-בריגאַדע איז אַן אָנשטענדיקער מענטש. בין איך אַרײן צום 
;נאַריאַדטשיק? און אים דערציילט װעגן דעם סקאַנדאַל, װאָס איך האָב 
געהאַט ביי דער אַרבעט און אַז לאַפּטיעװו האָט מיך געשלאָגן. כ'האָב אים 
געבעטן, אַז ער זאָל מיך אַריבערפירן אַרבעטן אין סטאָליער-װאַרשטאַט, 
היות איך האָב געאַרבעט ביי דעם פאַך. אָבער אַנשטאָט מיר צו העלפן איז 
דער ,נאַריאַדטשיק? גאָר אריין אין רציחה און אויסגערופן: 

-- ,טי זשידאָווסקאַיאַ מאָרדאַ", איך װעל דיר ערשט דערלאַנגען דאָס, 
װאָס לאַפּטיעו האָט נישט באַוויזן. װאָן! אַרױס פון דאַנען! -- האָט ער 
געשריִען. און איידער איך האָב באַװיזן דאָס צו טאָן, האָט ער מיר דערלאַנגט 
אַ פּאַטש אין פּנים, אַז עס האָט מיר גענומען שווינדלען פאַר די אויגן. 

איך בין אַרױסגעלאָפן באַהערשט פון שרעק. מיינע אויגן האָבן זיך 
פאַרגאָסן מיט טרערן. איך האָב געהאַט באַטראַכט דאָס פאָרן קיין טאַװדע 
אַלס גליק, און דאָ האָב איך גאָר געזען פאַר זיך מיין אומקום. אינסטינקטיוו 
האָב איך אָנגעקלאַפּט אין דער טיר פונעם נאַטשאַלניק פון לאַגער, װאָס האָט 
זיך געפונען אויף דער צוייטער זייט פון קאָרידאָר. איך האָב דערהערט 
פון דער אַנדער זייט טיר דעם ענטפער ;זאַכאָדי? (אַריין). פאַר מיר איז 
געזעסן אַ ליײיטענאַנט אין עלטער פון בערך 40 יאָר, מיט אַ סימפּאַטיש פּנים. 
ער האָט געהייסן מאָכאַרעװו. פון זיין ערשטן בליק האָט זיך מיר אויסגעדאַכט, 
אַז איך האָב דערװועקט אין אים אַ רחמנות-געפיל צו מיר. איך האָב, ווייזט 

אויס, געהאַט אַ שרעקלעכן אויסזען : אָבער וועגן דעם האָב איך זיך דערװוּסט 
צרשט שפּעטער, ווען איך האָב געהאַט אַ געלעגנהייט צו זען זיך אין אַ שפּיגל, 

מיין פּנים איז געווען שװאַרצער פון דער ערד, ביי וועלכער איך האָב 
געארבעט אַ גאַנצן טאָג. פון די טרערן װאָס זענען געפלאָסן פון מיינע אויגן, 
האָט זיך געשאַפן ביי מיר אויפן פּנים ממש אַ קאַלוזשע פון בלאָטע. איין באַק, 
אין וועלכער איך האָב נאָר װאָס באַקומען אַ פּאַטש פון ,נאַריאַדטשיק?, איז 
געווען רויט צעפלאַמט. ער האָט מיך געפרעגט מיין נאָמען און פאַר װאָס 
איך בין געמישפּט געװאָרן און האָט מיר געהייסן זיך זעצן. 

ווען ער האָט דערהערט דעם פּאַראַגראַף 58-18, האָט ער געדרייט מיטן 
קאָפּ און, װי ער זאָל רעדן נישט צו מיר, האָט ער געזאָגט: ;דאָס הייסט 
איזמענניק ראָדיני!* (פאַררעטער פון פאָטערלאַנד) און באַלד געפרעגט: 
,פאַר װאָס האָט מען דיך געמישפּט ?" 

-- פאַר אַ פּרוּוו אַריבערצוגיין די גרענעץ קיין פּערסיע. --- האָב איך 
גאַנט. / 

אַ וויילע האָט געהערשט אַ שטילקייט. --- איך בין פון פּולן, -- האָב 
איך צוגעגעבן, -- איך בין נישט קיין פאַררעטער פון ראַטן-פאַרבאַנד. 

-- ,װטאָם דעלאָ? -- האָט ער אויסגערופן. -- און צוליב װאָס ביסטו 
איצט געקומען צו מיר ? 

איך האָב אים דערציילט וועגן אינצידענט, װאָס איך האָב געהאַט בי 
דער אַרבעט, אַז דער בריגאַדיר דראָט מיר, אַז ער װעט מיך הרגענען, און 
געבעטן ער זאָל מיך אַריבערפירן אין דער בריגאַדע פון די סטאָליערס. 

ער האָט מיך אויפמערקזאַם אויסגעהערט און איך האָב געװאַרט מיט 
אומגעדולד אויף זיין ענטפער, וועלכער איז פאַר מיר געווען אַ פראַגע פון 
לעבן און טויט. אָבער קיין ענטפער איז נישט געקומען. ער האָט געגעבן 
אַ דריק אויף אַ קנעפּל, װאָס האָט זיך געפונען ביי זיין טיש. נאָך אַ וויילע 
האָט זיך באַװיזן דער ,נאַריאדטשיק". ער איז געבליבן שטיין אויף אַכטונג. 
אָנװייזנדיק אויף מיר מיטן פינגער, האָט מאָכאַרעװו אים געזאָגט: 

--- פון מאָרגן פיר אים איכער אין דער בריגאַדע פון אוּדאַלאָוון. 

-- צום באַפעל. -- האָט געענטפערט דער ;נאַריאַדטשיק? און איז אַרױס. 
איך האָב באַדאַנקט דעם נאַטשאַלניק און בין אויך אַרױס. 

דער פּלוצעמדיקער באַפעל פון נאַטשאַלניק האָט געמאַכט אויפן ,נאַר- 
יאַדטשיק? אַ געװאַלדיקן רושם. איך האָב געהאַט דעם איינדרוק, אַז דאָס 
בלוט האָט אים געזעצט אין פּנים פון אויפרעגונג. װאַרשײנלעך איז ער 
געווען איבערצייגט, אַז איך האָב פּראָטעקציע ביים נאַטשאַלניק און ער קען 
פאַרלירן זיין אַמט צוליב דעם פּאַטש, װאָס ער האָט מיר געגעבן. 

איך האָב נישט געהאַט בדעה אים אַרױסצופירן פון זיין טעות און 
אַוודאי האָב איך נישט געטראַכט וועגן זוכן גערעכטיקייט... איך בין אָבער 
געווען גליקלעך, װאָס איך בין אַרױס פון די הענט פון די דאָזיקע רוצחים 
און איך בין אײביק דאַנקבאַר מאָכאַרעװן, װאָס נישט געקוקט װאָס ער האָט 
פאַרנומען אַזא הויכן אַמט אין דער מאָרדמאַשין פון ענקאַװועדע, האָט ער 
דאָך נישט פאַרלוירן דעם צלם אדם. אין דער זעלבער נאַכט האָב איך זיך 
אַריבערגעפּעקלט אין באַראַק פון דער סטאָליער-בריגאַדע. 

דאָ דאַרף איך אויפקלערן פאַר װאָס איך האָב געביטן , מיין פּראָפּעסיע?. 

וי איך האָב שוין געשריבן, בין איך געשיקט געװאָרן קיין טאַװדע 
אַלס פריזירער. דאָרט איז אויפן אַמט פונעם געהילף פון נאַטשאַלניק פאַר 
באַדינונגעז געווען איינער אַ ייַד מיטן נאָמען גאָדזין. ער איז אויך געווען 
אַן אַרעסטאַנט, אָבער אַ געוועזענער אֶפיציר פון ענקאַװעדע, וועלכער האָט 
זיך מיט עפּעס פאַרזינדיקט און פאַרמישפּט געװאָרן אויף 8 יאָר. דער 
דאָזיקער ייַד איז געווען אַן אױיסװוּרף. ביים אָנקומען קיין טאַװדע, בין איך 
אַריין צו אים און געזאָגט, אַז איך בין אַהער געשיקט געװאָרן אַרבעטן אַלס 
פּריזירער. איך ווייס נישט פאַר װאָס, אָבער ער האָט מיר גלייך געענטפער: 
,דו ביסט נישט קיין פריזירער...* 

איך האָב אים דערקלערט, אַז איך האָב איבערגעלעבט אַ שווערע צייט 
אין לאַנער און דעריבער איז מיין אויסזען אַזאַ. אָבער נאָך עטלעכע טעג 
אַרבעט װעט ער זיך קענען איבערצייגן, אַז איך בין אַ גוטער פאַכמאַן. 
אַנשטאָט מיר ענטפערן צו דער זאַך, האָט ער גאָר פאַרפירט מיט מיר אַ 
פּאָליטישן שמועס און דווקא געװאָלט זיך דערוויסן איינצלהייטן וועגן דעם, 
וי אַזױ איך האָב געלעבט אין פּולן, מיט װאָס איך האָב זיך פאַרנומען 
אא"וו. איך האָב פאַרשטאַנען װאָס ער איז אויסן און איך האָב נישט געהאַט 
בדעה אים צו ענטפערן. איך בין אַרױס. היות איך האָב געזען, אַז מען דאַרף 

גראָד אַרבעטער אין דער סטאָליערײי, האָב איך לאַנג נישט געטראַכט און 
זיך אָנגעגעבן אַלס סטאָליער, אַבי פּטור צו װערן פון לאַפּטיעװס בריגאַדע. 

וי נאָר איך בין אַריין אין באַראַק פון די סטאָליערס, האָב איך געפילט, 
אַז דאָ הערשט אַ גאַנץ אַנדערע אַטמאָספער. דער בריגאַדיר אוּדאַלאָוו האָט 
מיך אויפגענומען מענטשלעך, איך װאָלט געזאָגט, אַז אַפילו... העפלעך, װאָס 
האָט זעלטן געטראָפן אין לאַגער. ער האָט מיר אָנגעװויזן אַ פּלאַץ אויף איינער 
פון די אויבערשטע נאַרעס. איך האָב זיך אָפּגעװאַשן און ערשט איצט האָב 
איך דערפילט, אַז איך האָב נישט געגעסן מיין אָװנטברױט. אָבער נישט 
געקוקט אויפן הונגער, בין איך געווען גליקלעך װאָס איך קען זיך אַװעקלײגן 
אָן מורא. איך בין גלייך איינגעשלאָפן. 


ד 

נישט נאָר די אַטמאָספער אין אוּדאַלאָווס בריגאַדע איז פאַר מיר געווען 
ניי, נאָר אויך די מענטשן זענען געווען אַזעלכע, װאָס איך האָב צום ערשטן 
מאָל באַגעגנט. עס זענען דאָ געווען הויכע אָפיצירן, אינזשיניערן, אַרכיטעקטן, 
זשורנאַליסטן, קינסטלער און אַנדערע, וועלכע זענען אַרעסטירט געװאָרן אין 
דער צייט פון דער ,גרויסער טשיסטקע"... 

אוּדאַלאָוו אַלין איז געווען אַ קאָלאָנעל. ביזן יאָר 1928 האָט ער פאַרנומען 
אַ הויכן אַמט אין ווייסרוסישן מיליטערישן קרייז, װוּ ער איז אויך אַרעסטירט 
געװאָרן. ער איז געווען אַ גוטער אָרגאַניזאַטאָר און רוּיִקער מענטש. קיין מאָל 
האָט ער נישט געזידלט און באַליידיקט די אַרעסטאַנטן. פאַרקערט, ער האָט 
געזאָרגט, אַז קיינער זאָל נישט באַעװולט װערן אויפן חשבון פון צוייטן 
און אויף וויפל דאָס איז געווען אין זיינע מעגלעכקייטן, האָט ער זיך באַמיט 
שטענדיק צו העלפן. 

מיט דער צייט, ווען מיר זענען שוין געווען באַפרײינדעט, האָט ער זייער 
גערן דערציילט וועגן פאַרלויף פון די , רייניקונגען" בעת דער ,גרויסער 
טשיסטקע". 

;אין יענער צייט, נאָכן אַרעסטירן יאַקירן און טוכאַטשעװסקין, האָט 
דערציילט אוּדאַלאָו, זענען אין אַלע מיליטערישע איינהייטן פּאָרגעקומען 

אָנאויפהערלעכע מיטינגען. מען האָט געצװוּנגען די אָפיצירן זיי זאָלן זיך 
קעגנזייטיק באַשמוצן. היינט איז אַרױסגעטראָטן קעגן מיר מיין נאָענטסטער 
פריינד,. מיט די ערגסטע, משונהדיקע באַשולדיקונגען, וועלכע זענען, פאַר- 
שטייט זיך, געווען אויסגעזויגן פון פינגער. אויפן צווייטן טאָג איז ער אַלין 
געווען אַ-קרבן פון די זעלבע באַשולדיקונגען, װאָס זענען דאָס מאָל אַרױס- 
גערוקט געװאָרן קעגן אים. פאַרשטייט זיך, אַז נאָך אַזאַ אַזױ גערופענעם 
מיטינג פלעגט דער באַשולדיקטער, בדרך כלל, פאַרשװווּנדן װערן. 

אוּדאַלאָוו האָט געהאַט מזל, װאָס זיין ריי איז אויסגעפאַלן שפּעטער פון 
אַנדערע, ערשט אין יאָר 1928. קען זיין, אַז דערפאַר איז דער אורטייל געווען 
אַ פאַרהעלטנישמעסיק מילדער. ער האָט באַקומען נאָר... 4 יאָר. קלאָר, אַז 
עס איז נישט פאָרגעקומען קיין מישפּט, מען האָט אים נישט געגעבן קיין 
מעגלעכקייט זיך צו פאַרטיידיקן. ער איז געמישפּט געװאָרן דורך אַ ,טראָיק? 
אונטער די אויגן. 

זיין אורטייל האָט זיך פאָרמעל געענדיקט אָנהייב 1943. אָבער קיינער 
האָט דאָס נישט גענומען אין אַכט. מען האָט געזאָגט, אַז עס איז איצט מלחמה 
און מען טאָר נישט לאָזן אויף דער פריי , שׂונאים פון פאָלק". מען האָט אים 
געפּיײיניקט אין די לאַגערן 18 יאָר. ערשט אין 1956 האָט מען זיך אָן אים 
דערמאָנט. ער איז רעהאַביליטירט געװאָרן און צוריק באַקומען זיין ראַנג 
אַלס קאָלאָנעל. אָבער ער איז שוין דאַן געווען אַלט און צעבראָכן. 

אוּדאַלאָוו איז געווען אַן אינטעליגענטער מענטש מיט אַן איידעלן כאַ- 
ראַקטער און האָט געװועקט דרך-ארץ צו זיך נישט נאָר מצד די אַרעסטאַנטן, 
מיט וועלכע ער האָט אָנגעפירט אין זיין בריגאַדע, נאָר אויך מצד דער 
אַדמיניסטראַציע פון לאַגער. אַחוץ אַלץ איז ער אויך געווען אַ גוטער באַל- 
מעלאָכע. 

די אַרבעט אין דער סטאָליעריי איז מיר נישט אָנגעקומען לייכט. איך 
בין דאָך פאַקטיש נישט געווען קיין סטאָליער און דערפאַר איז מיר אויס- 
געקומען אויסצופירן די פּרימיטיווסטע אַרבעטן, װאָס איז מיר פיזיש געווען 
שווער, ווייל איך בין געווען קראַנק און אויסגעמאַטערט. מיין גליק איז געווען 
װאָס די מיטאַרבעטער אין דער בריגאַדע, און קודם כל אוּדאַלאָוו, האָבן זיך 
צו מיר באַצױגן מענטשלעך און געהאָלפן מיר וויפל דאָס איז געווען מעגלעך. 

פון צייט צו צייט פלעג איך אויך באַקומען אַ באַפרײוּנג פון דאָקטער אויף 
אַ טאָג צוויי. בקיצור, ס'איז געווען גוט, אָבער.. 

איין אָװונט האָב איך דערפילט, אַז איך זע נישט. פאַר די אויגן זענען 
מיר געשטאַנען עפּעס פייערדיקע רעדער, װאָס האָבן מיר פאַרשטעלט די 
נאָרמאַלע שיין. דאָס אַלץ האָט פּאַסירט אין באַלױכטענעם באַראַק, צוריק- 
קומענדיק, שפּעט אין אָװונט, פון דער שווערער אַרבעט. איך האָב זיך געלייגט 
שלאָפן מיט דער האָפענונג, אַז ביז אין דער פרי וועט דאָס אַריבער, אָבער 
ווען איך בין אויפגעשטאַנען, האָב איך נישט געפילט קיין שום פאַרבעסערונג. 
איך בין געװאָרן שטאַרק באַאוּמרוּיִקט און בין אַװעק צום פעלדשער. ער 
האָט מיך באַטראַכט און אָפּגעשיקט צום דאָקטער, וועלכער האָט פעסט- 
געשטעלט, אַז איך לייד פון דער א"ג ,קוריננאַיאַ סלעפּאָטאַ", ד"ה הינער- 
בלינדקייט. 


1 ה 

די לייטערין פון , מעדפּונקט", אַננאַ יעפימאָװונאַ קאָנאָפּליצקאַיאַ, איז 
געווען אַ סימפּאַטישע פרוי, וועמענס מאַן ס'איז געפאַלן אויפן פראָנט. זי האָט 
מיך אונטערזוכט און אָפּגעשיקט אין שפּיטאָל. 

דער שפּיטאָל האָט זיך געפונען אין איינעם פון די באַראַקן, װאָס האָט 
זיך נישט אונטערשיידט פון די אַנדערע. דאָ זענען געווען די זעלבע נאַרעס, 
אויף וועלכע די קראַנקע זענען געלעגן האַרט איינער נעבן אַנדערן. בדרך כלל 
זענען גענומען געװאָרן אין שפּיטאָל אַרײן אַזעלכע, װאָס האָבן געהאַט 
קליינע שאַנסן צוריקצוקומען פון דאָרט. פון די דריי קראַנקע אַרעסטאַנטן, 
וועלכע זענען געלעגן אויף איין נאַרע מיט מיר, זענען צוויי געשטאָרבן. 

איך האָב געהאַט מזל און נאָך עטלעכע טעג האָב איך זיך געפילט בעסער. 
עס איז געווען זומער, אין דרויסן איז געווען װאַרעם. אַרום דעם שפּיטאָל- 
באַראַק איז געווען אַ שטח, אַרומגעצױמט מיט אַ פּאַרקאַן, וועלכער איז 
געווען באַװאַקסן מיט ווילדע געוויקסן. איך בין אַרױס אויפן הויף זיך אַ ביסל 
אָנװאַרעמען אויף דער זון און איך האָב באַמערקט װי די קראַנקע, װאָס 
האָבן דאָ שפּאַצירט, בלויז אין װעש, האָבן געגעסן רויע געװיקסן, װאָס 
מ'האָט גערופן ,לאבאדא", און וועמענס ,מעלה" איז באַשטאַנען אין דעם, 

אַ פריזירער אין לאַגער 


װאָס עס האָט נישט געגעבן קיין באַלדיקע ווירקונג. אָבער װער עס האָט 
דאָס גענוצט אַ לענגערע צייט, איז קראַנק געװאָרן און אויסגעגאַנגען מיט 
אַ ,נאָרמאַלן" טויט. 

עס איז אָבער געווען אַ צווייטער, מער געפערלעכער, געוויקס, װאָס 
איז ענלעך צו ווייסע בוראַקעס און וועלכער היסט ,ציקאַטאַ בעריאָזאַ". 
די דאָזיקע ,ציקאַטאַ" איז אַ געפערלעכער סם מיט אַ זיסלעכן טעם און 
באַלדיקעד ווירקונג. װי נאָר מען האָט זיך דערמיט אָנגעגעסן, האָט שוין 
נישט געהאָלפן קיין שום מעדיצינישע הילף. עס איז געװען אַ צייט וען 
צענדליקער אַרעסטאַנטן זענען געשטאָרבן פון פאַרסמונג מיט , ציקאַטאַ". 

דאָס האָט גענומען באַאומרוּיִקן אַפילו די לאַגער-אָנפירונג. איבערן 
גאַנצן שטח פון לאַגער זענען אַרױסגעהאָנגען געװאָרן ספּעציעלע פּלאַקאַטן, 
אויף וועלכע עס איז געווען אויסגעמאָלן די ,,ציקאַטאַ" מיט אַן אויפשריפט, 
אַז דאָס איז אַ געפערלעכער סם, װאָס באַדראָט דאָס לעבן אַ ביסל אין 
פאַרקלענערט געװאָרן די צאָל קרבנות. אָבער אַ טייל אַרעסטאַנטן, וועמען 
עס איז נמאס געװאָרן דאָס לעבן, האָט געפונען אין דעם אַ ראַדיקאָל מיטל 
אַ סוף צו מאַכן צו זייערע ליידן. 


בל 

צװישן די שפּאַצירנדיקע אויפן הויף האָב איך באַמערקט אַ מענטש, 
וועלכער האָט זיך קוים געשלעפּט און איז געווען אָנגעשפּאַרט אויף אַ שטעקן. 
שוין פון ווייטן איז נישט שווער געווען צו דערקענען, אַז ער איז אַ ייד. 
ער האָט אויסגעזען צו זיין אַ זקן און צוליב דער אויסגעדאַרטקײט פון פּנים 
האָט זיין אָדלערנאָז אויסגעזען נאָך לענגער, װי זי איז געווען אין דער 
ווירקלעכקייט. ער האָט אָן אויפהער געהוסט און אויסגעזען צו זיין אין אַ 
צושטאַנד פון אויסענדיקן זיך. 

מיר האָבן אָנגעהויבן אונדזער שמועס אויף רוסיש. פּלוצעם האָט ער 
אויסגערופן אין ייִדיש: ,הלוואי װאָלט איך געווען פאַרבליבן ביי מיין 
אינקובאַטאָר פון הינער אין פּאַלעסטינע..?" 

איך האָב זיך געמאַכט נישט הערנדיק און נישט געװוּסט וי אַזױ צו 
רעאַגירן. איך האָב מורא געהאַט, אַז דאָס זאָל נישט זיין קיין פּראָװאָקאַציע, 

ליפא פישער 


כדי מיך אַרײנצושלעפּן אין אַ נייעם ענין, ווייל אַזעלכע פּראָװאָקאַציעס האָבן 
געטראָפן אויך אין לאַגער, 

דער ייַד האָט מיר דערציילט, אַז ער שטאַמט פון דער שטאָט קרע- 
מענטשוג אין אוקראַיַנע. אין אָנהײיב פון די צװאַנציקער יאָרן איז ער געשיקט 
געװאָרן, אַלס קאָמסאָמאָלעץ, קיין פּאַלעסטינע אָרגאַניזירן דאָרט די טעטיקייט 
פון דער קאָמוניסטישער באַװעגונג. אין פּאַלעסטינע האָט ער זיך פאַרנומען 
מיט עופות-צוכט. נאָך 2 יאָר האָט מען אים צוריקגערופן. נאָך דעם איז ער 
געווען רעדאַקטאָר פון אַ ייִדישער װאָכנצײיטונג אין קרעמענטשוג. אין 1927 
האָט מען די צייטונג ליקווידירט און אים, צוזאַמען מיט זיינע מיטאַרבעטער, 
אַרעסטירט און פאַרמישפּט אויף 10 יאָר. 

זיין נאָמען איז געווען באָריס און איז געווען אַ אינטעליגענטער מענטש 
און דערצו אַ באַלמעלאָכע מיט גאָלדענע הענט. 


03 
לג 


נאָכן אַרױסגײן פון שפּיטאָל, וווּ איך בין געווען נישט לאַנג, האָט מען 
מיך געשיקט אין אַ בריגאַדע פון אינװאַלידן, װאָס איז געווען באַשעפטיקט 
אין אַ געהילפס-אונטערנעמונג אויף דער ,לעסאָבירזשע", ביים ברעג פון 
טייך טאַװדאַ. דער בריגאַדיר, מאַראַטאָוו, איז אויך געווען אַ געוועזענער 
אָפּיציר פון דער סאָוועטישער אַרמײ. ער איז געװען אַן אָנשטענדיקער 
מענטש און האָט זיך צו אונדז גוט באַצױגן. 

די בריגאַדע פון אינװאַלידן איז געווען באַשעפטיקט אין פאַרשיידענע 
װאַרשטאַטן;: איך בין געווען באַשעפטיקט אין אַ װאַרשטאַט, װוּ עס זענען 
אויסגעאַרבעט געװאָרן טיילן צו קעסטלעך פאַר אַמוניציע. די מערהייט 
באַשעפטיקטע זענען דאָרט געווען פרויען, וועלכע האָבן געהאַט אַן אייגענע 
בריגאַדירין, קוזנעצאָואַ, אַ געוועזענע לערערין. זי איז געווען אַן אינטע- 
ליגענטע און איידעלע פרוי, וועלכע איז פאַרמישפּט געװאָרן אויף 10 יאָר 
אַלס סאָציאַל-אומזיכערער עלעמענט. זי איז שפּעטער באַגאַנגען זעלבסט- 
מאָרד, ווען זי האָט זיך דערװוּסט, אַז מען װויל זי װידער שיקן מיטן עטאַפּ 
אין אַ צווייטן לאַגער. 

מיין אַרבעט איז נישט געווען קיין שװוערע. איך האָב געפּוצט מיט 

גלאָזפּאַפּיר טיילן צו קעסטלעך. צום ערשטן מאָל, זינט איך בין אַרײנגעװאָרפן 
געװאָרן אין די לאַגערן, האָב איך אויסגעפירט מיין אַרבעט מיט גרויס חשק. 
ווען איך האָב געטראַכט וועגן דעם, אַז אין די דאָזיקע קעסטלעך װעט מען 
שיקן אויפן פראָנט קוילן און סנאַריאַדן, װאָס װעלן טראָגן דעם טויט פאַר 
די נאַצישע רוצחים, האָב איך זיך באַמיט צו אַרבעטן װאָס בעסער. איך האָב 
אין דעם מאָמענט פאַרגעסן, אַז איך בין אַן אַרעסטאַנט און בין געװוען 
גליקלעך, װאָס איך האָב אַ מעגלעכקייט צו העלפן אינעם קאַמף מיט דעם 
גרעסטן שׂונא פון אונדזער פאָלק. 


לזכר די אומגעקומענע חברים 


עס זענען צו מיר דערגאַנגען צוגאָבלעכע ידיעות וועגן אומגע- 

קומענע און אומגעבראַכטע חברים סיי דורך די ענקאַוועדע-לייט 
- און סי אין די לאַגערן, װאָס האָבן זיך געפונען בשכנות פון טאַוודע : 

איין לאַגער אין קאַריער, דער צווייטער -- אין שאַריגינאָ. 

יביז 1943 זענען אין די דערמאַנטע לאַגערן געשטאַרבן : ליאַװאַ 
פינקעל, װאַציס באַמבולאַס, שמעון גראַזאַס, דוד קעמפנער, משה 
מאַזעס, באַריס אַבראַמאַװיטש, משה פּערלמאן, יאַסט טאַוב, שלמה 
כאַטאַנאַװיטש, קאַלמאַן ענטין און ניפאַנעלעס (פאַרנאָמען נישט 
באַקאַנט). 

דורך די ענקאַוועדע-תלינים זענען דערשאָסן געװאָרן : מענדל 
ראַזענכערג, מאַטל גירס, עזריאל דינער, אַכראַשאַ (פאַמיליע-נאַמען 
נישט באַקאַנט), ברוך לעווין און מרדפי גלידאַ. 

כבוד זייער אַנדענק ! 

אַ באַגעגעניש מיט אַ יידישן נאַטשאַלניק 


א 

די געביידע פונעם צעך אין וועלכן איך האָב געאַרבעט, איז געוען אַ 
צונויפגעקלאַפּטע פון ברעטער, אָן אַ סופיט. עס איז דאָרט געווען זייצר קאַלט. 
אָבער דאָך איז דאָ געווען בעסער וי צו אַרבעטן אויפן פרייען פעלד, װוּ עס 
האָט שוין געשנייט און עס האָט געכאַפּט אַ לייטיש סיבירער פרעסטל. איך 
האָב באַקומען װאַרעמע מלבושים, אמת שוין גענוצטע, קויטיקע, וועלכע 
האָבן זייער שװאַך געװאַרעמט. נייע מלבושים האָבן באַקומען נאָר די, וועלכע 
זענען געווען באַשעפטיקט ביי שװוערע אַרבעטן אויף דער פרייער לופט. 

די פיס זענען ביי מיר געװוען אַזױ געשװאָלן אַז די באַכילעס זענען 
מיר געװאָרן ענג און דאָס האָט נאָך מער פאַרשטאַרקט די ווייטיקן. עס האָט 
געמאַטערט דער הונגער און װאָס מער עס האָט זיך דערנענטערט די צייט 
פון מיטאָג-איבעררייס, אַלץ מער זענען מיינע חושים געווען אָנגעשטרענגט 
אין איין ריכטונג: צי װעל איך כאָטש באַווייון צו כאַפּן אַ ביסל זופ ?... 
נישט תמיד איז דאָס מיר געלונגען. איך האָב אָבער אויסגערעכנט דערויף, 
אַז דער בריגאַדיר װועט זיין ביים טיילן די זופּ און ער װעט אויך מיר געבן 
אַ פּאָרציע, לויט מיין אויסגעאַרבעטער נאָרמע, ווייל ביז דאַן האָב איך שוין 
געהאַט פאַרפּאַקט כמעט אַ גרויסן קאַסטן מיט דעטאַלן. 

פון מיינע מחשבות האָט מיך אַרױיסגעריסן דער מייסטער אַנטאָנאָו. 

--- דיין נאָמען איז ליפּאַ פישער ? -- האָט ער געפרעגט. 

ווען איך האָב דאָס באַשטעטיקט, האָט ער געזאָגט: 

-- דער נאַטשאַלניק רופט דיך צו זיך. 

אין ערשטן מאָמענט האָב איך זיך דערשראָקן: װאָס עפּעס רופט מיך 

דער נאַטשאַלניק ? ווער ווייסט װאָס פאַר אַ צרה עס דערװאַרט מיך װידער! 
אָבער אַז דער נאַטשאַלניק רופט, מוז מען גיין. אין סאַמע ווינקל איז געווען 
אַ קליין צימערל, אין וועלכן ס'האָט זיך געפונען די ביוראָ פון פאַרװואַלטער 
פונעם צעך. דאָס איז געווען פּרימיטיוו איינגעאָרדנט: עס זענען דאָ געשטאַנען 
אַ טיש מיט שטולן, אַן אויוון. דאָ האָט מען געפירט די חשבונות פון די 
אויסגעפירטע אַרבעטן. און איצט האָט דאָ אויף מיר געװאַרט דער נאַטשאַלניק 
עלקין. איך האָב אים דאַן נאָך נישט געקענט, אָבער, װי איך האָב זיך 
שפּעטער דערװוּסט, איז ער געווען אַן אָפּשטאַמיקער פון קיִעווער געגנט און 
אַ זון פון אַ רב. 

איך בין אַריין און דערזען פאַר מיר אַ מענטש אין די מיטעלע יאָרן, 
מיט אַ סימפּאַטישן אויסזען. ער האָט מיך געבעטן זיצן און נאָך די אָפיציעלע 
פראַגעס, וועלכע ער האָט געפרעגט אין רוסיש, האָט ער, צו מיין גרויס 
פּאַרװוּנדערונג, גענומען רעדן ייִדיש. ער האָט מיר געזאָגט, אַז ביים איבער- 
קוקן די רשימה פון די באַשעפטיקטע אין צעך אַרעסטאַנטן, האָט ער 
באַמערקט מיין נאָמען און פון דעם געדרונגען, אַז איך בין דאָ דער איינציקער 
ייִדישער אַרעסטאַנט און ער האָט זיך געװאָלט מיט מיר באַקענען. ער האָט 
מיך אויסגעפרעגט אויפן גורל פון מיין משפּחה און דער שמועס איז בכלל 
געווען אַ היימישער, אַ װאַרעמער. 

איך בין געווען זיכער, אַז ער איז אַן אָנשטענדיקער מענטש, אָבער 
דער פּחד איז ביי מיר געווען אַזױ גרויס, אַז איך האָב מורא געהאַט מיט אים 
צו זיין פולשטענדיק אויפריכטיק. ווען ער האָט מיך געפרעגט אויף די 
באַדינגונגען אין לאַגער, האָב איך זיך נאָר באַקלאָגט דערויף, אַז איך לייד 
שטאַרק פון הונגער און איך ווייס נישט צי איך װעל אין די דאָזיקע באַדינ- 
גונגען אויסהאַלטן נאָך 8 יאָר. 

ער האָט מיך אָנגעקוקט מיט מיטלייד און געזאָגט: 

-- דער עיקר-באַדינג אויב איר װוילט אַרױס מיטן לעבן, איז זיך נישט 
איינברעכן. -- און צום סוף האָט ער צוגעגעבן: ;חזק ואמץ"... 

איך בין געװאָרן דערשטוינט. מיר האָבן זיך געזעגנט און איך בין אַרױס. 
איך האָב דעם איינדרוק, אַז עלקין האָט נישט געהאַט קיין גרויס חשק צו 
דער דאָזיקער אַרבעט, כאָטש עֹר האָט פאַרנומען אַ הויכן אַמט. עס איז געווען 

באַקאַנט, אַז אַ גרויסער טייל פון דער אַדמיניסטראַציע אין די לאַגערן 
אַפילו אין דער אָנפירונג, איז געווען פאַרשיקט אויף דער דאָזיקער אַרבעט 
פאַר פאַרשיידענע פּאָליטישע חטאים, אָדער צוליב זייער נישט כשרער אָפּ- 
שטאַמונג. עלקין איז געווען איינער פון זיי און, װי איך האָב זיך שפּעטער 
דערװוּסט, האָט עֹר גלייך נאָך דער מלחמה, ביי דער ערשטער מעגלעכקייט, 
זיך באַפרײט פון דער אַרבעט אין לאַגער. 


ב 

איך בין אַרױס פון אים באמת אַ געשטאַרקטער מיט מוט. אויפן צווייטן 
טאָג, אין דער פרי, אויפן וועג צו דער אַרבעט, האָב איך באַגעגנט עלקינען. 
עס האָט זיך מיר אוױיסגעדאַכט, װוי ער זאָל דאָ ספּעציעל װאַרטן אויף מיר. 
ער האָט מיך פאַרהאַלטן און אָנװייזנדיק אויף אַ שטאַפּל ברעטער, האָט 
ער מיר געזאָגט: ,דאָרט, צװישן די ברעטער, ליגט װאָס פאַר דיר". 

איך בין גלייך אַװעק אַהין און דערזען עפּעס איינגעוויקלט אין פּאַפּיר. 
איך האָב אויסגעוויקלט און געפונען עטלעכע קאַרטאָפל און אַ שטיקל ברויט 
פון בערך אַ האַלבן קילאָ. איך וויל דערמאָנען, אַז נישט נאָר אין לאַגער, 
נאָר אַפילו אויף דער פריי איז עס דאַן אין רוסלאַנד געווען נישט גרינג 
צו קריגן. אַחוץ דעם איז דאָס פון זיין זייט געווען אַ גרויסע ריזיקע, ווייל 
ווען מען זאָל אים כאַפּן וי ער האָט מיר געגעבן דאָס ביסל עסן, װאָלט ער 
פון אַ פרייען נאַטשאַלניק פאַרװאַנדלט געװאָרן אין אַזאַ אַרעסטאַנט װוי איך. 

פון דאַן האָב איך געװוּסט, אַז איך קען רעכענען אויף זיין הילף, אָבער 
איך האָב זיך באַמיט נישט צו מיסברויכן מיט דעם, כדי אים נישט אויס- 
צושטעלן אויף אַ געפאַר און זיך צו אים ווענדן נאָר אין אַן עת צרה. 

אַן ענלעכע באַציָונג האָט עלקין געהאַט נישט נאָר צו מיר, נאָר אויך 
צו אַנדערע ייִדישע אַרעסטאַנטן. ספּעציעל איז דאָס שייך געווען אַ גרופּע 
מיידלעך פון ראָוונע, געוועזענע מיטגלידערינס פון ,השומר הצעיר". עלקין 
פלעגט קומען אין דעם װאַרשטאַט, װווּ זי האָבן געאַרבעט, און געבעטן ביי זיי, 
זי זאָלן זינגען העברעישע לידער. אויף זיין פאַרלאַנג האָבן זי אַפילו איין 
מאָל געזונגען די ,התקווה? : פאַרשטייט זיך, אַז קיינער, אַחוץ מיר, האָט נישט 
געװוּסט, װאָס זיי זינגען. 

אויסער הונגער און קעלט, פון וועלכע מען האָט געליטן, איז גראָד 
די צייט פון ווינטער 1943 געווען פאַר מיר אַ פאַרהעלטנישמעסיק גוטע: 
די אַרבעט איז געווען נישט קיין שווערע און אין די אָװונטן, ווען איך פלעג 
קומען אין באַראַק, האָב איך זיך געפונען אין אַ קרייז פון אינטעליגענטע 
און קולטורעלע מענטשן. מען האָט דאָ נישט געהערט די שרעקלעכע זידלע- 
רייען און קללות, װי דאָס איז געווען אין אַנדערע באַראַקן, װוּ ס'האָט זיך 
געפונען די , שפּאַנאַי, ד"ה גנבים. עס זענען אויך נישט פאָרגעקומען ביי 
אונדז קיין גנבות און געשלעגן. 

איך האָב אָבער געטרוימט צו וערן אַ פריזירער, וייל דאָס האָט 
געגעבן אַ מעגלעכקייט צו אַרבעטן אין דער װאַרעם און, דער עיקר, צו זיין 
שטענדיק זאַט. איך האָב אַפילו זיך געמאַכט אַן אָריגינעלן ראַזיר-מעסער, 
װאָס איך האָב אויסגעשלייפט פון אַ שטאָלענער זעג. איך האָב דערמיט 
ראַזירט אייניקע פון מיינע חברים אין באַראַק, וועלכע האָבן מיך דערפאַר 
באַלױנט מיט אַ ביסל מאַכאָרקע און טיילמאָל אויך מיט אַ שטיקל ברויט. 
פאַרשטייט זיך, אַז די אַרבעט האָב איך אויסגעפירט אומלעגאַל. 

איך האָב זיך ווידער געװוענדעט צו גאָדזינען און אים געבעטן ער זאָל 
מיך שיקן אַרבעטן אין פריזיר-אַנשטאַלט, וועלכער האָט זיך געפונען אונטער 
זיין השגחה. נאָך עטלעכע מיינע ווענדונגען האָט עֹר צום סוף מסכים געווען. 
אָבער די באַשעפטיקטע דאָ פריזירערס האָבן נישט גערן געהאָט ביי זיך 
אַ נייעם מענטשן, וועלכן זיי האָבן באַטראַכט וי זייערן אַ קאָנקורענט. דעם 
אמת געזאָגט, האָב איך דאָס פאַך אויך נישט געקענט. זיי האָבן דאָס אויס- 
גענוצט און אויפן צווייטן טאָג האָט גאָדזין מיך באַזיײטיקט. איך האָב זיך 
פאַרטיידיקט, אַז דאָס איז דערפאַר, ווייל איך האָב שוין לאַנג נישט געאַרבעט 
ביים פאַך, אַז איך װועל זיך צוגעװווינען. אָבער גאָדזין האָט נישט געװאַלט 
הערן און מיך געשיקט אויף שװוערע אַרבעט ביים לאָדענען קלעצער. 

איך װאָלט אומגעקומען ביי דער שװערער אַרבעט, װען נישט די 
אינטערווענץ פון עלקינען, צו וועלכן איך האָב זיך געװענדעט נאָך הילף. 
ער האָט מיך צוריקגעשיקט אין דער בריגאַדע, אין וועלכער איך בין פריִער 
געווען. אין דער זעלבער צייט איז דער בריגאַדיר מאַראַטאָװ באַפרײט 
געװאָרן פון לאַגער און מיר האָבן זיך מיט אים האַרציק געזעגנט. אויף 

זיין אָרט איז באַשטימט געװאָרן דער רוס אַמפּלעיעװ, װאָס איז געווען 
אַן אויסגעצייכנטער פידלער און אַ מענטש מיט אַן איידעלער נשמה און 
הויכער קולטור. עֹר איז געוען אַ הויכער שיינער מענטש, מיט אַ קאָפּ 
ווייסע האָר, נישט געקוקט דערויף, װאָס ער איז נאָך געווען יונג. ער האָט 
געהאַט אַ ספּעציעלע דערלויבעניש צו טראָגן די האָר, ווייל ער איז אויפ- 
געטראָטן מיט קאָנצערטן אין זאַלן אויך אויסער דעם לאַגער. פאַרשטייט זיך, 
אַז אויף יעדן אַזאַ קאָנצערט איז ער געפירט געװאָרן אונטער אַ קאָנװאָי 

אין יענעם ווינטער פון 1943--1944 האָט די לאַגער-אָנפירונג אַרויס- 
געוויזן איניציאַטיוו, כדי צו פאַרבעסערן די ממש אוממענטשלעכע באַדיג- 
גונגען פון די אַרעסטאַנטן. ביז דאַן האָט מען דעם מיטאָג, װאָס איז פאַקטיש 
קיין מיטאָג נישט געווען, געבראַכט אויף דער ,לעסאַבירזשע? אין קעסלען 
און סיי זומער און סיי ווינטער איז דאָס פונאַנדערגעטיילט געװאָרן אויפן 
פרייען פעלד, ווּ עס זענען געווען באַשעפטיקט הונדערטער אַרעסטאַנטן. 
איצט האָט מען דאָ אויפגעבויט אַ ספּעציעלן באַראַק, אין װועלכן עס איז 
אײינגעאָרדנט געװאָרן אַן א"ג ,סטאָלאָװע", ד"ה עסזאַל. אַמפּלעיעװו האָט 
מיך באַשטימט אַלס נאַכט-װעכטער אין דער ,, סטאָלאָװע. ביי נאַכט בין איך 
דאָרט געזעסן און געהיט. ביי טאָג בין איך געשלאָפן אין באַראַק און געהאַט 
גענוג פרייע צייט אויף אָפּרו. מיט איין װאָרט, איך האָב געהאַט אַ לייכטע 
אַרבעט, וועגן וועלכער מען האָט אין לאַגער נאָר געקענט טרוימען. 

לאַנג איז מיר אָבער נישט באַשערט געווען דאָ צו אַרבעטן, ווייל די 
אויפזיכט-דינסט פון ענקאַװעדע (;סלוזשבאַ נאַדזאָראַי) האָט זיך געכאַפּט, 
אַז איך בין געמישפּט געװאָרן לויטן פּאַראַגראַף 58 און דעריבער איז מיר 
נישט דערלויבט צו פאַרבלייבן אין די נאַכט-שעהען אויסער דעם לאַגער. 
מען האָט מיך אַריבערגעפירט צוריק צו דער אַרבעט בי די קעסטלעך. 

דאָס מאָל איז מיין אַרבעט אויך דאָ געוען אַ צײיטװײיליקע און האָט 
נישט לאַנג געדויערט. נאָך אַ קורצער צייט האָט דער בריגאַדיר מיך געשיקט 
אויספירן פּאַרשיידענע געהילפס-אַרבעטן. 

אויף דער ,לעסאָבירזשע? איז געװען אַ טעפּערײ (,גאָנטשאַרקאַ?), 
װוּ מען האָט חוץ ערדענע כלים אויך אױסגעאַרבעט, פון האָלץ, אַרטיקלען 
פאַר דער לאַגער:װוירטשאַפט, װי קעסטלעך, פעסלעך אד"גל. קיין ספּע- 

ציעלע קװאַליפיקאַציעס האָט מען צו דער דאָזיקער אַרבעט נישט געמוזט 
האָבן. עס איז גענוג געווען צו קענען זיך באַנוצן מיט אַ זעג, אַ האַק און 
אַרײנקלאַפּן אַ נאָגל. די אַרבעט האָט אָבער געהאַט די מעלה, װאָס מען האָט 
זיך געפונען אַ גאַנצן טאָג אונטער אַ דאַך און אין ואַרעמקײט און זי איז נישט 
געווען קיין שווערע. 

מיט דער דאָזיקער אונטערנעמונג האָט אָנגעפירט אַן אַרעסטאַנט, 
אַ קרבן פון די סטאַליניסטישע ,טשיסטקעס", אַ בוכאַרער ייַד מיטן נאָמען 
אַװשאַלאָמאָוו. דאָס איז געווען אַן עלטערער מענטש: קיין ייִדיש װאָרט האָט 
ער נישט געקענט. די אַרעסטאַנטן, וועלכע זענען געווען באַשעפטיקט אונטער 
זיין אָנפירונג, האָבן אַפילו געהאַט וועגן אים אַ גוטע מיינונג. אָבער איך האָב 
ביי אים נישט נושׂא חן געווען און נישט געקוקט דערויף, װאָס דער ברי- 
גאַדיר, דווקא דער רוס אַמפּלעיעו, האָט מיך געשיקט צו אים, האָט ער מיך 
נישט געװאָלט באַשעפטיקן אין צעך, אין אַ פאַרמאַכטן רוים, נאָר געשיקט 
מיך אַרבעטן אין קאַמער צום טריקענען ברעטער. די אַרבעט איז דאָ געווען 
זייער אַ שווערע -- מען האָט געמוזט שלעפּן די שווערע נאַסע ברעטער אַהין 
און צוריק. אַחוץ דעם האָט מען זיך דאָ גיך געקענט צוקילן, ווייל אין דרויסן, 
פון װאַנען מען האָט גענומען די ברעטער, איז געווען שטאַרק קאַלט, דאַקעגן 
אין קאַמער איז געווען הייס. 

ביי דער געלעגנהייט וויל איך דערציילן אַן עפּיזאָד, וועלכער איז ביז גאָר 
כאַראַקטעריסטיש פאַרן לעבן אין לאַגער. אין אַ געוויסן טאָג, ווען איך בין 
געווען פאַרנומען ביים אַרױסטראָגן די אויסגעטריקנטע ברעטער פון דער 
קאַמער, איז אַרײינגעקומען אַ יונגע אַרעסטאַנטין און געבעטן איך זאָל איר 
דערלויבן זיך אָנװאַרעמען. צוקוקנדיק װי איך שלעפּ די ברעטער, האָט זי 
מיך באַדױערט װאָס איך אַרבעט אַזױ שווער. פּלוצעם האָט זי באַמערקט 
די גאָלדענע ציין אין מיין מויל און אויסגערופן : 

--- צו װאָס טויגן דיר גאָלדענע ציין, אַז דו האָסט נישט װאָס צו עסן 
מיט זיי. קענסט דאָך באַקומען פאַר זי אַ ביסל געלט און בעסער קויפן 
דערפאַר ברויט, 

איך האָב איר דאַן געוויזן אַ גאָלדענע קאַראָנקע, װאָס איז ביי מיר 
אַראָפּגעפאַלן פון אַ צאָן. זי האָט געמאַכט דעם אָנשטעל, אַז זי וויל דאָס 

קויפן. זי האָט גענומען מעסטן, צי די קאַראָנקע װעט פּאַסן צו איר צאָן 
און װי נאָר זי האָט עס אַריינגעלײגט אין מויל, איז זי נעלם געװאָרן. איך 
האָב נישט געהאַט קיין כוח זי נאָכצױאָגן. דאָס האָט מיר שטאַרק וויי געטאָן. 
איך האָב זיך געפילט נישט נאָר װי באַגנבעט און אָפּגענאַרט, נאָר עפּעס 
וי באַלײדיקט אין מיין הילפסלאָזיקייט. 

נאָך עטלעכע טעג האָב איך וידער געפּרװוט מיין מזל ביי אַװשאַ- 
לאָמאָוון און געבעטן אַריבערפירן מיך צו אַ לייכטערער אַרבעט. ער האָט 
מיר אָבער אָפּגעזאָגט און נאָך באַלײידיקט דערצו. 

צו יענער צייט איז עלקין עולה לגדולה געװאָרן און האָט איבערגענומען 
די אָנפירונג פון דער ,לעסאָבירזשע". בין איך אַװעק צו אים. ער האָט 
מיך אויפגענומען פריינטלעך און, ווען איך האָב אים דערציילט וועגן װאָס 
איך בין געקומען צו אים, האָט ער געשיקט רופן אַװשאַלאָמאָוון. עלקין האָט 
איִם באַפױלן, ער זאָל מיך נעמען מיט זיך און באַשעפטיקן אין צעך, װוּ עס 
האָט געאַרבעט נאָך אַ ייַד מיטן נאָמען בוכװאַלטער. 

אַװשאַלאָמאָװו האָט מיך גענומען מיט זיך. איך בין געווען באַשעפטיקט 
ביים אויסאַרבעטן הילצערנע לאָפּעטעס צו רייניקן דעם שניי. נאָך אַ געוויסער 
צייט האָט מיך גענומען צו זיך אַלס געהילף דער בעדנער פּאַמאָרצעװ. 
מיר האָבן געמאַכט פעסלעך און רעדער צו וועגענער. 

אַחוץ די אַרעסטאַנטן, זענען אין די װאַרשטאַטן געווען אויך באַשעפטיקט 
פרייע אַרבעטער, איינוווינער פון טאַװדע. פון זיי האָט מען זיך געקענט 
דערוויסן ידיעות פון די פראָנטן, דורך זייער פאַרמיטלונג האָט מען אויך 
געקענט קויפן -- אויב מען האָט נאָר געהאַט פאַר װאָס -- אַ שטיקל ברויט, 
קאַרטאָפּל,. אַ ביסל מאַכאָרקע. 

נאָך דער אינטערװוענץ פון עלקינען האָט אַװשאַלאָמאָוו זיך באַצױגן 
צו מיר קאָרעקט. מיט דער צייט האָב איך אַפילו אַװאַנסירט און איך בין 
איבערגעגאַנגען אַרבעטן אין דער אינסטרומענטןאָפּטײלונג. דאָס האָט 
געשאַפן פאַר מיר נייע מעגלעכקייטן, איך בין געװאָרן ממש אַ גגביר".. 

דער אַנפירער פון דער דאָזיקער אָפּטײלונג איז געווען לוגאָװאַי, 
אַ מענטש פון דער טראַדיציאָנעלער רוסישער אינטעליגענץ. ער איז געווען 
פאַרמישפּט אַלס סאָציאַל-געפערלעכער עלעמענט (סאָציאַלנאָ. אָפּאַסני). 

ער האָט מיך געשעצט פאַר מיין אַרבעטסזאַמקײט און האָט מיך גערופן, 
לויטן רוסישן שטייגער, ביים נאָמען און פאָטערס נאָמען --- ליפּאַ לײיבאָוװויטש, 
און נישט ביים נאָמען אַלין, װי מ'פלעגט רופן די אַרעסטאַנטן, 

איך בין געװוען באַשעפטיקט ביים רעמאָנטירן אַרבעטס-מכשירים, 
וועלכע מען האָט באַנוצט אויף דער אלעסאָבירזשע". איך האָב אויך געמאַכט 
הילצערנע הענטלעך צו העק, לאָפּעטעס, באַגראװיטשעס (דאָס זענען האָקנס, 
מיט וועלכע מען שלעפּט אַרױס פון װאַסער די קלעצער). איך האָב אויך 
געשאַרפט די מכשירים אויף מעכאַנישע שלייפשטיינער. 

ביי דער דאָזיקער אַרבעט האָט איך געפונען אַן אופן װי צו פאַרדינען 
עטלעכע רובל: פון שטיקלעך צעבראַכענע זעגן האָב איך געמאַכט טאַשן- 
מעסערלעך, װאָס זענען אין לאַגער געוען אַ יקריהמציאות, ווייל עס איז 
געווען שטרענג פאַרבאָטן די אַרעסטאַנטן צו האָבן ביי זיך וועלכע עס איז 
מעסערס. פאַרשטייט זיך, אַז איך פלעג דאָס פאַרקויפן אין געהיים, ווייל 
ווען מען װאָלט מיך געכאַפּט עס פאַרקויפנדיק, װאָלט איך טייער באַצאָלט 
פאַר דעם. פאַרן געלט האָב איך זיך געקויפט ברויט, קאַרטאָפל;, װאָס ס'פלעגט 
מיר צושטעלן דער פּויאָריקער אַנדריושקאַ -- אַ װוילער יאַט, וועלכער איז 
אויך געווען באַשעפטיקט אויף דער ,לעסאָבירזשע", נאָר ער איז געווען 
אַ פרייער אַרבעטער און פלעגט יעדן אָװונט גיין אַהיים. 

דער לייטער פון די װאַרשטאַטן איז געווען אַן עלטערער. פרייער רוס, 
וועלכער איז געווען זייער אַ פריינטלעכער מענטש און מיר האָבן אים גערופן 
;דעדושקאַ", ד"ה זיידע, װאָס איז געווען אַן אויסדרוק פון פאַרערונג צו אים. 
ער האָט געהייסן אָפּאָלעװו און איז געווען אַ הויכער מיט ברייטע אַקסלען. 
2 גוטמוטיקע אויגן האָבן אַרױסגעקוקט פון זיין פּנים, װאָס איז געווען 
באַװאַקסן מיט אַ באָרד, וועלכע איז שוין טיילווייז געווען גרוי. ער פלעגט 
כמעט שטענדיק טראָגן אַ העמד איבער די הויזן, אַן א"ג ,גימנאַסטיאָרקט", 
װאָס איז געווען באַהאַנגען מיט מעדאַלן, וועלכע ער האָט באַקומען פאַר זיין 
אָנטײל אין די קאַמפן בעת דער אָקטאָבער-רעװאָלוציע. ער האָט זיך צו מיר 
שיין. באַצױיגן און האָט מיר אַרױסגעװיזן מיטלייד און אויך געפונען אַ 
טרײיסטװאָרט צוליבן אומקום פון מיין משפּחה. ווען ער פלעגט האָבן אַ מעג- 
לעכקייט, פלעגט ער מיר אויסשרייבן אויך אַ גרעסערע פּאָרציע ברויט. 

אין מיין בריגאַדע איז געווען אַ רוס סערגעי געראַסימאָזו, וועלכער איז 
אויך געווען מיין שכן אויף דער נאַרע. געראַסימאָוװ איז געווען אַן אינ- 
טעליגענטער מענטש מיט אַ חוש פאַר הומאָר. אין דער שווערסטער סיטואַציע 
האָט עֹר שטענדיק אַרײנגעבראַכט אַ ביסל פריילעכקייט מיט אַ טרעפלעכן 
וויץ. אויף דער פריי האָט ער פאַרנומען אַ הויכן אַמט און אין יאָר 1938 
איז ער געפאַלן אַ קרבן פון דער גרויסער , טשיסטקע". 

פרילינג 1944, אומגעריכט פאַר מיר און אויך פאַר אים, איז סערגעי 
נאָמינירט געװאָרן אַלס קאָמענדאַנט אין לאַגער. דאָס איז געווען אַ פונקציע, 
וועלכע עס האָט כמעט תמיד פאַרנומען אַן אַרעסטאַנט. איך האָב זיך 
געפרייט װאָס דער קאָמענדאַנט איז אַן אייגענער, כאָטש איך האָב פאַרלוירן 
אַ גוטן שכן, ווייל מיטן איבערנעמען זיין נייעם אַמט, האָט ער זיך אַריבער- 
געקליבן פון אַלגעמײנעם באַראַק אין אַ ספּעציעל צימערל. 

געראַסימאָוו, וועלכן איך האָב נישט איין מאָל געגאָלט מיט מיין מעסער, 
האָט געװוּסט וועגן דעם, אַז איך טרוים אַרײנצובאַקומען זיך אַרבעטן אין 
פריזיר-אַנשטאַלט, אָבער איך האָב זיך אַפילו נישט פאָרגעשטעלט, אַז ער 
וועט אַליין אין דעם געדענקען. עטלעכע טעג נאָכן איבערנעמען זיין נייעם 
אַמט, איז געראַסימאָוו געקומען צו מיר און דערקלערט: 

--- פישער ! מאָרגן גי נישט אַרױס צו דיין אַרבעט, ווייל איך האָב דיך 
אַריבערגעפירט אַרבעטן אין פּאַריקמאַכערסקע, -- און האָט מיר געהייסן 
דאָרט קומען מאָרגן. 

איך האָב זיך אַזױ דערפרייט מיט דער ידיעה, גלייך װוי מען װאָלט מיר 

געהאַט אָנגעזאָגט די בשׂורה, אַז איך בין באַפרײט פון לאַגער. דאָס האָט 
באַטײט נישט נאָר אַ לייכטע אַרבעט, נאָר ממש אַ שאַנס אויף איבערצולעבן 
די 6 יאָר, װאָס זענען מיר נאָך פאַרבליבן לויטן אורטייל. 

דער פריזיר-אַנשטאַלט האָט געהערט צו דער װירטשאַפטלעכער באַ- 
דינונג און דער לייטער איז געווען אַ יונגער בחור, פּסח ראָזאָוו, פון ראָוונע, 
אָדער װי מיר האָבן אים גערופן -- פּעטקאַ. האַרט פאַר דער מלחמה איז 
ער מאָביליזירט געװאָרן אין דער סאָוועטישער אַרמײ און, בעת דער ערשטער 
אָפענסיווע פון די דייטשן אין 1941, איז ער אַריינגעפאַלן אין געפאַנגנשאַפט. 

סטאַלין האָט דאָך נישט געקענט מישפּטן זיך אַליין און זיינע שלימול- 
דיקע גענעראַלן, וועלכע זענען געווען די דירעקט שולדיקע אין די מפּלות 
פון דער סאָוועטישער אַרמײ. דערפאַר האָבן זי זיך נוקם געווען אין די, 
װאָס האָבן באַװיזן זיך אַרױסצורײסן פון די היטלעריסטישע לאַפּעס. פּעטקאַ 
איז געווען איינער פון זיי. ער האָט באַװיזן צו אַנטלויפן פון געפאַנגנשאַפט 
און זיך װוידער געמאָלדן אין דער אַרמײ, כדי ווייטער צו קענען קעמפן קעגן 
שׂונא. אָבער אַנשטאָט דעם האָט מען אים געמישפּט אַלס פאַררעטער און 
פאַרשיקט אויף 6 יאָר אין די לאַגערן. 

אויף מיין מזל איז פּעטקאַ געווען אַ האַרציקער יאַט, מיט וועלכן מען 
האָט זיך געקענט דערעדן. ער האָט מיר געגעבן אַ מעגלעכקייט זיך איינ- 
צואַרבעטן און נאָך אַ קורצער צייט איז מיך שוין נישט געווען צו דערקענען. 

איך האָב אַראָפּגעװאָרפן פון זיך די שמוציקע בגדים און די פאַרפוילטע 
לאַפּטעס. איך בין געווען אָנגעטאָן ריין און שטענדיק געהאַט אַ קאָפּיקע 
אין טאַש. איך בין געשלאָפן אויף אַ טאָפּטשאַן, מיט אַ שטרויזאַק, געהאַט 
אַ קאָץ צוצודעקן זיך און אַפילו אַ ליילעך. מיט איין װאָרט : אין די באַדינגונ- 
גען פון לאַגער האָב איך איצט געלעבט אַ סך בעסער. 

ווען עס איז מיר געװאָרן לייכטער מיט מיינע צרות, האָב איך געהאַט 
מער צייט צו טראַכטן וועגן אַנדערע זאַכן. איך האָב איצט אַפילו געהאַט 
אַ מעגלעכקייט צו לייענען אַ צייטונג. דאָס האַרץ האָט זיך געפרייט מיט יעדן 
זיג פון דער סאָוועטישער אַרמײ, וועלכע האָט געטריבן די דייטשן אַלץ 
ווייטער אויף מערב. איינצייטיק האָט מיך באַהערשט אַ טרויער, ווען איך האָב 
געלייענט וועגן די גרױלטאַטן פון די היטלעריסטישע רוצחים, הויפּטזעכלעך 

וועגן טאָטאַלן מאָרד איבער די ייַדן. איך בין געווען זייער באַזאָרגט מיטן 
גורל פון מיין משפּחה. 

אין אַ געוויסן טאָג האָט די צייטונג געבראַכט די ידיעה, אַז די סאָווע- 
טישע אַרמײ האָט באַפרייט די געגנט פון טאַרנאָפּאָל און צוװישן די אויס- 
גערעכנטע באַפרייטע ייִשובים האָב איך דערזען מײין געבוירן-שטעטל 
יעזערנע. 

איך האָב באַקומען עטלעכע שטיקלעך פּאַפּיר און דעם ערשטן בריוו 
האָב איך געשיקט צו מיינע עלטערן. איך האָב נאָך נישט צוגעלאָזט דעם 
געדאַנק, אַז איך האָב שוין נישט צו װועמען צו שרייבן.. איך האָב אָבער 
זיך אָפּגעגעבן אַ חשבון פון אומגליק און איינצייטיק געשריבן צו דער פאַר- 
װאַלטונג פון דער געמיינדע אין שטעטל און אויך צו עטלעכע אוקראַיַנישע 
שכנים, מיט וועלכע מיר האָבן ביז דער מלחמה געלעבט אין גוטע באַציוּנגען. 

אָבער דעם איינציקן ענטפער האָב איך באַקומען פון אַ ייַדיש מיידל, 
דאָרע בלוישטיין, וועלכע איז געווען פון די געציילטע ייִדישע איינוווינער 
פון יעזערנע, װאָס האָבן זיך געראַטעװעט. זי האָט מיר מבשׂר געווען דעם 
טרויעריקן אמת. אַ לענגערע צייט בין איך געווען פולשטענדיק צעבראָכן 
פון דער שרעקלעכער ידיעה. נישט נאָר די אַרעסטאַנטן, נאָר אויך די פרייע 
אַרבעטער, מיט וועלכע איך בין געווען אין קאָנטאַקט, האָבן געהאַט מיט מיר 
גרויס מיטלייד, 

נישט געקוקט דערויף, װאָס די סאָוועטישע אַרמײ איז זיגרייך געגאַנגען 
פאָרויס און מיט די מפּלות פון די היטלעריסטן האָט זיך די מלחמה דער- 
נענטערט צום סוף, איז אין לאַגער געװאָרן אַלץ ענגער און אין צוזאַמענהאַנג 
דערמיט האָב איך מיט יעדן טאָג געהאַט אַלץ מער ארבעט. 

יעדן טאָג זענען אָנגעקומען טראַנספּאָרטן מיט אַרעסטאַנטן, נישט נאָר 
פון דער סאָוועטישער טעריטאָריע, נאָר אויך פון די פאַרנומענע דורך דער 
סאָוועטישער אַרמײ געביטן אין פּוילן, אונגאַרן און רומעניע. איך בין דאַן 
געווען באַשעפטיקט ביי דער ,סאַנאָבראַבאָטקע", און אָפט מאָל איז אויס- 
געקומען צו אַרבעטן אַ גאַנצן מעת-לעת אָן איבעררייס. איך האָב געשוירן 
די האָר פון קאָפּ און פון קערפּער. 

מיט די מענער איז נאָך געווען אַ האַלבע צרה. ערגער איז געווען מיט 

די פרויען, פאַר וועלכע די , סאַנאָבראַבאָטקע? איז געווען אַ מאָראַלישע דער- 
נידערונג. איך האָב פון דעם שטאַרק געליטן. ווען איך האָב נאָר געהאַט 
אַ מעגלעכקייט איבערצוצייגן דעם סאַנאינספּעקטאָר, וועלכער איז אויך געוועך 
אַן אַרעסטאַנט, האָבן מיר די דאָזיקע אומגליקלעכע פרויען געגעבן די 
אינסטרומענטן זיי זאָלן זיך אַליין באַדינען. 

איך דערמאָן זיך אַ פאַל, ווען צווישן אַ גרופּע אַרעסטאַנטינס איז געווען 
אַן עלטערע פרוי פון אונגאַרן, וועלכע האָט נישט פאַרשטאַנען קיין איין װאָרט 
רוסיש. ווען מען האָט איר צוגענומען די קלײײידער צו דער דעזינפעקציע 
און געלאָזט שטיין אַ נאַקעטע אין דער אָנוועזנהייט פון מענער, איז זי געווען 
אַזױ איבערראַשט, אַז זי האָט זיך אויסגעדרייט צו דער װאַנט, געציטערט 
און געויינט. 

עס האָט מיך אַרומגענומען אַ מיטלייד צו דער דאָזיקער פרוי. באַפרײיען 
זי פולשטענדיק פון אָפּשערן האָב איך אָבער נישט געקענט, ווייל עס איז 
גראָד געווען אַ שטרענגע קאָנטראָל. איך האָב זיך געװאָנדן צו איינער פון 
די אַרעסטאַנטינס, אַ יונג מיידל, און ווייזנדיק איר וי אַזױ זיך צו באַנוצן 
מיט דער מאַשינקע, האָב איך איר דאָס געגעבן, אַז זי זאָל דער פרוי אָפּשערן 
די האָר פון קערפּער, און אַלײין האָב איך זיך אויסגעדרייט מיטן פּנים צום 
פענצטער ביז זיי זענען פאַרטיק געװאָרן. די אומגליקלעכע פרויען האָבן מיר 
אויסגעדריקט אָנערקענונג פאַר מיין אויפפירונג. 


איינער פון די פּייניקונגס-מעטאָדן אין לאַגער איז געווען,. װאָס דער 
אַרעסטאַנט איז קיין מאָל נישט געווען זיכער מיטן מאָרגן. לעבנדיק שוין 
עטלעכע חדשים אין בעסערע באַדינגונגען אַ דאַנק דעם, װאָס איך האָב זיך 
אַריײנבאַקומען אַרבעטן אין פריזיר-אַנשטאַלט, האָב איך כסדר געלעבט אין 
שרעק, אַז יעדן טאָג קען מען מיך װידער שיקן האַקן אָדער שלעפּן קלעצער 
אָדעֹר אין אַן אַנדער בריגאַדע. און אַזױ איז טאַקע געשען. 

עס האָט זיך װוער דערמאָנט, אַז עס גייט מיר שוין צו גוט און מען האָט 
מיך געשיקט אַרבעטן אין איינעם פון די צעכן פון א"ג ,שירפּאָטרעב", דאָס 

מיינט די פּראָדוקציע פון אַרטיקלען פון ברייטן געברויך. איך האָב דאָס 
אויך באַטראַכט װי אַ גליק; סוף כל סוף איז דאָס אויך נישט געװען די 
שווערסטע אַרבעט. איך בין געווען אין אַ פאַרמאַכטן רוים און נישט אויפן 
פרייען פעלד. 

א 

דער פרילינג פון 1945 האָט געװעקט אילוזיעס ביי אַלע אַרעסטאַנטן. 
דער רעזשים אין לאַגער איז געװען מילדער װי אין פריערדיקן פּעריאָד; 
מיר זענען נישט געווען שוין אַזױ אָפּגעריסן פון דער וועלט. דער ראַדיאָקנופּ 
אין לאַגער האָט אויסגעברייטערט זיין טעטיקייט. אין אַלע באַראַקן זענען 
געווען אינסטאַלירט ראַדיאָ-הילכערס און עס זענען סטאַביל איבערגעגעבן 
געװאָרן די קאָמוניקאַטן פון פראָנט. אין דער זאָנע פון לאַגער זענען גע- 
שטאַנען וויטרינעס, אין וועלכע מען האָט יעדן טאָג אַרױסגעהאַנגען די 
צייטונגען ,פּראַװדאַ" און ,איזוועסטיאַ". מיר האָכבן געפילט, אַז עס דער- 
נענטערט זיך דער סוף פון דער שרעקלעכער מלחמה און מיר האָבן דערמיט 
פאַרבונדן פיל האָפענונגען, אַז דאָס װעט אפשר אויך דערנענטערן אונדזער 
באַפרײיונג. 

דעם 9טן מאַי זענען מיר אין דער פרי אַרױס װי געוויינלעך צו דער 
אַרבעט. אָבער ביים טויער האָט מען אונדז פאַרהאַלטן: מען האָט אונדו 
דערקלערט אַז היינט האָבן מיר אַ פרייען טאָג. פון די ראַדיאָיהילכערס 
האָט זיך געטראָגן מוזיק איבער דער גאַנצער זאָנע פון לאַגע, דער עיקר 
קאַמפסלידער. די בריגאַדע פון מאָלערס האָט געאַרבעט אַ גאַנצע נאַכט 
און איצט זענען זי נאָך געווען פאַרנומען ביים באַצירן דעם גאַנצן שטה 
פון לאַגער מיט לאָזונגען, רויטע פענער און מיט די בילדער פון די סאָ- 
וועטישע פירער, איבער וועלכע עס האָבן, פאַרשטײיט זיך, דאָמינירט די 
מעכטיק גרויסע בילדער, אין פאַרשיידענע פּאָזיציעס, פון ;גרעסטן סטראַטעג 
פון אַלע צייטן", ,דער פאָטער און דערלייזער פון אַלע פעלקער" יאָסיף 
װיסאַריאָנאָויטש סטאַלין... 

אין צענטער פון לאַגער איז אויפגעשטעלט געװאָרן אַ טריבונע און 
צום ערשטן מאָל האָבן כמעט אַלע אַרעסטאַנטן, אפשר מיטן אויסנאַם פון די, 
װאָס זענען געווען געמישפּט פאַר קאָלאַבאָראַציע מיט די דייטשן, אויפג- 
נומען מיט באַגײיסטערונג די רעדע פון נאַטשאַלניק פון לאַגער, װאָס האָט 
גערעדט וועגן דער נייער ערע, װאָס דער זיג איבערן פאַשיזם ברענגט פאַר 
דער מענטשהייט און אַז דאָס גיט אויך אַ האָפענונג פאַר די אַרעסטאַנטן, 
אַז זיי וועלן ווידער ווערן פרייע בירגער. 

נאָך דעם איז אױיפגעטראָטן מיט אַ רייכן פּראָגראַם דער אַרטיסטישער 
אַנסאַמבל ביים לאַגער, די א"ג ,קולטבריגאַדע", וועלכע איז באַשטאַנען 
אויסשליסלעך פון אַרעסטאַנטן, צװישן וועלכע עס זענען געווען גרויסע 
אַקטיאָרן, זינגער און גוטע מוזיקער, 

אויך די קיך האָט צוגעגרייט פאַר אונדז אַ גרויסן סיורפּריז. מיר האָבן 
באַקומען אַ מאָלצײט, װאָס איז נאָך נישט געווען זינט עס עקסיסטירן די 
לאַגערן אין רוסלאַנד. עס איז געווען אַ גולאַש און אַפילו די טראַדיציאָנעלע 
יום-טובדיקע ;פּיראָזשקעס?. מיר האָבן פאַר פרייד זיך געקושט און גע- 
טאַנצט. דער דאָזיקער טאָג האָט דערװועקט ביי יעדן פון אונדז, און ספּעציעל 
ביי די פּאָליטישע אַרעסטירטע, גרויסע האָפענונגען. דאָס אַלץ זענען אָבער 
געווען פּוסטע אילוזיעס. נאָך דעם איינציקן טאָג פון יום-טוב און דערהויבנ- 
קייט, האָט זיך אומגעקערט די טרויעריקע ווירקלעכקייט פון סטאַליניסטישן 
רעזשים.., 


ב 

מיט עטלעכע װאָכן שפּעטער האָט מען מיר אָנגעזאָגט די בשׂורה, אַז איך 
זאָל צונויפנעמען מיינע זאַכן און גרייטן זיך אין וועג אַרײן: מען שיקט 
מיך מיטן עטאַפּ אין לאַנדװירטשאַפטלעכן פּונקט אָזירקי. די איינציקע מעלה 
פון ד עם עטאַפּ, אין אונטערשייד צו אַנדערע איז געווען, װאָס דאָס מאָל 
האָב איך כאָטש געװוּסט, װוּהין מען פירט מיך. 

איך בין אַװעק אין מעדיצינישן פּונקט, װוּ איך האָב שוין געהאַט אַ ביסל 
פּראָטעקציע, און געבעטן ביי זיי רחמים, זיי זאָלן מיר געבן אַ באַשטעטיקונג, 
אַז איך בין קראַנק, כדי איך זאָל זיך קענען, אויף אַזאַ אופן, באַפרײיען פון 

עטאַפּ. אָבער די עלטערע קראַנקן-שװעסטער, אַננאַ יעפימאָװונאַ, וועלכע 
איז געווען מיט מיר באַקאַנט און צו וועלכער איך האָב געהאַט צוטרוי, 
האָט מיר געזאָגט, אַז איך זאָל דווקא יאָ פאָרן, ווייל דאָס איז אַ לאַנדװירט- 
שאַפּטלעכער לאַגער ; אויב אַפילו איך װעל דאָרט דאַרפן אַרבעטן אין פעלד, 
װעט דאָס זיין פאַר מיר פיל געזינטער, ווייל איך װעל דאָרט כאָטש נישט 
הונגערן. 

עס איז געווען פרילינג 1945. די נאַװויגאַציע אויף דער טאַװדאַ האָט 
זיך נאָר װאָס געהאַט אָנגעהויבן, נאָך דעם װי במשך פון 8 חדשים אין יאָר 
איז דער טייך פאַרקאָװעט אין אייז. מען האָט אונדז צונויפגענומען בערך 
0 אַרעסטאַנטן, מענער און פרויען, און אונטער אַ װאַך האָט מען אונדז 
צוגעפירט צום פּראָם, אויף וועלכן מען האָט אונדז אַריבערגעפירט אויפן 
צווייטן זייט ברעג, װוּ עס האָט זיך געפונען דער האַפן. 

מען האָט אונדז אַריינגעטריבן אין אַ באַרקע. עס איז געווען ענג און 
שמוציק, עס האָט געשטונקען, אַז עס איז שװוער געװוען צו אָטעמען די 
קליינע, באַדעקטע מיט געדיכטע קראַטן פענצטערלעך האָבן דורכגעלאָזט 
װײיניק לופט און ליכט. עס איז נישט געווען אויף װאָס צו ליגן און נישט 
צו זיצן. װוּ איינער האָט געקענט, האָט ער פאַרכאַפּט אַ פּלאַץ אויפן דיל, 
װאָס איז געווען פול מיט פאַרשיידענע אומריינקייטן. דאָס ערגסטע זענען 
געווען די זייער גרויסע שטשורעס, וועלכע זענען געווען עפּעס פון אַ ספּע- 
ציעלן מין. 

מיר זענען געשװוּמען קעגן שטראָם איבער דעם גרין-בלויען אויבער- 
כּלאַך פון טייך טאַװדאַ. די באַרקע האָט זיך קוים באַװױיגן, װי דאָס מאָטאָר- 
שיפל, צו וועלכן זי איז געווען צוגעטשעפּעט, װאָלט נישט געהאַט קיין חשק 
צו שלעפּן די שווערע מאַסע. 

דער פרילינג אויף אוראַל איז רייצנדיק שיין. די הויכע, ווייסע בעריאָזעס 
באַצירן זיך דאַן מיט די קרוינען פון זייערע גרינע בלעטער. די לאָנקעס, 
לענגאויס דעם ברעג, זענען באַדעקט מיט אַ גרינעם טעפּעך פון פרישן 
זאַפטיקן גראָז, װאָס גלאַנצט אונטער די שטראַלן פון דער זון. ער האָט 
אָבער דאַן געהאַט אין קאָפּ די שיינקייט פון דער נאַטור ! פאַר אַן אַרעסטאַנט 
איז אַפילו דאָס אויך פאַרווערט. דער קאָנװאָי האָט געהיט, אַז עס זאָל זיך, 

חלילה, קיינער נישט צוכאַפּן צום פענצטערל.. איך האָב אָבער נישט 
אױיסגעהאַלטן. איך האָב זיך אַרױפגעדראַפּעט צום פענצטערל, װאָס איז 
געווען אונטערן סופיט, און איינגעזאַפּט אין זיך נישט נאָר אַ ביסל לופט, 
נאָר אויך דעם פּראַכט פון דער לאַנדשאַפט, וועלכע האָט צעשפּילט מין 
פאַנטאַזיע און מיט מיינע מחשבות מיך אַװעקגעפירט וייט פון דער פאַר- 
שטונקענער באַרקע, אין אַ וועלט פון פרייע מענטשן, 

פון צייט צו צייט זענען מיר פאַרבײיגעפאָרן קליינע ייַשובים, װאָס 
זענען געווען לאַגער-פּונקטן, װוּ עס זענען געהאַלטן געװאָרן אין די שרעק- 
לעכסטע באַדינגונגען אַרעסטאַנטן, וועלכע האָבן געאַרבעט עבודת-פּרך ביים 
אויסהאקן די בתולה-וועלדער אין דער טייגע. דאָס אױיסגעהאַקטע האָלץ 
האָט מען געלאָזט מיטן שטראָם פון טייך ביז צום לאַגער, פון װאַנען איך 
בין געקומען. די ערשטע סטאַציע, ווו מיר האָבן זיך פאַרהאַלטן, איז געווען 
דער ראַיאָןדצענטער טאַבאָרי. דאָס מאָטאָרשיפל האָט דאָ גענומען ברענשטאָף 
פאַר דער ווייטערדיקער נסיעה. ענדלעך זענען מיר אָנגעקומען אויפן באַ- 
שטימטן פּלאַץ, 


ג 

דאָס דאָרף אָזירקי ליגט טיף אין דער טייגע און צופאָרן אַהער האָט 
מען געקענט נאָר במשך פון 4 חדשים אין יאָר, ווען די װאַסערן אויפן טייך 
האָבן אויפגעטייעט. אין רוסלאַנד װוערן אגב געזונגען לידער וי אַזױ די 
סאָוועטישע מאַכט האָט פאַרװואַנדלט וויסטע סטעפּעס אין בליַענדיקע ייִשו- 
בים. אין די דאָזיקע ראָמאַנטישע לידער װערט אָבער נישט דערציילט, 
מיט װאָס פאַר אַ מעטאָדן דאָס איז רעאַליזירט געװאָרן, מיט וויפל אומשולדיק 
בלוט עס איז דורכגעוייקט יעדעס שטיקל עֹרד, װאָס איז כלל נישט 
פאַרװואַנדלט געװאָרן אין אַזעלכע בליִענדיקע אָאַזעסן. 

אָזירקִי איז געווען איינע פון די דאָזיקע ,אָאַזעס" אין די טיפענישן 
פון דער טייגע. במשך פון דורות האָט דאָ נישט געטראָטן קיין מענטשלעכער 
פוס, ביז די סטאַליניסטישע רוצחים האָבן גענומען רעאַליזירן זייער טייוולאָ- 
נישן פּלאַן פון פאַרװאַנדלען מענטשן אין שקלאַפן, 

די ערשטע קרבנות זענען געווען די פּויערים פון קובאַן, אין אוקראַיַנע. 

בעת דער קאָלעקטיװויזאַציע, אין די דרייסיקער יאָרן, האָט מען זיי פאַרטריבן 
פון זייערע בליענדיקע פעלדער אַלס ,קולאַקעס? און אַרײינגעװאָרפן אַהער, 
אין די ווילדע וועלדער, אָן וועלכע עס איז מיטלען פאַר מענטשלעכער 
עקסיסטענץ. מיט די פּרימיטיווסטע מיטלען האָבן זי אויסגעהאַקט די בתולה- 
וועלדער, אַרויסגעריסן ממש מיט די הענט די װאָרצלען פון דער ערד, וועלכע 
זיי האָבן פאַרזייט מיט װאָס זיי האָבן געקענט, כדי נישט אויסצוגיין פון 
הונגער. נאָר געציילטע פון צװישן די טויזנטער האָבן אױסגעהאַלטן און 
געבליבן לעבן. אין די יאָרן 1929/41 זענען דאָ געווען פאַרשיקט אויך ייִדן 
פון פּוילן, וועלכע זענען אַנטלאָפן פון די היטלעריסטישע רוצחים און 
געזוכט שוץ און פרייהייט אין , סאָציאַליסטישן? ראַטן-פאַרבאַנד, 

עטלעכע פון די דאָזיקע ערשטע ,פּיאָנערן" אין אָזירקי, וועלכע זענען 
דאָ דורכגעגאַנגען שבעה מדורי גיהנום, האָב איך נאָך באַגעגנט. עס איז 
געווען צווישן זיי דער טאַשקענטער אַטאַבאַיעוו, וועלכער איז ביזן יאָר 1922 
געזעסן אין קרעמל. איצט איז ער דאָ געזעסן אַ קוים לעבעדיקער און איז 
געווען באַשעפטיקט ביים פלעכטן פאַר די אַרעסטאַנטן לאַפּטעס פון ליקע. 

עס איז דאָ געווען דער רוס איװאַנאָו, וועלכער האָט אָנגעהויבן זיין 
מיליטערישע קאַריערע בעת דער רעװאָלוציע, דערגאַנגען ביז צום ראַנג 
פון קאַלאָנעל, דערנאָך געדינט אַלס דיפּלאָמאַט אין אויסלאַנד, און אין 1926 
איז ער פאַרמישפּט געװאָרן אויף 15 יאָר אַלס ,שונא פון פאָלק"... ער האָט 
געהונקען, ווייל ער האָט געהאַט צעבראָכן אַ פוס ביים האַקן האָלץ אין די 
וועלדער. עס איז דאָ געוען איינער אַ פּראָפּעסאָר פון מיזרח-שפּראַכן און 
איצט אַ קוכער אין דער לאַגערקיך. 

גלייך נאָך מיין אָנקומען אין אָזירקי, האָט מען מיך געשטעלט אַרבעטן 
אַלס פריזירער ; עס דאַרף באַטאָנט ווערן, אַז די אַרבעט האָב איך איבער- 
גענומען פון אַ גרויסן בעל יחסן : פּעטראָװו, אַ קאָלאָנעל אין דער סאָוועטישער 
אַרמײ, וועלכער איז ביז זיין אַרעסט אין יאָר 1927 געווען לייטער פון דער 
מיליטערישער מעדיצינישער אַקאַדעמיע אין לענינגראַד. גראָד אין טאָג פון 
מיין אָנקומען האָט מען אים באַפרייט און איך האָב איבערגענומען זיין 
אַרבעט. 

אין אָזירקי האָב איך שוין דעם ערשטן טאָג באַגעגנט מיינעם אַן אַלטן 

פריינד נאָך פון אַשכאַבאַד, שלמה מאַלונעק, וועלכער איז אַרעסטירט געװאָרן 
כמעט אין דער זעלבער צייט װאָס איך און פאַר די זעלבע ,זינד". שלמה 
האָט געאַרבעט זייער שווער ביים גראָבן ערד אויף דער בויאונג פון אַ 
דאַמבע. צו מיין גרויס פאַרװוּנדערונג איז ער גאָר געווען אַ ;סטאַכאַנאָװעץ" 
און ער האָט באַקומען דערפאַר די גרעסטע נאָרמע עסן. איך בין אים מקנא 
געווען צוליב זיין רוּיַקייט, באַהערשטקײט, מיט וועלכע ער האָט אויפגענומען 
די צרות פונעם לאַגער-לעבן. ער איז געווען אַ ייַד אַ למדן, מיט אַ שאַרפן 
מוח און גוטן זכרון. ער האָט געקענט אויף אױיסװײיניק צוזאַמענשטעלן דעם 
ייַדישן לוח, און װוער עס האָט געװאָלט אַ גענויע אינפאָרמאַציע װאָס שייך 
אַ ייַדישן יום-טוב, האָט עס באַקומען ביי שלמה מאַלונעק. 

אַ צווייטער אינטערעסאַנטער ייָד, פון אַ גאָר אַנדערן כאַראַקטער, איז 
געווען פּערצאָוו. 

דאָס איז געווען אַ מענטש פון קרוב 40 יאָר, מיט אַ קאָפּ טונקל בלאַנדע 
געקרייזלטע האָר און שװאַרצע אויגן. ביז צום אַרעסט אין 1927, איז פּערצאָװ 
געווען דער פאַרטרעטער פונעם נאַטשאַלניק פון ענקאַװעדע אין כאַרקאָו. 
זוייזט אויס, אַז דער ;ייִחוס? איז אים נאָך אויך דאָ בײיגעשטאַנען. נישט 
געקוקט דערויף, װאָס ער איז געווען פאַרמישפּט אויף 15 יאָר לאַגער, 
איז ער געווען באַפרײט פון שװוערער אַרבעט. ער האָט זיך פאַרנומען מיט 
;קולטור-דערציערישע"-אַרבעט. און מען דאַרף זאָגן, אַז ער האָט גוט געקענט 
די דאָזיקע מלאכה... ער איז געווען אַן אינטעליגענטער מענטש און אַ גוטער 
רעדנער. איך האָב געהערט עטלעכע זיינע רעפעראַטן: אוועגן דער גרויסער 
אָקטאָבער רעװאָלוציע", ,וועגן לענינען און זיין לערע? און, פאַרשטײט זיך, 
עטלעכע לעקציעס ,וועגן פאָטער פון אַלע פעלקער יאָסיף װיסאַריאָנאָװיטש 
סטאַלין"... אויף וויפל ער האָט דאָס געמיינט ערנסט, ווייס איך נישט, אָבער 
גערעדט האָט ער שיין. איך האָב אים געשוירן און עטלעכע מאָל האָב איך 
געפּרוּווט מיט אים פאַרפירן אַ שמועס וי אַ ייַד מיט אַ ייַדן, נאָר ער האָט 
זיך שטענדיק אַרױסגעדרײט מיט אַ פאָרמעלן ענטפער. 

אַ גאַנץ אַנדערער טיפּ איז געווען דער ייַדישער דאָקטער, וועלכער איז 
ביז צום אַרעסט געווען אַ מאַיאָר פון ענקאַװעדע. ער איז פאַרמישפּט געװאָרן 
אויף 10 יאָר אונטער דער באַשולדיקונג, אַז ער האָט געשטעלט, פאַר שוחד, 

פאַלשע דיאַגנאָזן ביי אַרעסטאַנטן, וועלכע זענען אויף דעם סמך אַקטירט 
און באַפּרייט געװאָרן פון לאַגער צוליבן געזונט-צושטאַנד. צוזאַמען מיט אים 
איז געמישפּט געװאָרן אויך זיין פרוי, וועלכע איז געווען אַ פעלדשערין. 
זי האָט באַקומען 4 יאָר. דער דאָקטער איז געווען אַ האַרציקער מענטש, 
ער האָט ליב געהאַט צו רעדן אַ ייִדיש װאָרט און שטענדיק גרייט געווען 
צו העלפן אַ צווייטן ייִדן. פאַרשטײט זיך, אַז די באַשולדיקונג קעגן אים, 
אין רעזולטאַט פון וועלכער מען האָט צעבראָכן אים און זיין משפּחה, איז 
געווען אַ פּראָװאָקאַציע. 

זומער 1946 האָט מען פון אָזירקי אַרױסגעשיקט אַ גרופּע אַרעסטאַנטן 
אין דער טייגע, װווּ עס איז נאָך ביז דאַן נישט געטראָטן קיין מענטשלעכער 
פוס. זיי האָבן דאָרט אויסגעהאַקט די װועלדער און אויפגעשטעלט אַ גרופע 
לאַגער-פּונקטן איינעם פון וועלכן מ'האָט גערופן מאַטקול. אין מאַטקול האָט 
זי דאַן געפונען דער ריגער ייַד ליאָװאַ אַבראַמאָװיטש, וועמען איך האָב 
געקענט פון אַשכאַבאַד. צװישן די, וועלכע מען האָט געשיקט מיטן עטאַפּ 
אין דער טייגע, זענען אויך געווען פּערצאָוו און דער דאָקטער. מיט אַ יאָר 
שפּעטער האָב איך זיך דערװוּסט, אַז זיי זענען ביידע דאָרט געשטאָרבן 
אין דער זעלבער צייט אויף אַ מיסטעריעזן אופן. 

אין אַזירקי איז אויך געווען אַ ייִדישע פרוי, גוטאַ מאָיסעיעװנאַ קאָפּע- 
לאָװאַ, וועלכע איז געווען איינע פון די מוטיקסטע און דרייסטע מענטשן, 
וועלכע איך האָב באַגעגנט אויפן וועג פון ליידן און פּיין. זי איז געווען 
אַ פעלדשערין און די לייטערין פון דער סאַניטאַרער אָפּטײילונג אין לאַגער 
פון אָזירקי. נאָך דעם װוי איר מאַן איז אויך אומגעקומען אין די לאַגערן 
און זי איז געבליבן אַן איינזאַמע, האָט זי געטאָן אַלץ װאָס איז געווען אין 
אירע מעגלעכקייטן, כדי צו העלפן די אַרעסטאַנטן. 

גוטאַ מאָיסעיעװװנאַ האָט אָפּגעהיט די ייַדישע טראַדיציעס. שלמה מאַ- 
לונעק האָט איר צוגעשטעלט אַ גענויעם חשבון ווען עס פאַלט אויס אַ 
ייִדישער יום-טוב און זי האָט זיך באַמיט, ספּעציעל אין די ימים נוראים, 
נישט צו אַרבעטן. אויך אין דעם פּרט האָט זי געזאָרגט נישט נאָר פאַר זיך. 
אויך פאַר אונדז האָט זי אייניקע מאָל באַװיזן צו באַקומען מעדיצינישע 
באַפּרײוּנגען פון דער אַרבעט אויף די טעג פון יום-טוב. 

ד 

איינער פון די ערשטע תושבים אין לאַגער פון אָזירקי איז געווען משה 
פלאַמגאָלץ. נישט נאָר זיין נאָמען, נאָר אויך ער גופא איז געווען אַ משונהדיקער 
טיפּ. ווען איך בין אַריינגעקומען אַ מאָל אין דער ,סטאָלאָװע", איז צוגעקומען 
צו מיר אַן אַרעסטאַנט, וועלכער איז געווען אין שרעקלעך אָפּגעריסענע מלבו- 
שים. נישט געקוקט װאָס ס'איז געווען פרילינג, האָט ער געטראָגן אויפן קאָפּ 
אַ ווינטער-היטל מיט די לאַפּן אַראָפּגעלאָזט איבער די אויערן. פון דער 
צעריסענער, פאַרפעטסטער פופּײַקע האָט זיך אַרױסגעזען אַ נאַקעטער ברוסט- 
קאַסטן, אויף וועלכן עס איז געווען אױיסטאַטוּיַרט דער אַמעריקאַנער אָדלער 
מיט אַן אויפשריפט ,ניו-יאָרק---װואַשינגטאָן?. ער האָט מיר דערלאַנגט די 
האַנט און מיר אָפּגעגעבן אַ ברייטן שלום-עליכם, זאָגנדיק : , דאַװאַי פּיאַט"! 

אין ערשטן מאָמענט האָב איך זיך ממש דערשראַקן פאַר אים. איך 
האָב געהאָט דעם איינדרוק, אַז ער איז נישט ביי די קלאָרע געדאַנקען. 

-- האָב נישט קיין מורא, איך בין אויך אַ זשיד! --- האָט ער אויסגערופן 
אין אַ צעבראָכענעם ייִדיש געמישט מיט רוסיש. 

דעם אמת געזאָגט, האָב איך ערשט דאַן מורא באַקומען פאַר אים. עס 
האָט זיך אָבער אַרױסגעװיזן, אַז איך האָב געהאַט אַ טעות. משה איז געווען 
אַ מענטש מיט אַ שטאַרקן חוש פאַר הומאָר, װאָס איז אין די באַדינגונגען 
פון לאַגער געווען ממש אַ רפואה קעגן ייֵאוש. מיט דער צייט זענען מיר 
געװאָרן די נאָענטסטע פריינד. 

משה פּלאַמגאָלץ, אָדער װי מיר האָבן אים גערופן -- מישאַ, האָט 
געהאַט אַ שטורמישע פאַרגאַנגנהײט. אין די יונגע יאָרן איז ער געוען 
אַ מאַטראָז. בעת ער איז געווען מיט זיין שיף אין איינעם פון די פּאָרטן 
אין די פאַראייניקטע שטאַטן האָט ער זיך אָנגעשיכורט מיט אַ גרופּע אַמע- 
ריקאַנער מאַטראָזן און דאַן האָבן זיי אים אױיסטאַטוּיַרט דעם אָדלער מיטן 
אויפשריפט. 

מישאַ איז געווען אַ מיטגליד אין קאָמסאָמאָל און שפּעטער אין דער 
קאָמוניסטישער פּאַרטײ. בעת דעם בירגערקריג אין שפּאַניע, איז ער 
פרייוויליק אַװעק אויפן פראָנט און געקעמפט, אַלס אָפיציר, אין דער אינ- 
טערנאַציאָנאַלער בריגאַדע. נאָכן צוריקקומען פון שפּאַניע, איז ער געווען 

אַ הויכער באַאַמטער אין דער סאָוועטישער נאַפט-אינדוסטריע. שפּעטער 
איז ער געווען באַשעפטיקט אין דער אַמעריקאַנער אַמבאַסאַדע אין מאָסקװע. 
װאָס פאַר אַ אַמט עֹר האָט פאַרנומען אין דער אַמבאַסאַדע האָט ער מיר 
קיין מאָל גענוי נישט געזאָגט. ער האָט מיר נאָר דערצײילט, אַז ער איז 
געווען באַפרײינדעט מיטן אַמבאַסאַדאָר האַרימאַן, וועלכער האָט אים געגעבן 
2 אַמעריקאַנער פּאַספּאָרטן, פאַר אים און פאַר זיין פרוי, וייל ער האָט 
געהאַט פאַרטראַכט צו פאָרן קיין אַמעריקע. װאָס עס האָט באַטײט אין די 
באַדינגונגען פון ראַטן-פאַרבאַנד אַזאַ איינפאַל, קען זיך נאָר פאָרשטעלן 
אַ מענטש, וועלכער האָט דאָרט געלעבט אין די יאָרן פון סטאַליניסטישן 
טעראָר. 

2 טעג פאַר דער נסיעה, האָבן ענקאַװעדע-אַגענטן אים פאַרהאַלטן 
אויף דער גאָס און ביי דער ערשטער פּערזענלעכער רעויזיע האָבן זי 
ביי אים געפונען ביידע פּאַספּאָרטן. פאַרשטייט זיך, אַז אַנשטאָט קיין אַמץ- 
ריקע איז ער ,,געפאָרן" אין דער באַקאַנטער מאָסקװער תפיסה -- לוביאַנקאַ. 
ער איז פאַרמישפּט געװאָרן אויף טױיטשטראָף פאַר שפּיאָנאַזש לטובת אַמע- 
ריקע. נאַכן אָפּזיצן עטלעכע חדשים אין דער טויטן-קאַמער, האָט מען אים 
באַגנעדיקט און דער טויטאורטייל איז אים פאַרביטן געװאָרן אויף 10 יאָר 
לאַגער מיט אייביקער פאַרשיקונג קיין סיביר. 

עס איז דעריבער געווען פאַר מיר אַ רעטעניש, פון װאַנען עס האָט 
זיך גענומען אַזױ פיל הומאָר צו אַ מענטש, וועלכער האָט נישט געהאט קיין 
שום האָפענונג, אַז ער װעט נאָך װען עס איז אַרױיס פון דעם גיהנום.. 
און אפשר האָט ער געזען אין דעם אַ מיטל, װאָס האָט אים געשיצט פון 
אומקום ? אָבער נישט געקוקט דערויף, איז ער געווען שטאַרק אָפּגעלאָזן, 
און, װי איך האָב שוין דערמאָנט, איז ער געוען אָפּגעריסן און שטאַרק 
געבענקט נאָך זיין ווייב און קינדער. 

אַ גאַנץ אַנדערער טיפּ איז געווען מענאַקער, אויך אַ ייַד. ער איז 
געווען אַ קצב און איז פאַרמישפּט געװאָרן אויף 10 יאָר פאַר װוירטשאַפט- 
לעכע מיסברויכנס. ער איז געווען באַטעפטיקט אין דער פערמע, וועלכע האָט 
זיך געפונען ביים לאַגער און װוּ עס זענען געהאָדעװעט געװאָרן בהמות און 
חזירים, וועלכע ער האָט געשאָכטן. דאָס פלייש איז געווען באַשטימט פאַר 

דער נאַטשאַלסטװע און מיטאַרבעטער פון ענקאַװעדע, און דאָס אָפּפאַל 
איז געגעבן געװאָרן אין דער קיך פון לאַגער פאַר די אַרעסטאַנטן. 

מענאַקער האָט כמעט סטאַביל אַרױסגעטראָגן אַ ביסל פלײשאָפּפאַל. 
ווייזט אויס, אַז מען האָט אים געמסרט. אין אַ געוויסן טאָג, ווען ער איז 
צוריקגעקומען פון דער אַרבעט, האָט די װאַך ביים טויער געמאַכט ביי אים 
אַ ,שמאָן", ד"ה אַ רעוויזיע, און געפונען עטלעכע שטיקלעך פלײשאָפּפאַל 
באַהאַלטן אין די הויזן. מען האָט אים איינגעזעצט אין קאַרצער און עס 
האָט אים געדראָט אַ נייער מישפּט. 

באַזונדערס מוז דערציילט וערן וועגן דאָקטער איװאַן ניקאָלאַיעװיטש 
באָלדין, ער איז געווען אַן אויסגעצייכנטער אַקוליסט פון סאַראַטאָו. אין 
1, ווען ס'איז אױיסגעבראָכן די מלחמה, האָט מען אים, אַלס דאָקטער, 
מאַביליזירט אין דער אַרמײ און ער האָט געהאַט דעם ראַנג פון מאַיאָר. 
אין רעזולטאַט פון אַ סיכסוך מיט אַ העכערן אֶפיציר, איז ער פאַרמישפּט 
געװאָרן אויף 10 יאָר פאַר ,אַנטי-סאָװעטישער-אַגיטאַציע?. 

קיין אָזירקי איז ער געקומען פון שרעקלעכן לאַגער טשאָש, װוּ ער 
האָט פאַרלוירן זיין געזונט ביים האַקן וועלדער. ער איז געווען אין עלטער 
פון העכער 50 יאָר און אַ פולשטענדיקער אינװאַליד. דאָ, אין לאַגער פון 
אָזירקי, איז געווען אַ ספּעציעלע בריגאַדע אינװואַלידן, וועלכע זענען געווען 
באַשעפטיקט ביי פאַרשיידענע װירטשאַפטלעכע אַרבעטן, װי האַקן האָלץ 
צום הייצן, העלפן אויף דער קיך אד"גל. ד"ר באָלדין איז געווען זייער 
בריגאַדיר, 

די אינװאַלידן זענען געווען צעװאָרפן איבערן גאַנצן שטח פון לאַגער. 
יעדן פרימאָרגן, װען ס'איז נאָך געװען פינצטער, האָט מען געזען וי 
ד"ר באָלדין האָט געשלעפּט אַ קאַסטן מיט ברויט פאַר זיין בריגאַדע. עס איז 
געווען אַ רחמנות צו קוקן אויף דעם צעבראָכענעם, קראַנקן דאָקטער, 
וועלכער האָט קוים געשלעפּט די פיס אונטער דער משׂא פון דעם קאַסטן 
אָבער ער האָט אויסגעפירט זיין אַרבעט װי אַ דערהויבענע שליחות. 

זיין מזל איז געווען, װאָס עס האָט, אין יענער צייט, געפעלט אין לאַגער 
אַ דאָקטער. אָבער נישט קוקנדיק אויף דעם, האָט אים נאַטשאַלסטװע נישט 
געװאָלט באַשטימען אויפן דאָזיקן אַמט. דעריבער האָט די לייטערין פון 

דער סאַניטאַרער אָפּטײלונג, גוטאַ מאָיסעיעװנאַ, געמוזט פירן אַ קאַמף 
מיט דער אַדמיניסטראַציע, ביז עס איז איר געלונגען צו באַשעפטיקן 
באָלדינען אַלס דאָקטער אינעם לאַגער-שפּיטאָל און שפּעטער אויך אין דער 
אַמבולאַטאָריע, װוּ ער האָט מיט גרויס איבערגעגעבנקייט געטראָגן הילף 
פאַר די קראַנקע אַרעסטאַנטן, 


הֹ 

נאָך עטלעכע חדשים האָט מען מיך אַראָפּגענומען פון פריזירעריי און 
געשיקט גראָבן קאַרטאָפּל אויף די פעלדער פון לאַגער. די באַשעפטיקטע 
ביי דעם זענען אַפילו געווען צופרידן פון זייער אַרבעט, ווייל מען האָט 
געקענט במשך פון טאָג אויפעסן עטלעכע רויע קאַרטאָפל. אייניקע זענען 
געווען ביי דער מיינונג, אַז דאָס איז אַן אויסגעצייכנטע רפואה קעגן צינגאַ 
(אַװיטאַמינאָז), אויף וועלכער כמעט אַלע אַרעסטאַנטן האָבן געליטן. איך 
האָב אָבער דאָס נישט געקענט פאַרטראָגן און יעדעס מאָל, ווען איך האָב 
געפּרוּװוט עסן אַ רויען קאַרטאָפּל, איז מיר נאָך דעם נישט גוט געװאָרן. 
די אַרבעט איז געווען אַ שווערע, איבערהויפּט ווען עס זענען געקומען די 
רעגנס. איך בין דאַן אַװעק צו ד"ר באָלדין, וועלכער האָט מיר געגעבן 
אַ באַשטעטיקונג, אַז איך בין אַן אינװאַליד, נישט פּעיִק צו פיזישער אַרבעט. 
מען האָט מיך געשיקט אין דער בריגאַדע פון אינװאַלידן. איך האָב נישט 
געאַרבעט שווער, אָבער דער ,פּאַיאָק" איז געווען פאַר אינװאַלידן, ד"ה איך 
בין װוידער געווען פאַרמישפּט אויף הונגער. ׂ 

מיין אַרבעט אַלס פריזירער האָט איבערגענומען משה װאָלאָך, אַ ייַדי- 
שער בחור פון סקאַלאַט, װאָס געפינט זיך בשכנות פון מיין שטעטל יעזערנע. 
משה איז געווען אַ גוטער באַלמעלאָכע און געאַרבעט בעסער און שנעלער 
פון מיר. איך האָב אַפילו נישט געהאַט צו אים קיין טענות, הלמאי ער האָט 
מיר צוגענומען די פּרנסה... אַזאַ איז געווען אונדזער גורל אין לאַגער. 
משה איז געווען אַ גוטער יאַט און האָט מיר אָפּט געהאָלפן מיט אַ ביסן ברויט. 

משה װאָלאָכן האָט מען געמישפּט לויטן פּאַראַגראַף 193 פאַר דעזערטירן 
פון מיליטער און האָט באַקומען 10 יאָר. זייענדיק אין אַ לאַגער ביי קויבי- 
שעוו, האָט עֹר אָנגעװוענדעט אַלע מיטלען, כדי זיך אַרױסצודרײען פון דער 

שווערער אַרבעט אין דער שטיין-האַקערײ. איינעם אַ טאָג, פאַרן אַרױסגײן 
צו דער אַרבעט, האָט עֹר זיך באַהאַלטן אין לאַגער-קלאַזעט. דער לאַגער- 
נאַטשאַלניק האָט אים באַמערקט און געװאָלט פון דאָרטן אַרוסשלעפּן. משה 
האָט אים אָבעֹר אָפּגעשטױסן פון זיך. דער נאַטשאַלניק איז אַרײנגעפאַלן 
אין גרוב פון קלאָזעט און מער װי זיין קאָפּ האָט זיך נישט אַרױסגעזען. 

האָט זיך דערשראָקן.. 

מען האָט דעם נאַטשאַלניק, קוים אַ לעבעדיקן, אַרױסגעשלעפּט פון 
דער דאַזיקער ;באָד". משהן האָט מען אַרײנגעװאָרפן אין קאַרצער, געשלאָגן 
מכות רצח און צוגאָבלעך פאַרמישפּט אויף נאַך 2 יאָר און פאַרשיקט אין די 
לאַגערן פון אוראַל. 

וי געזאָגט, האָט משה אין אָזירקי פאַרנומען מיין אָרט אַלס פריזירער. 
אָבצר נישט אויף לאַנג. אין אַ געװיסן טאָג, דאָס איז שוין געוען אין 
האַרבסט, ווען ס'איז נישט געװען קיין אַרבעט אין פריזיר-אַנשטאַלט, האָט 
מען אים געשיקט אַרבעטן אויף די בייטן, װאָס זענען געווען אויסער דער 
זאָנע. בשכנות האָבן זיך אַרומגעדרײט די הינער, וועלכע האָבן געהערט 
צום נאַטשאַלניק פון דער לאַגערװאַך. משה האָט זיך דערמאָנט, אַז זינט 
ער איז אַרױס פון זיין היים, האָט ער נישט געפילט דעם טעם פון אַ שטיקל 
הינערן-פלייש. נישט לאַנג טראַכטנדיק, האָט ער געװאָרפן אַן אויג אויף אַ הון, 
װואָס האָט אים אויסגעזען צו זיין גענוג פעט. ער האָט זי געכאַפּט און אַראָפּ- 


שלמה יי מיט װעמען משה האָט געלעבט אין איין באַראַק, 


מיט אַן אַרונטערגעדרײטן קאָפּ. 

--- דאָס איז ממש אַ נס מן השמים! -- האָט אויסגערופן שלמה. -- 
היינט איז ערב יום-כיפּור. מיט דער הון װעלן מיר כפּרות שלאָגן, אָפּקאָכן 
און מקיים זיין די מיצווה פון פאַרפאַסטן. 

וי אַזױ מענער קענען שלאָגן כפּרות מיט אַ הון, און דערצו נאָך מיט 
אַ טויטער הון, דאָס האָט שוין געפּסקנט שלמה, וועלכער איז געװוען בקי 


אין הלכת כפּרות. ער האָט די הון געמאַכט כשר און. פאַרשטײיט זיך, 

אַז זיי האָבן זיך נישט געקענט דערװאַרטן ביז זי וועט זיין פאַרטיק, און האָבן, 
אַ האַלב רויע, זי אויפגעגעסן. 

אין דער צייט ווען זיי האָבן געפּראַװעט די סעודה פון פאַרפאַסטן אויף 
יום-כיפּור, האָט דער אייגנטימער געציילט זיינע הינער און דערזען אַז 
איינע איז פאַרשװוּנדן. ער האָט זיך דערמאָנט, אַז דער פּאַריקמאַכער װאָלאָך 
האָט דאָ געאַרבעט און ער איז גלייך געקומען צו לויפן אין באַראַק, נאָך 
איידער מען האָט באַװיזן צו פאַרװישן די שפּורן פון דער הון. אין באַראַק 
האָט עֹר געפונען די רעשטלעך פון די ביינער און די פעדערן פון דער הון. 
עס האָט אַפילו נישט געהאַט קיין זינען צו לייקענען אָדער צו פאַרטיידיקן 
זיך. משהן האָט מען גלייך אָפּגעפירט אין קאַרצער. 10 טעג האָט מען אים 
געהאַלטן אין קאַרצער אויפן א"ג , שטראַפנאָי פּאַיאָקי, ד"ה כמעט אָן צסן. 
דערצו האָט ער געמוזט באַצאָלן 160 רובל אַנטשעדיקונג און מען האָט אים 
ווידער געשיקט צו שװערע אַרבעט ביים האַקן האָלץ אין די װועלדער. 

פון דעם דאָזיקן סקאַנדאַל בין איך גאָר אַרױס מיט , פּראָפּיט?. מען האָט 
מיך צוריקגעשיקט אַרבעטן אַלס פריזירער. איך װאָלט זיך דערמיט זייער 
געפרייט, ווען דאָס זאָל נישט האָבן געווען אויפן חשבון פון משה װאָלאָך, 
וועלכער איז געווען אַ גוטער חבר און בכלל אַ גוטער יאַט. אָבער אַזאַ איז 
שוין, װוי איך האָב פּריַער געזאָגט, דער גורל פון אַרעסטאַנטן אין לאַגער. 

איך האָב זיך באַמיט משהן צו העלפן מיט װאָס איך האָב נאָר געקענט. 
קיין עסן האָט מיר דאַן נישט געפעלט. איך האָב געזאָרגט דערפאַר, אַז יעדן 
טאָג, װען משה איז געקומען פון זיין שװערער אַרבעט, זאָל ער האָבן 
אַ צוגאָבלעכע פּאָרציע ברויט און זופּ, אַזױ אַז קיין הונגער האָט ער נישט 
געליטן. אויך ד"ר באָלדין האָט אים געהאָלפן, געבנדיק אים פון צייט צו 
צייט אַ באַפּרײוּנג פון דער אַרבעט אויף עטלעכע טעג. עס האָט אים אויך 
געהאָלפן די פרוי גוטאַ קאָפּעלאָװאַ, וועלכע האָט געדאַרפט באַשטעטיקן 
די באַפּרײוּנגען, וועלכע עס האָט אַרױסגעגעבן ד"ר באָלדין. 

גוטאַ מאָיסעיעװנאַ קאָפּעלאָװאַ איז געװען זײיער באַליבט צווישן די 
אַרעסטאַנטן, צו װעלכע זי האָט זיך באַצױגן מיט אויסערגעויינלעכער 
האַרציקײט. אַ טייל אַרעסטאַנטן האָבן זי גערופן ,מאַמע", כאָטש זיי זענען 
געווען עלטער פון איר. ספּעציעל איז דאָס געווען שייך די אַרעסטאַנטן 

פון 52טן קװאַרטאַל, װאָס איז געווען אַ לאַגער אין װאַלד גופא. זיי האָבן 
איבערגעלעבט די עפּידעמיעס פון דיזענטעריע און בויכטיפוס. זי איז געווען 
פאַר די קראַנקע אַרעסטאַנטן טאַקע וי אַ מוטער. פאַר איר אייגן געלט 
האָט זי געקויפט פאַר די קראַנקע מילך, װאָס איז געוען נייטיק זיי צו 
ראַטעוען. און װען זי האָט נישט געהאַט קיין געלט, האָט זי אַרױסגעטראָגן 
זאַכן פון לאַגער, וועלכע זי האָט אויסגעטוישט אויף מילך און עסן פאַר 
די קראַנקע. פאַרשטייט זיך, אַז אויב מען װאָלט זי געכאַפּט, האָט איר 
געדראָט אַ גרויסע שטראָף. 

איך פּערזענלעך האָב אויך אַ סך צו פאַרדאַנקען דער דאָזיקער איידעלער 
ייִדישער פרוי גוטע בת משה קאָפּעלאָוו. איך וויל נאָר דערמאָנען איין פאַקט. 
דאָס איז געווען, װען ד"ר באָלדין האָט געשטעלט דעם דיאַגנאָז, אַז איך בין 
אַן אינװואַליד און נישט' פעיִק צו פיזישער אַרבעט. באָלדין איז טאַקע געווען 
אַ דאָקטער, אָבער דאָך אַן אַרעסטאַנט, און דער דיאַגנאָז האָט געמוזט באַ- 
שטעטיקט װערן דורכן לאַגערשעף. איך בין אָנװעזנד געווען דערביי, װי זי 
האָט געפירט אַ שטאַרקן וויכוח מיטן שעף, ביז ער האָט באַשטעטיקט דעם 
באַשלוס פון דאָקטער, אַ דאַנק װאָס איך בין באַפרײט געװאָרן פון שווערע 
אַרבעטן. 

א 
אין אָזירקי האָב איך באַגעגנט אייניקע אינטערעסאַנטע טיפּן אַרעסטאַנטן 
פון דער אַלטער גװאַרדיע", וועלכע האָבן געהאַט אַ סטאַזש פון תפיסות 
און לאַגערן, װאָס האָט געגרייכט אַזױ ווייט, װי לאַנג עס האָט געדויערט 
די סאָוועטישע מאַכט. 
איינער פון זיי איז געווען טשאַיקאַ, וועלכער האָט זיך געגרייסט דערמיט, 
אַז ער איז געווען אַ דאַמען-פריזירער אין צאַרישן הויף. ער האָט ליב געהאַט 
צו דערציילן וועגן זיין דערפאָלג ביי די שיינע, עלעגאַנטע דאַמען פון אַדל, 
וועלכע זענען געווען זיינע קליענטינס, וועגן זיינע פריזורן, װאָס זענען 
באַװוּנדערט געװאָרן אויף די קעניגלעכע בעלער אין די זאַלן פון צאַרסקאַיע 
סעלאָ. 
טשאַיקאַ האָט אויך ליב געהאַט צו רעדן וועגן ביכער, װאָס ער האָט 
געלייענט, און ספּעציעל באַהאַװנט איז ער געװען אין דער קלאַסישער 
רוסישער ליטעראַטור. פון זיין אַמאָליקער עלעגאַנץ און שיינקייט זענען ביי 
אים פאַרבליבן נאָר דער קאָפּ געדיכטע גרויע האָר און לאַנגע, ווייסע 
װאָנצעס. ווען מיר האָבן זיך באַקאַנט, האָט ער געהאַט הינטער זיך 17 יאָר 
פון די שווערסטע לאַגערן און תפיסות, פון וועלכע דער לעצטער איז געווען 
דער 52טער קװאַרטאַל -- איינער פון די שװערסטע לאַגערן אין סאַמע 
מיטן פון דער טייגע, נישט וייט פון אָזירקי, װוּ עס איז נאָך ביז דאַן 
ווען איך האָב זיך דאָרט געפונען, נישט געווען קיין ציווילער ייִשוב. דאָרט 
האָט ער אַװעקגעלײגט זיינע לעצטע כוחות ביים אויסהאַקן די בתולה- 
וועלדער. 

קיין אָזירקי איז טשאַיקאַ געקומען אַ פולשטענדיקער אינװאַליד און איז 
געווען באַשעפטיקט ביים האַקן האָלץ פאַר דער קיך און ביי אַנדערע ווירט- 
שאַפטלעכע אַרבעטן. דווקא דער מענטש, װאָס האָט אין די יונגע יאָרן 
פאַרבראַכט אין די קרייזן פון דער אַריסטאָקראַטיע, איז געווען אָפּגעלאָזן 
און פאַרנאַכלעסיקט. זומער און ווינטער האָט ער געטראָגן שמוציקע װאַטענע 
הויזן, באַדעקטע מיט לאַטעס, אַ קױיטיקן בושלאַט, אַרומגעבונדן מיט אַ 
שטריק, אויף װעלכן עס איז געוען אָנגעהאַנגען אַ פאַרזשאַװערטער 
,קאָטעלאָק?, װאָס איז געווען גרעסער װי די נאָרמאַלע קעסעלעך, וועלכע 
עס האָט געהאַט כמעט יעדער אַרעסטאַנט. 

איין מאָל איז טשאַיקאַן געלונגען צו באַװייזן די קונסט פון זיין ספּע- 
ציאַליטעט, צו וועלכער ער האָט אַזױ שטאַרק געבענקט. איינע פון די 
אַרעסטאַנטינס פון ראָסטאָו, אַ געוויסע מאַשאַ, האָט זיך דערװוּסט דעם 
ייַחוס פון טשאַיקאַן. זי איז צוגעשטאַנען צו אים, אַז ער מוז איר מאַכן 
אַ קעניגלעכע פריזור... היות איך בין געווען דער פריזירער און נאָר איך 
האָב געהאַט די נייטיקע דערצו מכשירים, װי אַ קאַם און אַ שער, בין איך 
געווען אַן עדות פון דער ,היסטאָרישער" געשעעניש... 

מאַשאַ איז געקומען מיט אַ פריש אױסגעצװאָגענעם קאָפּ און טשאַיקאַ 
האָט זיך גענומען צו דער אַרבעט. ווען איך האָב אים אָבסערװירט ביי דער 
דאָזיקער מלאכה, האָב איך דערזען פאַר זיך אַ גאַנץ אַנדערן מענטש. 
ער האָט זיך וי אויסגעגלייכט, דאָס פּנים האָט ביי אים געשטראַלט און 
די הענט האָבן זיך באַװעגט, װי ביי אַ מוזיקער אויפן קלאַװיר. בלויז מיט 
װאַסער און מיט אַ קאַם האָט ער איר געמאַכט אַזאַ פריזור, אַז עס איז געווען 
ממש צו באַװוּנדערן. מאַשאַ האָט פּאַראַדירט מיט איר עלעגאַנטער פריזור, 
װואָס האָט אַרױסגערופן אַן איבערראַשונג אין לאַגער. 

מאַשאַ איז נישט געווען די איינציקע פון די פרויען אין לאַגער, וועלכע 
האָבן זיך גענומען פּוצן, כדי צו ציִען אויף זיך די אויפמערקזאַמקײט פון די 
אַרעסטאַנטן. דעם ווינטער פון 1945 אויף 1946 זענען אין אָזירקי פאָרגע- 
קומען געשעענישן, וועלכע האָבן געצװוּנגען דער אַדמיניסטראַציע אָנצו- 
נעמען ווייטגייענדיקע מאָסמיטלען. 

אָנהייב ווינטער 1945 זענען אָנגעקומען אין לאַגער אַלץ נייע עטאַפּן 


פֿן 

מיט אַרעסטאַנטן, וועלכע זענען געבראַכט געװאָרן פון די באַפרײיטע דורך 
דער סאָוועטישער אַרמײ געביטן. אַ גרויסער טייל פון די דאָזיקע אַרעס- 
טאַנטן איז באַשטאַנען פון יונגע פרויען און מיידלעך. דאָס לעבן איז געווען 
שטאַרקער פון די דראַקאָנישע רעגולאַמין-פאָרשריפטן און אויך פון די 
קאַשמאַרע לאַגער-באַדינגונגען. די .קרענק" פון ליבע און פון סעקסועלע 
באַציַוּנגען האָט זיך פאַרשפּרײט מיט אַ נישט קלענערן טעמפּ װי טיפוס 
און דיזענטעריע. אַפילו װאַסקאַ, וועלכער האָט אַ לענגערע צייט געשפּילט 
די ראָל פון אַ טויבשטומען, האָט פּלוצעם באַקומען לשון, כדי צו געווינען 
דאָס האַרץ פון דער יונגער אַרעסטאַנטקע װאַליאַ. אַ צאָל אַרעסטאַנטינס 
איז געװאָרן שװאַנגער. און די גרעסטע סענסאַציע איז געווען, װאָס אויך 
די ,נאַדזיראַטעלניצע? איבער דער פרויען-אָפּטײלונג פון לאַגער, וועלכע 
איז געווען אַן אַלמנה נאָך אַ זעלנער, װאָס איז געפאַלן אויפן פראָנט, האָט 
פאַרפירט אַ ראָמאַן מיט איינעם פון די אַרעסטאַנטן. זי איז שוין געװען 
אין די הויכע חדשים, ווען נאַטשאַלסטװע האָט זיך וועגן דעם דערװוּסט. 

די דאָזיקע פאַקטן האָבן אַרוסגערופן ממש אַ בהלה ביי דער אָנפירונג. 
נאַטשאַלסטװע האָט עס מער נישט געקענט אוסבאַהאַלטן און איז געווען 
געצװוּנגען צו מעלדן ועגן דעם אין דער צענטראַלע. דאַן איז געקומען 
אַ באַפעל צו פאַרװאַנדלען די אָפּטײלונג אין אַזירקי אין אַ פרויען-לאַגער 
און אַלע מענער זענען אַרױסגעשיקט געװאָרן. 


ב 

פרילינג 1946, װוי נאָר דאָס אייז אויפן טייך טאַװדאַ האָט גערירט 
און עס האָט זיך אָנגעהויבן די נאַװיגאַציע, האָט מען אונדז אַרויסגעפירט 
פון לאַגער און אויפגעלאָדן אויף אַ באַרקע. די געזונטע פון ערשטער און 
צווייטער קאַטעגאָריע האָט מען אַרױסגעזעצט אויפן וועג אין לאַגער-פּונקט 
טשון-טשאָש, װוּ זי זענען געשיקט געװאָרן צו שװוערע אַרבעטן ביים האַקן 
די וועלדער. איך האָב געהאַט ,מזל"... איך בין געווען אַן אינװאַליד, האָט 
מען מיך צוריקגעפירט קיין טאַװודע, פון װאַנען מען האָט מיך אַרױסגעשיקט 
מיט אַ יאָר פריִער. 

אין טאַװודע בין איך צוריקגעקומען װי אין אַן אַלטער היים. עס האָט 
זיך מיר אױסגעדאַכט װי איך זאָל קומען פון אַ פּראַװינץ אין אַ גרויסער 
ו מיר זענען געקומען משה פּלאַמגאָלץ, ד"ר באַלדין, 
איװאַנאָוו, קאָפּעלאָו איװאַן פּעטראָװיטש א"אַ. 
יך האָב דאָ אויך געטראָפן אַ סך פון מיינע אַלטע באַקאַנטע, װי טוביה 
אַפּעלשטײן, וועלכער איז צוריקגעקומען פון אַזאַנקאַ אַ קראַנקער און צעבראָ- 
כענער. אָבעֹר װי שטענדיק. האָט עֹר זיך אַן עצה געגעבן אין די צרות. 
ער האָט דערװאַרבן דעם צוטרוי פון די, וועלכע האָבן געהאַט די אויפזיכט 
איבער די מאַגאַזינען מיט פּראָדוקטן און געװאָרן זייער פאַרמיטלער ביים 
אַריבערשמוגלען דאָס אויף דעֹר פריי, װוּ זי זענען דורך אים פאַרקויפט 
געװאָרן פאַר אַ גוטן פּרייז. מעֹר װי אַ העלפט פון דעם זייף, װאָס איז געווען 
באַשטימט פאַר דער באָד און וועשעריי, האָט טוביה משלח געווען אויף דער 
צווייטער זייט פון לאַגער. דעֹם זעלבן גורל האָט אויך געהאַט די װעש, 
װאָס איז געווען באַשטימט פאַר די אַרעסטאַנטן. פאַרשטײיט זיך, אַז די אויפ- 
ון לאַגער האָבן צו דעם עסק נישט צוגעלייגט... 
פון דער פאַלטער גװאַרדיע* איז דאָ געװען אויך מאָטל טויבנפליגל, 
יעטער און אַמבראָזי זאַכטרעגער, װעלכן מען האָט געבראַכט קיין 
טאַװדע קורץ פאַר דעם, וי מען האָט מיך אַרױסגעשיקט קיין אָזירקי. 
זאַכטרעגער איז געוען אַ זון פון אַן אַסימילירטער ייַדישער משפּחה 
פון װאַרשע. ער איז געװען אַן אַבסאָלװענט פון יורידישן און עקאָנאָמישן 
פּאַקולטעט אויפן װאַרשעװער אוניווערסיטעט. זיין .קאַריערע" אין ראַטן- 
פאַרבאַנד האָט זיך אָנגעהױבן דערפון, װאָס ער איז, זײיענדיק אַן אָפּיציר 
אין דעֹר פּוױלישער אַרמײ, גענומען געװאָרן אין געפאַנגנשאַפּט דורכן 
סאָוועטישן מיליטער אין 1939. ער איז באַפּרײיט געװאָרן פון לאַגער װוינטער 
פון 1941/42, נאָכן אָפּמאַך צוישן דער שיקאָרסקי-רעגירונג מיטן ראַטן- 
פּאַרבאַנד. זאַכטרעגער איז באַשטימט געװאָרן אַלס איינער פון די הױכע 
באַאַמטע אין דער ניי-געשאַפענעֹר פּוױלישער אַמבאַסאַדע. נאָך דעם װי 
מאָסקװע האָט איבערגעריסן די באַציַונגען מיט די פּוילישע עמיגראַציע- 
קרייזן אין מערב, איז זאַכטרעגער, צוזאַמען מיט אַנדערע מיטאַרבעטער 
רעסטירט געװאָרן אונטער דער באַשולדיקונג פון 

אַ פריזירער אין לאַגער 


פירן שפּיאָנאַזש און דיווערסיע קעגן ראַטן-פאַרבאַנד און איז פאַרמישפּט 
געװאָרן אויף 15 יאָר לאַגער און אייביקער פאַשיקונג. 

די ערשטע צייט האָט ער געאַרבעט שווער אין װאַלד, ביז ער איז 
קראַנק געװאָרן אויף טובערקולאָז. איצט איז ער געווען אין טאַװודע צװוישן 
די אינװאַלידן און איז געווען דער בריגאַדיר פון דער בריגאַדע פון ,, שיר- 
פּאָטרעב", ד"ה װאַרשטאַטן, װוּ מען האָט אויסגעאַרבעט אַרטיקלען פאַרן 
מאַסן-געברויך. 

מיר האָבן זיך שטאַרק באַפריינדעט. מיך האָט געצויגן צו אים זיין 
אינטעליגענץ און דער פאַקט, װאָס נישט געקוקט אויפן הונגער און די 
שרעקלעך שווערע באַדינגונגען, אין װועלכע ער האָט זיך געפונען האָט 
ער זיך געהאַלטן װוירדיק און געװעקט צו זיך כבוד. אים, װוידער, האָט 
געצויגן צו מיין געזעלשאַפט, ווייל איך האָב פאַר אים רעציטירט פראַגמענטן 
פון די שאַפונגען פון דער פּױלישער דיכטונג, און דער עיקר פון מיצקעוויטש 
און סלאָװאַצקי. 

מיט צוויי יאָר שפּעטער האָב איך זיך מיט אים שטאַרק צעקריגט 
און אַ געוויסע צייט האָבֿן מיר אַפילו נישט גערעדט צװישן זיך. דאָס איז 
געווען אין 1948, נאָכן אַנטשטײן פון מדינת ישׂראל. ווען איך האָב אַ געוויסן 
טאָג איבערגעלייענט אין דער צייטונג ,פּראַװדאַ? װעגן די קאַמפן, װאָס 
קומען פאָר אין ישׂראל, איז צווישן אונדז דערגאַנגען צו אַ שווערן אינצידענט, 
נאָך דעם װוי ער האָט זיך מיט לייכטשעצונג אויסגעדריקט וועגן די העלדישע 
קעמפער פון דער ישׂראל-אַרמײ. אָבעֹר נאָך אַ קורצער צייט האָבן מיר זיך 
איבערגעבעטן און מיר זענען פאַרבליבן פריינד ביזן סוף. 

ביי דער געלעגנהייט וויל איך דערמאָנען מיט אַ פּאַר ווערטער איינעם 
פון מיינע לאַגער-חברים אַרנאָלד שאַלאַט. מען האָט אים געבראַכט פון 
טשון-טשאָש אין דער צייט, ווען איך בין געקומען פון אָזירקי קיין טאַװדע. 
מיר זענען צוגעטיילט געװאָרן צו זאַכטרעגערס בריגאַדע און מיר האָבן 
זייער שנעל געפונען אַ געמיינזאַמע שפּראַך. שאַלאַט איז געוען זייער 
באַפּרײינדעט מיט אַמבראָזי זאַכטרעגער. זיי האָבן זיך נאָך געקענט פון 
זייער געמיינזאַמער אַרבעט אין דער פּוױלישער געזאַנדשאַפט אין סיזראַן, 
נישט וייט פון קויבישעוו. זאַכטרעגער האָט אין דער געזאַנדשאַפט זיך 

ליפּא פישער 


מטפּל געווען מיט די פּוילישע בירגער, וועלכע זענען באַפרייט געװאָרן פון 
די סאָוועטישע תפיסות און לאַגערן. שאַלאַט איז געווען באַשעפטיקט אַלס 
פּאָליטישער קוריער און האָט זיך פאַרנומען מיט אויסגעפינען פּוילישע 
בירגער אין די תפיסות און לאַגערן און זיי פון דאָרט באַפרײיען. 

צװישן די, וועלכע שאַלאַט האָט געראַטעװעט און אַרױסגעשלעפּט פון 
תפיסה, איז געווען דער באַקאַנטער עסקן פון פּולישן ייַדנטום ד"ר זאָמער- 
שטיין. שאַלאַט האָט אים אַרױסגעצױגן פון דער תפיסה אין באַלאַשאָװאַ 
און געבראַכט צו זאַכטרעגערן, װוּ ער האָט זיך אויפגעהאַלטן ביי אים אין 
שטוב, ביז ער איז געקומען צו זיך פון אַ שווערער קראַנקייט, 

די געשיכטע װי אַזױ שאַלאַט איז אַרײינגעפאַלן אין לאַגער איז אַזאַ: 
אין יאָר 1942 האָט ער באַקומען אַ סערטיפיקאַט צו פאָרן קיין ארץ-ישׂראל. 
ער האָט זיך דאַן געװענדעט צו די סאָוועטישע מאַכטאָרגאַנען און געבעטן 
אַן אַרױספאָר:דערלױבעניש. מען האָט אים כסדר אָפּגעשלעפּט. אַ געוויסן 
טאָג האָט מען שאַלאַטן אַרױסגערופן אין ענקאַװעדע און פאָרגעלייגט 
אַ טראַנזאַקציע. מען האָט אים צוגעזאָגט צו געבן אַן אַרױספאָר-דערלױבעניש 
מיטן באַדינג, אַז ער װעט מסכים זיין מיטצואַרבעטן מיטן סאָוועטישן אויס- 
שפּיר-דינסט. 

שאַלאַט איז מסכים געװוען, טראַכטנדיק אַז נאָך דעם װי ער װעט 
זיך אַרױיסרײסן פון ראַטן-פאַרבאַנד, װעט ער געפינען אַן אויסוועג וי אַזױ 
פּטור צו ווערן פון דעם. מען האָט אים געשיקט אויף ספּעציעלער אויסשולונג 
און עס װאָלט אים אפשר געווען געלונגען, ווען נישט אַ מאָמענט פון שװאַכ- 
קייט. שוין כמעט ביים לעצטן טעסט האָט גערעדט מיט אים, אין עברית, 
אַ ייִַדישער מאַיאָר, און ער האָט זיך געלאָזט כאַפּן אין דער נעץ פון אויפ- 
ריכטיקייט. דער ייַד האָט אים געפּסלט. מיט אַ קורצער צייט שפּעטער איז 
ער אַרעסטירט געװאָרן אונטער דער באַשולדיקונג פון שפּיאָנאַזש און פון 
אַרױיסגעבן מלוכהשע סודות. זיי האָבן אָבער נישט געהאַט און נישט געקענט 
צוטראַכטן קיין שום באַװײזן, און דערפאַר האָט ער באַקומען אַ ,מילדע" 
שטראָף: 5 יאָר לאַגער און נאָך דעם אביקע פאַרשיקונג. בעת דער אויס- 
פאָרשונג, איז שאַלאַט געװאָרן טעראָריזירט און ער האָט זיך ,מודה? געווען, 
אַז ער האָט ,שפּיאָנירט" לטובת די דייטשן און איז געווען פאַרבונדן מיט 

אַ דייטשן אֶפּיציר, וועמענס נאָמען ס'איז געווען שטינקקאָפּף. ערשט אויף 
מאָרגן האָט מען זיך אין ענקאַװעדע געכאַפּט װאָס עס באַטײט דער נאָמען. 
מען האָט שאַלאַטן אַרויסגערופן צום אויספאָרשער, אַ געוויסער קאָלאָנעל, 
און יענער האָט אים דערלאַנגט אַ פּאָר פייערדיקע פּעטש, פון וועלכע שאַלאַט 
האָט זיך באַגאָסן מיט בלוט. 

אין דער זעלבער צייט איז אָנגעקומען צו אונדז אין לאַגער שלמה סטאַנ- 
קעוויטש. ער איז אַרעסטירט געװאָרן, צוזאַמען מיט אַ גרופּע פּוילישע ייִדן, 
וועלכע האָבן זיך, אין 1942, געמאָלדן אין דער פּוילישער אַרמײ, װאָס 
איז דאַן געשאַפן געװאָרן אין ראַטן-פאַרבאַנד. שלמה איז געקומען צו אונדז 
אין אַ שווערן צושטאַנד און ער האָט זיך קוים געקענט באַװעגן. ער האָט 
אָבער געהאַט מזל און מען האָט אים צוגעטײײילט צו אונדזער בריגאַדע. 
זאַכטרעגער האָט אים באַשטימט אֵלס ,דנעװאַלנע", כדי ער זאָל נישט דאַרפן 
גיין צו שווערע אַרבעט אויף דער קעלט. 

זאַכטרעגער איז בכלל געווען אין לאַגער אַן אַפּוטרופוס איבער געווע- 
זענע פוילישע בירגער, ביי וועלכע עֹר האָט זיך דערװאָרבן גרויס אָנזען 
און אַכטונג. אַ פּוילישע פרוי, וועלכע האָט זיך באַפרײט פון לאַגער, האָט 
אים צוגעשיקט אַ פּעקל, אין וועלכן עס זענען געווען אויך צוויי ביכער פון 
אַדאַם מיצקעוויטש: ,קאָנראַד װאַלענראָד" און ,גראַזשינאַ", װאָס זענען 
דערשינען אין מאָסקװע. די דאָזיקע ביכער זענען געגאַנגען פון האַנט צו 
האַנט צווישן כמעט אַלע אַרעסטאַנטן פון פּוילן און זענען געווען פאַר אונדז 
אַ דערפרישונג אין יענע טעג פון ליידן און פּיין. זאַכטרעגער האָט שפּעטער 
אַװאַנסירט און איז באַשטימט געװאָרן אַלס עקאָנאָמיסט פון , שירפּאָטרעב". 
אין 1948 האָט מען אים אַרויסגעפירט אין די ספּעציעלע לאַגערן פון 
טײישעטלאַג. די דערמאַנטע ביכער האָט ער מיר איבערגעלאָזן, ווייל אַהין, 
אין די פאַרמאַכטע לאַגערן, האָט מען קיין ביכער נישט געטאָרט מיטנעמען. 


263 


איך ווער אַ שוסטער 


א 

מיין אָרט אין פריזיר-אַנשטאַלט אין טאַװדע איז געװוען פאַרנומען. 
כדי מען זאָל מיך אָבער נישט שיקן צו קיין שווערע אַרבעט, האָב איך זיך 
באַמיט אַרײנצובאַקומען אין די װאַרשטאַטן פון שניידעריי און שוסטעריי. 
בריגאַדיר פון דער שוסטער- און שניידער-בריגאַדע איז געווען אַ רוסישער 
אַרעסטאַנט מיקוס. קיין גרויסער פריינט פון ייִדן איז ער נישט געװוען 
אָבער ער האָט מיך אָנגענומען אַ דאַנק דער אינטערווענץ פון די ייִדישע 
באַלמעלאַכעס, פון וועלכע ער איז געוען אָפּהענגיק. דאָס זענען געוען 
גוטע באַלמעלאָכעס, הויפּטזעכלעך פון פּױלן, צווישן זיי אויך פרויען. זי 
זענען געווען באַשעפטיקט אין אַ ספּעציעלן װאַרשטאַט, װוּ מען האָט גענייט 
אויף באַשטעלונג מלבושים און א"ג ,מאַדעלנע טופלעס" פאַר די פרויען 
פון די העכערע נאַטשאַלניקעס. מאַטעריאַל פאַר די דאָזיקע שיך און מלבושים 
האָט מען גענומען פון די טראָפעען, װאָס זענען געשיקט געװאָרן פון די 
פאַרנומענע, דורך דער סאָוועטישער אַרמײ, דייטשע געביטן. 

אין דער ערשטער צייט בין איך געווען באַשעפטיקט אין מאַגאַזין ביים 
איבערקלייבן און סאָרטירן די מלחמה-טראָפעען. עס זענען דאָ געװען שיך 
און שטיוול, מונדירן און ציווילע קליידער און סתם שמאַטעס. ביים איבער- 
קלייבן די זאַכן, האָט מען אָפט מאָל געפונען אין די טאַשן פאַרשיידענע 
קלייניקייטן. איין מאָל האָב איך אַפילו געפונען אַ זייגער אין די טאַשן פון 
אַ דייטשן מונדיר. איך האָב אויך געפונען אַ קליין שערעלע צו די נעגל, 
װאָס איך האָב באַהאַלטן און היט עס, אַלס אַן אָנדענקונג, ביזן היינטיקן טאָג. 
די בגדים האָט מען אין די װאַרשטאַטן איבערגעניצעװועט און באַאַרבעט 
פאַר די אַרעסטאַנטן, 

ווען די דאָזיקע אַרבעט האָט זיך געענדיקט, האָט מען מיך געשיקט 
אין שוסטער-װאַרשטאַט. פאַרשטייט זיך, אַז די עלעגאַנטע דאַמענשיך 
האָב איך נישט געמאַכט, ווייל כ'בין נישט געווען קיין שוסטער. איך האָב 
געאַרבעט ביים צונייען זוילן צו װאַלענקעס. עס זענען ביי דער אַרבעט 
געווען באַשעפטיקט אַ גרופּע עלטערע אַרעסטאַנטן, װי לאַטישן, בײיװאָלגער 
דייטשן, רוסן, אַרמענער, צװישן וועלכע איך בין געווען דער איינציקע ייַד. 
דאָס זענען געווען שטילע מענטשן, וועלכע האָבן זיך גוט באַצױגן צו מיר 
און במשך פון עטלעכע טעג האָב איך זיך אויסגעלערנט ביי זיי די מלאכה. 

צווישן מיינע נייע מיטאַרבעטער איז געווען אַ דאָנסקער קאָזאַק און עס 
האָט מיך שטאַרק געװוּנדערט, װאָס דווקא ער האָט אַרױסגעװיזן אַ ספּעציעל 
װאַרעמע באַציונג צו מיר אַלס ייַד. ער איז געווען אין עלטער פון העכער 
0 יאָר און האָט זייער ליב געהאַט צו רעדן ועגן דער ביבל און וועגן 
הײיליקן לאַנד --- ארץ-ישׂראל. שפּעטער, ווען איך האָב אים דערציילט פאַר 
װאָס מען האָט מיך געמישפּט, האָט ער באַקומען מער צוטרוי צו מיר און ער 
האָט מיר פאַרטרויט אַ סוד: 

-- איך בין געווען אין הײיליקן לאַנד... -- האָט ער געזאָגט. האַרט פאַר 
דער ערשטער וועלט-מלחמה איז עֹר, צוזאַמען מיט אַ גרופּע דאָנסקער 
קאָזאַקן געפאָרן, רייטנדיק אויף פערד, דורך טערקיי, קיין ארץ-ישׂראל, כדי 
צו באַזוכן די הייליקע ערטער. 

זייער בילדעריש און מיט גרויס עקסטאַז האָט ער געשילדערט די 
הייליקע מקומות און מיט ייַראת-הכבוד האָט ער גערעדט וועגן אויסדער- 
וויילטן פאָלק,וועמען גאָט האָט געגעבן דאָס לאַנד. זיינע רייד האָבן אויף 
מיר זייער געווירקט, אָבער איך האָב אַרױסגעװיזן אַ גלייכגילטיקייט, וי 
דאָס זאָל מיר בכלל נישט אָנגיין.. 

די מעלה פון מיין אַרבעט אין דער שוסטעריי איז געװען נישט נאָר 
דאָס װאָס איך האָב געהאַט אַ לייכטע אַרבעט אונטער אַ דאַך, נאָר וויכטיקער 
איז געווען, װאָס דאָס האָט מיר געגעבן אַ מעגלעכקייט צו וווינען אין באַראַק 
פון די באַלמעלאָכעס, וועלכע זענען באַטראַכט געװאָרן אַלס די ;אַריסטאָ- 
קראַטיע" צװישן די אַרעסטאַנטן, ווייל די פרויען פון דער נאַטשאַלסטװע, 
פאַר וועלכע מען האָט גענייט די גוטע שיך און קליידער, האָבן געבראַכט 


265 


ליפא פישער 


פאַרשיידענע שפּייז-פּראָדוקטן, און נישט נאָר קאַרטאָפל און מאַכאָרקע, נאָר 
אַפילו פון צייט צו צייט אַ שטיקל פּוטער, פלייש אא"וו. חוץ דעם האָבן זי 
באַשטעלט פאַרשיידענע מלבושים און שיך צום פאַרקויפן אויפן שװאַרצן 
מאַרק אויסער דעם לאַגער. ביים אַרויספירן די סחורה האָט פאַרמיטלט די 
נאַדזיראַטעלניצע? גופא, וועלכע האָט, פאַרשטייט זיך, געהאַט דערפון אַ גוטן 
פאַרדינסט. מיט איין װאָרט: ס'איז געווען געלט און עסן, פון װאָס איך האָב 
אויך גענאָסן. 

די לייטערין פון די װאַרשטאַטן איז געווען די פרוי פון הויפּט-פּראָקוראָר 
אין לאַגער, טאַמאַראַ פּאַװלאָוונאַ קאָראָליאָװאַ. זי איז געווען אַ סימפּאַטישע 
פרוי און איר באַציוּנג צו די אַרעסטאַנטן איז געווען אַ ליבעראַלע. זי האָט 
געמאַכט דעם אָנשטעל, אַז זי ווייסט נישט וועגן די אַלע געשעפטן און אין 
אַ סך פאַלן האָט זי אַלײן אויך צוגעהאָלפן... 

אַ ביז גאָר אינטערעסאַנטער טיפּ איז געווען מישאַ מאַגאַזינער. דאָס 
איז געווען אַ ייַד פון אָדעס, וועלכער האָט דערמאָנט אין די טיפּן פון איזאַק 
באַבעל. ער איז געווען אַן אויסגעצייכנטער ספּעציאַליסט פון דאַמענשיך 
און צו אים איז שטענדיק געווען אַ גרויסע ריי פון קליענטן, צווישן וועלכע 
עס זענען געווען נאָר די פרויען פון די העכסטע נאַטשאַלניקעס. ער איז 
געווען אַ טיפּ, ועלכער האָט פאַר קיינעם נישט מורא געהאַט. ביי אַלע 
אומשטענדן איז ער געווען גרייט צו פאַרטײידיקן זיין כבוד אַלס מענטש און 
ייַד. אַפּילו די גרעסטע פאַרברעכער, די א"ג , בלאַטניַע", האָבן געהאַט פאַר 
אים דעם גרעסטן רעספּעקט. 

מישאַ מאַגאַזינער איז מאָביליזירט געװאָרן אין דער אַרמײ, ווען די 
היטלעריסטן זענען, אין 1941, באַפּאַלן דעם ראַטן-פאַרבאַנד. ער האָט געדינט 
אין אַן אױיסשפּיר-אָפּטײלונג. ווען די דייטשן האָבן פאַרנומען אוקראַיַנע, 
האָט מען אים, אין דער לעצטער מינוט, אַריבערגעװאָרפן איבערן פראָנט 
אין הינטערלאַנד פון שׂונא. אַ געוויסע צייט איז ער געװוען אין װאַלד און 
מיט דער הילף פון אַ ראַדיאָיזענדער האָט ער איבערגעגעבן ידיעות אין 
שטאַב פון דער סאָוועטישער אַרמײ. נאָך אַ געוויסער צייט, לויט וי ער האָט 
דערציילט, איז דאָס געווען אויפן באַפעל פון שטאַב, איז ער אַװעק אין אַ 
דאָרף, װאָס איז געווען באַװױנט דורך טאַטאַרן. היות ער האָט געקענט די 

טאַטאַרישע שפּראַך, האָט ער זיך אָנגעגעבן אַלס טאַטאַר. ער איז דאָרט 
אַריין דינען אין דער אָרטיקער פּאָליצײ. דאָס האָט אים געגעבן אַ מעגלעכקייט 
איבערצוגעבן וויכטיקע ידיעות צו די פּאַרטיזאַנער, וועלכע האָבן זיך אָרגאַ- 
ניזירט אין די שכנותדיקע וועלדער. 

נאָך דער מלחמה האָט אים געטראָפן אַ פרוי פון דאָזיקן דאָרף און זי 
האָט געמאָלדן דער ענקאַװעדע, אַז עֹר האָט, בעת דער אַקופּאַציע, געדינט 
אין דער פּאָליצײ און געהאָלפן די דייטשן. 

מישאַ האָט נישט געקענט געפינען קיינעם פון זיינע קאָמאַנדירן, וועלכע 
האָבן געװוּסט דעם אמת, מחמת מען האָט אים נישט געגעבן קיין מעגלעכקייט 
זיי צו זוכן. מען האָט אים פאַרמישפּט אויף 10 יאָר לאַגער פאַר פאַרראַט. 

דאָס זעלבע איז געשען מיטן בעסאַראַביער בחור מישאַ טאָקער, וועלכער 
איז אַנטלאָפן פון געפאַנגנשאַפט, האָט חתונה געהאַט מיט אַ טאָכטער פון 
אַ פאָרזיצער פון אַ געוויסן קאָלכאָז און איז אויך אַרײנגעטראָטן דינען אין 
דער פּאָליצײ. 


ב 

ווען איך בין צוריקגעקומען קיין טאַװדע, האָב איך געטראָפן אַ נייע, 
גרויסע גרופּע אַרעסטאַנטן, וועלכע מען האָט גערופן די ,כאַרבינצעס. 
זיי זענען געבראַכט געװאָרן סוף 1945, נאָך דעם װי די סאָוועטישע אַרמײ 
האָט, אין רעזולטאַט פון דער מלחמה מיט אאַפּאַן, פאַרנומען גרויסע שטחים 
אויפן ווייטן מזרח. 

אין כאַרבין האָט זיך געפונען אַ גרויסע צאָל רוסישע איינווינער, 
הױיפּטזעכלעך עמיגראַנטן, וועלכע זענען אַהין אַנטלאָפן פון רוסלאַנד נאָך 
דער אָקטאָבער-רעװאָלוציע. ווען די סאָוועטישע אַרמײ האָט, אין 1945, 
פאַרנומען די דאָזיקע שטאָט, האָט מען אַ טייל פון דער רוסישער באַפצל- 
קערונג, יונג און אַלט, שולדיקע און אומשולדיקע, מאַסנװײז אַרעסטירט, 
אַרײינגעזעצט אין װאַגאָנען און געפירט אין די לאַגערן פון סיביר. צטלעכע 
עטאַפּן מיט די דאָזיקע אַרעסטאַנטן זענען דאַן אָנגעקומען קיין טאַװדע. 
זי האָט מען אַפילו נישט געמישפּט. די סאָוועטישע אָקופּאַציע-מאַכט האָט 
זיי ,דערליידיקט" אויף אַן ,עלעגאַנטן? אופן. אין דער ערשטער צייט האָט 

מען פּאַרשיידענע גרופּעס מענטשן, הױיפּטזעכלעך פון צװישן דער אינטע- 
ליגענץ, פאַרבעטן אויף אַ שמועס, פון וועלכן זי האָבן זיך שוין מער נישט 
אומגעקערט... שפּעטער האָט מען גענומען סתם אַזױ, מאַסנװײז, ווער ס'איז 
געקומען אויף די אויגן. 

אויף אַזאַ אופן האָט מען צונויפגענומען טויזנטער און טויזנטער אומ- 
שולדיקע מענטשן. מען האָט זיי געטריבן אין לאַסט-װאַגאָנען און הונדערטער 
טראַנספּאָרטן האָבן זיי געפירט איבער די אומענדלעכע וועגן אין די לאַגערן 
פון סיביר און אוראַל. דערביי האָט מען, לויטן סאָוועטישן שטייגער, אָפּגעריסן 
קינדער פון עלטערן, מענער פון פרויען, צעריסן משפּחות און איינער האָט 
נישט געװוּסט וועגן גורל פון צווייטן. 

עס זענען צװישן זיי געווען אַ גרויסע צאָל אינטעליגענטן: דאָקטוירים, 
אינזשיניערן, אַדװאָקאַטן, אַרטיסטן, גלחים, פּראָפּעסאָרן פון אוניווערסיטעט, 
סטודענטן, װי אויך אינדוסטריעלער, סוחרים, אַרבעטער און פּוערים. מיט 
איין װאָרט, מענטשן פון אַלע שיכטן. אַ גרויסער טייל פון זיי איז אויסגע- 
שטאָרבן אין וועג פון הונגער, קעלט און שרעקלעכע סאַניטאַרע באַדינגונגען. 
אַ נישט קלענערער טייל פון זיי איז אױיסגעשטאָרבן גלייך נאָכן קומען אין די 
לאַגערן. 

צווישן די ,כאַרבינצעס? איז אויך געווען אַ באַדײטנדיקע צאָל ייִדן 
צװישן די, װאָס זענען אָנגעקומען אין אונדזער לאַגער אין טאַװדע און 
אַזאַנקאַ, זענען געווען די מנהיגים פון דער ייִדישע קהילה אין כאַרבין. 
לויט װי זיי האָבן דערציילט, איז זייער אַרעסט פאָרגעקומען ביי פאָלגנדיקע 
אומשטענדן: אין אַ געוויסן אָװונט האָט מען די אָנפירונג פון דער קהילה 
איינגעלאדן אויף אַ פייערלעכער מסיבה אין דער מיליטערישער קאָמענ- 
דאַנטור. עס זענען געקומען די השובסטעפ מענטשן בראש מיטן קרוב 
אַכציקײיאָריקן רב פון כאַרבין, הרב קישילאָו ז"ל, און דעם פאָרזיצער 
ד"ר קאַופמאַן; עס זענען אויך געווען דער סעקרעטאַר זומען, דער קאַסירער 
אָרלאָווסקי און די עקזעקוטיוו-מיטגלידער צוקערמאַן, שװאַרצמאַן, באָריס 
מילער, פּאַסטערנאַק, פּאָדאָלסקי און די ברידער משה און סאַלאָמאָן סקו- 
דעלסקי, וועלכע זענען געווען פון די רייכסטע מענטשן אין כאַרבין. 

די פאָרשטייער פון דער קהילה זענען געקומען מיט דער בעסטער מיינונג 

וועגן דער ראַטנמאַכט און האָבן דערביי אויסגעדריקט זייערע בעסטע װוּנטשן 
פאַר דער סאָוועטישער אַרמײ און אירע אָנפירער, וועלכע האָבן געגעבן דעם 
גרעסטן ביישטייער פאַרן זיג איבערן גרויזאַמסטן שׂונא פון אונדזער פאָלק 
און פון דער גאַנצער מענטשהייט --- די היטלעריסטן. צום סוף, ווען זיי האָבן 
זיך שוין געקליבן אַװעקצוגײן, האָט מען זיי העפלעך געבעטן זיי זאָלן זיך 
פאַרהאַלטן נאָך אַ וויילע. עס זענען אַריינגעקומען סאָלדאַטן מיט ביקסן און 
אויף אַ ברוטאַלן אופן אויסגערופן: ,רוקי ווערך"! זיי האָבן דורכגעפירט 
ביי אַלעמען אַ גענויע רעוויזיע, צוגענומען אַלץ װאָס זיי האָבן געהאַט ביי זיך, 
געשלאָגן און געזידלט. אין ערשטן מאָמענט זענען די ייַדן געשטאַנען איבער- 
געשראָקענע און נישט געװוּסט װאָס דאָ קומט פאָר. זיי האָבן געמיינט, אַז דאָס 
איז עפּעס אַ מיספאַרשטענדעניש. זיי האָבן נישט באַװויזן צו קומען צו זיך 
פון דער איבערראַשונג, וי זיי האָבן זיך געפונען אין אַ פינצטערן קעלער 
פון מיליטערישן אַרעסטהױז. 

די הויכע אפיצירן, מיט וועלכע זיי האָבן נאָר װאָס אַזוי געמיטלעך 
און פריינטלעך פאַרבראַכט, האָבן זיי שוין מער נישט געזען. אויפן צווייטן 
טאָג האָט מען זיי אָפּגעפירט אין די לאַגערן. זייערע משפּחות האָבן קיין מאָל 
נישט געװוּסט װוּהין מען האָט זיי פאַרשיקט. דער אַלטיטשקער רב אייז, 
נאָך אַ קורצער צייט, געשטאָרבן. ער האָט נישט אויסגעהאַלטן די באַדינגונגעך 
פון אַרעסט, 

די ברידער סקודעלסקי זענען געווען צווישן די, וועלכע זענען געשטאָרבן 
גלייך אין די ערשטע טעג נאָכן אָנקומען אינעם לאַגער אין אַזאַנקאַ. אַ סך פון 
די ,כאַרבינצעס" זענען געווען מיט מיר צוזאַמען אין טאַװודע. 

די ,כאַרבינצעס" האָבן זיך אויסגעטיילט מיט זייער איידלקייט און גוטער 
אויפפירונג. מען האָט פון זיי נישט געהערט קיין זידלערייען און קללות, 
װאָס איז געווען כאַראַקטעריסטיש פאַר אַלע אַרעסטאַנטן אין לאַגער. בכלל 
האָבן זיי זיך נישט געקענט צוגעוווינען צו די נייע באַדינגונגען, אין וועלכע 
זיי האָבן זיך פּלוצעם געפונען. 

גלייך אין די ערשטע טעג האָבן זיך די מער ראַפינירטע אַרעסטאַנטן 
געװאָרפן אויף זייערע מלבושים. כאָטש זי זענען שוין געווען אָפּנעריסן און 
שמוציק פון אַרומװאַלגערן זיך במשך פון חדשים מיט די עטאַפּן, זענען זי 

אין לאַגער נאָך אַלץ געווען בעסער אָנגעטאָן פון די אַנדערע. מען האָט ביי 
די דאָזיקע אויסגעהונגערטע און נאַיַווע מענטשן אױסגענאַרט די גוטע מלבו- 
שים פאַר אַ ,פּייקע" ברויט אָדער עטלעכע שיסעלעך ,באַלאַנדע", מיט אַ 
צולאָג פון אַן אַלטן, אָפּגעריסענעם און שמוציקן לאַגער-בגד. אין די דאָזיקע 
שמוציקע און אָפּגעריסענע בגדים האָבן זיי זיך אַרומגעדרײט אויסגעהונ- 
גערטע, אויסגעדאַרטע װוי שאָטנס. 


ג 

בכלל זענען די אַרעסטאַנטן פון צווישן דער אינטעליגענץ געווען ויי- 
ניקער אויסהאַלטעװדיק וי אַ פּשוטער אַרבעטער אָדער פּױער. איינער אַזאַ 
איז געווען אַ יונגער לערער פון אוקראַיַנע, לאַזעבניק, וועלכער איז פאַר- 
מישפּט געװאָרן אויף 10 יאָר פאַר מיטאַרבעט מיט די דייטשע אָקופּאַנטן. 
איך ווייס נישט צי דאָס איז טאַקע געווען אמת, אָבער ער האָט געטענהט, 
אַז ער איז געפאַלן אַ קרבן פון אַ פאַלשער באַשולדיקונג. 

מיר האָבן געוווינט צוזאַמען אין איין באַראַק און אָפט האָבן מיר געפירט 
צווישן זיך דיסקוסיעס איבער פאַרשיידענע פּראַבלעמען. ער איז געווען אַן 
אינטעליגענטער מענטש, באַהאַװנט אין ליטעראַטור און עס איז געוען 
אַ פאַרגעניגן צו הערן אים רעציטירן לידער און פּאָעמעס פון פּושקינען און 
שעווטשענקאָ, וועלכער איז געווען זיין באַליבטסטער דיכטער. 

די צרה פון לאַזעבניקן איז באַשטאַנען אין דעם, װאָס ער האָט באַדאַרפט 
אַ סך עסן. איך ווייס נישט פון װאַנען ער האָט זיך איינגעשאַפט אַ ,קאַטעלאָק", 
גרויס כמעט וי אַן עמער און שװאַרץ פון זשאַװער, מיט װעלכן ער האָט 
זיך קיין מאָל נישט געשיידט. ער האָט אים שטענדיק געטראָגן, אָנגעהאַנגען 
אויף אַ שטריק, אַרומגעבונדן אַרום זיין אָפּגעריסענעם אַרעסטאַנטסקן 
בושלאַט. יעדן טאָג איז ער געשטאַנען אַ לענגערע צייט ביים פענצטער פון 
דער קיך און, נישט געקוקט דערויף, װאָס די קעכינס האָבן אים געטריבן, 
געזידלט און באַלײדיקט, איז ער נישט אָפּגעטראָטן ביז ער האָט נישט אויס- 
געבעטלט אַ ,דאָבאַװוקע", אַ ביסל ,באַלאַנדע". ער האָט אויך נישט געהאַט קיין 
מזל צו די ,װישיבאַילאַס", וי מען האָט גערופן די אַרעסטאַנטן, וועלכע האָבן 
געהיט די אָרדענונג אין ;סטאָלאָװע? און אַרױסגעװאָרפן די, וועלכע האָבן 

געבעטלט אַ ביסל עסן. כמעט יעדן טאָג האָט דער ,װישיבאַילאַ" לאַזעבניקן 
אַרױסגעװאָרפן פון דער ,סטאָלאָווע" און דערביי אים געגעבן אַלס צולאָג 
אַ ביסל קלעפּ. נאָך אַזאַ אינצידענט פלעגט ער קומען אין באַראַק אַן אויפ- 
גערעגטער, מיט פאַרפרוירענע ברילן אויף דער נאָז, האַלטנדיק אין האַנט 
דאָס פאַרזשאַװערטע קעסעלע מיט די רעשטלעך פון דער ,באַלאַנדע", װאָס 
עס איז אים דאָך געלונגען אויסצובעטלען. ער פלעגט אַרויפשטעלן דאָס 
קעסעלע אויפן אויוון, האָט אַרײנגעגאָסן אין דעם אַ היפּש ביסל קאַלט 
װאַסער, אַריײנגעשאָטן עפּעס אַ מעל, װאָס קיינער האָט נישט געװוּסט פון 
װאַנען ער האָט עס גענומען, און וי נאָר דאָס האָט אויפגעקאָכט, איז ער אַװעק 
אין אַ װוינקל פונעם באַראַק און עס געכלאָבעט מיט גיריקייט, ביז דער קעסל 
איז אויסגעליידיקט געװאָרן. 

אָבער וי איך האָב שוין דערמאָנט, איז לאַזעבניק געװען אַ הויכגע- 
בילדעטער און ביז גאָר פעיקער מענטש. ער איז געװוען באַשעפטיקט ביי 
אַ לייכטער אַרבעט אין ;שירפּאָטרעב? און אין די אָװונטן האָט ער מיטגעאַר- 
בעט מיטן אַ"ג קולטור-אַקטיוו. דאָס איז געווען אַן אַרטיסטישער אַנסאַמבל, 
וועלכער איז אויפגעטראָטן מיט קאָנצערטן און אויפגעפירט גאַנצע פּיעסן 
סיי פאַר די אַרעסטאַנטן אין לאַגער און סיי פאַר דער באַפעלקערונג אויסער 
דעם לאַגער. 

די אויפטריטן פון דעם אַנסאַמבל זענען, בדרך כלל, געשטאַנען אויף 
אַ הויכן קינסטלערישן ניוואָ. זיינע מיטגלידער זענען, אין דער ווייט גרעס- 
טער מערהייט, געווען פּראָפּעסיאָנעלע אַקטיאָרן און מוזיקער פון די מלוכהשע 
טעאַטערס און אָפּערעס אין די גרעסטע שטעט פון ראַטן-פאַרבאַנד. צוישן 
זיי איז אויך געווען דער באַקאַנטער און פּאָפּולערער זינגער פון כאַרבין 
װיקטאָר דימיטריעוויטש לאַװראָוויטורצינין. 

לאַװוראָוו-טורצינין איז געווען אַ זון פון אַ פּאָפּ, אין עלטער פון קרוב 
0 איאָר. ער האָט געהאַט אַ פּרעכטיקן טענאָר און דערצו איז ער געװען 
זייער אַ שיינער. ער איז געווען פון די באַדײטנדיקסטע סאָליסטן אין דער 
אָפּערע פון כאַרבין און איז אויך אויפגעטראָטן מיט קאָנצערטן אין די 
גרעסטע זאַלן פון טאָקיאָ און אַנדערע יאַפּאַנישע שטעט. 

לאַװראָוו האָט זיך נישט פאַרנומען מיט פּאָליטיק, צו וועלכער ער האָט 

געהאַט אַ ווידערווילן. ער איז געווען ווייט פון די שטרייטן צווישן דער א"ג 
ווייסער עמיגראַציע מיטן סאָוועטישן רעזשים. פאַרקערט, ער איז געוען 
אַ פּאַטריאָט פון רוסלאַנד. נאָכן באַפרײיען כאַרבין, איז ער אויפגעטראָטן 
מיט קאָנצערטן פאַר דער סאָוועטישער אַרמײ. נאָך איינעם אַזאַ קאַנצערט, 
האָט מען אים צוגענומען גלייך פון זאַל און פאַרשיקט אין לאַגער פון שאַרי- 
גינאָ, װוּ ער האָט געאַרבעט ביים האַקן די װעלדער. ער האָט אָבער לאַנג 
נישט אויסגעהאַלטן די קאַטאָרזשנע אַרבעט און די שװערע באַדינגונגען 
און איז שווער קראַנק געװאָרן. אָבער די ערגסטע טראַגעדיע איז פאַר אים 
געווען, װאָס פון דער קרענק האָט ער פאַרלוירן זיין פּרעכטיקע שטימע. 

קיין טאַװדע איז ער אָנגעקומען אַ צעבראָכענער אינװאַליד. ער איז 
געווען באַשעפטיקט ביי אַ לייכטער אַרבעט אין די װאַרשטאַטן פון ,שיר- 
פּאָטרעב". מיט דער צייט האָט זיך זיין געזונט-צושטאַנד פאַרבעסערט און 
ער האָט אויך. צוריק געװוּנען זיין שטימע. ער איז געווען דער הױיפּט-סאָליסט 
פון לאַגער-אַנסאַמבל און, פאַרשטײט זיך, אַז ער האָט זיך דערװאָרבן גרויס 
פּאָפּולאַריטעט און געװאָרן דער ליבלינג נישט נאָר פון די אַרעסטאַנטן 
נאָר אויך פון דער לאַגער-אַדמיניסטראַציע. 


ד 

מיין אַרבעט אין שוסטער-װאַרשטאַט האָט געדויערט דריי חדשים. דער 
סעזאָן פון אונטערנייען די װאַלענקעס האָט זיך געענדיקט. אַ געוויסע צייט 
האָבן מיר נאָך געאַרבעט ביים נייען געשפּאַן פון פּאַסקעס, וועלכע זענען 
געבראַכט געװאָרן װי טראָפעען פון דייטשלאַנד. אונטערן אויסרייד, אַז מיר 
פירן נישט אויס די נאָרמעס, האָט דער בריגאַדיר מיקוס מיך, מיט נאָך 
עטלעכע מענטשן פון זיין בריגאַדע, משלח געווען, און דער ,נאַריאַדטשיק? 
האָט אונדז צעשיקט אויף פאַרשיידענע אַרבעטן. 

מיך האָט מען צוגעטיילט צו אַ בריגאַדע, וועלכע איז געווען באַשעפטיקט 
ביים רעמאָנטירן די אינערלעכע באַנליניע, װאָס האָט זיך געצויגן אויף 
אַ לענג פון 2 ק"מ איבער דער ,לעסאָבירזשע". מיט דער דאָזיקער ליניע 
האָט מען אַרויסגעפירט פון דער לאַגער-זאָנע די פּראָדוקציע פון די אונטער- 
נעמונגען, וי שפּאַלעס, ברעטער און אַנדערע אַרטיקלען. אַחוץ דעם איז אויך 

געווען אַ שמאָלע באַנליניע, וועלכע האָט געדינט פאַרן אינערלעכן טראַנ- 
ספּאָרט און וועמענס װאַגאָנעטקעס זענען געשטופּט געװאָרן דורך אַרעסטאַנטן 
און נישט דורך לאָקאָמאָטיוון. 

די נייע אַרבעט איז געווען פאַר מיר אַ טאָפּלטער קלאַפּ: אַחוץ דעם װאָס 
דאָס איז געװוען פיזיש שװערער, האָב איך געליטן דערפון מאַטעריעליש. 
ביי דער אַרבעט אין שוסטעריי איז מיר געלונגען פון צייט צו צייט אָפּצו- 
שפּאָרן אַ פּאָר גומענע זוילן, אַ ביסל פאָדעם און אַנדערע מאַטעריאַלן, וועלכע 
איך האָב אַריינגעשמוגלט אין לאַגער. דאָרט האָב איך דאָס פאַרקויפט די 
שוסטערס, וועלכע האָבן זיך פאַרנומען מיטן פאַרריכטן שיך פון די אַרעס- 
טאַנטן. פון צייט צו צייט פלעגן זיי אויך אויפנייען בגנבה אַ פּאָר נייע שיך, 
וועלכע זיי האָבן אַרױסגעשיקט אויף דער פריי דורך די יעניקע אַרעסטאַנטן, 
וועלכע זענען, אָן אַ קאָנװאָי, געשיקט געװאָרן צו אַרבעטן אויסער דעם 
לאַגעֹר. ווען מ'האָט געכאַפּט אַזאַ שמוגלער מיט דער ,טריפהנער" סחורה, 
איז ער שוין מער אָן אַ קאָנװאָי נישט געגאַנגען. דערצו פלעגט ער נאָך 
באַקומען אַ 10 טעג קאַרצער, פון װאַנען ער פלעגט אַרױס ,טאָנקי, זװאָנקי 
אי פּראָזדאַטשניי, ד"ה קוים אַ לעבעדיקער. 


ה 

מיין נייע בריגאַדע איז באַשטאַנען פון בערך 15 מענטשן, די מערהייט 
קראַנקע און אָפּגעשװאַכטע. אונטער דער אָנפירונג פון אַ בריגאַדיר, אַ רוס, 
וועלכער איז געווען אַ באַן-טעכניקער, האָבן מיר אַרױסגעשלעפּט די אַלטע, 
אָפּגענוצטע און פאַרפוילטע שפּאַלעס און אונטערגעלייגט נייע, אָנגעשאָטן 
ערד אויף די ערטער, װוּ די באַנרעלסן האָבן זיך געזעצט, און אָפט מאָל 
האָבן מיר אויך געטוישט רעלסן, 

דאָס האָט זיך גערעכנט פאַר אַ לייכטער אַרבעט, פאַר וועלכער מיר 
האָבן באַקומען אַ נידעריקע נאָרמע עסן. פאַקטיש איז אָבער די אַרבעט 
געווען פאַר מיר אַ ביז גאָר שווערע. אַ גאַנצן טאָג האָט מען געמווט זיין 
אין באַוועגונג. דאָס אַרױסשלעפּן די שפּאַלעס און פאַרפעסטיקן די נייע האָט 
געפאָדערט אַ גרויסע פיזישע אָנשטרענגונג. בפרט איז געווען שווער אין טעג, 
ווען מען האָט געמוזט פאַרלייגן נייע רעלסן, וועלכע האָבן געווויגן הונדער- 

טער קילאָגראַמען און וועלכע מיר האָבן געשלעפּט מיט די הענט אויף אַ 
פּרימיטיוון אופן. 

איך בין געקומען צום אויספיר, אַז לאַנג װעל איך דאָ נישט אויסהאַלטן. 
איך האָב געזוכט אַ וועג וי אַזױ זיך אַרױסצורײסן פון דאַנען. איך בין 
אַװעק צו ד"ר באָלדין, וועלכער איז דאַן געווען באַשעפטיקט אין דער אַמבו- 
לאַטאָריע. עֹר האָט מיך אויפגענומען וי אַן אַלטן פריינט און, ווען איך 
האָב אים דערציילט וועגן מיין לאַגע, האָט ער מיר געגעבן אַ באַפּרײונג 
פון דער אַרבעט אויף דריי טעג. 

במשך פונעם קורצן אורלויב, האָב איך זיך באַגעגנט מיט פּעטקע ראָזאָו. 
ער האָט זיך גראָד באַפרײט פון שפּיטאָל, װוּ ער איז געלעגן אַ לענגערע 
צייט. ער האָט איבערגענומען צוריק דעם פריזיר-אַנשטאַלט און, צו מיין מזל, 
איז דאַן געווען אַ סך אַרבעט, האָט מען אים דערלויבט, ער זאָל מיך נעמען 
צו זיך אַלס געהילף. 

מען האָט מיך אַריבערגעפירט אין דער בריגאַדע פון ,כאָזאָבסלוגאַ? 
(װירטשאַפּטלעכע באַדינונג) און הױיפּטזעכלעך בין איך געווען באַשעפטיקט 
ביי דער א"ג ,סאַנאָבראַבאָטקע? פון ניי-אָנגעקומענע אַרעסטאַנטן. זייער 
אָפט האָב איך געמוזט אַרבעטן גאַנצע מעת-לעתן. ביי טאָג און ביי נאַכט 
זענען אָן אויפהער אָנגעקומען, אין יענע טעג, אַלץ נייע עטאַפּן מיט אַרעס- 
טאַנטן. אין דער ווייט גרעסטער מערהייט זענען דאָס געווען די א"ג ,אוקאַז- 
ניקעס", דאָס מיינט מענטשן, וועלכע זענען פאַרשיקט געװאָרן אויפן סמך 
פון די אַלץ נייע ,אוקאַזן" (פאַראָרדענונגען), װאָס די סטאַליניסטישע מאַכט 
האָט אַרױסגעגעבן. אויפן סמך פון די , אוקאַזן" זענען מענטשן פאַרמישפּט 
געװאָרן פאַר די מינדעסטע פאַרברעכנס אויף 7 און מער יאָרן אַרבעטס- 
לאַגער. איינע פון די אַרעסטאַנטינס, אַ קאָלכאָזניצע פון אוקראַיַנע, האָט מיר 
דערציילט, אַז זי איז פאַרמישפּט געװאָרן אויף 7 יאָר דערפאַר, ווייל זי האָט 
צונויפגעזאַמלט אַ ביסל תבואה-זאַנגען, װאָס זענען פאַרבליבן אויפן פעלד 
נאָך דעם שניט. דערמיט האָט זי געװאָלט ראַטעװען אירע קינדער, וועלכע 
האָבן געליטן פון הונגער, װאָס האָט דאַן געהערשט אין די קאָלכאָזן. 

דאָס איז געווען אַ פּעריאָד פונעם זעניט פון סטאַליניסטישן טעראָר. 


עס זענען מאַסנהאַפט געבויט געװאָרן אַלץ נייע לאַגערן, וועלכע האָבן נישט 

געקענט אַרײננעמען די אַלץ װאַקסנדיקע צאָל קרבנות. בערך 25 קילאָמעטער 
פון טאַװדע האָט מען דאַן אויסגעבויט, אין סאַמע מיטן פון דער טיגע, 
דעם נייעם לאַגער פּוסטין. דער רעזשים אין דעם לאַגער איז געווען אַ 
פאַרשאַרפטער. 

קיין טאַװודע האָט מען פון אירביט אַריבערגעפירט די צענטראַלע פאַרן 
דאָזיקן לאַגער און דורך אונדזער לאַגער זענען אַדורך די עטאַפּן און מען 
האָט די קרבנות צעשיקט אין די 5 אָפּטײלונגען פון נייעם לאַגער פּוסטין, װוּ 
זי זענען געצווונגען געװאָרן צו אַרבעטן ביים האַקן די וועלדער. לאַנג האָבן 
זיי דאָרט נישט אויסגעהאַלטן. די מערהייט איז אױיסגעשטאָרבן נאָך אַ קורצער 
צייט, אייניקע זענען צוריקגעקומען צו אונדז צעבראָכענע אינװאַלידן. 


: 
אַ נייע קאַטעגאָריע אַרעסטאַנטן, וועלכע זענען אָנגעקומען מיט די עטאַפּן 
אין יענע טעג און מיט וועלכע איך האָב זיך מטפּל געווען אַלס פריזירער 
ביי דער ,סאַנאָבראַבאָטקע?, זענען געווען געוועזענע זעלנער און אָפיצירן 
פון דער סאָוועטישער אַרמײ, װאָס זענען אין דער ערשטער צייט פון דער 
מלחמה, אין 1941, בעת די בליץ-אָנגריפן פון די דייטשן, אַרײנגעפאַלן אין 
געפאַנגנשאַפט. זי זענען דורכגעגאַנגען שבעה מדורי גיהנום אין די היטלע- 
ריסטישע לאַגערן און מיט נסים געבליבן לעבן. נאָכן פאַרענדיקן זיך פון דער 
מלחמה, האָבן זיי זיך געפונען אויף די טעריטאָריעס, וועלכע זענען געווען 
פאַרנומען דורך די מערב-אַליאַנטן. אַ טייל פון זיי איז אַפילו געווען אין 
פראַנקרייך און אַנדערע אײראָפּעישע לענדער און כאָטש זיי האָבן געבענקט 
צו זייערע היימען, צו זייערע משפּחות, האָבן זיי שוין געהאַט פאַרזוכט דעם 
טעם פון לעבן אין אַ פרייער וועלט. זיי האָבן אויך געהאַט באַרעכטיקטע 
סיבות מורא צו האָבן פאַר זייער גורל נאָכן אומקערן זיך קיין ראטן-פאַרבאַנד, 
ווייל צו זיי זענען דערגאַנגען די ידיעות וועגן דער נייער כװאַליע פון טעראָר, 
װאָס האָט זיך דאָרט צעפלאַקערט און װאָס איז געווען, אין פאַרנעם, נאָך 
שטאַרקער װי אין די צייטן פון דער ,גרויסער טשיסטקע" אין די דרייסיקער 
יאָרן. 
אין יענע טעג האָבן זיך געיאַװעט אין די לאַגערן פון די געװעזענע 

קריגס-געפאַנגענע ,פריינט פון פאָטערלאַנד", וועלכע זענען פאַקטיש געווען 
אַגענטן פון עמגעבע. זיי האָבן נישט געקאַרגט קיין מתנות, געבראַכטע ספּע- 
ציעל פאַר זיי פונעם פאָטערלאַנד, ,װאָס פאַרגעסט נישט אין זיינע זיך". 
זיי האָבן געבראַכט בריוו, מערסטנס געפעלשטע, פון זייערע קרובים און, 
אויסנוצנדיק די נאַטירלעכע בענקשאַפט צו דער אַלטער היים, צו די נאָענטע, 
איז זי געלונגען איבערצוצייגן דעם גרעסטן טייל פון זיי זיך אומצוקערן 
,נאַ ראָדינו"... 

געפירט האָט מען זיי מיט מוזיק, אין באַקװעמע װאַגאָנען מיט ספּעציעלע 
רעסטאָראַנען, אין וועלכע מען האָט סערווירט פון שענסטן און בעסטן און 
װאָדקאַ האָט זיך געגאָסן וי װאַסער. אַזױ האָט מען זיי געפירט פריילעכע 
ביז צו דער גרענעץ פון ראַטן-פאַרבאַנד. אָבער וי נאָר זיי זענען אַריבער 
די גרענעץ און געציילט שוין די מינוטן ווען זיי װעלן זיך באַגעגענען מיט 
זייערע משפּחות, האָט זיך די באַן אָפּנעשטעלט אויף אַ זייטיקער ליניע. 
זיי האָבן אַפילו נישט באַמערקט, ווען זייערע ביז איצטיקע באַגלייטער זענען 
פאַרשוווּנדן. אויף זייער אָרט האָבן זיך באַװויזן זעלנער אין עמגעבע-מונדירן, 
וועלכע זענען געווען באַװאָפּנט מיט אױטאָמאַטן און האָבן אַרומגערינגלט 
די װאַגאָנען. אָפּיצירן פון עמגעבע האָבן זי ,,מקבל פּנים? געווען מיט אויס- 
רופן ,איזמענניקי ראָדיני" (פאַררעטער פון פאָטערלאַנד) און אַפּילן זי 
געשלאָגן. מען האָט זיי אויסגעשטעלט אין רייען און זיי זענען געווען איבער- 
צייגט, אַז דאָס פירט מען זיי שיסן. אָבער צום סוף האָט מען זי אַרײינגעטריבן 
אין װאַגאָנען, באַשטימטע צום טראַנספּאָרטירן בהמות, און אַזױ האָט מען 
זיי געפירט אין די עטאַפּן פון תפיסה צו תפיסה איבער די אומענדלעכע וועגן 
פון ראַטן-פאַרבאַנד, ביז זיי זענען אָנגעקומען אין די לאַגערן פון סיביר און 
אוראַל. אַ גרויסער טייל פון זיי איז אומגעקומען אויפן וועג פון הונגער און 
קעלט. קיינער פון זיי האָט קיין מאָל נישט געזען זיינע קרובים, וועלכע האָבן 
אַפּילו נישט געװוּסט, אַז זיי לעבן און געפינען זיך צוריק אין לאַנד. 

עס זענען געווען צװישן זיי אָפיצירן פון הויכן ראַנג ביז קאָלאָנעל. 
דאַקעגן גענעראַלן, װאָס האָבן זיך אויך געפונען צװישן זיי, זענען איזאָלירט 
געװאָרן װי נאָר זיי זענען אַריבער אויף דער סאָוועטישער טעריטאָריע און 
מען האָט זי אָפּגעפירט אין אַ צווייטער ריכטונג. 

קיינער האָט זיך נישט באַמיט אויסצופאָרשן אינדיווידועל זייערע ענינים. 
און עס זענען געווען צוישן זיי אַזעלכע, וועלכע האָבן זיך געהאַלטן װירדיק 
און העלדיש אין אָנבליק פון היטלעריסטישן טעראָר אין די לאַגערן. געווען 
אַפילו צווישן זיי אַ גרופּע ייַדישע זעלנער און אָפּיצירן, וועלכע האָבן איבער- 
געלעבט דאָס היטלעריסטישע גיהנום אַ דאַנק דער הילף פון זייערע נישט- 
ייִדישע אחים לצרה, וועלכע האָבן זיי געהאָלפן שפּילן די ראָל פון ,אַריער". 
איצט זענען זי אַלע געווען פאַרמישפּט אויף אַ נייעם גיהנום אין די לאַגערן 
פון זייער ,סאָציאַליסטיש פאָטערלאַנד". זייער איינציקער ,חטא" איז געווען 
דער עצם פאַקט, װאָס זיי זענען געבליבן לעבן. דאָס איז געווען דער , באַװייז" 
פון זייער ,פאַרראַט". 

מיט דער צייט האָט מען זיי צוגעשיקט די אורטיילן, וועלכע זענען 
אַרױיסגעגעבן געװאָרן הינטער די אויגן, אָן זייער אָנװעזנהײיט. און די אור- 
טיילן זענען געווען פון 10 ביז 25 יאָר לאַגער מיט אַ שװערן רעזשים און 
קאַטאָרזשנע אַרבעט. 

איינער פון זיי, מיט וועלכן איך האָב זיך באַפריינדעט, איז געווען פאַר 
דער מלחמה אַ לערער פון דער רוסישער שפּראַך און ליטעראַטור. ער איז 
אָנגעקומען פון פּוסטין אין אַ שווערן מצב. בעת דער אַרבעט אין װאַלד, 
איז אויף אים געפאַלן אַ שווערער בוים און צעקוועטשט אים דעם רעכטן פוס. 
אַ לענגערע צייט איז ער געלעגן כמעט וי פּאַראַליזירט. ער האָט זיך נישט 
געקענט אַליין באַדינען. 

דאָס האָט ער מיר דערציילט װי עס האָט אויסגעזען די אמתע לאַגע 
אויפן פראָנט אין די ערשטע טעג פון דער מלחמה אין יוני 1941. ער האָט 
מיר אויך אַ סך דערציילט וועגן די איבערלעבונגען אין די היטלעריסטישע 
לאַגערן און וועגן דער פאַרטיליקונג פון די ייַדן. 

די געוועזענע געפאַנגענע זענען, בדרך כלל, געוען יונגע מענטשף 
וועלכע זענען אױסגעװאַקסן און דערצויגן געװאָרן אונטערן איינפלוס פון 
דער סאָוועטישער פּראָפּאָגאַנדע, װאָס לויט איר איז די א"ג קאַפּיטאַליסטישע 
וועלט געווען געבויט נאָר אויף רשעות, גנבה און גזלה. דאָס באַגעגענען 
זיך מיט דער ווירקלעכקייט, ווען עס איז זיי אויסגעקומען צו לעבן אין 
אײראָפּע, וועלכע איז נאָך געלעגן אין חורבות פון דער מלחמה, איז פאַר זי 

געווען אַן אַנטפּלעקונג, װאָס האָט געהאַט אויף זי אַ גרויסע השפּעה. ער 
האָט מיר דערציילט וועגן פאַקטן, װאָס האָבן אויסגעזען װי קוריאָזן. אַזױ 
צום ביישפּיל האָט ער מיר דערציילט, אַז ער איז צוזאַמען מיט אייניקע זיינע 
חברים געווען אויף אַ באַזוך אין האָלאַנד. זיי האָבן דאָרט צום ערשטן מאָל 
אין זייער לעבן געזען אַ געשעפט מיט זעלבסטבאַדינונג, ד"ה אַ סופּער- 
מאַרקעט. אַ גרויס געשעפט, פאַרלייגט פול מיט אַלע מינים סחורות. קענסט 
אַליין דיר נעמען פון די פּאָליצעס װאָס דיין האַרץ גלוסט נאָר... ווען די 
ידיעה וועגן געשעפט האָט זיך פאַרשפּרײט צװישן די געוועזענע רוסישע 
געפאַנגענע, זענען זיי אַהין געפאָרן אין גרעסערע גרופּעס בכדי צו זען דאָס 
גרויסע װוּנדער און דערביי גענומען פון די פּאַליצעס װאָס ס'איז געקומען 
אונטער דער האַנט און ,, פאַרגעסן" צו באַצאָלן ביי דער קאַסע. 

נאָך עטלעכע טעג פון זייער ,טעטיקייט", האָט זיך דער אייגנטימער 
פון געשעפט געכאַפּט װאָס דאָ קומט פאָר. אָבער נאָך גרעסער איז געווען 
זייער פאַרװוּנדערונג, ווען מען האָט זיי דערפאַר נישט אַרעסטירט. דער 
אייגנטימער האָט נאָר אַװעקגעשטעלט אַ ספּעציעלן מענטש ביי דער טיר, 
וועלכער האָט זיי נישט אַרײנגעלאָזט. ,פאַרשטײיט זיך, אַז דער שאָטן פאַר 
די מעשׂים פון איינצלנע איז געפאַלן אויף אַלע אָן אויסנאַם רוסן" -- האָט 
געזאָגט מיט פאַרדרוס דער לערער. 

אַ צווייטע אינטערעסאַנטע גרופּע אַרעסטאַנטן, וועלכע זענען אין יענע 
טעג אָנגעקומען אין לאַגער, זענען געווען פון די , באַפרײיטע" דורך דער 
סאָוועטישער אַרמײ לענדער אין אײראָפּע, די מערהייט פון זיי זענען געווען 
פון עסטרייך, אונגאַרן און יוגאָסלאַװיע. די דאָזיקע מענטשן האָט מען פאַר- 
נאַרט אונטער פּאַרשײידענע פּרעטעקסטן אין פאַרשיידענע פּונקטן און פון 
דאָרט האָט מען זיי מאַסנװײיז אַרײנגעזעצט אין צוגעגרייטע װאַגאָנען און 
געפירט אין די לאַגערן. 

צװוישן די אַרעסטאַנטן פון יוגאָסלאַװיע זענען געװוען מענטשן פון 
צװישן דער א"ג ווייסער עמיגראַציע פון נאָך דער רעװאָלוציע פון 1917. 
איינער פון זיי איז געװוען דער גראַף כװאַסטאָו, אַ זון פון געוועזענעם 
פּרעמיער אין צאַרישן רוסלאַנד. ער איז געווען אַ געבילדעטער און אינטע- 
רעסאַנטער מענטש און האָט באַהערשט עטלעכע שפּראַכן, צווישן זיי ענגליש, 

פּראַנצויזיש און דייטש. ער איז געווען אַלט און קראַנק, נישט פעיק צו קיין 
שום אַרבעט. האָט ער זיך אַרומגעדרײט איבערן לאַגער אַ צעבראָכענער, 
אַן אויסגעהונגערטער און אין אַזאַ נערוון-צושטאַנד, אַז עס איז כמעט 
אוממעגלעך געווען אָנצובינדן מיט אים אַ שמועס. 

אַ צווייטער אינטערעסאַנטער טיפּ פון דער גרופּע איז געווען אַ געווע- 
זענער קאָלאָנעל פון דער צאַרישער אַרמײ אין עלטער פון העכער 70 יאָר. 
אין אונטערשייד צום גראַף כואַסטאָוו, האָט ער זיך געהאַלטן גוט סיי פיזיש 
און סיי מאָראַליש. ער האָט געוװווינט אין אַ קליינער קאַבינע צוזאַמען מיט 
אַנדערע 2 אַרעסטאַנטן, װעלכע זענען געװען באַשעפטיקט אין לאַגער- 
ביוראָ. ער איז געווען אַן אינטעליגענטער און צוגענגלעכער מענטש און 
פון אים האָב איך זיך דערװוּסט אייניקע פּרטים וועגן דעם אופן פון זייער 
אַרעסט. 

געווען צווישן זיי אויך איינער אַ ווילהעלם, פון דער האַבסבורגער- 
דינאַסטיע, וועלכער האָט פאַר דער ערשטער וועלט-מלחמה געטרוימט צו 
ווערן דער קעניג פון אוקראַיַנע. אין לאַגער האָט מען אים גערופן ,װאַסילי 
װישיװאַני", ווייל ער האָט געטראָגן אַן אויסגענייט אוקראַיַניש העמד. 

די אומשטענדן פון זיין אַרעסט זענען געווען פאַלגנדיקע: באַלד אין די 
ערשטע װאָכן נאָך דער מלחמה, האָט ער זיך געפונען אויף איינער פון די 
גאַסן אין ווין, אין דער אַמעריקאַנער זאָנע. פּלוצעם האָט זיך נעבן אים 
פּאַרהאַלטן אַן אויטאָ, פון וועלכן עס זענען אַרױס צוויי מענטשן אין ציווילער 
קליידונג. ער האָט נאָך נישט באַװויזן זיך צו אָריענטירן װאָס אַרום אים קומט 
פאָר, װי ער האָט זיך שוין געפונען אין דער געביידע פון דער סאָוועטישער 
מיליטערישער קאָמענדאַנטור, 

שפּעטער האָט מען אים, צוזאַמען מיט נאָך אַ גרופּע מענטשן, װועמען 
מען האָט אויך געכאַפּט אויף דער גאַס, אַרײינגעזעצט אין אַן אויטאָ, וועלכער 
איז געפאָרן אין אַן אומבאַקאַנטער פאַר זיי ריכטונג. נאָך עטלעכע שעה 
זענען זיי אָנגעקומען צו דער גרענעץ. איינער פון זייערע באַגלײטער, וועלכער 
איז געזעסן פון פאָרנט, לעבן שאָפער, האָט דערקלערט די גרענעץ-וועכטער, 
אַז דאָס פאָרט אַ גרופע סאָוועטישע זשורנאַליסטן. דער גרענעץ-וועכטער 


האָט סאַלוטירט. דער שלאַגבױים פון דער גרענעץ האָט זיך געעפנט, און זי 

האָבן זיך געפונען אויף דער טעריטאָריע, וועלכע איז געווען פאַרנומען דורך 
דער סאָוועטישער אַרמײ. דאָרט האָט מען זיי אַװעקגעפירט גלייך אין אַ 
טורמע. עטלעכע טעג האָט געדויערט די אויספאָרשונג און נאָך דעם זענען 
זיי, לויטן באַקאַנטן שטייגער, געפאָרן מיט די עטאַפּן, ביז זי זענען אָנגעקומען 
אין אונדזער לאַגער. 


איינער פון מיינע ייַדישע לאַגער-:חברים איז געווען ציפּין. ער איז געווען 
אַן אינטעליגענט אין פולן זין פון װאָרט און איז געווען באַשעפטיקט אין 
דער אַדמיניסטראַציע פון ,שירפּאָטרעב". אַרעסטירט איז ער געװאָרן, צו- 
זאַמען מיט זיין זון, כלומרשט פאַר אַנטיסאָװעטישער אַגיטאַציע. זיין זון איז 
געווען פאַרשיקט אין אַן אַנדער לאַגער. 

אַן אינטערעסאַנטער מענטש איז אויך געווען דער טשעליסט אֶקוניעוו, 
וועלכער איז געווען פון די קרבנות בעת די ,טשיסטקעס" אין יאָר 1927. 
אַזױ װוי ציפּין, האָט ער זיך אויך געהאַלטן װירדיק און האָט געשפּילט אין 
אַנסאַמבל פון דער קולטור-בריגאַדע. סיי ער און סיי ציפּין האָבן קיין מאָל 
קיין ייַדיש נישט גערעדט. 

עס איז אויך כדאי צו דערמאָנען מיין חבר דויד מיטגאַנג, וועלכער 
האָט געאַרבעט אין דער שניידעריי און האָט ליב געהאַט צו טאָן אַ ייַדן 
אַ טובה. ער איז געווען פאַרמישפּט אויף 8 יאָר... 

א 

אין די פריערדיקע קאַפּיטלען האָב איך שוין דערמאָנט וועגן ייַדישע 
אַרעסטאַנטן,. מיט וועלכע כ'האָב זיך באַגעגנט במשך די 10 יאָר פון מיין 
אַרעסטאַנטסקן לעבן. איצט וויל איך צוגעבן וועגן נאָך עטלעכע ייַדן 

נאָכן קריג האָט מען געבראַכט קיין טאַװדע אַ גרופּע ייַדן פון אונגאַרן, 
וועלכע זענען געװען אַקטיו אין אָרגאַניזירן די אומלעגאַלע עליה קיין 
ארץ-ישׂראל. איינער פון זיי איז געווען מיקלאַש גאָלדבערגער, פון בודאַ- 
פּעשט. ער איז געווען אַ יונגער סימפּאַטישער בחור און געווען פאַרמישפּט 
אויף 25 יאָר לאַגער. פון אים האָב איך זיך דערװוּסט וועגן גורל פון דער 
שארית-הפּליטה אין אײיראָפּע. 

מיקלאַש גאָלדבערגער איז, אין יונגן עלטער, אַרױסגעשיקט געװאָרן. 
צוזאַמען מיט זיינע עלטערן, אין היטלעריסטישן לאַגער בערגען-בעלזען. 
זיין משפּחה איז דאָרט אומגעקומען און ער איז ניצול געװאָרן אַ דאַנק 
אַן אונגאַר, וועלכער האָט אים אױיסבאַהאַלטן אין דער לאַגער-קיך. 

נאָך דער מפּלה פון די היטלעריסטן, האָט מיקלאַש זיך געפונען אין דער 
מערב-זאָנע פון דייטשלאַנד. דאָרט איז ער געווען אַקטיוו אין דער ציוניס- 
טישער אָרגאַניזאַציע. אין 1946 איז ער געפאָרן צוריק קיין בודאַפּעשט, װוּ 
ער איז געווען אַקטיו ביים אָרגאַניזירן דאָרט די אומלעגאַלע עליה. 

די אָרגאַניזאַציע האָט געהאַט אַ פאַרבינדונג מיט עטלעכע הויכע אָפּיצירן 
פון דער סאַוועטישער אַרמײ, וועלכע האָבן זיי צוגעשטעלט ליידיקע בלאַנקן 

פון דאָקומענטן. די דאָזיקע בלאַנקן זענען אויסגעפילט געװאָרן מיט די נעמען 
פון ייִדן, וועלכע מען האָט אַריבערגעפירט איבער דער גרענעץ קיין עסטרייך 
און פון דאָרט, דורך ווייטערדיקע וועגן, קיין ארץ-ישׂראל, 

עס זענען אויך געווען פאַלן, ווען די אַקטיװויסטן פון דער בריחה האָבן 
זיך איבערגעטאָן אין מונדירן פון סאָוועטישע זעלנער און, מיט מאַשין-געווער 
אין האַנט, האָבן זיי זיך אַרײינגעזעצט אין אַ לאַסטאױטאָ פול מיט מענטשן 
און, כלומרשט וי אַרעסטאַנטן, זי געפירט איבער דער גרענעץ קיין עסטרייך, 
פירן אַרעסטאַנטן פון אונגאַרן איז דאַן געווען אַ נאָרמאַלע דערשיינונג און 
דערפאַר איז דאָס געווען דער זיכערסטער אופן פון שמוגלען זיי. 

ער האָט נישט געװוּסט גענוי וי אַזױ דאָס איז געשען, אָבער װאַרשײינלעך 
איז דאָס געווען אַ מסירה. בעת איינער פון די אַקציעס, איז ער געכאַפּט 
געװאָרן צוזאַמען מיט אַ גרופּע ייַדן. עס זענען דאַן אויך אַרעסטירט געװאָרן 
עטלעכע הויכע אָפיצירן פון דער סאָוועטישער אַרמײ, וועלכע האָבן זי 
געהאָלפן. גאָלדבערגער האָט נאָך געהאַט מזל, װאָס דאַן האָט מען געהאַט 
אָפּגעשאַפן אין ראַטן-פאַרבאַנד טױיטשטראָף, ווייל לויט די פּאַראַגראַפן, אויפן 
סמך פון וועלכע מען האָט אים געמישפּט, צוזאַמען מיט 2 סאָוועטישע 
קאָלאָנעלן, האָט זיי געדראָט פאַראורטיילט צו װערן צום טויט. זיי האָבן 
דעריבער באַקומען די העכסטע שטראָף, װאָס איז געווען 25 יאָר לאַגער 
פאַר יעדן איינעם פון זי 

די ערשטע צייט אין לאַגער איז ער געווען נידערגעשלאָגן און מאָראַליש 
צעבראָכן. איך האָב זיך באַמיט אים טרייסטן, כאָטש ס'איז שווער געווען. 
אין אַזאַ לאַגע, צו געפינען אַ טרייסט. איך בין אָבער דאָך שוין געװוען 
אַ דערפאַרענער לאַגערניק און איך האָב געהאַלטן פאַר מיין חוב אים צו 
העלפן מיט װאָס איך האָב נאָר געקענט. אין די אָװנטן פלעגט ער קומען 
צו מיר אויף מיין נאַרע, כדי אַראָפּרעדן זיך פון האַרצן. ער האָט מיר דער- 
ציילט וועגן לעבן פון די ייַדן אין אײיראָפּע נאָך דער גרויסער קאַטאַסטראָפע 
און צום ערשטן מאָל האָב איך זיך פון אים דערװוּסט, אַז בעת דער מלחמה 
איז אין ארץ-ישׂראל געשאַפן געװאָרן אַ ייַדישע בריגאַדע, וועלכע האָט, 
אין די רייען פון דער ענגלישער אַרמײ, געקעמפט קעגן די היטלעריסטן. 
איין מאָל האָט ער גענומען זינגען אַן העברעיַש לידל. ער איז געווען איבער- 

ראַשט, ווען איך האָב אים אונטערגעהאַלטן. ער האָט זיך שטאַרק געװװוּנדערט, 
װאָס איך קען גראָד דאָס ליד, 

צוזאַמען מיט מיקלאַשן איז צו אונדז אין לאַגער אָנגעקומען נאָך איין 
ייַדישער אַרעסטאַנט, וועלכער האָט אויך געהאַט הינטער זיך די איבער- 
לעבונגען אין די היטלעריסטישע טױטלאַגערן. דאָס איז געווען שמולעוויטש 
פון קאַרפּאַטן-אוקראַיַנע. ער איז געווען טעטיק ביים אָרגאַניזירן די אומלע- 
גאַלע עליה פון דער שארית-הפּליטה אויף די אָקופּירטע דורך די סאָװועטן 
טעריטאָריעס אין אײיראָפּע. מען האָט אים אַרעסטירט אין דער סאָוועטישער 
זאָנע פון עסטרייך, ווען ער איז געווען איבערגעטאָן אין אַ מונדיר פון אַ 
סאָוועטישן אָפיציר. 

נאָך איין ייַד, וועלכער איז אין יענער צייט געקומען צו אונדז אין לאַגער, 
איז געווען לאַזאַר גרינװאַלד, אַ דענטיסט פון טראַנסילװאַניע. בעת דער 
מלחמה איז ער מאָביליזירט געװאָרן אין דער אונגאַרישער אַרמײ און איז 
געשיקט געװאָרן, מיט אַרבעטס-באַטאַליאָנען,. אויפן פראָנט גראָבן טראַנ- 
שייען. דאָרט האָט עֹר זיך איבערגעגעבן אין געפאַנגנשאַפט צו די סאָװעטן 
און מען האָט אים פאַרשיקט אין אַ לאַגער פאַר קריגס-געפאַנגענע אין 
אַרכאַנגעלסק. נאָך דער מלחמה האָט מען באַפרײט אַלע אונגאַרן. אים האָט 
מען אָבער נישט באַפרייט צוליב זיין נאָמען. מען האָט אים געזאָגט, אַז היות 
ער האָט אַ דייטשן נאָמען, איז ער אַ דייטש... 

אין געפאַנגן-לאַגער איז ער געװען באַשעפטיקט אַלס דענטיסט און 
דערפאַר האָט ער געהאַט אַ דערלויבעניש צו באַװעגן זיך אָן אַ װאַך. ער האָט 
אויסגענוצט די געלעגנהייט און, אין אַ שיינעם טאָג, האָט ער זיך אַרויפגע- 
זעצט אויף דער באַן און איז אַװעק. עס איז אים געלונגען צו דערפאָרן ביז 
קאַרפּאַטן-אוקראַיַנע און אויף דער גרענעץ מיט אונגאַרן האָט מען אים 
געכאַפּט. ער איז פאַרמישפּט געװאָרן אויף דריי יאָר לאַגער און איז געבראַכט 
געװאָרן צו אונדז. קומענדיק אין לאַגער, האָט ער געזוכט אַ ייַדן. ער איז 
אַריינגעקומען צו מיר אין פריזיר-אַנשטאַלט און זיך פאָרגעשטעלט ער ער 
איז. ער האָט איבערגעלאָזן ביי מיר זיין , פאַרמעגן" -- עטלעכע שמאַטעס, 
כדי מען זאָל דאָס ביי אים נישט צוגנבענען. 

ער האָט זיך איין מאָל באַקלאָגט, אַז ער פילט זיך נישט גוט. איך האָב 

אים אַװעקגעפירט צו ד"ר באָלדין, וועלכער האָט אים, וי יעדן ייַד, אוים- 
גענומען זייער װאַרעם. וי נאָר באָלדין האָט זיך דערװוּסט, אַז גרינװאַלד איז 
אַ דענטיסט, האָט ער דערליידיקט, ער זאָל בלייבן אַרבעטן אַלס זיין געהילף. 
אַלס קוכער אין שפּיטאָל איז געווען באַשעפטיקט אַן אַרעסטאַנט מיטן 
נאָמען אַנדרײ. איך האָב אים ראַזירט און מיר זענען געװוען אין גוטע 
באַציַוּנגען. ער האָט מיר געגעבן עסן פון שענסטן און בעסטן און וויפל 
איך האָב נאָר באַדאַרפט. ער איז אָבער געווען אַ פאַרמאַכטער אין זיך און 
עס איז שווער געווען אַרױסצובאַקומען פון אים אַן איבעריק װאָרט. פאַקטיש 
האָב איך נישט געװוּסט פאַר װאָס עֹר זיצט און װוער ער איז. 
אין אַ געוויסן טאָג האָב איך צופעליק באַמערקט וי אַנדרײ און גרינ- 
װאַלד האָבן גערעדט צװישן זיך אונגאַריש. דאַן האָט מיר גרינװאַלד דער- 
ציילט, אַז אַנדרײ הייסט פאַקטיש אהרון, איז אַ ייַד פון אונגאַרן און פאַר 
דער מלחמה איז ער געווען באַשעפטיקט אַלס קוכער אויף אַ שיף, וועלכע 
האָט געפירט חלוצים קיין ארץ-ישׂראל. איך האָב אָבער אויך ווייטער געמאַכט 
עם אָנשטעל, אַז איך ווייס נישט ועגן דעם סוד. 
לאַזאַר איז פאַרבליבן אַ לענגערע צייט אין שפּיטאָל, ביז ער איז אַריבער- 
געשיקט געװאָרן, אויך אַלס דענטיסט, אין אַ צווייטן לאַגער. 


ב 

די לאַגער-אַדמיניסטראַציע האָט אָנגעװענדעט אַ טאַקטיק פון נישט 
לאָזן אַן אַרעסטאַנט אַ לענגערע צייט אויף דעם זעלבן אָרט. נאָך עטלעכע 
חדשים האָט מען מיך אַריבערגעפירט פון פריזיר-אַנשטאַלט אין איינעם פון 
די װאַרשטאַטן פון ,שירפּאָטרעב?. עס זענען דאָרט געווען באַשעפטיקט 
אין גרעסטן טייל אינװאַלידן ביים פּראָדוצירן פאַרשיידענע האָלץ-אַרטיקלען. 
איך בין אָבער געווען באַשעפטיקט ביים אויסאַרבעטן קעמעלעך פון הערנער. 
איך האָב שוין דאַן געהאַט אַ רייכע דערפאַרונג און אויך אויף מיין נייעם 
פּלאַץ האָב איך געפונען אַ מיטל וי אַזױ זיך צו העלפן מאַטעריעל. פון 
קליינע שטיקלעך הערנער, ד"ה פון דעם הערנער-אָפּפאַל, האָב איך אויס- 
געאַרבעט, געהיים, קנעפּלעך פון פאַרשיידענעם גרויס. און אַ קנעפּל איז דאַן 
זייער שווער געווען צו באַקומען נישט נאָר אין לאַגער, נאָר אויך אויף דער 

פריי. האָב איך געהאַט אַ ביז גאָר גוטן אָפּזאַצמאַרק פון מיין , פּראָדוקצישף" 
און איך האָב געהאַט געלט צו קויפן זיך אַ שטיקל ברויט. אַחוץ דעם האָב איך 
אויך געהאַט מיינע פריזיר-מכשירים און איך האָב זיך צופאַרדינט פון שערן 
און ראַזירן מיינע מיטאַרבעטער פון װאַרשטאַט (צעך). 

דער לייטער פונעם צעך, װוּ איך בין געווען באַשעפטיקט, איז געווען 
אַ ייַד, אַן אינװואַליד מיט איין האַנט, קאַגאַן, וועלכער איז פאַרמישפּט געװאָרן 
אויפן סמך פון די א"ג ,אוקאַזן" אויף 10 יאָר פאַר עקאָנאָמישע מיסברויכנס. 
אויף וויפל די באַשולדיקונג קעגן אים איז געווען באַרעכטיקט, האָכ איך 
זיך קיין מאָל נישט דערװוּסט. 

מיט קאַגאַנען איז געװען שווער אָנצובינדן אַן אָפּנהאַרציקן שמועס. 
מען האָט קיין מאָל נישט געהערט פון אים קיין ייִדיש װאָרט און ער האָט 
נישט אַרױסגעװיזן קיין שום סענטימענט, נישט נאָר צו מיר, נאָר אויך נישט 
צו די אַנדערע עטלעכע ייַדן, וועלכע זענען געווען באַשעפטיקט צװאַמען 
מיט מיר. פאַרקערט, ביי יעדער געלעגנהייט האָט ער זיך גאָר באַמיט צו 
באַװײיזן, אַז ער האָט נישט קיין שום שייכות מיט ייַדישקייט. 

איינעם אַ טאָג, בעת דער באַפּרײוּנגס-מלחמה אין ישׂראל, האָבן מיר 
געשמועסט וועגן דעם שווערן קאַמף, וועלכן עס פירן די ייִדן אינעם ים פון 
אַראַבער. אַ געוויסן מאָמענט האָט ער זיך, מיט ביטול, אָנגערופן: ,איך װאָלט 
געװאָלט זען די דאָזיקע ייִדישע סאָלדאַטן!.." דערביי האָט ער געװאָרפן 
אַ צינישן בליק אין מיין זייט. 

אַ גאָר אַנדערער טיפּ איז געווען אַ צווייטער ייָד, אינזשיניער בלאַנק, 
אַ זון פון אַ פּראָפּעסאָר אויפן אוניווערסיטעט אין קיַעֹוו. ער איז געווען דער 
טעכנישער לייטער פון ,שירפּאָטרעב". בלאַנק איז נישט געווען קיין אַרעס- 
טאַנט, נאָר אַן א"ג ,פרייער אָנגעשטעלטער". ער האָט געוווינט אויסער דעם 
לאַגער מיט זיין משפּחה -- אַ פרוי אַן אוקראַיַנערין און 2 קינדער. 

איך פלעג אים שערן און ראַזירן אין זיין קאַבינעט. איין מאָל, ווען מיר 
זענען געווען אַלײן, האָט ער מיך געפרעגט, צי איך קען שרייבן ייַדיש. 
ער האָט מיר געגעבן אַ בלייער און איך האָב אויפגעשריבן עטלעכע ווערטער. 
דאַן האָט ער גענומען פון מיר דעם בלייער און גענומען שרייבן, מיט גע- 
דרוקטע ייִדישע אותיות, די ערשטע װערטער פון באַקאַנטן פאָלקסליד 

,אויפן פּריפּעטשיק ברענט אַ פייערל". דערביי האָט ער גענומען אויך זינגען 
דאָס לידל. ס'האָט זיך אַרױסגעװיזן, אַז ער האָט גערעדט אַ גוטן ייִדיש. 

איך בין געווען זייער גערירט, אָבער איך האָב זיך באַהערשט, כדי דאָס 
נישט אַרױסצוּװוײיזן. װאָס אַן אמת האָב איך נישט געהאַט קיין שום סיבות 
פאַר פאַרדאַכט לגבי דעם אינזשיניער בלאַנק. מען האָט אָבער קיין מאָל נישט 
געקענט וויסן פון װאַנען און װי אַזױ עס קען קומען אַ פּראָװאָקאַציע. און 
אין יענע טעג האָט דאָס שרייבן ייִַדיש און זינגען ייַדישע לידער געקענט 
דינען דער עמגעבע אַלס פּרעטעקסט צו אַ נייעם מישפּט פאַר ;נאַציאָנאַ- 
ליזם"... און איך האָב גאָרנישט געבענקט נאָך אַ נייעם אורטייל פון ויי- 
טערדיקע 10 יאָר, נאָך דעם װי איך האָב שוין געהאַט הינטער זיך העכער 
5 יאָר פון מיין אורטייל. 


ג 

אין 1948 האָט מען געבראַכט צו אונדז אין לאַגער עטלעכע ייַדן וועלכע 
זענען געמישפּט געװאָרן דערפאַר, װאָס זיי האָבן געמאַכט באַמיונגען צו 
פאָרן קיין ישׂראל. זיי האָבן זיך אָפיציעל געװענדעט צו דער ישׂראל- 
אַמבאַסאַדע אין מאָסקװע, װוּ מען האָט זיי צוגעזאָגט צו העלפן. אָבער וי נאָר 
זיי זענען אַרױס פון דער אַמבאַסאַדע, האָט מען זיי אַרעסטירט. 

צווישן זיי איז געווען אַ מאָסקװער ייַד, ישׂראל קאַנסאָן, וועלכער איז 
געווען באַקאַנט אין די דאָרטיקע קרייזן פון דער ייִדישער קהילה. ער איז 
געמישפּט געװאָרן דערפאַר, ווייל ער האָט , געװוּסט און נישט דערציילט" 
וועגן אַנטיימלוכהשער טעטיקייט. מן הסתם איז דאָס געווען אַ נקמה-אַקט, 
װאָס ער האָט זיך אָפּגעזאָגט מיטצואַרבעטן מיט די מאַכטאָרגאַנען. ער איז 
אַרױס מיט חסד און באַקומען נאָר... 2 יאָר. 

קאַנסאָן איז געווען אַ ייַד אַ תלמיד חכם, אַ בעל-תורה און שומר-מיצוות. 
אין דער צייט פון דער מלחמה איז ער געווען שוחט אין טאַשקענט און האָט 
אויך געפירט דאָרט אַ ישיבה מיט עטלעכע בחורים. קאַנסאָן איז געװוען 
גליקלעך, װאָס ער איז גראָד אַריינגעפאַלן אין אונדזער באַראַק, װוּ עס זענען 
געווען ייִדן, מיט וועלכע ער האָט געפונען אַ געמיינזאַמע שפּראַך. 

צוזאַמען מיט מיר האָבן דאַן געוווינט אין באַראַק מאָטל טויבענפליגל, 

טוביה אַפּעלשטײן, יעקב שלעטער, ליאָווע אַבראַמאָװיטש און משה פּלאַמ- 
גאָלץ. צוליב פרומקייט האָט קאַנסאָן נישט געלאָזט זיך גאָלן די באָרד. 
איך האָב אים געשוירן די באָרד מיטן מאַשינדל. 

קאַנסאָן האָט, אויף וויפל עס איז געווען מעגלעך, באַקומען פּעקלעך 
מיט פּראָדוקטן פון זיין פרוי, וועלכע איז פאַרבליבן אין מאָסקװע. פאַר פּסה 
8, איז זיין פרוי געקומען צו אים אויף אַ זעוּנג און געבראַכט פאַר אים 
יום-טובדיקע פּראָדוקטן, צװוישן אַנדערן אויך מצות. נישט געקוקט דערויף, 
װאָס ער האָט נישט געגעסן קיין חמץ, האָט ער געהאַלטן פאַר זיין חוב 
צו געבן יעדן פון אונדז אַ שטיקל מצה, כדי מקיים צו זיין די מיצווה פון 
אכילת מצה. דאָס האָט אויפגעװועקט ביי מיר אַ בענקשאַפט נאָך די פאַר- 
גאַנגענע סדר-נעכט פון דער היים. 


ד 

סוף 1949 האָט מען געבראַכט צו אונדז אין לאַגער אַ מאָסקװער בחור. 
זיין נאָמען איז געווען גענאַדי, אַ יונגער מענטש, אַ דערצויגענער אונטערן 
סאָוועטישן רעזשים. היות ער איז געווען אַן ערלעכער מענטש, האָט ער, 
ווייזט אויס, גענומען ערנסט די באָלשעװיסטישע דאָגמעס. 

גענאַדי איז געווען, איין צייט, מיינער אַ שכן אויף דער נאַרע און ער 
האָט זיך געהאַלטן פאַר אַ ייַד, כאָטש ער האָט קיין מאָל קיין ייַדישע דער- 
ציונג נישט געקראָגן. דרך אגב, איז ער געווען אַ ייַד נאָר לויט דער הלכה, 
ווייל זיין פאָטער איז געווען אַ פראַנצויז, װאָס איז יונג געשטאָרבן. זיין ייִדישע 
מוטער איז געווען פּראָפּעסאָר פון מוזיק אין מאָסקװע. 

גענאַדי האָט געהאַט העכערע בילדונג און איז געווען זייער אַ פעיַקער 
זשורנאַליסט. ווען ס'איז אױיסגעבראָכן די מלחמה, איז ער געווען אַ מילי- 
טערישער קאָרעספּאַנדענט. נאָך דעם װי מען האָט אָפּגעװאָרפן אייניקע פון 
זיינע אַרטיקלען, האָט ער זיך אויסגעדריקט, אַז אין ראַטן-פאַרבאַנד איז נישט 
פאַראַן קיין פרייהייט פון װאָרט. מען האָט אים אַרעסטירט און פאַרמישפּט 
אויף 10 יאָר. 

ער איז געווען אַ רוּיַקער מענטש, מיט אַ הויכער קולטור. זיין מוטער 
האָט אים אָפּט באַזוכט און פלעגט אים שיקן מאַטעריעלע הילף פון דער 

היים. אָבעֹר נישט געקוקט דערויף, איז ער קראַנק געװאָרן. ווען איך בין 
באַפרײיט געװאָרן, איז ער געלעגן אין שפּיטאָל. עס איז אים געווען שווער 
צו רעדן, דער הוסט האָט אים געשטיקט. די דאָקטיירים האָבן געטאָן אַלץ, 
כדי אים צו ראַטעװען, כאָטש די אויסזיכטן זענען געווען שװאַכע. 

נישט געקוקט אויף זיין שווערן צושטאַנד, האָט ער מיך אַ לענגערע צייט 
נישט אָפּגעלאָזן. ער האָט זיך שטאַרק געפרייט מיטן בוך , קאָנראַד װואַלענ- 
ראָד", װאָס איך האָב אים געבראַכט און װאָס איך אַליין האָב געהאַט מיט 
אַ צייט פריִער באַקומען פון זאַכטרעגערן. גענאַדי האָט געקענט עטלעכע 
שפּראַכן, צוישן זיי אויך פּויליש. כ'בין געווען איבערראַשט, ווען ער האָט 
שנעל איבערזעצט אַ גאַנצן פראַגמענט פון דעם בוך אויף רוסיש. 


דער ,, לעקפּאָם", ד"יה דעם דאָקטערס געהילף, איז געווען דער אַרעסטאַנט 
שופּאָװאַלאַוו. מען האָט געשמועסט, אַז ער איז אַ ייַד, אָבער איך בין איבער- 
צייגט, אַז ער איז געווען אַן עכטער רוס. איך פלעג אים ראַזירן און פלעג מיט 
אים רעדן איבערן אינטימען לעבן מיט פרויען. איבער פּאָליטיק פלעג איך 
אויסמיידן מיט אים צו דיסקוטירן. 

איין מאָל האָט ער פאַרפירט מיט מיר אַ שמועס, דוכט זיך, וועגן דער 
באַפּרײונגס-מלחמה אין ישׂראל. מיט אַ מאָל האָט ער געגעבן אַ שאַרפן קוק 
אויף מיר און געפרעגט: ;דו ביסט פון די ,, מודרעצי סייאָנאַ? ד"ה פון די 
זקני ציון. איך האָב זיך נישט אַרײנגעלאָזן אין קיין דיסקוסיעס, נאָר באַטאָנט, 
אַז אַזױנס עקסיסטירט בכלל נישט. 

א 

אין אויגוסט 1947 האָט מען מיך געשיקט אין דער טייגע אויף ,סע- 
נאָקאָס? (אַראָפּנעמען דאָס היי). יעדעס יאָר האָט מען אַרױסגעשיקט אַ גרופּע 
אַרעסטאַנטן צו קאָסען דאָס היי און צוגרייטן אויף ווינטער פּאַשע פאַר די 
פערד און בהמות פון לאַגער. אויף דער דאָזיקער אַרבעט האָט מען געשיקט 
אַרעסטאַנטן, וועלכע האָבן געהאַט קליינע אורטיילן, אָדער זענען שוין געווען 
אָפּגעקומען מער װי אַ העלפט פון זייער שטראָף. איך האָב געמאַכט אַלע 
באַמיַוּנגען אָפּצושרײען די גזרה, אָבער אָן דערפאָלג. מען האָט מיך געשיקט 
מיט דער גרופּע אַלס פריזירער. 

עס איז גראָד געפאַלן אַ דריבנער, מאַטערנדיקער רעגן, ווען מען האָט 
אונדז צוזאַמענגענומען ביים טויער פון לאַגער. עס האָט זיך אָנגעהויבן 
דער באַקאַנטער צערעמאָניאַל פון ציילן, און, נאָך אַ גענויער רעויזיע, 
האָט מען אונדז אַרױסגעלאָזט דורכן לאַגער-טױער. דאָ האָט מען אונדז 
אויסגעשטעלט צו 4 אין אַ ריי און אונטער װאַך געפירט צום טייך טאַװדאַ. 
אויפן וועג האָב איך זיך אויסגעגליטשט און געפאַלן. איך האָב דערפילט 
אַ שטאַרקן װייטיק אין דער לינקער האַנט, וועלכע איז געװאָרן געשװאָלן. 
איך האָב זיך געבעטן ביים קאָמענדאַנט פון קאָנװאָי, ער זאָל מיר דערלויבן 
צו באַקומען מעדיצינישע הילף. ער האָט אָבער אַפילו נישט געװאָלט הערן 
דערפון און געטריבן מיך ווייטער. 

מיר זענען אַרױף אויף אַ פּראָם, וועלכער האָט אונדז אַריבערגעפירט 
אויף דער צווייטער זייט פונעם טייך. עס האָט זיך װוידער איבערגעחזרט 
די ציילונג, צי קיינער איז, חלילה, נישט פאַרלוירן געװאָרן, און נאָך דעם 

האָט מען אונדז אויפגעלאָדן אויף אַ פראַכט-באַרקע, װוּ עס איז געווען 
פינצטער, שמוציק און דעמפּיק. װי װער עס האָט באַװיזן, האָט פאַרכאַפּט 
אַ שטיקל פּלאַץ אויפן שמוציקן דיל און אַזױ זענען מיר געפאָרן 2 מעת-לעת. 
פאַר מיר איז דאָס נישט געווען דאָס ערשטע מאָל... 

אויפן דריטן טאָג, באַגינען, זענען מיר אָנגעקומען אויפן באַשטימטן 
אָרט. אויפן ברעג זענען געװאַקסן הויכע גראָזן, וועלכע זענען געווען באַדעקט 
מיט פרישן טוי, װאָס האָט געפינקלט אונטער די שטראַלן פון דער נאָר 
װאָס אויפגייענדיקער זון. מיר האָבן זיך געפונען אין קאָלכאָן ,ניזשנאַיאַ 
טאַװדאַי, וועלכער איז דער צענטער פונעם ראַיאָן. 

מיר האָבן אױיסגעלאָדן די געבראַכטע מיט זיך מכשירים און קעסלען 
צום קאָכן עסן אין פעלד. מיר האָבן אָנגעצונדן אַ שייטער, אויפגעקאַכט 
װאַסער און יעדער האָט באַקומען אַ פּאָרציע ברויט און אַ טעפּל ;קיפּיאַטאָק", 
װאָס ס'האָט באַדאַרפט שטילן דעם הונגער ביזן אָװנט. 

דער קאָמענדאַנט מיט עטלעכע וועכטער זענען אַװעק אין דאָרף, כדי 
זיך פאַרשטענדיקן מיט דער אָנפירונג פון קאָלכאָז וועגן סדר פון אונדזער 
אַרבעט און ביי דער געלעגנהייט אויך אַ ביסל זיך אַרומװאַשן און אָפּעסן. 
נאָך אַ קורצער צייט האָבן זיי מיך גערופן איך זאָל קומען זי אָפּראַזירן. 
דער באַלעבאָס פון דער כאַטע, װוּ מיר האָבן זיך פאַרהאַלטן, איז געווען אַן 
אַלטער פּױער מיט אַ לאַנגער ווייסער באָרד. ער האָט באַשלאָסן צו געניסן 
פון דער זעלטענער געלעגנהייט װאָס אין דאָרף געפינט זיך אַ פריזירער 
און געבעטן איך זאָל אויך אים אַרומשערן. 

ווען איך האָב אים געשוירן, האָט ער מיר געזאָגט שטיל, אַז די וועכטער 
זאָלן נישט הערן, איך זאָל אים אַרומשערן די באָרד לויטן מוסטער פון 
,צאַר באַטישקאַ...* 

איך האָב נישט געהאַט קיין אַנונג װאָס פאַר אַ באָרד עס האָט געטראָגן 
דער צאַר. ער האָט עס מיר אויפגעקלערט און פון גרויס אָנערקענונג פאַר 
מיין אַרבעט האָט ער מיר באַלױנט מיט אַ טעפּל מילך פון אַ האַלבן ליטער 
און אַ ,לעפּיאָשקע?, װאָס איז געווען אַזאַ מין פּלעצל פון האָבער-אָפּפאַל. 
ספּעציעל האָב איך זיך דערקװויקט מיטן מילך, װאָס איז געווען פריש, נאָר 
װאָס אױיסגעמאָלקן און וועמענס טעם איך האָב נישט געפילט אַ לאַנגע צייט. 

מער געבן האָט ער מיר נישט געקענט, ווייל ער האָט אַליין געלעבט 
כמעט אין הונגער-באַדינגונגען. ער האָט מיר דערציילט, אַז ביז דער קאַלעק- 
טיוויזאַציע איז דאָ געווען אַ בליענדיקער ייִשוב. נאָך דעם װי דאָס דאָרף איז 
קאָלעקטיװויזירט געװאָרן, איז אַ גרויסע צאָל פּויערים אויך פון דאַנען פאַר- 
שיקט געװאָרן אַלס א"ג ,, קולאַקעס";: אייניקע זענען אַנטלאָפן און אַ באַ- 
דייטנדיקער טייל איז אױיסגעשטאָרבן בעת דעם שרעקלעכן הונגער, וועלכער 
האָט געדויערט עטלעכע יאָר נאָך דער קאַלעקטיויזאַציע. כאָטש פאַר די 
קאָלכאָזניקעס איז איצט געווען פאָרמעל באַשטימט אַ האַלבער קילאָגראַם 
תבואה פאַר יעדן אַרבעטסטאָג, האָבן זיי דאָס אָבער געקענט אָפּנעמען ערשט 
נאָך דעם, וי דער קאָלכאָז האָט אָפּגעגעבן די באַשטימטע מלוכה-צושטעלונ- 
גען, וועלכע זענען תמיד געווען גרעסערע װי די גערעטענישן. אַחוץ דעם, 
פלעגט יעדעס יאָר, בעת דעם שניט קומען אין קאָלכאָז אַ קאָמיסאַר, וועלכער 
האָט געזאָרגט דערפאַר, אַז די תבואה זאָל גלייך פון פעלד צוגעשטעלט 
ווערן אין די מלוכהשע מאַגאַזינען. פאַר די קאָלכאָזניקעס פלעגט פאַקטיש 
גאָרנישט, אָדער כמעט גאָרנישט פאַרבלייבן. 

אינדיווידועל האָט יעדער קאַלכאָזניק געמעגט האָדעװען נאָר איין קו, 
פון וועלכער עֹר איז געווען מחויב צוצושטעלן דער מלוכה אַ באַשטימטן 
קװאַנטום מילך און פלייש, װאָס ער אַליין האָט נישט געהאַט און אָפט מאָל, 
אוב דאָס קעלבל האָט געפּגרט, האָט ער געמוזט קויפן פלייש אויפן שװאַרצן 
מאַרק, ווייל די פלייש-צושטעלונגען האָט ער געמוזט רעאַליזירן. 

די זון איז שוין געשטאַנען הויך, װען עס זענען אָנגעקומען װאָגנס, 
געשפּאַנטע אין פערד, אויף וועלכע מיר האָבן אויפגעלאָדן אונדזערע מכשירים. 
מען האָט אונדז אויסגעשטעלט אין רייען און מיר זענען אַרױס אין וועג אויף 
אונדזער באַשטימטן אַרבעטספּלאַץ אין דער טייגע. 

מיר זענען געגאַנגען העכער אַ צענדליק קילאָמעטער איבער הויכע 
גראָזן, וועלכע זענען נאָך געווען פייכט פונעם נעכטיקן רעגן. מיר האָבן זיך 
נישט געקענט אָפּיאָגן פון די בייזע פליגן און קאָמאַרן, וועלכע האָבן אונדן 
צעביסן ביז בלוט. די זון האָט שוין גענומען פאַרגיין, ווען מיר זענען, מיט 
די לעצטע כוחות, אָנגעקומען אין אונדזער נײיער ,רעזידענץ" װאָס איז 
באַשטאַנען פון עטלעכע שאַלאַשן, באַדעקטע מיט הי, באַזונדער פאַר 


201 


ליפּא פישער 


פרויען און באַזונדער פאַר מענער. דער קאָמענדאַנט און די וועכטער האָבן 
געהאַט אַ באַזונדערן שאַלאַש. דער גאַנצער פּלאַץ איז געווען אַרומגעצומט 
מיט דרענגלעך, און דאָס איז געווען דער תחום פון דער זאָנע, פון וועלכער 
עס איז נישט געווען דערלויבט אַרױסצוגײין. 

יעדער האָט פאַרכאַפּט אַ פּלאַץ אויפן היי, װאָס איז געווען אויסגע- 
שפּרײיט אויף דער ערד. מיר זענען געווען טויט-מיד נאָכן אויסמאַטערנדיקן 
וועג. אָבער לאַנג ליגן האָט מען אונדז נישט געלאָזן. עטלעכע מענטשן האָט 
מען גענומען צום אָרגאַניזירן די קיך. די דאָזיקע קיך איז באַשטאַנען פון 
אַ גרוב אין וועלכן מען האָט אַרײנגעלײגט האָלץ צום הייצן. פון ביידע זייטן 
האָט מען אַװעקגעשטעלט אייזערנע פּרענטן, אויף וועלכע מען האָט אויפגע- 
האַנגען אַ קעסל. עס זענען געווען עטלעכע אַזעלכע קעסלען, אין ועלכע 
מען האָט געקאָכט די , באַלאַנדע" און דעם ,קיפּיאַטאָק". 

ווען אייניקע זענען געװוען פאַרנומען מיט צוגרייטן די קיך, האָבן 
אַנדערע צוגעגרייט די קאָסעס און אַנדערע מכשירים צו דער אַרבעט. עס 
איז שוין געווען שפּעט אין דער נאַכט, ווען מיר האָבן באַקומען די ערשטע 
זופּ און אַ , פּייקע* ברויט. 

צו מאָרגנס, פאַר טאָג, האָט מען אונדז אויפגעוועקט. די מענטשן האָבן 
באַקומען קאָסעס, מען האָט זיי אויסגעשטעלט אין רייען און אַרויסגעפירט 
אין פעלד צו דער אַרבעט. איך בין געבליבן אין דער זאָנע. די האַנט איז 
ביי מיר געווען געשװאָלן און עס האָט מיר שטאַרק וויי געטאָן. אָבער קיין 
דאָקטער איז מיט אונדז נישט געווען. דער איינציקער , רופא" איז געווען 
אַ מיידל, אויך אַן אַרעסטאַנטין, וועמענס גאַנצער מעדיצינישער ויסן איז 
באַשטאַנען אין דעם, װאָס זי איז געווען אַ געוויסע צייט באַשעפטיקט אין 
לאַגער-שפּיטאָל ביים באַדינען קראַנקע. 

די גרעסטע צרה זענען געווען די בייזע פליגן, וועלכע האָבן שרעקלעך 
געביסן. מיר האָבן אַפילו באַקומען ספּעציעלע שוץ-מאַסקעס, א"ג אנאַקאָ- 
מאַרניקי?, װאָס זענען געווען אַזעלכע זעקלעך, וועלכע מען האָט אַרויפגע- 
צויגן אויפן קאָפּ, ביז איבער די אַקסלען און פון פאָרנט איז דאָס פּנים 
געווען פאַרדעקט מיט אַ דינער, דורכזיכטיקער גאַזע. אָבער דאָס האָט זוייניק 
געהאָלפן, 

דער רוב פון די אַרעסטאַנטן זענען געווען מענטשן פון דער שטאָט 
און האָבן אין זייער לעבן נישט געהאַלטן קיין קאָסע אין האַנט. דערצו איז 
דער זומער געווען אַ רעגנדיקער, די לאַנקעס זענען געווען נאַס און עס איז 
שװוער געווען צו קאָסען די נאַסע גראָזן. דאָס אַלץ האָט גורם געווען. אַז 
די ערשטע טעג איז כמעט גאָרנישט געטאָן געװאָרן. 

דער רעזשים איז דאָ געווען אַ מילדערער וי אין לאַגער גופא. עס איז 
נישט מעגלעך געווען אין די באַדינגונגען איינצוהאַלטן אַ שטרענגע דיס- 
ציפּלין. אָבער אין אַ גרויסער מאָס איז דאָס געווען דער פאַרדינסט פון 
קוזנעצאָוון, דער נאַטשאַלניק פון ,סענאָקאָס". 

קוזנעצאָוו איז געווען אַ לײטענאַנט און איז געווען באַקאַנט מיט זיין 
ליבעראַלער באַציונג צו די אַרעסטאַנטן. דערפאַר האָט ער נישט געהאַט 
קיין מזל ביי נאַטשאַלסטװע. במשך פון יאָרן האָט ער נישט אַװאַנסירט און 
עס זענען אים שטענדיק אָנגעװאָרפן געװאָרן די ערגסטע אויפגאַבעס, וי 
דאָס אָנפירן מיט די ,סענאָקאָסן?, װאָס איז געװוען אַ גרויס מאַטערניש 
נישט נאָר פאַר אונדז, נאָר אויך אים איז נישט געווען װאָס מקנא צו זיין. 

אַחוץ די אויפזעער, די א"ג ;,נאַדזיראַטעלי", איז די װאַך באַשטאַנען 
נישט פון סאָלדאַטן, װוי געוויינלעך אין לאַגער, נאָר פון דער ,,סאַמאָאָכראַננאַ", 
ד"ה פון באַװאָפּנטע אַרעסטאַנטן מיט אַ קרימינעלער פאַרגאַנגענהײיט. 

אויסער פריזירעריי, ביי וועלכער איך האָב נישט געהאַט קיין סך אַרבעט, 
בין איך אויך געווען באַשעפטיקט ביים שאַרפן די קאָסעס און אַרויפזעצן 
אויף זיי הענטלעך, ביים האַקן האָלץ און הייצן ביי נאַכט דעם קעסל. 
איין מאָל האָט מיך קוזנעצאָוו געשיקט אין פעלד מיט אַ שליחות. 

עס איז גראָד געװוען אַ זוניקער טאָג. צום ערשטן מאָל נאָך 6 יאָר בין 
איך געגאַנגען איינער אַלײן, וי אַ פרייער מענטש, אָן אַ װאַך אין דער טייגע 
פון אוראַל. אין ערשטן מאָמענט האָב איך כסדר זיך אומגעקוקט, נישט 
גלויבנדיק זיך אַליין, אַז דאָס גיי איך אָן באַגלײיטונג פון אַ קאָנװאָי. די זון 
האָט געװאַרעמט און איך האָב זיך געפילט וי ניי-געבוירן. 

2 


אל 


אין אַ געוויסן טאָג האָט זיך אַראָפּגעלאָזט אַ שטאַרקער רעגן. די אַרעס- 

טאַנטן זענען צוריקגעקומען פון פעלד דורכגענעצטע ביזן לעצטן פאָדעם. 
עס איז נישט געווען װוּ זיך אויסצוטריקענען און אָנצוּװואַרעמען, ווייל דער 
רעגן האָט פאַרלאָשן די שייטערס, װאָס מיר האָבן אָנגעצונדן. צוליב די 
זעלבע סיבות האָט מען אויך נישט געקענט קאָכן און מיר זענען געבליבן 
הונגעריקע. אויך די געלעגערס זענען געווען דורכגענעצט. עס איז צוגעפאַלן 
די נאַכט. געוויינלעך האָט מען באַלױכטן די זאָנע מיט די שייטערס, וועמענס 
רויך ס'איז, אין אַ געוויסער מאָס, אויך געווען אַ שוץ קעגן די קאָמאַרן. איצט 
איז אַלץ אַרום געזונקען אין פינצטערניש, וועלכע איז פון צייט צו צייט 
אויפגעריסן געװאָרן מיט דונערן און בליצן. אַ שטורעם אין דער טיגע 
איז שרעקלעך. עס האָט אַרומגענומען אַ שוידער, איך האָב געציטערט פון 
פּחד און קעלט. װוּ זיך אױיסצובאַהאַלטן איז נישט געװען דאָס װאַסער 
האָט ממש אונטערגעשװענקט די שאַלאַשן. מיר זענען געלעגן אין װאַסער 
און אויף אונדז האָט געגאָסן דער רעגן. עטלעכע אַרעסטאַנטן האָבן זיך 
אַריײינגעכאַפּט אין שאַלאַש פון די פרויען, אונטערן אויסרייד, אַז דאָרט רעגנט 
נישט אַזױ שטאַרק אַרײן. די װאַך האָט נישט רעאַגירט, זי האָט נישט געקענט 
באַהערשן די לאַגע. 

די דאָזיקע נאַכט האָט געדויערט אַן אייביקייט. אַרום 7 אַ זייגער האָט 
זיך דער רעגן אָפּנעשטעלט, אָבער דער הימל איז געװען באַדעקט מיט 
װאָלקנס. װוּ אַװעקצולײגן זיך איז נישט געווען, ווייל דאָס היי איז געווען 
דורכגעװוייקט. מיט גרויס מי איז אונדז געלונגען אונטערצוצינדן די שיי- 
טערס, ביי וועלכע מיר האָבן זיך געטריקנט און געװאַרעמט און אַרום 10 
אַ זייגער האָבן די קעכינס באַװיזן אָפּצוקאָכן אַ ביסל , באַלאַנדע". 

איך קען נאָך ביז היינט נישט פאַרשטיין, װי אַזױ מיר האָבן דאָס 
געקענט אויסהאַלטן. אַ סך אַרעסטאַנטן, דער עיקר פרויען, זענען טאַקע 
נאָך דעם קראַנק געװאָרן און באַקומען הויכע טעמפּעראַטור. אַרױסגײן צו 
דער אַרבעט האָבן מיר נישט געקענט. דאָס גראָז אין פעלד איז געווען נאַס 
און ס'איז נישט געווען מעגלעך עס צו קאָסען און די אַרעסטאַנטן זענען אויך 
נישט געווען פּעיק צו קיין שום אַרבעט נאָך דער קאָשמאַרער נאַכט. קיין 
מעדיצינישע הילף איז, פאַרשטייט זיך, נישט געווען. 

אונדזער נאַטשאַלניק קוזנעצאָוו האָט זיך, ווייזט אויס, דערשראָקן פאַר 

דעם צושטאַנד. עֹר האָט זיך אַרויפגעזעצט אויף אַ פערד און איז אַװעק 
אין ראַיאָן, כדי זיך צו פאַרשטענדיקן מיט דער אָנפירונג פון לאַגער אין 
טאַװודע וועגן דער געשאַפענער לאַגע. ער איז צוריקגעקומען פאַר נאַכט 
מיט אַ באַפעל, אַז מיר פירן איבער אונדזער באַזע אין קאָלכאָז אַרײן. 


ב 

די איינציקע גרעסערע געביידע אין דאָרף איז געװען די שולע, אין 
וועלכער עס האָבן געלערנט די קינדער פון עטלעכע קאָלכאָזן. ביז מיר 
זענען אָננעקומען האָבן די קאָלכאָזניקעס שוין באַװיזן אַרויסצונעמען די 
בענק פון די קלאַסן, אין וועלכע עס איז אויסגעלייגט געװאָרן הי אויפן דיל, 
אויף וועלכן מיר זענען געשלאָפן. 

די ערשטע אַרבעט, צו וועלכער מען האָט אונדז אײינגעשפּאַנט, איז 
געווען דאָס אַרומצױימען דעם שטח פון דער געביידע מיט דרענגלעך, און 
דער פּלאַץ אַרום דער שול האָט געדינט אַלס זאָנע, װאָס האָט געמוזט זיין 
אין הסכם מיט די פאָרשריפטן. די קיך איז אײינגעאָרדנט געװאָרן, אויפן 
פריערדיקן אופן, אונטערן פרייען הימל. אָבער אין פאַרגלייך צו די שאַלאַשן 
אין דער טייגע, האָבן מיר איצט , געלעבט וי אין גן-עדן". 

איך בין געווען באַשעפטיקט אין דער זאָנע נישט נאָר מיט פריזירעריי, 
נאָר איך בין אויך געווען אַ געהילף ביים , דיאַדיאַ װאַניאַ" (פעטער װאַניאַ), 
וועלכער האָט זיך פאַרנומען מיטן צוגרייטן די קאָסעס צו דער אַרבעט. 

די ערשטע טעג איז אַלץ געווען אין אָרדענונג. נישט נאָר מיר, נאָר אויך 
קוזנעצאָוו און די אויפזעער זענען געווען צופרידן מיט די ענדערונגעף 
זיי האָבן איצט געהאַט גוטע באַדינגונגען, אַ ספּעציעלן צימער פאַר זיך 
און עס איז אַפילו געווען פּלאַץ פאַר אַ קאַרצער. אָבער נאָך אייניקע טעג איז 
אױיסגעבראָכן אַ סקאַנדאַל. עטלעכע קאָלכאָזניקעס זענען געקומען מיט 
אַן אָנקלאַגע, אַז ביי נאַכט האָט מען אַרױסגעגנבעט פון זײיערע קאַמערן 
פּוטער, סמעטענע, פלייש און אַנדערע פּראָדוקטן. היות ביז איצט זענען נישט 
געווען אַזעלכע פאַלן אין דאָרף, האָבן זי געטענהט, אַז דאָס האָבן געמאַכט 
די אַרעסטאַנטן פון לאַגער. 

און דאָס איז טאַקע געווען אמת. גראָד בשכנות פון דער שול האָבן 

געוווינט די רייכערע פּוערים, די אָנפירער פון קאָלכאָז, ביי וועלכע מען האָט 
געקענט עפּעס געפינען. אַזױ װי די װאַך איז באַשטאַנען פון דער א"ג 
,סאַמאָאָכראַננאַי,. ועלכע זענען פאַקטיש אויך געװען אויסגעהונגערטע 
אַרעסטאַנטן, האָבן זיי ביי נאַכט אַרױסגעלאָזץ פון דער זאָנע די גנבים, 
וועלכע זענען אַװעק אויף אַ ,שטיקל אַרבעט?-. 

קוזנעצאָוו האָט געװוּסט, אַז די קאָלכאָזניקעס זענען גערעכט און אַז 
דאָס קען גורם זיין מען זאָל אונדז צוריק פאַרטרייבן אין דער טייגע. האָט 
ער באַרוּיִקט די קאָלכאָזניקעס און זיי צוגעזאָגט אָנצונעמען מיטלען, אַז 
דאָס זאָל זיך מער נישט איבערחזרן. אָבער אויפן צווייטן טאָג איז אויס- 
געבראָכן אַ סקאַנדאַל צוליב אַ הונט. 

איינער פון די קאָלכאָזניקעס, וועלכער האָט זיך פאַרנומען מיט יאַגד 
אין דער טייגע, האָט געהאַט צוויי טייערע כאָרטן, װעלכע זענען געװען 
ספּעציעל דרעסירט צום כאַפּן חיות. דער צופאַל האָט געװאָלט, אַז. איינער 
פון די הינט זאָל פאַרבלאָנדזשען אין דער זאָנע פון אונדזער לאַגער. עטלעכע 
חברה האָבן אים געכאַפּט און מיט אַ שעה שפּעטער האָבן זיי שוין געפּראַװעט 


דער באַלעבאָס פון הונט איז געווען איינער פון די אָנפירער פון קאָלכאָז. 

צר איז שוין נישט געקומען צו קוזנעצאַוון, נאָר גלייך אַװעק אין דער מיליץ. 
נאַך יי זעלבן טאָג האָט זיך די מיליץ פאַרבונדן מיט דער לאַגער- 
'כע האָט געמאַכט אַ רעוויזיע און געפונען ביי די לאַגער- 

קעס די 2 פונעם הונט וי אויך שפּורן פון די פריַער געגנבעטע פּראָ- 
דוקטן. עס איז פאַרפירט געװאָרן אַן אױיספאָרשונג, אָבער קיינער האָט זיך 

דער קאָלכאָז האָט געפאָדערט מען זאָל אונדז באַזייטיקן פון דאָרף. 
קוזנעצאָוו האָט זיך קאַטעגאָריש אַנטקעגנגעשטעלט, היות ס'איז אַ רעגנ 
דיקער זומער און עס איז נישט אט צו האַלטן מענטשן אין שאַלאַשן 
אין פעלד. צום סוף איז געקומען צו אַ פאַרשטענדיקונג, אַז דער באַלעבאָס 
פון הונט װעט באַקומען אַנטשעדיקונג 800 רובל און עס איז געגעבן געװאָרן 
רונג, אַז מער קיין גנבות װעלן שוין נישט זיין. 

קוזנעצאָוו האָט פאַרזאַמלט אַלע אַרעסטאַנטן און דערקלערט, אַז װער 

עס װעט װאַגן אַרױסצוגײן ביי נאַכט פון דער זאָנע, װעט דערשאָסן װערן 
אָן אַ װאָרענונג. אַחוץ דעם האָט ער אַפּעלירט צו אַלע, אַז איינער זאָל היטן 
דעם צווייטן, געבנדיק צו פאַרשטיין, אַז אויב עס װעט געשען נאָך איין 
גנבה, וװעלן אַלע צוריקגעשיקט װערן אין דער טײגע, װוּ מיר װעלן 
אומקומען. 

קוזנעצאָוו האָט אָבער גוט געװוּסט, אַז די אַפּעלן װעלן נישט העלפן 
און דעריבער האָט ער אָנגענומען מיטלען צו פאַרשטאַרקן די װאַך. נאָר 
אַזױ װוי קיין גענוגנדע צאָל אויפזעער איז נישט געווען, איז דער גורל געפאַלן 
אויף מיר. דער עלטסטער פון די אויפזעער, אַנטיפּענקאָ, האָט מיך גערופן 
צו זיך און דערקלערט, אַז איך װעל זיין באַפרײיט פון אַלע אַרבעטן, איך 
וועל קענען שלאָפן אַ גאַנצן טאָג, נאָר ביי נאַכט זאָל איך זיין דער אויפזעער 
איבער די וועכטער פון דער ,סאַמאָאָכראַננאַ" און זאָרגן דערפאַר, אַז קיינער 
זאָל נישט אַרױס פון דער זאָנע. 

דאָס איז געווען פאַר מיר אַן ;אַװאַנס", פאַר וועלכן איך האָב זיך אָבער 
שטאַרק געשראָקן. איך האָב פּשוט מורא געהאַט, אַז די גנבים זאָלן מיר 
נישט אַריינזעצן אַ מעסער אין רוקן, אויב איך װעל זיי שטערן אין זייער 
,מלאכה". איך האָב אָבער נישט געהאַט קיין ברירה, ווייל אויב איך װאָלט 
נישט מסכים געווען, װאָלט דאָס געהייסן, אַז איך פיר נישט אויס די באַפעלן. 
מען װאָלט מיך אַרײנגעזעצט אין קאַרצער אָן עסן און נאָך דעם געשיקט 
אין פעלד קאָסען. 

די וועכטער האָבן באַקומען אַ פאַראָרדענונג זיך אונטערצוּװאַרפן מיינע 
באַפעלן, אָבער פאַקטיש האָב איך מער מורא געהאַט פאַר זיי, וי זיי פאַר מיר. 
כ'האָב זיך דערפאַר באַמיט, גלייך פון דער ערשטער נאַכט, צו לעבן מיט זי 
גוט און װאָס װייניקער גיין אין דער זאָנע. עס איז מיר געלונגען איבערצו- 
צייגן די וועכטער, אַז קיינער זאָל נישט אַרױסגײן פון זאָנע, ווייל אויב מען 
וועט אונדז װוידער פאַרטרייבן אין דער טייגע, װעלן מיר אומקומען. עטלעכע 
נעכט זענען דורך בשלום. קיינער איז נישט אַרױס. דערווייל זענען מער קיין 
גנבות נישט געווען. 

מיר האָבן נישט געהאַט װאָס צו רייכערן, האָט אַנטיפּענקאָ מיר פאָר- 
געשלאָגן, איך זאָל צוזאַמען מיט נאָך איינעם פון דער ;סאַמאָאָכראַננאַ", 

אַ געוויסן װאַסיל, גיין אין שכנותריקן דאָרף, װוּ די קאָלכאָזניקעס האָבן 
אויף זייערע שטיקלעך פעלד געציכטעט טאַבאַק, און אויסטוישן צוויי פּאַר- 
ציעס ברויט אויף עטלעכע גלעזער מאַכאָרקע (,סאַמאָסאַד"). 

אין די מיטאָג-שעהען זענען מיר אַװעק אין דעם דאָרף, װאָס האָט זיך 
געפונען אַ פּאָר קילאָמעטער פון אונדז. מיר זענען אַרײן אין דער ערשטער 
כאַטע, װוּ עס האָט געװווינט אַ פרוי מיט קליינע קינדער. איר מאַן, האָט זי 
דערציילט, איז אומגעקומען אויפן פראָנט. ווען מיר האָבן איר געוויזן אונדזער 
פאַרמעגן -- צוויי פּאָרציעס לאַגער-ברויט, װאָס האָבן צוזאַמען געוויגן 
אַ קילאָ, האָבן די קינדער, וועלכע זענען געווען הויט-און-ביינער, גענומען 
ציטערן. עס איז געווען קענטיק, אַז זיי האָבן שוין לאַנג נישט געזען קיין 
שטיקל ברויט. מיר האָבן טאַקע ביי איר געמאַכט אַ ,ריזן-געשעפט" און 
מיר האָבן באַקומען פאַר דעם ברויט 8 גלעזער גרינע מאַכאַרקע. 

מיר זענען צוריק אַרױס אין וועג. צופרידענע פון דעם גוטן מיסחר 
און אויסגעהונגערטע נאָך אַ ביסל טאַבאַק, האָבן מיר גענומען רייכערן 
איין סיגאַר נאָכן צווייטן. ביי מיר און, ווייזט אויס, אויך ביי מיין ,חבר", 
האָט זיך גענומען דרייען דער קאָפּ און מיר האָבן נישט באַמערקט ווען עס 
האָט זיך געענדיקט די סטעזשקע, אויף וועלכער מיר זענען געגאַנגען, און 
מיר האָבן זיך פּלוצלונג געפונען אויף אַן אומענדלעכן סטעפּ באַװאַקסן מיט 
הויכע גראָזן. װאָס ווייטער מיר זענען געגאַנגען, אַלץ מער האָבן מיר זיך 
פאַרפּלאָנטערט. מאַסן קאָמאַרן זענען אונדז באַפאַלן און געביסן ביז בלוט. 
מיר האָבן בשום אופן זי נישט געקענט אָפּטרײבן פון זיך. מיר זענען געפאַלן 
פון די פיס פון אויסשעפּונג. 

די זון האָט שוין גענומען פאַרגיין און עס איז אונדז באַפאַלן אַ שרעק. 
פאַרבלייבן אויף נאַכט דאָ, אין פעלד, האָט באַטייט אומקום. זייער אָפט האָבן 
זיך דאָ באַװיזן אויסגעהונגערטע ועלף. אַחוץ דעם װאָלטן מיר דורך דער 
לאַגער-מאַכט באַטראַכט געװאָרן אַלס אַנטלאָפּענע און געשטעלט געװאָרן 
ווידער אַ מאָל צו אַ מישפּט. װאַסיל, וועלכער איז געווען דערצויגן אין אַ 
דאָרף און געהאַט אַן אַריענטאַציע אין פעלד, האָט מיך געהייסן װאַרטן אויפן 
אָרט, כדי עֹר זאָל האָבן אַ סימן װוּ זיך אומצוקערן, און אַלײין איז ער אַװעק 
זוכן די סטעזשקע, פון וועלכער מיר זענען אַראָפּ. נאָך אַ קורצער צייט האָב 

איך דערהערט זיין רוף. מיר האָבן געהאַט מזל, װאָס צופעליק איז גראָד 
אין דער צייט געפאָרן מיט אַ װאָגן די פּאַרקויפערין פון דעם געוועלב אין 
קאָלכאָז. ער האָט זי באַמערקט פון ווייטן און גענומען רופן. זי האָט אונד 
גענומען מיט זיך. מיר זענען צוריקגעקומען אין לאַגער מיט דער אינ- 
געהאַנדלטער מציאה. פאַרשטייט זיך, אַז מיר האָבן באַקומען אַ שפּאָר ביסל 
פון דער מאַכאָרקע. 


ג 

אַחוץ מיר איז אין דער גרופּע געווען נאָך איין ייַד מיטן נאָמען מה-יפית, 
וועלכער האָט געהאַט הינטער זיך 9 יאָר לאַגער און עס איז אים נאַך 
פּאַרבליבן אַ קנאַפּ יאָר צו זיצן 

מה-יפית איז געווען אַ נידעריקער, מיט אַ כאַראַקטעריסטישן ייִדישן 
אויסזען און האָט זייער ליב געהאַט די ייַדישע שפּראַך. אין דער קאָמוניס- 
טישער פּאַרטײ איז ער אַרײנגעטראָטן נאָך פאַר דער רעװאַלוציע און האָט 
זייער אינטערעסאַנט דערציילט וועגן די טעג פון בירגערקריג, װען ער איז 
געווען קאָמאַנדיר פון אַן אָפּטײילונג קאָזאַקן, וועלכע האָבן געקעמפט אויף 
דער זייט פון די באָלשעװיקעס. 

איך האָב זיך קיין מאָל נישט געקענט פאָרשטעלן, װוי אַזױ די צעווילדץ- 
וועטע קאָזאַקן, װי ער האָט זיי געשילדערט, האָבן אויסגעפירט געהאָרכזאַם 
די באַפעלן פון דעם נידעריקן ייַדן... -- זיי האָבן מיך גערופן ,באַטיאַי -- 
(טאַטע) -- פלעגט ער דערציילן מיט נאַסטאַלגיע וועגן יענע ראָמאַנטיסשע 
טעג, ווען עס האָט זיך אים אוױיסגעדאַכט, אַז ער האָט אויסגעקעמפט אַ נייע 
וועלט פון יושר און גערעכטיקייט... 

אין יאָר 1927, ווען עס האָט זיך אָנגעהויבן די ,גרויסע טשיסטקף", 
איז מה-יפית געווען אַ פּאַרטײי-פונקציאָנער אין מאָסקװע. אויך דאַן איז עַר 
פאַרבליבן ערלעך צו זיינע אידעען. ווען מען האָט אין יענע טעג אַרעסטירט 
עטלעכע פון זיינע נאָענטסטע חברים, איז עֹר אַװעק אין צענטראַל-קאָמיטעט 
- פון פּאַרטײ מיט דער טענה, אַז ס'איז אַוודאי דאָ געווען עפּעס אַ טעות. אָבער 
נאָך דעם וי מען האָט אים דאָרט אויסגעלאַכט און פּשוט אַרױסגעװאָרפן, 
האָט ער זיך אויפגערעגט או, אַלס פּראָטעסט, אָפּגעגעבן זיין פּאַרטײ- 
לעגיטימאַציע. 

אויף מאָרגן איז ער אַרעסטירט געװאָרן אַלס ,שׂונא פון פאָלק". ער 
האָט געהאַט מזל, װאָס ער איז אַרױס מיטן לעבן און פאַראורטיילט געװאָרן 
,בלויז" אויף 10 יאָר. 8 יאָר האָט מען אים געמאַטערט אין די א"ג פאַרמאַכטע 
לאַגערן, פון װאַנען ער האָט נישט געהאַט קיין רעכט צו שרייבן אַפילו דער 
משפּחה װוּ ער געפינט זיך. אַ צייט איז ער געזעסן צוזאַמען מיט בוכאַרינס 
טאָכטער. ווען ער איז שוין געווען פולשטענדיק פיזיש צעבראָכן, האָט מען 
אים אַריבערגעשיקט קיין טאַװדע, װוּ ער האָט געאַרבעט ביי לייכטע אַרבעטן 
אין דער אינװאַלידן-בריגאַדע. 

אויף די ,סענאָקאָסן? איז מה-יפית געווען דער צושטעלער פון פּראַ- 
דוקטן, װאָס זענען, מיטן װאַסערװעג, געשיקט געװאָרן פון צענטראַלן לאַגער 
אין טאַװדע. פון ברעג ביז צום לאַגער, בערך 10 ק"מ, האָט מען זיי געפירט 
מיט פערד-און-װאָגן. דער װועג איז נישט געווען געפלאַסטערט און נאָך אַ 
רעגן איז כמעט נישט מעגלעך געווען צו פאָרן, ווייל דער װאָגן און די פערד 
זענען געזונקען אין דער בלאָטע. 

אַ געוויסן טאָג, ווען איך בין געשלאָפן אַ מידער נאָך אַ רעגנדיקער 
נאַכט פון היטן דעם לאַגער, האָט מיך אויפגעװועקט דער אויפזעער אַנטי- 
פּענקאָ און באַפױלן, אַז איך זאָל נעמען אַ פערד און פאָרן צום ברעג, ווייל 
מה-יפית איז געבליבן שטעקן אין וועג מיט אַ װאָגן פּראָדוקטן. היות זיין 
װאָגן איז געשפּאַנט מיט איין פערד, דאַרף איך צופירן נאָך אַ פערד און אים 
העלפן אַרױסשלעפּן פון דער בלאָטע. דערביי האָט אַנטיפּענקאָ מיר געמאַכט 
אַ קאָמפּלימענט, אַז נאָר צו מיר קען מען האָבן צוטרוי אויסצופירן אַזאַ 
שליחות. מה-יפית אַליין האָט מורא געהאַט אַװעקצוגײין פון װאָגן, ווייל מען 
װאָלט גלייך צוגעגנבעט די פּראָדוקטן, און דער עיקר דאָס ברויט, און מיר 
װאָלטן געבליבן אָן עסן. 

צום ערשטן מאָל אין מיין לעבן בין איך געזעסן רייטנדיק אויף אַ פערד. 
דאָס פערד איז געווען אױסגעבאָרגט פון קאָלכאָז און האָט גלייך דערפילט 
װאָס פאַר אַ ,ספּעציאַליסט? עס זיצט אויף אים און האָט נישט געװאָלט 
אויספירן מיינע באַפעלן. וי נאָר איך בין אַרױס אויפן וועג, האָט דאָס פערד 
גענומען האַסטיק לויפן, אָבער פּונקט אין דער פאַרקערטער ריכטונג, װוי איך 
האָב באַדאַרפּט. איך האָב עס בשום אופן נישט געקענט באַהערשן. צום סוף 

איז עס צו צו אַ הילצערנער געביידע און ס'איז געשען ממש אַ נס, װאָס 
איך האָב זיך אין דער לעצטער מינוט אָריענטירט און זיך אַראָפּגעבױגן, 
ווען נישט װאָלט מיר די בעלקע פון טויער אַראָפּגעריסן דעם קאָפּ. עס האָט 
זיך אַרױסגעװיזן, אַז דאָס פערד איז צוריקגעלאָפן אין זיין שטאַל אַרין.. 

איך האָב זיך קוים באַהערשט פון שרעק. אָבער אַרויפזעצן זיך אויפן 
פערד האָב איך שוין מורא געהאַט, האָב איך עס גענומען ביי די לייצן און 
גייענדיק געצויגן נאָך זיך. איך בין געווען פאַרצווייפלט, ווייל דאָס פערד 
האָט מיך פאַרשלעפּט אויף אַ מהלך פון בערך אַ קילאָמעטער און ביז איך 
װאָלט צוגעקומען צו פוס צום ציל, װאָלט שוין לאַנג געווען טיף אין דער 
נאַכט און מיר װאָלטן נישט געפונען דעם וועג צוריק צום לאַגער. 

אויף מיין מזל האָט זיך באַװיזן אויפן וועג אַ קאָלכאָזניק מיט אַ פערד- 
און-װאָגן. עס האָט זיך מיר אױסגעדאַכט, אַז אַ מלאך האָט מיר אים צוגע- 
שיקט פון הימל. ווען איך האָב פאַר אים אױיסגעגאָסן מיין פאַרביטערונג אויף 
דעם פאַרעקשנטן פערד, האָט ער זיך שטאַרק צעלאַכט. ער איז אָבער מסכים 
געווען צוצובינדן מיין פערד צו זיין װאָגן און האָט מיך צוגעפירט צום 
באַשטימטן אָרט. דערביי האָט ער אונדז אַ סך געהאָלפן ביים אַרױסשלעפּן 
אונדזער װאָגן פון דער בלאָטע. געשפּאַנט מיט צוויי פערד, האָבן מיר זיך 
קוים דערשלעפּט צום לאַגער, ווען עס איז שוין צוגעפאַלן די נאַכט. 

אַ טויט-מידער נאָך אַזאַ שווערן טאָג, האָב איך געמוזט אַרױסגײן אויף 
אַ גאַנצער נאַכט שמירה, כדי צו היטן די אויסגעהונגערטע אַרעסטאַנטן 
און זיך בעטן ביי זיי רחמים, זי זאָלן נישט אַרױסגנבענען דאָס ביסל עסן 
ביי די נישט װייניקער פון אונדז אויסגעהונגערטע קאָלכאָזניקעס., 

נאָך האַלבער נאַכט האָט מען אונטערגעצונדן די שייטערס פון דער 
;קיך". די קעכין מאַשאַ, וועלכע מען האָט אויך גערופן ,טומבאַ*, ווייל זי איז 
געווען אַ דיקע, האָט זיך גענומען קאָכן די ,באַלאַנדע" צו פרישטיק. 

די וועכטער האָבן אָפּגעלעקט אַ ביינדל פון דעם קאָכן ביי נאַכט. זי 
: האָבן אָבער געמוזט לאַנג װאַרטן אויף אַ ביסל זופּ, ווייל צװוישן די אויס- 
געהונגערטע אַרעסטאַנטן זענען געווען אַ סך בעלנים, וועלכע זענען אויפ- 
געשטאַנען ביי נאַכט, כדי אויסצובעטלען ביי מאַשאַן אַ ביסל , באַלאַנדע?. 
אָבער ווען זי זאָל אַלעמען געבן, װאָלט שוין װײיניק פאַרבליבן צום פרישטיק. 

האָבן דעריבער די וועכטער געמוזט װאַרטן, ביז אַלע זענען צוריק אַװעק 
שלאָפן, ערשט דאַן האָט זי זיי מכבד געווען מיט אַ פּאָרציע. אָפט מאָל 
האָב איך אויך פון דעם גענאָסן. די , באַלאַנדע" איז געווען פריש, הייס און 
דערצו האָט זי אונדז געגעבן דאָס סאַמע געדיכטע. נאָר צוליב דעם האָט 


שוין געלויענט צו זיין נאַכט-קאָמענדאַנט... 


ך 

די גרעסטע צרה איז געווען דער שמוץ, אין וועלכן מיר האָבן געלעבט. 
עס איז נישט געווען קיין באָד און במשך פון עטלעכע װאָכן, װאָס מיר זענען 
דאָ געווען, האָב איך זיך נישט געװאַשן. די לייז און די װאַנצן האָבן מיך 
געפרעסן און פון שטאַרקן קראַצן זיך איז מיין אױיסגעדאַרט לייב געװאָרן 
באַדעקט מיט װוּנדן. 

די איינציקע ,מעדיקערין", וועלכע איך האָב שוין פריִער דערמאָנט, 
האָט באַטראַכט מיינע װוּנדן און דערקלערט, אַז. צום באַדױערן, האָט זי 
נישט קיין שום מעדיקאַמענטן צום היילן. אָבער זי האָט מיר געגעבן אַן עצה, 
אַז די בעסטע רפואה װעט זיין, אויב איך זאָל די װוּנדן שמירן מיט מיין 
אייגענער אורין. 

איך האָב געהערט איר עצה און נאָך דער דאָזיקער ,רפואה" האָב איך 
באַקומען אַ הויט-אָנצינדונג. אויפן צווייטן טאָג איז מיין הויט געװאָרן 
רויט און אַרום די װוּנדן האָט זיך באַװיזן אייטער. דאַן האָט זי דערקלערט, 
אַז דאָס איז אַן אָנשטעקנדיקע הויט-קראַנקײט, די א"ג ,טשעסאָטקאַ?, און 
געמאָלדן וועגן דעם דעם נאַטשאַלניק. קוזנעצאָוו האָט זיך אויף אַן אמת 
דערשראָקן און באַשלאָסן מיך אָפּצושיקן, צוזאַמען מיט אַנדערע קראַנקע, 
אין לאַגער-שפּיטאָל קיין טאַװדע. 

איך האָב געװאַרט 2 טעג ביז ס'איז אָנגעקומען אַ שיף. אויפן דריטן טאָג, 
גאַנץ פרי, זענען מיר, 14 קראַנקע, צװישן וועלכע איך בין געווען דער 
איינציקער מאַנצביל, אַרױס פון דער זאָנע. היות עס האָבן אויסגעפעלט 
וועכטער, און אַרעסטאַנטן האָבן געמוזט גיין אין דער באַגלײיטונג פון 2 וועכ- 
טער, איז װאַסיאַ פון דער ,סאַמאָאָכראַננאַי באַשטימט געװאָרן אַלס שומר 
און... איך אַלס זיין געהילף. װאַסיאַ איז געגאַנגען פון פאָרנט, באַװאָפּנט 

מיט אַ ביקס, און איך פון הינטן, מיט אַ שטעקן. אַזױ אַרום האָב איך זיך 
אַליין געהיט... 

ס'האָט געשניטן ביים האַרץ פון רחמנות, ווען איך האָב געקוקט אויף 
די פרויען, וועלכע איך האָב צום ערשטן מאָל געזען ערשט מיט עטלעכע 
חדשים צוריק, בעת דער ,סאַנאָבראַבאָטקע". זיי זענען דאַן געווען שיינע, 
בליענדיקע פרויען. איצט האָבן זי אויסגעזען וי צעבראָכענע זקנות. 

דער וועג האָט געפירט דורך גרינע לאָנקעס, באַװאַקסענע מיט הויכע 
גראָזן. איך בין אויסגעװואַקסן אין אַ דאָרפישער געגנט, אָבער אַזעלכע פרוכט- 
באַרע לאָנקעס און פעלדער וי דאָ, האָב איך נישט געזען. עס איז געווען 
אַ שיינער זוניקער טאָג און ס'איז נאָך בולטער געקומען צום אויסדרוק 
דער געװאַלטיקער קאָנטראַסט צווישן דער נאַטור-רייכקייט פון דער דאָזיקער 
! געגנט מיט דער אָרעמקײט פון אירע איינוווינער. די דאָזיקע פעלדער, וועלכע 
װאָלטן געקענט געבן אַ שפע פון ברויט, פלייש, פּוטער און מילך, זענען 
פאַרװאַנדלט געװאָרן אין איין גרויסער תפיסה, אין אַ טאָל פון טרערן און פּיין. 

מיר האָבן זיך אָפּגעשטעלט אויף אָפּרו אין צענטער פון קאָלכאָז. עס 
זענען דאָ געווען עטלעכע גרעסערע הילצערנע געביידעס, וועמענס אייגנ- 
טימער זענען פאַרטריבן געװאָרן אַלס א"ג ,קולאַקעס". איצט האָט זיך דאָ 
געפונען די פאַרװאַלטונג פון קאָלכאָז, דער פּאַרטײי-קאָמיטעט און עס האָט 
געוווינט אין זיי די אָנפירונג. דאָס הויז, אין וועלכן עס האָט זיך געפונען 
דער פּאַרטײ-קאָמיטעט, איז געווען באַצירט מיטן פּאָרטרעט פון ,גרויסן 
פירער פון די פעלקער" און מיט אַ טראַנספּאַראַנט: ;דער גרויסער סטאַלין 
פירט די קאָלכאָזניקעס צו אַ גליקלעכער צוקונפט"... 

ענדלעך זענען מיר אָנגעקומען צום ברעג. עס האָט געװאַרט אויף אונדז 
אַ קאַטער, וועלכער האָט געטראָגן דעם נאָמען פון איינעם פון די אָנפירער 
פון דער אָקטאָבער-רעװאָלוציע און שעפער פון טעראָר-אַפּאַראַט -- פעליקס 
דזערזשינסקי. מיר זענען איינגעשטיגן. די שיף האָט גערירט פון אָרט. 
דאָס מאָל האָט נישט אַזױ שטאַרק געטרייסלט, ווייל מיר זענען געשװוּמען 
מיטן שטראָם. און מערקװוירדיק, מיר זענען געווען גליקלעך, גלייך וי מיר 
װאָלטן געפאָרן צו זיך אַהיים... 

מידע פון דעם וועג, האָבן מיר זיך געלייגט אויף דעם אָפּגעטײלטן פאַר 

אונדז פּלאַץ אין די טיפענישן פון שיפל. לאַנג בין איך נישט געשלאָפן. 
אַרום 11 אַ זייגער ביי נאַכט האָט מיך װאַסיאַ אויפגעוועקט, איך זאָל איבער- 
נעמען פון אים די װאַך. עס איז געווען באַשטימט, אַז ער האָט געהאַט װאַך 
ביי טאָג און איך ביי נאַכט. דעם אמת זאָגנדיק, איז נישט געווען אַזױ שטאַרק 
װאָס צו היטן, ווייל ביי נאַכט איז די אַרעסטאַנטן געווען פאַרװוערט אַרױס- 
צוגיין אויפן דעק און חוץ דעם האָט די שיף ביי נאַכט זיך נישט אָפּגעשטעלט. 

װואַסיאַ האָט מיר איבערגעגעבן די ביקס מיטן באַגנעט און אַ מאָדנער 
געפיל האָט מיך באַהערשט... װאָס פאַר אַ פאַרשאָלטענער סיסטעם, ווען איין 
אַרעסטאַנט דאַרף היטן דעם צווייטן... און זיך אַלין... אַרום האָט געהערשט 
אַן אידעאַלע שטילקייט. עס האָט זיך נאָר געהערט דער גערויש פונעם מאָטאָר 
און דאָס פּלעסקען פון װאַסער. עס האָט געבלאָזן אַ קאַלטער ווינט. 

קאַפּיטאַן פון דער שיף איז געווען אַ דייטש פון די בײיװואָלגע דייטשן, 
וועלכע זענען אַלע, אָן אויסנאַם, אין 1941, פאַרשיקט געװאָרן. ער האָט זיך 
דערפרייט, ווען ער האָט געקענט מיט מיר רעדן דייטש. ווען ער האָט געזען, 
אַז איך ציטער פאַר קעלט, האָט ער מיר געגעבן אָנצוטאָן זיין פוטער. 

דער דייטש האָט נישט געװוּסט און איך האָב זיך אויך נישט אָפּגעגעבן 
קיין חשבון, אַז ער װעט האָבן דערפון גרויסע צרות : מיר איז טאַקע געווען 
װאַרעם, אָבער אין דער פרי, ווען װאַסיאַ איז געקומען מיך טוישן אויף דער 
װואַך און איך האָב דעם דייטש צוריקגעגעבן דעם פוטער, האָט ער דערפילט, 
אַז דער בגד איז פול מיט לייז. איך צווייפל צי עס איז אים שוין געלונגען 
דאָס אויסצורייניקן. 

דאָס מאָל האָט דער וועג נישט לאַנג געדויערט, ווייל, וי געזאָגט, זענען 
מיר געשװוּמען מיטן שטראָם. אין לאַגער זענען מיר אָנגעקומען אין די אָװונט- 
שעהען. די קראַנקע, און מיך בתוכם, האָט מען געפירט גלייך אין שפּיטאָל. 
וי געוויינלעך, האָט מען אונדז קודם-כל געשיקט אין באָד אַריין. נאָך 6 װאָכן 
האָב איך צום ערשטן מאָל זיך גוט אויסגעוואַשן און אָפּגעגעבן מיינע קליידער 
אין דעזינפעקציע. עס איז מיר געװאָרן לייכטער, װי איך װאָלט אַראָפּגע- 
װאָרפן פון זיך אַ שווערע משׂא. 

ד"ר גאָלדפאַרט האָט מיך אונטערזוכט און דערקלערט, אַז איך האָב 
נישט קיין שום הויט-קראַנקײט נאָר איך בין פּשוט צעביסן פון די לייז און 

װאַנצן און די װוּנדן זענען געקומען פון צו שטאַרק קראַצן זיך... אָבער נישט 
געקוקט דערויף, האָט ער מיר געגעבן אַ באַפרײונג פון דער אַרבעט איף 
עטלעכע טעג. 

ווען איך בין געקומען אין באַראַק, זענען שוין די חברה געשלאָפן. 
איך האָב געפונען אַ שטיקל ליידיקן פּלאַץ אויף אַ נאַרע, װוּ איך האָב זיך 
צוגעלייגט און געשלאָפן ביז אין דער פרי. 

די נאַרעס זענען געווען ריין, ווייל עס איז גראָד געווען נאָך אַ דעזינ- 
פעקציע. בכלל אַ דעזינפעקציע, און בעיקר דאָס רייניקן די נאַרעס פון די 
װאַנצן, איז געווען אַ שווערע פּראָצעדור, וועלכע איז דורכגעפירט געװאָרן 
דורך ספּעציעלע דעזינפעקטאָרן. זיי פלעגן ברענגען אַ גרויסן אייזערנעם 
קעסל פול מיט װאַסער. אונטערן קעסל, װאָס האָט אויסגעזען וי אַ קאַסטן, איז 
געווען אַן אויוון, וועלכן מען פלעגט הייצן, ביז דאָס װאַסער פלעגט נעמען 
קאָכן. דאַן פלעגט מען די ברעטער פון די נאַרעס, וועלכע מען פלעגט צענעמען, 
אַרײנלײגן אינעם הייסן װאַסער. נאָכן ענדיקן די אַרבעט, פלעגט מען די 
נאַרעס צוריק אויפשטעלן, און דאָס װאַסער אין קעסל איז פול געווען מיט 
װאַנצן און איז ממש געווען פאַרװאַנדלט אין אַ געדיכטער װאַנצן-קאַשע פון 
ברוינעם קאָליר. װוען איך דערמאָן זיך אין דעם, נעמט מיר נאָך איצט 
איבלען... 

ד"ר באַלדין, מאַריאַ קאָנסטאַנטינאָװנאַ 
און אַלעקסײ קאָלעסניקאָװו 


די עטלעכע טעג, װאָס איך בין געווען באַפרײיט פון דער אַרבעט, האָב 
איך אויסגענוצט קודם-כל אויף אָפּצורײניקן זיך פון די לייז. איך האָב 
ביי דעם בוכהאַלטער מעלניק, וועלכן איך האָב געקענט נאָך פון מאַראַטאָווס 
בריגאַדע, אויסגעשריבן און געקראָגן אַ נייע פופייקע, הויזן און וועש. 
איך בין װוידער אַװעק אין באָד, װוּ איך האָב זיך געפילט וי אַן אייגענער, 
זיך גוט אױיסגעװואַשן, אַװעקגעװאָרפן די אַלטע, שמוציקע און צעריסענע 
בגדים, זיך אָנגעטאָן אין ריינע און זיך דערפילט וי אַ ניי- געבוירענער. 

איך האָב באַקומען מיין פּלאַץ אין באַראַק און, צום ערשטן מאָל, אַפילו 
אויך אַ נייעם שטרויזאַק. מיט איין װאָרט: עס האָט זיך מיר אויסגעדאַכט, 
אַז איך בין געקומען צוריק אַהײים, צו אייגענע... איך בין אַװעק צו פּעטקע 
ראָזאָוו, וועלכער האָט מיך זייער פריינטלעך אָנגענומען און איך האָב צוריק 
באַקומען מיין אַרבעט אין פריזיר-אַנשטאַלט. 

איך האָב זיך, בדרך כלל, באַמיט צו האַלטן װאָס נענטער צום שפּיטאָל, 
ווייל דאָס האָט מיר, מער וייניקער, פאַרזיכערט צו באַקומען בעסערע און 
מער עסן. פאַר דעם האָט שוין געזאָרגט די הויפּט-קראַנקן-שװעסטער מאַריאַ 
קאָנסטאַנטינאָװנאַ, וועלכע איז געווען אַ תמימותדיקע רוסישע פרוי מיט אַן 
איידעלער נשמה. אונדזער באַקאַנטשאַפט האָט זיך מיט דער צייט פאַרװאַנדלט 
אין אַ שטיקל ליבע און זי, ד"ה מאַריאַ, האָט דערביי געהאַט אַ גאַנץ פּראַק- 
טישע אויסרעכענונג. מיין מזל איז געווען, װאָס איך האָב זיך וועגן דעם 
דערװוּסט ערשט מיט אַ צייט שפּעטער.. 

דער שפּיטאָל האָט זיך געפונען אין 2 באַראַק װעלכע מען האָט 

גערופן קאָרפּוסן און וועלכע האָבן זיך אונטערשיידט פון די אַנדערע באַראַקן 
אין לאַגער דערמיט, װאָס זיי זענען געווען פון אינעװייניק און פון אויס- 
װײיניק אוױיסגעקאַלכט און אָפּגעזונדערט פון דער לאַגער-זאָנע מיט אַ פּאַרקאַן. 
עס זענען דאָ געווען 3 אָפּטײלונגען מיט אַן אַלגעמײנער צאָל פון העכער 
0 בעטלעך. אָבער תמיד איז די צאָל קראַנקע געווען אַ גרעסערע און אַ טייל 
פון זיי איז געלעגן אין די קאָרידאָרן. 

אין ערשטן קאָרפּוס, וועלכער איז געווען דער גרעסטער, איז געווען 
די אַלגעמײינע אָפּטײלונג, װוּ עס זענען געלעגן אַרעסטאַנטן מיט פאַרשיידענע 
קראַנקייטן, הױיפּטזעכלעך אינערלעכע. אין צווייטן, קלענערן קאָרפּוס, האָט 
זיך געפונען די אָפּטײלונג פאַר אויגן-קראַנקע און אין דריטן קאָרפּוס איז 
געווען די כירורגישע אָפּטײילונג און אויך די אַפּטייק. 

דער מעדיצינישער פּערסאָנאַל איז באַשטאַנען דער עיקר פון אַרעס- 
טאַנטן, נאָר עס זענען דאָ אויך געווען מענטשן פון דער פריי. דירעקטאָר 
פון שפּיטאָל איז אָפּיציעל געווען די דאָקטערשע באַכטינאַ, וועלכע האָט 
פאַרנומען דעם דאָזיקן אַמט נישט אַזױ ווייט אין זכות פון אירע מעדיצינישע 
קענטעגישן, נאָר דערפאַר ווייל זי איז געװען די פרוי פון אַן ענקאַװעדע- 
אָפיציר, וועלכער איז געווען באַשעפטיקט אין לאַגער. זי איז געווען פיזיש 
און גייסטיק אַ מיאוסער טיפּ. אַ געלע, א דיקע, מיט אַ פּנים פול מיט 
פּרישטשעס, אַ מרשעת, און מען האָט קיין מאָל נישט געהערט פון איר קיין 
גוט װאָרט. סיי קראַנקע און סיי דער פּערסאָנאַל האָבן זי געהאַסט. ווען איך 
בין אָנגעקומען דאָרט אַרבעטן, האָט זי געשװאַנגערט און וען זי האָט 
געבוירן אַ טוט קינד, האָבן אַלע געזאָגט, אַז דאָס איז פאַר איר אַ שטראָף 
פון גאָט. קען זיין, אַז איר רשעות איז געװוען אַ רעזולטאַט דערפון, װאָס 
אין מעדיצין איז זי געווען כמעט אַן אַנאַלפאַבעטין, דעריבער האָט זי געװאָלט 
אויפהאַלטן איר אױטאָריטעט מיט די מעטאָדן פון ענקאַװעדע, וועלכע זי 
האָט געלערנט ביי איר מאַן. 

די הױיפּט-כוחות פון שפּיטאָל זענען געווען צוויי אַרעסטאַנטן --- ד"ר 
באָלדין און ד"ר גאָלדפאַרט. דער לעצטער איז געווען אַ בײיװואָלגער דייטש, 
געבוירן און דערצויגן אין ראַטן-פאַרבאַנד. ביז צו זיין אַרעסט איז ער געווען 
דאָצענט אין איינער פון די גרעסטע שטעט אין קאַװקאַז. ער איז געפאַלן 

אַ קרבן פון אַ מסירה, נאָך דעם װי עֹר האָט דערציילט אַ וויץ דווקא אין 
דער געזעלשאַפט פון זיינע פריינט-דאָקטיירים. מען האָט אים פאַרמישפּט 
אויף 10 יאָר פאַר אַנטיסאָװעטישער אַגיטאַציע... אַחוץ דעם װאָס ער איז 
געווען אַ גרויסער ספּעציאַליסט פון אינערלעכע קראַנקײטן, האָט ער ליב 
געהאַט צו טאָן אַ טובה אַ מענטשן. עֹר האָט געהאַט גרויס אָנזען נישט נאָר 
צװישן די אַרעסטאַנטן, נאָר אַפּילו צװישן דער אַדמיניסטראַציע. 

אָבער די נשמה פון שפּיטאָל איז געווען איװאַן ניקאָלאַיעװיטש באָלדין, 
ער איז געווען אַ גרויסער ספּעציאַליסט אויפן געביט פון מעדיצין און דערצו 
האָט ער געהאַט געבענטשטע הענט אַלס כירורג. ער איז געווען דער לייטער 
פון דער כירורגישער אָפּטײלונג און פון דער אָפּטײילונג פאַר אויגן-קראַנ- 
קייטן. ער איז געווען אַ תלמיד פון באַװוּסטן פּראָפּעסאָר פילאַטאָו. 

ד"ר באָלדין האָט דורכגעפירט קאָמפּליצירטע אָפּעראַציעס און געראַ- 
טעוועט אַ סך מענטשן. אין שפּיטאָל פון טאַװודע האָט מען געבראַכט קראַנקע 
פון אַלע אַרומיקע לאַגערן. איין מאָל האָט מען געבראַכט אַן אַרעסטאַנט, 
וועלכער איז שוין אַ לענגערע צייט געװען פולשטענדיק בלינד און די 
דאָקטיירים האָבן נישט געגעבן קיין שום האָפענונג אים אויסצוהיילן. 

ד"ר באָלדין האָט אים עטלעכע מאָל אָפּערירט און נאָך אַ קורצער צייט 
האָט ער דערזען די ליכטיקע שיין. זיין פרייד איז געווען אַזױ גרויס, 
אַז ער האָט אָנגעשריבן אַ בריוו אין ,גולאַג" (הױיפּט-פאַרװאַלטונג פון 
די לאַגערן) אין מאָסקװע, אין וועלכן ער האָט זיי אויסגעדריקט אַ דאַנק 
דערפאַר, װאָס מען האָט אים אַרעסטירט און פאַרשיקט אין די לאַגערן 
װאָס האָט אים געגעבן אַ מעגלעכקייט אָנצוקומען צו ד"ר באָלדין, וועלכער 
האָט אים געראַטעװעט די ראיה. דער דאָזיקער דאַנקבריוו האָט אַרויסגערופן 
אַ גרויסע סענסאַציע נישט נאָר ביי אונדז אין לאַגער, נאָר אויך אין דער 
דערמאָנטער הויפּט-פאַרװאַלטונג. 

היות אין טאַװודע אויף דער פריי איז נישט געװען קיין איין אויגן- 
דאָקטער, האָט באָלדין געהיילט נישט נאָר די אַרעסטאַנטן, נאָר אויך די אָרטי- 
קע איינוווינער און די גאַנצע נאַטשאַלסטװע. דערפאַר איז די אַדמיניסטראַציע 
געווען געצװוּנגען אים צו געבן אַ דערלויבעניש זיך צו באַװעגן אויף דער 
פריי אויסער דעם לאַגער, כדי צו באַהאַנדלען קראַנקע. 

זיין צרה איז אָבער געווען װאָס ער האָט ליב געהאַט דעם ביטערן טראָפּן. 
אין איינעם פון די שמועסן, וועלכע מיר האָבן זייער אָפּט געפירט צווישן זיך, 
האָט ער זיך פאַר מיר באַקלאָגט, אַז אויף דער פריי, ביזן אַרעסט, איז ער 
נישט געווען, חלילה, קיין טרינקער. די לאַגערן האָבן דאָס גורם געווען. 
די פּאַציענטן אויף דער פריי פלעגן אים מכבד זיין מיט משקה: חוץ דעם 
פלעגט ער אויך כאַפּן אַ טרונק פונעם ספּירט, וועלכן ער פלעגט באַקומען 
פּאַר מעדיצינישע צוועקן. 

עטלעכע מאָל האָט מען אים געכאַפּט, ווען ער איז צוריקגעקומען אין 
לאַגער אויסגעטרונקען. דערפאַר האָט מען ביי אים צוגענומען די דערלוי- 
בעניש אַרױסצוגײן פון לאַגער. אָבער אָפט איז די אַדמיניסטראַציע געווען 
געצװוּנגען אים דאָס צוריקצוגעבן, ווייל עס איז נישט געווען קיין צווייטער 
אויגן-דאָקטער, װאָס זאָל אים פאַרטרעטן, און יעדעס מאָל האָט ער צוגעזאָגט, 
אַז דאָס װעט זיך שוין מער נישט איבערחזרן. צום סוף האָט ער באַצאָלט 
אַ טייערן פּרײז. 

דערווייל איז באָלדין געווען דער פאַקטישער הויפּט-דאָקטער פון שפּי- 
טאָל און איך פּערזענלעך האָב אים אַ סך צו פאַרדאַנקען. 

פרילינג 1948, נאָך דעם װי פּעטקאַ ראָזאָוו איז באַפרײט געװאָרן, בין 
איך געװאָרן באַשטימט אַלס לייטער פון פריזיר-אַנשטאַלט. איך בין איצט 
געווען דער באַלעבאָס. צו דער ,סאַנאָבראַבאָטקע" האָב איך געשיקט מיינע 
געהילפן, דאַקעגן מיינע קליענטן זענען געוען די וועכטער און אָפיצירן 
פון לאַגער, וועלכע האָבן מיר, פון צייט צו צייט, געגעבן עטלעכע רובל פאַרן 
אָפּשערן זיי און ראַזירן. איך האָב אויך געהאַט אַ מעגלעכקייט זיך אַרױס- 
צוכאַפּן אויף דער פריי, אין באַגלייטונג פון אַ וועכטער, און איינקויפן די 
נייטיקסטע צו מיין אַרבעט מאַטעריאַלן, וי ראַזיר-פּראָשעק, אָדעקאָלאָן איא. 

צו יענער צייט איז אָדעקאָלאָן געווען אין ווערט פון גאָלד. די אַלקאָהאָלי- 
קער צװישן די אַרעסטאַנטן האָבן דאָס געניצט אַנשטאָט בראָנפן, וועלכן 
ס'איז כמעט נישט געווען צו באַקומען. פאַרשטייט זיך, אַז ווען מען כאַפּט 
מיך ביים פאַרקויפן דעם אָדעקאָלאָן, װאָלט איך געקענט פאַרלירן די אַרבעט 
און דערצו נאָך װאָלט מען מיך פאַרשפּאַרט, אויף 10 טעג, אין קאַרצער. 

קיין עסן האָט מיר דאַן אויך נישט געפעלט. וועגן דעם האָט געזאָרגט 

מאַריֵאַ קאָנסטאַנטינאָװנאַ, אַ דאַנק וועלכער איך האָב געהאַט קעסט אין דער 
קיך פון שפּיטאָל. איך בין געווען אָנגעטאָן ריין און װאַרעם און מיט דער 
צייט האָב איך זיך אָנגעזאַמלט אַ ביסל געלט, אַז איך האָב שוין אַפילו געמוזט 
זאָרגן, װוּ דאָס אויסצובאַהאַלטן, כדי מען זאָל דאָס ביי מיר נישט צוגנבענען. 
אין דעם פּרט האָט מיר געהאָלפן דער אַרעסטאַנט אַלעקסײ קאָלעסניקאָוו, 
וועלכער איז געווען מאַגאַזינער אין צווייטן קאָרפּוס פון שפּיטאָל, 

זעלטן ווען איך האָב באַגעגנט אין מיין לעבן אַזאַ האַרציקן פריינט 
און ערלעכן מענטש, װי עס איז געווען דער רוס אַלעקסײ קאָלעסניקאָו. 
ער איז געווען בערך 40 יאָר אַלט און ביז צום אַרעסט האָט ער געדינט אין 
דער סאָוועטישער אַרמײ און געווען דאָרט באַשעפטיקט אַלס לייטער פון 
מאַגאַזינען. איין מאָל, נאָך אַן אינװענטאַריזאַציע, האָט מען פעסטגעשטעלט 
אין איינעם פון די מאַגאַזינען, אַ דעפיציט פון עטלעכע צענדליק ליטער 
בענזין, װאָס איז, לויט די קװאַנטומס, מיט וועלכע ער האָט אָפּערירט, געווען 
אַ נאָרמאַלע דערשיינונג. אָבער היות ער איז געווען אַן אָנשטענדיקער מענטש 
און נישט געפירט קיין לינקע געשעפטן מיט די קאָנטראָלערן, האָבן זי אים 
געמאַכט פאַרן קרבן און פאַרמישפּט אויף 7 יאָר לאַגער. 

אַלעקסײ האָט געזאָרגט פאַר מיר וי אַ ברודער און אַפילו אין די באַדינ- 
גונגען פון לאַגער האָט מען אים געקענט געטרויען געלט. 


אין שפּיטאָל האָב איך זיך באַקענט מיט לעאָן רינעק, װאָס איז אַרעסטירט 
געװאָרן צוזאַמען מיט סטאַנקעװיטשן און שפּיגעלגלאַזן, וועלכער איז אויך 
געווען אין טאַװדע. רינעק איז געווען אַ מעדיצין-ברודער אין לאַגער פאַר 
טובערקולאָזיקראַנקע אין שטשוטשע. ער פלעגט קומען צו אונדז איבערנעמען 
קראַנקע אויף טובערקולאָז. פון אים האָב איך זיך דערװוּסט, אַז דאָרט געפינט 
זיך אַ שווער קראַנקער איסר פייבוסאַס, מיט וועלכן כ'בין געווען אין אַשכאַ- 
באַד און וועלכער איז אויך געמישפּט געװאָרן פאַרן פּרוּװון שמוגלען די 
גרענעץ. ער איז שפּעטער געזונט געװאָרן. 

א 

אַ געוויסן טאָג, נאָך מיטאָג, בין איך געווען אין שפּיטאָל און ראַזירט 
קראַנקע. מיין אַרבעטס-צימער האָט זיך געפונען אַנטקעגן דעם אַרײנגאַנג. 
פּלוצעם האָב איך באַמערקט, װי עס איז אַריין װאַסקע -- איינער פון די 
באַקאַנטסטע פאַרברעכער אין לאַגער, פון די א"ג ,זאַקאָנניקעס". אַ צעיאָ- 
זשעטער, מיט אַ האַק אין האַנט, איז ער געלאָפן אין דער ריכטונג פון 
ד"ר באָלדינס קאַבינעט. עס איז מיך באַפאַלן אַ שרעק, אַז איך האָב זיך 
נישט געקענט רירן פון אָרט. 

צום גליק איז אָנגעקומען קאָלעסניקאָו, וועלכער איז געווען אַ שטאַר- 
קער, קאַלטבלוטיקער מענטש און דערצו האָט ער אויך געהאַט אַ געוויסע 
השפּעה אויף דעם באַנדיט װאַסקע. ער האָט אים אָנגעכאַפּט ביי דער האַנט, 
אין וועלכער ער האָט געהאַלטן די האַק, און גענומען זיך מיט אים אַמפּערן. 
צום סוף איז אים געלונגען צוצונעמען ביים באַנדיט די האַק. דערווייל איז 
געװאָרן אַ טומל און ד"ר באָלדין איז אַרױס פון זיין קאַבינעט און זיך באַהאַלטן 
צװישן די בעטן פון די קראַנקע. 

מען האָט אַלאַרמירט די װאַך און מען האָט װאַסקען אָפּגעפירט אין 
קאַרצער, 

דער געזעץ ביי די ,זאַקאַנניקעס? איז געוען אַזאַ, אַז אויב איינער 
פון זיי האָט נישט אויסגעפירט זייערן אַ באַשלוס עמעצן צו דערמאָרדן, איז 
ער דורך זיי פאַרמישפּט געװאָרן צום טויט. איך ווייס נישט פאַר װאָס זי 
האָבן געװאָלט דערמאָרדן באָלדינען און איך ווייס אויך נישט פון װאַנען 
װאַסקע האָט באַקומען אין קאַרצער אַ שטיקל גלאָז, מיט וועלכער ער האָט 

זיך איבערגעשניטן די אָדערן פון די הענט. מען האָט אים געבראַכט אין 
שפּיטאָל אַן אָפּגײענדיקן אין בלוט. ער האָט געבעטן רחמים, מען זאָל אים 
איבערלאָזן אין שפּיטאָל, אָבער די אויפזעער האָבן פאַראָרדנט מען זאָל אים 
פאַרבאַנדאַזשירן די װוּנדן און צוריק אָפּפירן אין קאַרצער. 

װאַסקע האָט טייער באַצאָלט פאַר נישט אויספירן דעם מאָרד. מער אין 
דעם לאַגער האָט עֹר נישט געקענט זיין, ווייל זיינע חברים װאָלטן אים 
אויסגעענדיקט. װי נאָר מען האָט אים אויסגעהיילט די װוּנדן, איז ער 
אַריבערגעשיקט געװאָרן אין אַ צווייטן לאַגערפּונקט אין טשון-טשאָש. אָבער 
אויך דאָרטן האָבן אים זיינע חברים דערטאַפּט און אין אַ געוויסן טאָג האָט 
מען אים געפונען מיט אַ מעסער אין רוקן. אין אַ שװערן מצב האָט מען 
אים געבראַכט צו אונדז אין שפּיטאָל. דאָס איז געווען דאַן, װען עס איז 
אים נאָך געווען פאַרבליבן בסך הכל 4 װאָכן ביז צו דער באַפרייונג. 

ער איז געלעגן איזאָלירט אין אַ באַזונדערן צימער, מיט קראַטן אויף 
די פענצטער, און טאָג און נאַכט האָט מען אים געהיטן, אַז זיינע חברים 
זאָלן אים נישט סוף כל סוף אויסענדיקן. איך פלעג אים באַזוכן כמעט יעדן 
טאָג, ווייל איך האָב אים ראַזירט. און מערקווירדיק, ער האָט געמאַכט דעם 
איינדרוק פון אַן אינטעליגענטן מענטשן. ער האָט מיך יעדעס מאָל באַלױנט 
מיט אַ פּעקל ציגאַרעטן, ווייל ער האָט באַקומען סטאַביל פּעקלעך פון זייך 
היים אין לענינגראַד. איך האָב געהאַט דעם איינדרוק, אַז ער איז פון אַן אָנ- 
שטענדיקער משפּחה. ער איז תמיד געווען ריין אָנגעטאָן. ס'האָט זיך אַרױס- 
געוויזן, אַז ער איז געווען אַן אָפיציר אין דער סאָוועטישער אַרמײ און איז 
פאַרװוּנדעט געװאָרן אויפן פראָנט. פאַר װאָס ער איז געוען אין לאַגער, 
האָב איך נישט געװוּסט. ער איז געלעגן אין שפּיטאָל ביז דער באַפרייונג 
און איז אַרױס אַ שווער קראַנקער. 


ב 

איך האָב זיך אין יענער צייט באַפרײנדעט מיטן ייַדישן אַרעסטאַנט 
ד"ר סענגאַלאָווסקי. ער איז שוין געווען אַן עלטערער מענטש, אַ נידעריקער, 
אַ דיקער, מיט אַ פּליך אויפן קאָפּ, אויף וועלכן ער האָט געטראָגן אַ ;בודיאָ- 
נאָווקע? (דאָס איז געװוען אַ היטל, פאַרענדיקט אין מיטן מיט אַ שפּיץ, 

װאָס עס האָבן געטראָגן די קאַװאַלעריסטן פון בודיאָנניס אַרמײ אין די יאָרן 
פון בירגערקריג און ביז צום אויסברוך פון דער מלחמה אין 1941). 

סענגאַלאָווסקי האָט ליב געהאַט כמעט יעדן טאָג צו ראַזירן דעם קאָפּ 
צוזאַמען מיט דער באָרד. אויף אַזאַ אופן האָט זיך פאַרבונדן אונדזער פריינד- 
שאַפט. ער איז געווען אַ מענטש מיט אַ הויכער קולטור און אַלזייטיקער 
טיפער בילדונג און פון די שמועסן מיט אים האָב איך אַ סך געלערנט. 
פאַרן אַרעסט איז ער אַ לענגערע צייט געווען אין דיפּלאָמאַטישן דינסט 
אין מערב-אײיראָפּע. אין 1927 האָט מען אים אָפּגערופן קיין מאָסקװע און 
עטלעכע טעג שפּעטער איז ער אַרעסטירט געװאָרן. בדרך כלל האָט ער 
אויסגעמיטן צו רעדן וועגן דער אױיספאָרשונג און דעם פּראָצעס, װאָס איז 
קעגן אים געפירט געװאָרן. ער האָט מיר נאָר דערציילט, אַז ער איז פאַר- 
מישפּט געװאָרן אויף 15 יאָר פאַר אַנטיסאָװעטישער טעטיקייט. היות ער איז 
געווען אַ דיפּלאָמירטער פאַרמאַצעװט, איז ער אין לאַגער באַשטימט געװאָרן 
אַלס אַפּטייקער. 

אין די ראַמען פון מיינע מעגלעכקייטן, האָב איך געהאָלפן אַנדערע 
אַרעסטאַנטן. איינער פון זיי איז געווען סאַשאַ גראָזין פון לענינגראַד. סאַשאַ 
האָט זיך אויסגעצייכנט אין קאַמף מיט די היטלעריסטן, פאַר װאָס ער איז 
באַלױנט געװאָרן מיט עטלעכע הויכע מלוכה-אָרדנס. 

אין דער צייט פון דער מלחמה האָט סאַשאַ געדינט אין אויסשפּיר-: 
מיליטער. איין מאָל איז אים געלונגען אַריינצודרינגען, אונטערן האָגל פון 
פייער, אין די פּאָזיציעס פון שׂונא און, נאָכן ליקווידירן די װאַך, האָט ער 
באַהערשט אַ בונקער פון די היטלעריסטן און גענומען אין געפאַנגנשאַפט 
אַ הויכן אָפּיציר, פון װעלכן מען האָט אַרױסבאַקומען די נייטיקע אינ- 
פאָרמאַציעס, װאָס האָבן דעצידירט וועגן באַהערשן דעם אָפּשניט פונעם 
פראָנט. 

סאַשאַ איז צוריקגעקומען פון פראָנט אַ שווער באַשעדיקטער אינװאַליד. 
איך ווייס נישט גענוי ביי װאָס ער איז געווען באַשעפטיקט, אָבער ער האָט 
זיך פאַרזינדיקט מיט עפּעס אַ נישט גרויסער גנבה, פאַר וועלכער ער איז 
פאַרמישפּט געװאָרן בסך-הכל אויף איין יאָר און מען האָט אים געשיקט 
קיין טאַװדע. 

אויך אין לאַגער האָט מען גענומען אין אַכט זיינע מלחמה-פאַרדינסטן. 
היות עֹר האָט געהאַט אַ קליינעם אורטייל, איז ער געוען באַשעפטיקט 
ביים פירן די פּראָדוקטן פאַר דער לאַגערװאַך. ער איז געפאָרן מיט פערד- 
און-װאָגן אויסער דעם לאַגער, אָן אַ װאַך-באַגלײטונג, און געפירט פון דער 
באַזע פּראָדוקטן, װי צוקער, מעל, גרויפּן, פלייש, פּוטער, מאַכאָרקע א"א. 
דאָס איז געווען די בעסטע אַרבעט, וועגן וועלכער אַן אַרעסטאַנט האָט נאָר 
געקענט חלומען. די צרה איז אָבער געווען, װאָס פון צייט צו צייט האָט עֶר, 
אויפן וועג, געכאַפּט אַ טרונק איבער דער מאָס. 

איין מאָל האָט ער אָנגעלאָדן אויף דער באַזע אַ פולן װאָגן מיט פּראַ- 
דוקטן. עס איז שוין צוגעפאַלן דער אָװנט און סאַשאַן האָט מען נישט געזען 
אין לאַגער. פון דער באַזע האָט מען געענטפערט, אַז ער האָט גענומען די 
פּראָדוקטן און אַװעק פון דאָרט נאָך אין די פאַרמיטאָג-שעהען. מען האָט 
געמאַכט אַן אָבלאַװע, אָבער געפונען האָט מען נאָר דאָס פערד מיטן װאָגן. 
עס האָט זיך אַרױסגעװיזן, אַז גלייך פון דער באַזע איז סאַשאַ אַװעק אויפן 
מאַרק, פאַרקויפט די פּראָדוקטן, איבערגעלאָזן אויפן אָרט דאָס פערד מיטן 
װאָגן און אַלײן איז ער אַװעק אין רעסטאָראַן און קודם-כל געמאַכט אַ גוטע 
כוסה... 

ווען די לאַגערמאַכט האָט אָרגאַניזירט נאָך אים אַ געיעג, איז שוין 
סאַשאַ געשמאַק געשלאָפן אין דער באַן, װאָס איז געפאָרן קיין סװערדלאָווסק 
און ער האָט אַװדאי שוין געחלומט אַ זיסן חלום, אַז ער איז צוריק אין זייך 
היים אין לענינגראַד. ער איז אָבער ווייט נישט פאַרפאָרן. נאָך פאַר סווער- 
דלאָװסק האָט מען אים אויפגעװעקט און צוריקגעבראַכט קיין טאַװדע. 
ער האָט באַקומען אַ ביסל גוטע קלעפּ און צו דעם יאָר, װאָס ער האָט שוין 
באַלד געהאַט אָפּגעקומען, האָט ער באַקומען ווייטערדיקע 2 יאָר, אָבער דאָס 
מאָל מיט אַ שטרענגן רעזשים. 

אַ קורצע צייט האָט ער אויסגעפירט שווערע אַרבעטן, אין רעזולטאַט 
פון וועלכע עס האָבן זיך ביי אים געעפנט די װוּנדן אויף די פיס, װאָס ער 
האָט באַקומען אויפן פראָנט. אַ מעדיצינישע קאָמיסיע האָט אים אָנערקענט 
אַלס פולשטענדיק נישט פעיקן צו אַרבעט. 

אַ לענגערע צייט האָט ער געלעבט אויף דער הונגער-נאָרמע פון איג- 

װאַלידן, איז געווען געשװאָלן פון הונגער און האָט אויסגעזען שוידערלעך. 
איך האָב גראָד באַדאַרפט האָבן אַ געהילף אין פריזיר-אַנשטאַלט, האָב איך 
געבעטן מען זאָל מיר געבן סאַשאַן. ער האָט זיך געקענט באַנוצן מיט אַ 
ראַזיר-מעסער, האָב איך אים אויסגעלערנט זיך באַנוצן מיטן שער-מאַשינדל 
און עֹר איז געווען באַשעפטיקט ביי דער ,סאַנאָבראַבאָטקע? און טיילווייז אויך 
אין שפּיטאָל ביים שערן און ראַזירן די קראַנקע. נאָך אַ קורצער צייט איז 
דעם מענטשן נישט געווען צו דערקענען. 

אַלץ איז געווען גוט, נאָר איך האָב געמוזט אויסבאַהאַלטן פון אים דעם 
אָדעקאָלאָן. װוּ נאָר ער האָט דערפילט אַזאַ פלעשעלע, האָט ער זיך נישט 
געקענט באַהערשן און עס אויסגעטרונקען ביזן לעצטן טראָפּן. נאָך אַזאַ פאַל 
פלעגט ער מיך אַרומנעמען, קושן און וויינען : 

--- ליפּאַ לייבאָװויטש! איך האָב דיר אַזױ פיל צו פאַרדאַנקען און איך 
מאַך דיר גאָר אָן צרות. אָבער דאָס איז שוין דאָס לעצטע מאָל... -- האָט ער 
פּאַרזיכערט... ביז עס האָט זיך אים געשאַפן אַ נייע געלעגנהייט. 

אין תוך איז ער אָבער געווען אַ גוטער חבר לצרה, אַן איידעלע נשמה. 
און אַזױ איז ער מיט מיר פאַרבליבן אַ לענגערע צייט, כמעט ביז זיין 
באַפּרייוּנג. 

סאַשאַ איז נישט געווען דער איינציקער, וועמען עס איז מיר געלונגען 
צו העלפן און, אין אייניקע פאַלן, אַפילו ראַטעװען פון אומקום. 


ג 

אַן אינטערעסאַנטער טיפּ איז אויך געווען דער יונגער קאָלקאַ אַבראַמאָוו. 
ער האָט אַפילו אויסגעזען נאָך ייַנגער פון זיינע 18 יאָר: ער איז געווען 
הויך און אויסגעדאַרט, מיט בלויע אויגן און אַ סימפּאַטיש פּנים פון אַ קינד. 
אָבער ווען מען האָט אים געזען, וי אַזױ ער האָט זיך קוים באַװוויגן, נאָכ- 
שלעפּנדיק נאָך זיך די געשװאָלענע פיס, אין קויטיקע, צעריסענע מלבושים, 
האָט זיך אויסגעדאַכט, אַז דאָס איז אַ זקן. דאָס דאָזיקע 18-יאָריקע ייַנגל 
האָט געהאַט, פאַר צונעמען אַ ביסל עסן, װען ער איז געװען הונגעריק, 
אַן אורטייל פון 7 יאָר ,פּאָ אוקאַזו", װאָס האָט געמיינט נישט לויטן שטראָף- 
קאָדעקס, נאָר אויפן סמך פון אַ דעקרעט. עס איז מיר פּשוט געווען אַ רחמנות, 

ווען איך האָב געזען וי דאָס דאָזיקע קינד געפינט זיך אין דער געזעלשאַפט 
פון שווערע פאַרברעכער, פון דער א"ג ;שפּאַנאַי, און פאַלט אַרונטער 
אונטער זייער איינפלוס. 

אַ געוויסן טאָג האָכ איך אים אַריינגערופן אין דער פריזירעריי און 
האָב אים פאָרגעלייגט, אַז ער זאָל פאַרבלייבן אַלס מיין געהילף און איך 
ווצל שוין זאָרגן, ער זאָל זיך שנעל אויסלערנען די מלאכה, 

קאָלקאַ האָט זייער גערן אָנגענומען מיין פאָרשלאַג. פעיק איז ער געווען 
און, נאָך אַ קורצער צייט, האָט ער שוין געאַרבעט נישט שלעכט. הונגעריק 
איז ער שוין מער אויך נישט געװען. אָבער װי עס איז תמיד געשען אין 
לאַגער, איז װוען ער איז געװאָרן פיזיש שטאַרקער, האָט מען אים געשיקט 
צו שווערע אַרבעט. נאָר אין די אָװונטן, ווען איך האָב געאַרבעט ביי דער 
,;סאַנאָבראַבאָטקע", פלעגט ער מיר קומען העלפן. איך האָב צוגעזען ער זאָל 
נישט זיין הונגעריק. 

עס האָט זיך געמאַכט אַזױ, אַז אין איינעם פון די לאַגערפּונקטן האָט מען 
באַדאַרפט אַ פריזירער. היות קאָלקאַ האָט שוין געקענט די מלאכה, האָט מען 
אים אַהין געשיקט. ער איז צוריקגעקומען נאָך אַ יאָר צייט, ווען איך האָב 
שוין געאַרבעט נאָר אין שפּיטאָל. װוי נאָר ער האָט זיך דערװוּסט, אַז איך בין 
אין שפּיטאָל, איז ער געקומען צו מיר. איך האָב אים ממש נישט דערקענט: 
ער איז געווען גוט אָנגעטאָן און אויסגעזען װי ער װאָלט געקומען פון אַן 
אָפּרוהױז. ער איז געװען שטאַרק באַזאָרגט מיט מיין געזונט צושטאַנד, 
געבראַכט מיר אַ פּעקל סיגאַרעטן און אַ ביסל פּראָדוקטן. ער איז געווען 
גליקלעך, ווען איך האָב אים באַרוּיַקט, אַז מיט מיין געזונט-צושטאַנד איז 
נישט אַזױ שלעכט. ער האָט מיר דערציילט, אַז ער איז געווען באַשעפטיקט 
אַלס פריזירער און עס איז אים געגאַנגען זייער גוט. 

-- איך האָף, אַז איך װעל ווייטער אַרבעטן ביי דעם פאַך און איך װעל 
דיר אײביק זיין דאַנקבאַר דערפאַר, -- האָט ער געזאָגט צום סוף. 


" 
בעת מיין , קאַריערע" אַלס לאַגער-פריזירער, האָב איך געהאַט נאָך 
אייניקע ענלעכע פאַלן. אין אַ געוויסן טאָג, ווען איך בין געווען באַשעפטיקט 

אין באָד ביי דער ,סאַנאָבראַבאָטקע?, וועלכע עס האָט געמוזט דורכגיין יעדער 
ניי- געקומענער אַרעסטאַנט, האָט מען גראָד געבראַכט אַ נישט גרויסן עטאַפּ 
מיט קראַנקע אַרעסטאַנטן פונעם , לעסאָפּאָװאַל" אין טשון-טשאָש. די מענטשן 
זענען דאָרט געווען באַשעפטיקט ביים האַקן די וועלדער און זענען דערפירט 
געװאָרן צו אַ צושטאַנד, ווען עס איז פון זיי פאַרבליבן נאָר הויט-און-ביינער. 

צװוישן זיי איז געווען איינער, װועמענס קערפּער ס'איז געווען כמעט 
פולשטענדיק באַדעקט מיט אױסטאַטויַרטע פיגורן. ווען איך האָב אים גע- 
שוירן, האָט ער מיר געזאָגט, אַז ער קען איך אַ ביסל די מלאכה פון 
פריזירעריי, נאָר דאָרט, אין טשון-טשאָש, האָט מען אים נישט געװאַלט 
באַשעפטיקן ביי דער פּראָפּעסיע, 

אויף מיין פראַגע צו ער וויל מיר העלפן, האָט ער גלייך מסכים געווען. 
עס איז שוין געווען שפּעט און איך בין געווען מיד, אַז איך האָב שוין נישט 
געקענט האַלטן דאָס שער-מאַשינדל אין האַנט. איך האָב אים געגעבן דאָס 
מאַשינדל און אַזױ, נאַקעטערהײט, האָט ער גענומען שערן אַנדערע אַרעס- 
טאַנטן. איך האָב געזען, אַז ער קען ווירקלעך די מלאכה, האָב איך געזאָרגט, 
אַז נאָכן אױיסבאָדן זיך; זאָל ער קומען צוריק צו מיר, 

איך האָב אים גענומען מיט זיך אין פריזירעריי און באַקענט מיט פּעטקע 
ראָזאָוו. ער האָט זיך פאָרגעשטעלט, אַז עֹר הייסט מישאַ קאָמישאָװו און איז 
אַ נאַצמען. מיר האָבן געשיקט דעם אדנעװאַלנע", איװאַן מאַזנעו, אין 
קיך, אים ברענגען אַ קעסעלע מיט זופּ. מישאַ איז געווען אויסגעהונגערט 
און ער האָט עס אויפגעגעסן מיט גרויס אַפּעטיט. עס זענען דאַן גראָד געווען 
עטלעכע קליענטן, האָט פּעטקע אים געגעבן אַ ראַזיר-מעסער און אים געהייסן 
זיך שטעלן צו דער אַרבעט. װי נאָר ער האָט גענומען ראַזירן, האָט פּעטקע 
געזאָגט צו מיר אין ייַדיש: ,מען זעט גלייך, אַז ער איז אַ באַלמעלאָכע". 
אונדזער נאַצמען האָט געמאַכט דעם אָנשטעל, אַז צֹר פאַרשטייט נישט װאָס 
מיר רעדן. מיר זענען געווען איבערצייגט, אַז ער איז טאַקע אַ נאַצמען 

אין אַ געוויסער צייט אַרום, ווען מיר זענען געווען אַליין אין פריזירעריי, 
האָט זיך מישאַ פּלוצעם געװוענדעט צו אונדז אין אַ גוטן ייַדיש: 

-- איר מיינט, אַז איך האָב דעמאָלט נישט פאַרשטאַנען װאָס איר האָט 
גערעדט צװישן זיך אויף ייַדיש ? אָבער איך האָב אַפילו פאַר אייך זיך נישט 

געװאָלט מודה זיין, אַז איך בין אַ ייָד, ווייל איך האָב מורא געהאַט מען זאָל 
זיך ווידער נישט טשעפּען צו מיר... איר שטעלט זיך נישט פאָר, װאָס פאַר 
אַן אַנטיסעמיטישע העצע מען טרייבט ביי אונדז אין לאַנד. דאָס איז נאָך 
קיין מאָל אין ראַטן-פאַרבאַנד נישט געווען... אָבער איצט האָב איך זי אַלעמען 
טיף אין דער ערד און װעל דווקא רעדן ייִדיש... 

די גנבים, וועלכע האָבן ביז איצט מישאַן געהאַלטן פאַר אַ זייעריקן, 
האָבן אים פון איצט גענומען רופן ,מישקאַ זשיד". 

מישאַ קאָמישאָוו האָט געשטאַמט פון אָדעס. אַ געוויסע צייט האָט ער 
געלעבט אין קיעוו אָן דער א"ג ,פּריפּיסקע", דאָס הייסט אָן רעכט צו וװווינען 
אין דער געגעבענער שטאָט. מען האָט אים געכאַפּט און פאַרשיקט דערפאַר 
אויף 2 יאָר אין לאַגער. ווען ער איז געקומען צו אונדז, איז אים נאָך געווען 
פאַרבליבן אַ קנאַפּ יאָר צו זיצן. ער איז שוין פאַרבליבן און געאַרבעט מיט 
מיר אַלס פריזירער ביז צו זיין באַפּרײוּנג. דאַן האָבן מיר זיך האַרציק 
געזעגנט און איך האָב אים באַגלײט ביז צום טויער פון לאַגער און געקוקט 
מיט הנאה וי ער גייט אַרױיס אויף דער צווייטער זייט... איך האָב נאָך דאַן 
געהאַט צו זיצן 2 יאָר מיט 8 חדשים און 17 טעג. אין לאַגער איז עס זייער 
אַ סך צייט און איין גאָט אין הימל קען וויסן, װאָס פאַר דער דאָזיקער צייט 
קען פאָרקומען.. 

עס זענען אויך געווען פאַלן, ווען מען האָט מיר אָפּגעצאָלט מיט רשעות 
פאַר אַ טובה. אַזױ איז געווען מיט אַ געוויסן בחור פון לעמבערג, וועלכן 
איך האָב נאָך געקענט פון אַשכאַבאַד. זיין נאָמען איז געווען ספּעקטאָר 
און ער איז געווען אַ יוריסט. אין לאַגער פון טאַװדע, װוּ מען האָט אים 
געבראַכט אין 1948, האָט ער זיך אויסגעלערנט פריזירעריי. איך האָב אים 
געהאָלפן אָנקומען אַרבעטן אין אונדזער װאַרשטאַט. נאָך דעם האָט ער, 
אויף אַ געמיינעם אופן, מיך פון דאָרט אַרױסגעשטױסן. ער האָט מיר אַפילו 
געגעבן אַ פּאַטש אין דער אָנוועזנהייט פון די איבעריקע מיטאַרבעטער, 
וועלכע זענען גראָד נישט געווען קיין ייַדן. סיי וי איז ער אָבער דאָרט 
לאַנג נישט פאַרבליבן. 

אין לאַגער איז תמיד געווען בעסער, אויב מען איז געווען סאָלידאַר 
מיט די איבעריקעט אַרעסטאַנטן. אַלע זענען מיר דאָך געװוען אחים לצרה, 

און אַזעלכע טיפּן װי ספּעקטאָר זענען נישט געווען באַליבט נישט בלויז 
ביי די אַרעסטאַנטן, נאָר אַפילו אויך נישט ביי דער לאַגער-אַדמיניסטראַציע. 
אויך ד"ר באָלדין האָט אים נישט געװאָלט העלפן און מען האָט אים אַרױס- 
געשיקט פון טאַװדע. 


יט 


איין מאָל האָט מען געבראַכט צו פירן צו אונדז אין לאַגער אַ גרופּע 
אַרעסטאַנטן, וועלכע האָבן שוין געהאַט הינטער זיך אַ לאַנגן לאַגערסטאַזש 
און האָבן שוין פון לאַנג געדאַרפט באַפרײיט װוערן, נאָר מען האָט זיי נישט 
אַרױסגעלאָזן פון לאַגער. מיט איינעם פון זיי האָב איך זיך באַקאַנט און פון 
אים האָב איך זיך דערװוּסט, פאַר װאָס מען באַפרייט זיי נישט, כאָטש זיי זענען 
שוין פון לאַנג אָפּנעקומען זייער שטראָף און זענען פיזיש געווען פולשטענדיק 
אויסגעשעפּט. 

עס האָט זיך אַרױסגעװיזן, אַז זי האָבן געאַרבעט ביים בויען אַן אונטער- 
ערדישע און געהיימע שטאָט, װאָס האָט געהייסן ;פּאָבעדאַ", ד"ה נצחון, און 
וועלכע האָט זיך געפונען אויף אוראַל, 

טויזנטער אַרעסטאַנטן זענען געווען באַשעפטיקט ביי דער דאָזיקער 
שרעקלעכער אַרבעט פון בויען די געהיימע שטאָט, אין וועלכער מען האָט 
אינסטאַלירט אַטאָם-אײינריכטונגען. פאַרשטייט זיך, אַז קיינער פון די אַרעס- 
טאַנטן האָט נישט געהאַט קיין שום אויסזיכט ווען עס איז אַרױסצוגײן אויף 
דער פריי. כמעט אַלע פון זיי זענען אומגעקומען ביי דער דאָזיקער אַרבעט. 
אויפן אָרט פון די אומגעקומענע פלעגט מען ברענגען אַנדערע און די, 
וועלכע האָבן שוין מער נישט געקענט אַרבעטן, פלעגט מען שיקן אין אַנדערע 
לאַגערן. 


ה 

אָנהײיב 1948, ווען איך האָב געאַרבעט אין באָד, האָט מען צו אונדז אין 
לאַגער געבראַכט אַ געוועזענעם פּאָדפּאָלקאָװוניק פון דער סאָוועטישער אַרמײ. 
עֹר האָט געטראָגן זיין מיליטערישן מונדיר, איז געווען ריין און ציכטיק, 
עס האָבן אים נאָר געפעלט די ,פּאָגאָנעס" און די מיליטערישע אויסצייכע- 

נונגען. צו קיין שווערער אַרבעט איז ער נישט געשיקט געװאָרן און איז געווען 
באַשעפטיקט אין דער , דערציוּנגס-אָפּטײלונג". ער פלעגט אָפט אַרײנקומען 
אין פריזיר-אַנשטאַלט און איך האָב זיך דערװוּסט ועגן אים אָט װאָס: 

ער איז מיט זיין מיליטערישער אָפּטײלונג אײינגעשטאַנען אויף דער 
אָקופּירטער דייטשישער טעריטאָריע. צװישן זיינע סאָלדאַטן האָט זיך גע- 
נומען פאַרשפּרײטן סיפיליס. פאַרשטייט זיך, אַז די זאַך איז דערגאַנגען 
צו אים און ער האָט אָנגעהויבן פאָרשן די סיבה פון דער קראַנקײט. 
עס האָט זיך אַרױסגעװיזן, אַז דאָס איז געקומען פון אַ דייטשער גאַסנפרױי, 
וועלכע האָט זיך אַרומגעדרײט אין זײיער סביבה און מיט װעלכער די 
סאָלדאַטן האָבן זיך אָפּט באַגעגנט... דער פּאָדפּאָלקאָװניק האָט לאַנג נישט 
געטראַכט און האָט זי דערשאָסן. דאָס אַלץ איז פאָרגעקומען אין בערלין. 

מען האָט דעם אָפיציר פאַרמישפּט אױיף 10 יאָר לאַגער און ער איז 
געװאָרן דעגראַדירט צו אַן איינפאַכן זעלנער. מיר האָבן אין אים און אין 
זיין טאַט געזען אַ גיבור און אַן אַנטינאַצי-קעמפער און אים אָפּגעגעבן 
פיל כבוד. אַפילו די , בלאַטניע", אָדער וי מען האָט זיי נאָך גערופן די 
,אורקעס", האָבן זיך צו אים באַצױיגן מיט דרך-ארץ... 


54 
8 


אַלס לאַגער-פריזירער בין איך אָפט מאָל געשטעלט געװאָרן אין אַ 
לאַגע, װאָס איז מיר געווען ווייט נישט צום האַרצן און װאָס האָט מיר 
פאַרשאַפט אַפילו מאָראַלישע ליידן. װי באַקאַנט, איז אָפיציעל נישט דער- 
לויבט געווען אַן אַרעסטאַנט צו טראָגן האָר אויפן קאָפּ. דעריבער זענען 
געווען פאַלן, ווען מען האָט מיך געבראַכט צו אַרעסטאַנטן, וועלכע מען האָט 
געבונדן די הענט, און איך האָב זיי געמוזט שערן קעגן זייער ווילן. איך פלעג 
מאַכן אַלע באַמיונגען אַרױסצודרײען זיך פון דעם, אָבער נישט שטענדיק 
איז דאָס מיר געלונגען. 

ספּעציעל פּיינלעך איז געװוען פאַר מיר דער פאַל, ווען מען האָט מיך 
גענומען אויף אַזאַ ;שטיקל אַרבעט" צו מיינעם אַ קאָלעגע פון פאַך, אויך 
אַ פריזירער און דערצו נאָך אַ ייַד, מישאַ קורלאַנסקי. ער האָט געהאַט 
אַ בעסערן פּאָסטן פון מיר און עֹר איז געווען באַשעפטיקט ביים באַדינען 

די לאַגער-וועכטער אויסער דער זאָנע פון לאַגער. ער האָט געהאַט דאָס 
רעכט צו גיין צו דער אַרבעט אָן דער באַגלייטונג פון וועכטער. ער איז 
אָבער געווען פאַרפליכטעט צו גיין לויט אַ באַשטימטן דורך דער לאַגער: 
אָנפירונג וועג, פון וועלכן עס איז אים נישט געווען דערלויבט אָפּצוּווייכן. 

איין מאָל האָט מען אים געכאַפּט, װען ער איז נישט געגאַנגען לויטן 
באַשטימטן וועג. דערביי איז דער ציל זיינער נישט געווען סתם אַ שפּאַציר, 
נאָר ער האָט אויפן וועג זיך אַרײנגעכאַפּט צו אַ פרוי, מיט וועלכער ער איז 
געווען אין אינטימע באַציוּנגען. פאַרשטײט זיך, אַז מען האָט ביי אים 
צוגענומען די דערלויבעניש צו באַװעגן זיך אָן אַ װאַך און ער איז געשיקט 
געװאָרן צו שווערע אַרבעט. דאָס איינציקע, װאָס איז פאַבליבן פון די גוטע 
צייטן, איז געווען זיין טשופּרינע געקרייזלטע האָר אויפן קאָפּ, װאָס די 
נאַטשאַלסטװע האָט סוף כל סוף באַשלאָסן אויך צוצונעמען ביי אים. 

אַרום 11 אַ זייגער ביי נאַכט האָט מען מיך אויפגעװעקט פון שלאָף. 
עס האָט געװאַרט אויף מיר דער ,נאַדזיראַטעל?. איך האָב גלייך פאַרשטאַנען, 
אַז דאָס װעט ער מיך נעמען צום אָפּשערן די האָר ביי װידערשפּעניקע. 
און אַזױ איז טאַקע געווען. מיר זענען אַרין אין אַ באַראַק און, צו מיין 
גרויס איבערראַשונג, האָב איך דערזען, אַז דער קרבן דאַרף דאָס מאָל זיין 
מישאַ קורלאַנסקי. 

מישאַ האָט נישט געװוּסט וועגן װאָס עס האַנדלט זיך און, אויפן באַפעל 
פון ;נאַדזיראַטעל?, איז ער אַראָפּ פון דער נאַרע. אָבער ווען ער האָט אים 
געהייסן זיך זעצן אויפן בענקל אָפּצושערן די האָר, האָט מישאַ קאַטעגאָריש 
זיך אָפּגעזאָגט. אויפן באַפעל פונעם ;נאַדזיראַטעל? האָבן 2 וועכטער 
אים געבונדן די הענט און, אין דער אונטערוועש, אַרויסגעפירט פון באַראַק. 
מען האָט אים אַריינגעפירט אין אַ צוייטן, אַװעקגעזעצט מיט כוח אויף 
אַ בענקל און מיר האָט מען באַפױלן איך זאָל אים שערן. 

מישאַ איז וי אַראָפּ פון זינען. דאָס העמד איז געווען ביי אים אויפ- 
געריסן, ער האָט אויסגעזען צו זיין פולשטענדיק ווילד און גענומען שרייען : 
;װוזװאָד, װפּעריאָד", װאָס מיינט ;אָפּטײלונג, פאָרויס". (מישאַ איז געווען 
אַן אָפיציר אין דער סאָוועטישער אַרמײ און, בעת דער מלחמה מיט די 
דייטשן, האָט ער אָנגעפירט מיט אַ קאַמפס-אָפּטײלונג). ער האָט זיך שטאַרק 

געווערט, געװאָרפן מיטן קאָפּ, און איך האָב נישט געקענט אַפילו זיך דער- 
נענטערן צו אים. די וועכטער האָבן אים אַװעקגעזעצט אויפן בענקל. װי נאָר 
איך האָב אויפגעהויבן דאָס שער-מאַשינדל, האָט ער ווידער גענומען װאַרפן 
מיטן קאָפּ. איך האָב נישט אױיסגעהאַלטן. עס איז מיר געלונגען צו מאַכן 
אַ דעפעקט אין מאַשינדל און געזאָגט דעם ;נאַדזיראַטעל", אַז איך קען 
גאָרנישט מאַכן, ווייל דאָס מאַשינדל האָט זיך צעבראָכן. ער איז געווען מלא 
כעס און געהייסן רופן אַ צוייטן פריזירער. דאָס איז געוען פּאַנאַגושין, 
אַ געוועזענער צאַרישער קאָלאָנעל, וועלכער איז געווען זייערס אַן אַגענט, 
אַ צוטראָגער. אים האָט מען געבראַכט פון כאַרבין און כ'האָב אים אַפילן 
די ערשטע צייט צוגעלערנט אַרבעטן. פאַרשטייט זיך, אַז ער האָט אויסגעפירט 
דאָס שטיקל אַרבעט אָן העמונגען, און אפשר אַפילו מיט הנאה. מישאַ האָט 
אויסגעזען וי אַן אָפּנעשאָרענער שאָף. אויף מאָרגן איז ער געקומען אין 
פריזיר-אַנשטאַלט און געבעטן מען זאָל אים אָפּגאָלן דעם קאָפּ. 


ו 

גראָד אין יענער צייט איז די לאַגע אין טאַװדער לאַגער געװען אַן 
אויסנעמלעך גוטע. אין דער ערשטער ריי איז דאָס געווען דער פאַרדינסט 
פונעם נאַטשאַלניק פון לאַגער לײטענאַנט בוראָוו. צום ערשטן מאָל אין מיין 
העכער 7-יאָריקן אַרעסטאַנטסקן לעבן, האָב איך באַגעגנט אויפן דאָזיקן 
אַמט אַ מענטש, וועלכער האָט געטאָן אַלץ, כדי צו פאַרלייכטערן דאָס לעבן 
פון די פאַרמישפּטע. 

בוראָוו האָט אַרױסגעװיזן אַ גרויסן אינטערעס פאַר דער ,קולטור- 
בריגאַדע* און געהאָלפן, אַז זי זאָל אויפטרעטן קודם-כל פאַר די אַרעסטאַנטן, 
כדי דערמיט לינדערן אין אַ געוויסער מאָס זייערע לידן. ער איז אַלײן 
אָנװעזנד געווען כמעט אויף אַלע קאָנצערטן. דערביי האָט ער תמיד געבעטן 
ביים סאָליסט לאַװראָו עֹר זאָל זינגען פאַר אים אַ סענטימענטאַל לידל, 

אין דער , קולטור-בריגאַדע" איז געווען אַן אָרקעסטער, אין וועלכן 
ס'האָבן אָנטײלגענומען אויך עטלעכע ייַדן, צװישן וועלכע ס'איז געװען 
דער פידלער שטערן מיטן זון װאָלאָדיאַ, וועלכער האָט געשפּילט איף 
אַ טראָמבאָן. אין די אָפּרוטעג האָט בוראָוו דערלויבט צו אָרגאַניזירן פאַר- 

וויילונגען. דער אָרקעסטער האָט געשפּילט און פרויען מיט מענער האָבן 
געטאַנצט צוזאַמען, װאָס איז אין די באַדינגונגען פון לאַגער געווען אַן 
אויסנאַם. דאָס האָט געגעבן די אַרעסטאַנטן אַ מעגלעכקייט אָפּצורײסן זיך 
כאָטש אויף אַ מאָמענט פון די טאָג-טעגלעכע צרות און אויף אַ ווייל פאַרגעסן 
װוּ מען געפינט זיך. 

איך האָב געהאַט אַ געלעגנהייט זייער אָפּט צו שמועסן מיטן נאַטשאַלניק 
בוראָוו, ווייל כמעט יעדן טאָג בין איך געקומען צו אים אין קאַבינעט אים 
ראַזירן. איין מאָל, דאָס איז געווען אין אָקטאָבער 1948, ווען איך בין געקומען 
צו אים, האָט ער מיר געזאָגט, אַז איך ראַזיר אים דאָס לעצטע מאָל. 

--- ווייזט אויס, אַז אַזעלכע מענטשן וי איך טויגן נישט צו דער אַרבעט. 
איך בין באַפּרײיט געװאָרן פון מיין אַמט, -- האָט ער געזאָגט, און עס האָט 
זיך מיר אױיסגעדאַכט, אַז ער איז אַפילו צופרידן מיט דעם. 

אויף זיין אָרט איז געקומען מאַיאָר לעווטשענקאָ, אַן אוקראַיַנער, וועל- 
כער איז געקומען פון די פאַרנומענע דורך דער סאָוועטישער אַרמײ געביטן 
אין מערב-אוקראַיַנע. גלייך פונעם ערשטן טאָג האָט לעווטשענקאָ זיך באַמיט 
צו ,פאַרריכטן? װאָס בוראָוו האָט, לוט זיין מיינונג, קאַליע געמאַכט.. 
אין דער ערשטער ריי האָט ער זיך גענומען צו פאַרשטאַרקן די דיסציפּלין. 
פאַרשטאַרקן די דיסציפּלין האָט באַטײט פאַרשאַרפן דעם רעזשים, אַז די 
אַרעסטאַנטן זאָלן נישט האָבן קיין מינוט מנוחה. 

ער האָט גענומען טרייבן די אַרעסטאַנטן פון איין אַרבעט אויף דער 
צווייטער. דער עיקר האָט ער זיך נוקם געווען אין די פּאָליטישע אַרעסטאַנטן. 
אַלע װאָס זענען געמישפּט געװאָרן פאַר אַנטיסאָװועטישער טעטיקייט, זענען 
אַראָפּגענומען געװאָרן פון דער באַדינונגס-אַרבעט אין דער זאָנע. פאַרשטייט 
זיך, איך בין אויך אַרונטערגענומען געװאָרן פון דער אַרבעט אין פריזיר- 
אַנשטאַלט. אָבער מיין מזל איז געווען, װאָס גאָט האָט מיר צוגעשיקט די 
רפואה פאַר דער מכה. 

אין סעפּטעמבער 1948, בין איך געשטעלט געװאָרן צו אַ מעדיצינישער 
קאָמיסיע, וועלכע יעדער אַרעסטאַנט האָט געמוזט דורכגיין 4 מאָל אין יאָר. 
צום ערשטן מאָל האָב איך דערזען אַן אַפּאַראַט צום מעסטן דעם בלוטדרוק, 
װאָס איז דאַן געווען אַ נייעס אין דער סאָוועטישער מעדיצין בכלל און אין 

לאַגער בפרט. עס האָט זיך אַרױסגעװיזן, אַז איך לייד אויף אַ הויכן בלוטדרוק 
און, אויף דער באַשטעטיקונג פון צוויי דאָקטיירים, ד"ר באָלדין און ד"ר 
גאָלדפאַרט, בין איך אָנערקענט געװאָרן אַלס אינװאַליד פון דער קאַטעגאָריע, 
װאָס איז פולשטענדיק באַפרייט פון דער אַרבעט. 

דאָס געהערן צו דער דאָזיקער אינװאַלידן-קאַטעגאָריע האָט געהאַט 
די מעלה, װאָס מען האָט מיר נישט געקענט שיקן צו קיין שווערער אַרבעט. 
פון דער אַנדערער זייט האָט דאָס מיך געשראָקן: אַן אינװאַליד איז טאַקע 
געווען באַפרײט פון דער אַרבעט, אָבער ער האָט באַקומען אַ הונגער-נאָרמע 
פון 550 גראַם ברויט און אַ זופּ 2 מאָל אין טאָג. אָבער אויך דאָס איז 
פאַר דער מאַכט געווען צו טייער, און די אינװאַלידן זענען פאַרשיקט געװאָרן 
אין ספּעציעלע לאַגערן, װווּ מען האָט פאַר זיי געשאַפן אַזעלכע באַדינגונגען, 
אַז זי זאָלן װאָס שנעלער אומקומען. 

אַ דאַנק דעם מעדיצינישן פּערסאָנאַל, און דער עיקר אַ דאַנק מאַריאַן 
קאָנסטאַנטינאָװנאַן, בין איך ווייטער פאַרבליבן אַרבעטן אין שפּיטאָל, מיט 
דעם אונטערשייד, װאָס דאָס איז נישט געווען אָפיציעל און איך האָב נישט 
באַקומען קיין לוין, די בערך 20 רובל אַ חודש, און באַקומען נאָר די הונגער- 
נאָרמע פון אַן אינװאַליד. איך האָב אָבער גענומען נאָר דאָס ברויט, און אויך 
דאָס האָב איך זייער אָפט אַװעקגעגעבן, וייל איך האָב אָן דעם געהאַט 
גענוג צו עסן. 

חוץ פריזירעריי האָב איך אויסגעפירט פאַרשיידענע אַרבעטן אין דער 
װירטשאַפט פון שפּיטאָל; איך האָב געשאַרפט די כירורגישע אינסטרומענטן 
און נאָדלען פאַר איינשפּריצונגען. עס איז געווען אַ גרויסער מאַנגל אין 
די דאָזיקע נאָדלען און די װאָס מען האָט באַקומען, זענען געווען נאָר לאַנגע, 
וועלכע מען האָט געמוזט קירצן. איך האָב אויך אָנטײילגענומען אין צוגרייטן 
קראַנקע צו די אָפּעראַציעס. דער מעדיצינישער פּערסאָנאַל איז געווען צו- 
פרידן פון מיין אַרבעט, איך בין שוין געווען צווישן זי אַן אייגענער און זי 
האָבן נישט דערלאָזט, אַז עס זאָל מיר געשען עפּעס שלעכטס. 

די הױיפּטשטיצע, װאָס איך האָב דאַן באַקומען און װאָס האָט מיך 
אין יענע טעג דערהאַלטן ביים לעבן, האָב איך געהאַט פון מאַריאַן קאָנסטאַנ- 
טינאָוונאַן. װאָס מער עס האָט זיך דערנענטערט דער טערמין פון מיין באַ- 

פרייוּנג, אַלץ מער איז געװאַקסן איר פריינטשאַפּט צו מיר. איין מאָל האָט 
זי מיר געזאָגט : 

--- ליפּאַ, אַז דו וועסט זיך באַפרײיען, האָסטו ביי מיר אַ היים... 

מאַריאַ קאָנסטאַנטינאָװנאַ איז געווען אַן אַלמנה נאָך אַן אָפיצִיר אין 
דער סאָוועטישער אַרמײ, וועלכער איז געפאַלן אויפן פראָנט אין די ערשטע 
חדשים פון דער מלחמה. זי האָט געװוינט אין טאַװודע צוזאַמען מיט אירע 
צוויי קינדער און עלטערן. דעם אמת געזאָגט, האָב איך אויך געהאַט אַ סך 
סימפּאַטיע פאַר דער דאָזיקער פרוי, וועלכע האָט מיר אַרױסגעװיזן אַזױ פיל 
האַרציקײיט און אַ דאַנק וועלכער איך בין לעבן געבליבן. 

כאָטש איך האָב געװוּסט וועגן אירע געפילן צו מיר, האָט איר פאָרשלאַג 
מיך געשטעלט אין גרויס פאַרלעגנהייט. בפרט, אַז איך בין צו איר אויך 
נישט געווען גלייכגילטיק. איך האָב זיך אָבער געשראָקן פאַר דער פּער- 
ספּעקטיוו צו פאַרבלייבן אַ גאַנץ לעבן אין דאָזיקן עק צװישן טייגעס און 
לאַגערן. נאָר דעם כוח אָפּצוּװאַרפן איר פאָרשלאַג, האָב איך אין זיך נישט 
געפונען. דאָס האָט מיר אויסגעזען צו זיין ברוטאַל, אָבער פון דער אַנדערער 
זייט האָב איך געװאָלט זיין ערלעך און נישט שאַפן ביי איר קיין פאַלשע 
אילוזיעס. האָב איך איר געגעבן אַן אויסמיידנדיקן ענטפער. מיט דער צייט, 
װאָס מער עס האָט זיך דערנענטערט דער טערמין פון מיין באַפּרײיונג, האָב 
איך איר אויפגעקלערט, אַז איך קען נישט מסכים זיין מיטן געדאַנק, אַז איך 
זאָל נישט פאָרן צוריק אין מיין היים, כדי כאָטש זיך דערוויסן, װאָס ס'איז 
געשען מיט מיין משפּחה. זי איז געווען אַנטוישט, אָבער מיר זענען פאַרבליבן 
גוטע פריינט. 


ז 
היות אין לאַגער איז תמיד געווען אַ מאַנגל אין מעדיקאַמענטן, האָט 
ד"ר באָלדין דערפונדן עקסטראַקטן, וועלכע ער האָט צונויפגעשטעלט פון 
פאַרשיידענע געוויקסן און דערפון געמאַכט רפואות, מיט וועלכע ער האָט 
געראַטעװעט אַ סך מענטשן. פאַרשטייט זיך, אַז די רפואות זענען פריַער 
באַשטעטיקט געװאָרן דורך אַ מעדיצינישער קאָמיסיע. 
ד"ר באָלדין האָט אויך געפונען אַ מיטל צו היילן די ביז גאָר אויסגע- 

מאַטערטע אַרעסטאַנטן מיט דער הילף פון בלאָנעס, וועלכע וערן אַרױס- 
גענומען פון דער מוטער ביים געבוירן אַ קינד. ער האָט די דאָזיקע בלאָנעס 
גענומען אין דער געבורט-אָפּטײלונג פון שפּיטאָל, זיי צוגעגרייט און קאָנ- 
סערווירט און, מיט כירורגישע מעטאָדן, האָט ער דאָס איינגעפלאַנצט אונטער 
דער הויט פון קראַנקן. מיר פּערזענלעך האָט ער געמאַכט דרי אַזעלכע 
איבערפלאַנצונגען, נאָך וועלכע איך האָב זיך געפילט װוי אַ ניי געבוירענער. 
אָבער גראָד ווען איך בין דורכגעגאַנגען אַ קורס פון אַזאַ היילונג, איז ד"ר 
באָלדין פאַרשװוּנדן. זיין פאַרשווינדונג איז ביז גאָר כאַראַקטעריסטיש פאַר 
דער רעכטלאָזיקײיט פון מענטשן אונטערן סאָוועטישן סיסטעם און פאַר דער 
אַכזריותדיקער באַציונג מצד דער נאַטשאַלסטװע, וועלכע איז פעיק אומ- 
צוברענגען די בעסטע מענטשן צוליב פּערזענלעכע אַמביציעס. 

ד"ר באָלדין האָט געהיילט נישט נאָר די אַרעסטאַנטן נאָר איך די 
ענקאַװעדע-לייט פון דער לאַגער-אָנפירונג. איינער פון זיינע פּאַציענטן איז 
געווען דער פאַרטרעטער פונעם שעף פון דער לאַגער-פאַרװאַלטונג (אוּפּראַ- 
וולעניע) ;װאָסטאָק-אוּראַל-לאַג", דער ענקאַװעדע-קאַלאָנעל פּעטראָו. דער 
דאָזיקער קאָלאָנעל האָט באַקומען אַ שווערע אויגן-קראַנקײט. נאָך אַ לענ- 
גערער היילונג, האָט ד"ר באָלדין אים דערקלערט, אַז ער מוז פאָרן קיין 
מאָסקװע זיך אָפּערירן, אין קעגנפאַל דראָט אים צו פאַרלירן פולשטענדיק 
די ראיה. 

דער דאָזיקער ,העלד", וועלכער האָט זיך גלייכגילטיק צוגעקוקט צו 
די ליידן פון הונדערטער און טױיזנטער אַרעסטאַנטן, האָט אָבער אַלין 
שטאַרק זיך געשראָקן פאַרן כירורגישן מעסער. ער האָט זיך קאַטעגאָריש 
אָפּגעזאָגט צו פאָרן אויף אַן אָפּעראַציע. ד"ר באָלדין האָט אָבער מורא געהאַט, 
אַז ער װעט שפּעטער טראָגן די פאַראַנטװאָרטלעכקײט פאַר די קאַפּריזן פון 
קאָלאָנעל, האָט ער בעת איינעם פון די ויזיטן, זייענדיק נאָך אַ גלעזל, 
דערקלערט, אַז אויב פּעטראָו זאָגט זיך ווייטער אִפּ פון דער אָפּעראַציע: 
נעמט ער, באָלדין, אַראָפּ פון זיך די פאַראַנטװאָרטלעכקײט און קען אים 
דעריבער מער נישט היילן. 

קאָלאָנעל פּעטראָוו, װאָס איז כמעט שטענדיק געווען אויסגעטרונקען 
האָט דאָס באַטראַכט װי אַ פּערזענלעכע באַלײידיקונג. אין דער אָנוועזנהייט 

פון מעדיצינישן פּערסאָנאַל און פון די קראַנקע, האָט ער גענומען זידלען 
און שעלטן ד"ר באָלדינען, וועלכער איז געבליבן שטיין אַ פאַרשעמטער 
און איבערגעשראָקענער. פּעטראָוו איז אַרױס פון שפּיטאָל מיט אַ טראַסק 
און עטלעכע מינוט שפּעטער איז געקומען דער ,נאַדזיראַטעל* מיט אַ באַפעל 
איינצוזעצן ד"ר באָלדינען אויף 10 טעג אין קאַרצער. 

עס איז געווען פּיינלעך צו זען, װי די כאַמסקע וועכטער האָבן מיט כוח 
אַראָפּגעצױגן פון דעם איידעלן דאָקטער און מענטש דעם ווייסן כאַלאַט און 
מיט פאַרדרייטע הענט אים אַרױסגעשלעפּט פון שפּיטאָל, וי עפּעס אַ פאַר- 
ברעכער, און אָפּגעפירט אין קאַרצער. אויב דאָס איז נאָך געווען וייניק, 
האָט מען אים גלייך פון קאַרצער אָפּגעשיקט מיטן עטאַפּ אין אַ ספּעציעלן 
שטראָף-לאַגער. 

אין שפּיטאָל זענען געבליבן קראַנקע אָן אויפזיכט, צװישן זיי אויך איך. 
מער האָבן מיר אים נישט געזען. איך האָב אַפילו נישט געװוּסט, װוּהין מען 
האָט אים פאַרשיקט. אַזױ האָט דער קאַלאָנעל פּעטראָװ אָפּגעצאָלט דעם 
6-יאָריקן דאָקטער פאַר זיין מסירת נפש ביים הילן קראַנקע, אָן אונ- 
טערשייד צי דאָס זענען געװען אַרעסטאַנטן צי זייערע פאַרפאָלגער, די 
ענקאַװעדע-סאַטראַפּן, 

צוזאַמען מיט אַ סך קראַנקע, האָב איך שטאַרק איבערגעלעבט דאָס 
פאַרשווינדן פון ד"ר באָלדין. ער איז געווען נישט נאָר אַן אויסגעצייכנטער 
ספּעציאַליסט, נאָר אויך אַ גרויסער הומאַניסט און פון דער נאַטור אַ גוטער 
מענטש. אַ ספּעציעל גוטע באַציונג האָט ער אַרױסגעװיזן צו ייַדן. ער האָט 
געשטאַמט פון אַן אָרעמער משפּחה און, װי ער האָט מיר דערציילט, האָבן 
אים אין דער בילדונג געהאָלפן זייער אַ סך זיינע ייַדישע פריינד. ספּעציעל 
האָט ער געלויבט אַ ייִדישן פּראָפּעסאַר אורבאַך, וועלכער האָט אים מקרב 
געווען, בצת באָלדין איז געווען זיינער אַ סטודענט. ער האָט מיר געוויזן 
אַ בוך פון דעם פּראָפעסאָר מיט זיינס אַ בילד און פּערזענלעכער דעדיקאַציע 
פאַר אים. מיטן דאָזיקן בוך האָט ער זיך קיין מאָל נישט געשיידט, אַפילן 
אין די באַדינגונגען פון לאַגער. איך װעל דעם ד"ר איװאַן באָלדין קיין מאָל 
נישט פאַרגעסן! 


327 


כל-נדרי אויפֿן באַיאַן.. 


אֹ 

אין לאַגער זענען אין יענער צייט פאָרגעקומען כסדרדיקע ענדערונגען, 
וועלכע עס האָט איינגעפירט לעװוטשענקאָ. אַחוץ װאָס ער איז געווען סתם 
אַ רשע, איז ער נאָך געווען אַן אַנטיסעמיט. 

מיין אָרט, אַלס לייטער פון פריזיר-אַנשטאַלט, האָט פאַרנומען אַ גנב- 
רעצידיוויסט, װאָס שוין זיין נאָמען אַליין האָט געזאָגט װער ער איז. ער האָט 
געהאַט אַ צוגעטראַכטן נאָמען סידאָר מאַידאַנאָװיטש אוגלאָוו, װאָס איז 
געווען אַ צוזאַמענשטעל פון ווערטער, מיט וועלכע עס האָט זיך באַנוצט די 
אונטערוועלט. 

אַחוץ דעם װאָס עֹר האָט נישט געקענט דאָס פאַך, איז ער אויך געווען 
אַ שיכור. קיין מאָל איז ביי אים נישט געווען קיין ביסל אָדעקאָלאָן. וי נאָר 
ער האָט באַקומען אַ פלעשעלע, האָט ער עס גלייך אויסגעטרונקען. אָבער 
ווייזט אויס, אַז פאַר אים איז דאָס נישט געווען גענוג און ער האָט זיך 
גענומען צום רייכערן כאַשיש, װאָס האָט גורם געווען אַ סקאַנדאַל, פאַר װאָס 
לעווטשענקאָ האָט באַצאָלט אַ טײיערן פּרייז, נאָך דעם װי עס האָט זיך 
אַרױסגעװיזן, אַז אין לאַגער איז אַ לענגערע צייט פאָרגעקומען אַ האַנדל מיטן 
דאָזיקן נאַרקאָטיק. 

אין לאַגער האָט זיך געפונען אַ גרופּע אַרעסטאַנטן פון אוזבעקיסטאַן. 
זיי האָבן אין די פּעקלעך, װאָס מען האָט זיי געשיקט פון זייערע היימען, 
באַקומען, צווישן אַנדערן, זייער נאַציאָנאַלן מאכל פּלאָוו, וועלכער איז געווען 
געפּאַקט אין פּושקעס. קיינער האָט אָבער נישט געװוּסט, אַן די דאָזיקע 

;אָריגינעלע? פּושקעס האָבן געהאַט אַ טאָפּלטן דעק, װוּ עס זענען געווען 
אויסבאַהאַלטן דיקע , פּאָדעשװעס כאַשיש. פון דעם כאַשיש האָבן די אוזבעקן 
געמאַכט ציגאַרן, וועלכע זיי האָבן פאַרקויפט אין לאַגער צו 5 רובל אַ שטיק. 

דער דאָזיקער מיסחר איז אָנגעגאַנגען אַ לענגערע צייט און זיי האָבן 
אַפילן באַװויזן, דורך דער פאַרמיטלונג פון די פרייע אָנגעשטעלטע, וועלכע 
זענען געווען באַשעפטיקט אין לאַגער, אַרױסצושיקן געלט צו זייערע משפּחות. 
דער מיסחר װאָלט נאָך אפשר געדויערט לאַנג, װען נישט דער סקאַנדאַל 
מיט סידאָר אוגלאָוו. פּונקט וי מיטן אַלקאָהאָל, האָט ער אויך מיט דעם 
כאַשיש איין מאָל איבערגעכאַפּט די מאָס און איז געװאָרן ווילד. 

מען האָט אים גענומען אין שפּיטאָל אַרײן און די דאָקטײירים האָבן 
פעסטגעשטעלט, אַז ער איז פאַרסמט מיט כאַשיש. עס איז פאַרפירט געװאָרן 
אַן אויספאָרשונג און סידאָר האָט אַרױסגעגעבן ביי װעמען ער האָט עס 
געקויפט. מען האָט די אוזבעקן אַריינגעזעצט אין קאַרצער און איינער פון זײי, 
אַטשילאָו, אַ פריזירער, וועלכער איז געזעסן פאַר אויספירן אַ מאָרד, האָט 
נאָך, אַלס צולאָג, געמוזט אַראָפּנעמען זיינע לאַנגע שװאַרצע װאָנצעס. 

די אַװאַנטורע מיטן כאַשיש האָט געװאָרפן אַ שאָטן אויף דער לאַגער- 
פאַרװאַלטונג,. און דער עיקר אויף לעװוטשענקאָן, וועלכער האָט געװאָלט 
אָנגיין אַלס מוסטער פון אַ לאַגער-פאַרװאַלטער און וועלכער איז פאַר זיין 
רשעות געווען פאַרהאַסט נישט נאָר צװישן די אַרעסטאַנטן, נאָר אויך 
צװישן די נאַטשאַלניקעס. צװוישן זיי איז געווען דער נאַטשאַלניק פון דער 
6טער אָפּטײלונג, ליײיטענאַנט דורעיקאַ. ער האָט נישט געקענט פאַרטראָגן, 
װאָס לעווטשענקאָ האָט זיך אַריינגעמישט אין די ענינים, וועלכע זענען נישט 
געווען אין זיין קאָמפּעטענץ, כדי אויף אַזאַ אופן אַרונטערצורײיסן דורעיקאַס 
אױטאָריטעט. איצט האָט ער אויסגענוצט די געלעגנהייט און האָט אים 
אָפּגעדינט... 

לעווטשענקאָ איז אַריבערגעפירט געװאָרן אין אַ צווייטן לאַגער און אויף 
זיין אָרט איז געקומען לײיטענאַנט באַכטין, וועלכער איז געווען דער לייטער 
פון דורעיקאַס ביוראָ. אַלס מענטש איז באַכטין נישט געווען קיין סך בעסער 
וי לעווטשענקאָ. אויך ער האָט אָנגעהויבן מיט פאַרשאַרפן די דיסציפּלין 
און מיט איינפירן נייע גזרות. 

לויט זיין איניציאַטיוו איז אַרױסגעגעבן געװאָרן אַ פאַראָרדענונג צו 
באַזײטיקן די פרויען פון אונדזער לאַגער, נאָך דעם װוי עס האָט זיך אַרױס- 
געוויזן, אַז אַ גרויסע צאָל פון די אַרעסטאַנטינס איז שװאַנגער. עס איז 
דערביי כאַראַקטעריסטיש, װאָס די פאַראָרדענונג איז מאָטיווירט געװאָרן, 
דער עיקר, פון עקאָנאָמישן שטאַנדפונקט. היות ס'איז דעמאָלט געוען אַ 
נייער געזעץ, אַז מוטערס פון קליינע קינדער וערן אױטאָמאַטיש באַפּרײט 
פון לאַגער, האָט דאָס האַלטן פרויען מיט מענער צוזאַמען גורם געווען צום 
פאַרלירן אַ גרויסן טייל פון אַרבעטס-כוח... 

פאַר די פּאָרלעך, װאָס האָבן זיך פאַרבונדן אין לאַגער, איז די צעשיידונג 
געווען אַ גרויסע טראַגעדיע. אַ טייל פרויען האָט זיך אויסבאַהאַלטן מיט 
דער האָפענונג, אַז דער עטאַפּ װועט דערווייל אַרױסגעשיקט וערן און אפשר 
וועט זיי געלינגען אין צווישנצייט אָפּצושרײיען די גזרה, אָדער, על-כל-פּנים, 
פאַרבלייבן ביזן קומענדיקן עטאַפּ. די אַדמיניסטראַציע האָט איבערגעלאָזן 
אַ טייל פרויען, וועלכע זענען געווען נייטיק, װי די, װאָס האָבן געאַרבעט 
אין די שניידער-װאַרשטאַטן און עטלעכע פרויען פון דער ,קולטור-בריגאַדט". 


ב 
אין מיין פּערזענלעכער לאַגע האָט זיך גאָרנישט געענדערט. איך בין 
ווייטער פאַרבליבן אַרבעטן אין שפּיטאָל, נישט קוקנדיק װאָס איך בין געווען 
באַפרײט פון דער אַרבעט. גלייכצייטיק האָב איך געהאַט קליענטן, וועלכע איך 
האָב געשוירן און ראַזירט. צװישן די דאָזיקע קליענטן זענען געוען די 
אַרטיסטן פון דער אקולטור-בריגאַדע", װעמען עס איז געווען דערלויבט 
צו טראָגן האָר און זיי האָבן געװאָלט זיין שיין אָפּגעשױרן. וי איך האָב שוין 
דערמאָנט, זענען צװישן זיי געווען עטלעכע ייִדישע מוזיקער. 
דאָס איז געווען אין אַ האַרבסט-טאָג פון 1949. איך בין אַװעק מיט מיינע 
מכשירים אין באַראַק פון די אַרטיסטן, כדי צו באַדינען דאָרט מיינע קליענטן. 
עס איז געווען אַ שיינער לינדער װעטער, װאָס האָט מיר דערמאָנט אין די 
טעג פון פּוױלישן גאָלדענעם האַרבסט, ווען עס זענען אויסגעפאַלן די ימים 
נוראים. עס זענען געווען אין לאַגער עטלעכע ייַדן, הױפּטזעכלעך פון צווישן 
די כאַרבינער, װי למשל אַלטער אָרלאָווסקי, וועלכע האָבן גענוי געװוּסט 


230 


אַ פריזירער אין לאַגער 


ווען עס פאַלן אויס די ייִדישע ימים טובים, אָבער זיי האָבן מורא געהאַט 
וועגן דעם צו דערמאָנען. 

אַריינקומענדיק אין באַראַק, האָב איך דאָרט געטראָפן צוויי ייִדישע 
מוזיקער : דעם פידלער פּאַרכאָװוניק פון בריאַנסק --- אַן עלטערער מענטש, 
אַ האַרציקער ייָד, מיט וועלכן מיר האָבן תמיד גערעדט ייִדיש, און אַ יונגער 
מענטש פון מאָסקװע, באָגאָסלאָווסקי, וועלכער האָט געשפּילט אויף אַ באַיאַן. 
פון אים האָב איך קיין מאָל נישט געהערט קיין ייִדיש װאָרט. ער האָט זיך 
געהאַלטן ווייט פון ייַדן און ייִדישקייט און בכלל איז ער געווען אַ פאַרמאַכטער 
אין זיך און עס איז געווען שווער מיט אים אָנצובינדן אָן אָפּנהאַרציקן שמועס, 

נאָך דעם וי איך האָב זיי אָפּגעשױרן, פרעגט מיך פּאַרכאָװניק: ,מיט 
װאָס זאָל איך אייך באַצאָלן ?* 

איך האָב געהאַט עפּעס אַ פאָרגעפיל און איך האָב זיך נישט געקענט 
באַפרײיען פון געדאַנק, אַז אפשר טאַקע היינט. אָדער די נאָענטסטע טעג, 
איז יום-כיפּור, דעריבער האָב איך אים געענטפערט: 

-- די בעסטע באַלױנונג פאַר מיר וועט זיין, איר זאָלט מיר אויפשפּילן 
כל-נררל... 

צו מיין גרויס פאַרװוּנדערונג, נאָך איידער פּאַרכאָװניק האָט באַװויזן 
צו ענטפערן, האָט זיך אָנגערופן דער באַיאַניסט: 

= איך על דיר אויפשבילן כל נדרי. 

ער האָט גענומען דעם באַיאַן און געשפּילט, אַז עס האָט גענומען ביים 
האַרצן. ביי יעדן פון אונדז האָבן זיך באַװיזן טרערן אין די אויגן. נאָך דעם 
װי ער האָט פאַרענדיקט, זענען מיר נאָך אַ לענגערע וויילע געבליבן זיצן 
שטיל, װוי מיר װאָלטן אָפּגעהיט דעם מינהג פון נישט רעדן בעת דעם 
דאַװונען. צום סוף האָב איך אים געזאָגט אַ דאַנק און בין אַרױס. 

נאָך גרעסער איז געווען מיין פּאַרװוּנדערונג, ווען איך האָב צו מאָרגנס 
זיך דערװוסט, אַז ס'איז טאַקע יום-כיפּור. דאָס האָט מיר געזאָגט דער 
כאַרבינער אַלטער אָרלאָווסקי. 

נאָך אַ קליענט, וועלכן איך האָב באַדינט ביז מיין באַפּרײונג, איז געווען 
דאָקטער ראָשניוק. ער איז געווען אַ יונגער, האַרציקער מענטש, מיט וועלכן 
איך האָב זיך זייער באַפריינדעט. ער איז געווען פון כאַרבין. פון די צרות, 

איז ער, אין דער ערשטער צייט נאָך זיין אַרעסט, געווען שווער קראַנק. 
ער האָט געהאַט מזל, װאָס ער איז געווען אַ גוטער דענטיסט און צווישן 
זיינע פּאַציִענטן זענען געווען הויכע אָפיצירן פון דער לאַגער-פאַרװאַלטונג 
און פון דער ענקאַװעדע אין טאַװדע. עס האָט אים גאָרנישט געפעלט, אויסער 
פרייהייט. אין זיין קאַבינעט איז תמיד געווען װאָס צו עסן און פאַר מיין 
אַרבעט האָט ער מיך באַלױנט מיט פּראָדוקטן און פון צייט צו צייט אויך 
מיט אַ פּאָר. רובל, 

אין דער צייט, ווען איך האָב געאַרבעט אין שפּיטאָל, האָב איך זיך דאָרט 
באַגעגנט מיט ד"ר דובס, וועלכן איך האָב געקענט נאָך פון לאַגער אין 
טורינסק. דאָרט. זענען מיר ביידע געווען אין פּערלמאַנס בריגאַדע און מיר 
זענען געווען באַשעפטיקט ביים זעגן האָלץ. איך דאַרף זאָגן, אַז לגבי אים 
בין איך שוין געווען דער ,גוטער" אַרבעטער. איך האָב באַדאַרפט שלעפּן 
די זעג סֵיי פאַר אים און סיי פאַר מיר. נאָכן אָפּאַרבעטן שווער, ביז די לעצטע 
כוחות, אַ גאַנצן טאָג, האָבן מיר געמאַכט קוים אַ דריטל פון אונדזער נאָרמע. 
אַחוץ דעם, װאָס פאַר נישט אויספירן די נאָרמע האָט געדראָט מען זאָל אונדז 
איינזעצן אין קאַרצער, האָבן מיר באַקומען די קלענסטע נאָרמע עסן און קוים 
0 גראַם ברויט אויף אַ גאַנצן מעת-לעת. 

דאָס איז געווען די ערשטע צייט פון אונדזער לעבן אין לאַגער, ווען 
מיר זענען נאָך געווען ;גרינע". דובס האָט זיך שטאַרק דענערווירט, הלמאי 
מיר באַקומען אַזאַ קליינע פּאָרציע עסן, אין דער צייט ווען אַנדערע באַקומען 
דריי מאָל אַזױ פיל. איך האָב אים באַרוּיִקט און דערקלערט, אַז מיר דאַרפן 
נישט מקנא זיין די װאָס באַקומען עטלעכע הונדערט גראַם ברויט מער, 
ווייל זיי באַצאָלן דערפאַר מיט זייער געזונט און לעבן, אַרבעטנדיק איבער 
די כוחות. ווען מיר האָבן זיך שפּעטער באַגעגנט און דובס איז געווען באַ- 
שעפטיקט אַלס דאָקטער, האָט ער מיר דערמאָנט װעגן דעם און דערביי 
אונטערגעשטראָכן, אַז שוין דאַן, אין די ערשטע טעג, האָב איך באַװיזן זייער 
טרעפלעך אָפּצושאַצן די לאַגע. 


ג 
אין יענער צייט איז אָנגעקומען צו אונדז אין לאַגער אַ װאַרשעװער 

בחור, יוסף האָכבאַוּם. אין 1929 איז עֹר אַנטלאָפן פון װאַרשע און איז געווען 
איינער פון די ערשטע קרבנות פון די פּראָװאָקאַציעס אין אַשכאַבאַד. מיט 
עטלעכע חדשים פאַר מיר איז ער אַרעסטירט געװאָרן בעת אַ פּרוּוו פון 
אַריבערגײן די גרענעץ קיין פּערסיע. ער איז פאַרמישפּט געװאָרן אויף טויט- 
שטראָף און 35 טעג איז ער געזעסן אין דער טויטן-קאַמער, װאַרטנדיק אויף 
דער אויספירונג פון אורטייל. צום גליק האָט מען אים באַגנעדיקט. 

אָבער דאָס איז נישט געווען דער איינציקער פאַל, ווען ער האָט זיך 
אַרױסגעדרײט פון מלאך המוות... ער האָט דערציילט, אַז אינעם לאַגער, פון 
וועלכן ער איז געקומען, איז אױסגעבראָכן אַן עפּידעמיע פון דיזענטעריע. 
ער איז אויך קראַנק געװאָרן און געלעגן אין אַ באַראַק מיט נאָך אַ פּאָר 
צענדליק שווער קראַנקע אַרעסטאַנטן. אַ געוויסן טאָג זענען געקומען עטלעכע 
מענטשן, אָנגעטאָן אין ווייסע כאַלאַטן. מען האָט געזאָגט, אַז דאָס זענען 
דאָקטיירים. זי האָבן באַטראַכט די קראַנקע און זענען אַװעק. 

נאָך זייער אַװעקגײן האָט מען, אין אָװנט, געבראַכט ווייסע טאַבלעטן 
און געהייסן יעדן אייננעמען פאַרן שלאָף אַזאַ טאַבלעט. יוסף איז געווען אַזױ 
איבערגעשראָקן און נישט געהאַט צו קיינעם קיין צוטרוי, אַז ער האָט באַ- 
שלאָסן נישט איינצונעמען די רפואה און עס בסוד סודות אַװעקגעװאָרפן 
און אויסגעטרונקען נאָר דאָס װאַסער. ווען עֹר האָט זיך אויפגעוועקט אין 
דער פרי, האָט אין באַראַק געהערשט אַ נישט נאָרמאַלע שטילקייט. ער האָט 
זיך אַרומגעקוקט און דערזען אַ שוידערלעך בילד : אַלע אָן אויסנאַם קראַנקע 
אין דעם באַראַק זענען געלעגן טויטע אויף די נאַרעס. ווען די סאַניטאַרן 
זענען אַריין, כדי אַרױסצוטראָגן די טויטע, האָבן זי זיך ממש דערשראָקן 
פון איבערראַשונג, דערזעענדיק אַז ער... לעבט. ו 

אַזױ האָבן די תּליינים פון ענקאַװעדע אומגעבראַכט עטלעכע צענדליק 
פאַרמישפּטע, פון וועלכע אַ סך װאָלטן לעבן געבליבן, ווען זיי װאָלטן באַקומען 
די געהעריקע מעדיצינישע הילף. 


צווישן ,,בלאַטניע" און אינטעליגענטן... 


א 

אין לאַגער פון טאַװדע זענען געווען מענטשן פון פאַרשײידענע לענדער 
און אַפילו פון פאַרשיידענע וועלט-טיילן. עס זענען געווען יאַפּאַנער, כינעזער, 
פּערסן, טערקן, פראַנצויזן, שוועדן, איטאַליענער, עסטרייכער, שוין אָפּגע- 
רעדט פון מענטשן פון די מיזרח-אײיראָפּעישע לענדער, װי פּאָליאַקן, טשעכן, 
רומענער, אונגאַרן, יוגאָסלאַװון א"א, ועלכע זענען פאַרשיקט געװאָרן 
מאַסנװײז. 

אַ ספּעציעלע גרופּע אַרעסטאַנטן זענען געווען די א"ג , בלאַטניע". דאָס 
זענען געווען קרימינעלע פאַרברעכער -- דעגענעראַטן און רעצידיװויסטן, 
וועלכע האָבן געהאַט הינטער זיך אַ רייכע פאַרגאַנגנהײט פון מאָרד, רויב 
און גנבה. דאָס זענען געווען הפקר-מענטשן, וועלכע האָבן אָנגעװאָרפן אַ פּחד 
נישט נאָר אויף די איבעריקע אַרעסטאַנטן, נאָר אויך אויף דער לאַגער- 
אַדמיניסטראַציע. זיי זענען געווען צװישן זיך גוט אָרגאַניזירט, מיט אַ 
שטרענגער דיסציפּלין און אַלע האָבן זיי אויסגעפירט די באַפעלן פון זייער 
בריגאַדיר, וועלכן זיי האָבן גערופן דער ,פּאַנאַך". ער עס איז אַרײן אין 
אַ קאַנפליקט מיטן , פּאַנאַך", האָט באַצאָלט מיטן לעבן. 

זיי האָבן זיך געפונען אין ,רעזשימקע" און דער פפּאַנאַך" האָט 
דעצידירט וװוער, װוּ און וויפל עס דאַרף אַרבעטן. אמת איז, אַז ער האָט 
טאַקע געזאָרגט פאַר זיינע מענטשן, אָבער קודם-כל האָט ער געזאָרגט פּאַר 
זיך אַלײן. עער האָט נישט געאַרבעט, איז געווען שטענדיק גוט אָנגעטאָן 
און האָט געגעסן פון שענסטן און בעסטן, װאָס איז נאָר געווען מעגלעך אין 
די באַדינגונגען פון לאַגער. 


224 


אַ פריזירער אין לאַגער 


אַן אַרעסטאַנט, וועלכער האָט באַקומען אַ בעסערן בגד, אָדער גוטע שיך, 
איז געווען אויסגעשטעלט אויף אַ געפאַר. זיי זענען אַזאַ באַפאַלן אין מיטן 
העלן טאָג און אַראָפּגעצױגן פון אים װאָס עס האָט זיך נאָר געלאָזט. זי 
זענען אויך באַפאַלן אַרעסטאַנטן, וועלכע זענען געגאַנגען פון דער ,כלעבאַָ- 
רעזקע" און צוגערויבט ביי זיי די אָרעמע ,פּייקע* ברויט. ווער עס האָט באַ- 
קומען אַ פּעקל פון דער פריי, האָט זיך געמוזט טיילן מיט זיי, אין קעגנפאַל 
האָבן זי צוגעראַבעװעט אַלץ, 

דער גרעסטער טייל פון זייערע קרבנות זענען געווען די ניי- געבראַכטע 
אַרעסטאַנטן, וועלכע האָבן נאָך נישט געװוּסט וי אַזױ זיך אויסצוהיטן פאַר 
זיי און וועלכע האָבן נאָך געהאַט אויף זיך אַ מענטשלעכן בגד. די , בלאַטני? 
זענען באַפאַלן די דאָזיקע אומגליקלעכע מענטשן, אױיסגעטאָן זיי און געלאָזט 
שטיין נאַקעטע און באָרװעסע אַפּילו אין די גרעסטע פרעסט פון שרעקלעכן 
אוראַלער ווינטער. וויי איז געווען צו דעם, ווער עס האָט געפּרוּווט פּראָטעס- 
טירן אָדער זיך באַקלאָגן... 

איבעריקנס, עס האָבן נישט געהאָלפן קיין שום אָנקלאַגעס. די לאַגער- 
אַדמיניסטראַציע האָט געקוקט דורך די פינגער אויף זייערע מעשׂים און זי 
האָט זיך אַפילו באַנוצט מיט זי אַלס מיטל צו טעראָריזירן די איבעריקע 
אַרעסטאַנטן. הױפּטזעכלעך האָבן זיי אָנגעטאָן גרויסע צרות די פּאָליטישע 
אַרעסטאַנטן, וועלכע זיי האָבן פיינט געהאַט און קעגן וועלכע די לאַגער- 
אָנפירונג האָט זיי געהעצט. 

די אַדמיניסטראַציע האָט זיך אָבער באַמיט צו ווערבירן מוסרים אויך 
צווישן זיי. ווען זייערס אַ מסור איז דעמאַסקירט געװאָרן, איז זיין גורל געווען 
געחתמעט. אין אַזאַ פאַל, אָדער אין וועלכן עס איז אַנדערן פאַל פון זייער 
דיסציפּלין-ברוך, האָבן זיי געמאַכט אַן אייגענעם מישפּט, וועלכער האָט זיך 
גערופן ,טאָלקאָװוישטשע* (באַהאַנדלונג). מען האָט , באַהאַנדלט" דעם ענין 
אין דער אָנװעזנהייט פון אָנגעקלאָגטן און נאָך דעם װוי עס איז אַרױסגעטראָגן 
געװאָרן דער פּסק, האָבן זיי געשפּילט אין קאָרטן איבערן קאָפּ פון פאַר- 
מישפּטן. דער װאָס האָט פאַרשפּילט, איז געווען מחויב אויסצופירן דעם 
טויטאורטייל. פאַר דער צייט װאָס איך בין געווען אין טאַװדע, זענען אויס- 
געפירט געװאָרן אַ סך אַזעלכע אורטיילן, 

ווינטער פון 1949/50, ווען מיר איז נאָך געווען פאַרבליבן גענויע 2 יאָר 
ביז דער באַפרייוּנג, זענען פאָרגעקומען אין לאַגער פון טאַװדע גרויסע 
ענדערונגען, אין רעזולטאַט פון וועלכע איך בין געווען געצװוּנגען צו לעבן 
צװישן קרימינעלע פאַרברעכער. פון מאָסקװע איז דאַן אָנגעקומען אַ באַפּעל 
אַרויסצופירן די פּאָליטישע אַרעסטאַנטן פון טאַװודע און פאַרשיקן זיי אין די 
א"ג רעזשים-לאַגערן פון סיביר, 

די לאַגער-אָנפירונג האָט געמאַכט באַמינגען צו פאַרהאַלטן אייניקע 
פון זיי, וועלכע זענען געווען נייטיק אַלס ספּעציאַליסטן, װי די דאָקטײירים, 
אייניקע בוכהאַלטערן, דער זינגער לאַװראָוו א"א. דער באַפעל איז אָבער 
געווען אַ שטרענגער. אַפילו דער אַלטער אַפּטייקער סענגאַלאָווסקי, וועלכער 
איז געווען שווער קראַנק, איז אַװעק מיטן עטאַפּ. 

עס האָט זיך אָנגעהויבן די אַקציע פון צונויפשטעלן די עטאַפּן. איך ווייס 
נישט מיט װאָס פאַר אַ קריטעריעס זיי האָבן זיך געריכטעט, אָבער דאָך 
זענען פאַרבליבן אין טאַװדע אייניקע פון די פּאָליטישע אַרעסטירטע און 
צווישן זיי אויך איך. 

אויף זייער אָרט זענען אָנגעקומען עטאַפּן מיט אַ פאַרברעכערישן עלע- 
מענט: גנבים, מערדער, פאַרגװאַלדיקער אד"גל. די דאָקטיירים אין שפּיטאָל 
זענען איצט געווען: איינער אַן עלטערער, אַ געוועזענער מיליטערישער דאָקטער 
אין ראַנג פון קאָלאָנעל, וועלכער איז פאַרמישפּט געװאָרן אויף 25 יאָר פאַר 
דערמאָרדן זיין 10-יאָריקן שטיפזון : דער צווייטער אַ ייַנגערער, וועלכער 
איז אויך פאַרמישפּט געװאָרן אויף דער העכסטער שטראָף -- 25 יאָר 
פאַר פאַרגװאַלדיקן אַ מיידל. 

די לאַגע אין לאַגער איז געווען ווייט נישט קיין סימפּאַטישע. אויף יעדן 
שריט און טריט האָט געדראָט ממש אַ לעבנס-געפאַר. צווישן די ניי-געקומענע 
זענען מערסטנס געווען רעצידיוויסטן-באַנדיטן, רוצחים, וועלכע זענען געווען 
פאַרמישפּט אויף די העכסטע שטראָפן און האָבן זיך מיט גאָרנישט גערעכנט. 

ס'איז אַפילו געווען אַ גרופּע פאַרברעכער, וועלכע זענען געווען אויף 
אַזױ פיל געפערלעך, אַז מען האָט זיי געהאַלטן איזאָלירט און נישט דערלויבט 
אַרױסצוגײן אין דער לאַגער-זאָנע, 

איין מאָל איז דערגאַנגען צו אַ שוידערלעכן פאַל. איינער פון די פאַר- 
ברעכער האָט געמאַכט דעם אָנשטעל, אַז ער איז שער קראַנק. ער איז 
געלעגן אויפן דיל אין דער קאַמער, אָן סימנים פון לעבן. זיינע חברים האָבן 
גענומען קלאַפּן אין טיר און דער װעכטער האָט אַרױסגערופן הילף פון 
שפּיטאָל, 

די קראַנקן-שועסטער װאַליאַ, אַ יונג צאַרט מיידל, איז געקומען זען 
װאָס ס'איז געשען. אָבער װי נאָר זי האָט זיך אַריבערגעבויגן איבער דעם 
,טויט-קראַנקן, איז ער פּלוצעם לעבעדיק געװאָרן, האָט זי אַרומגעכאַפּט 
מיט זיינע פעסטע הענט, און זי האָט זיך שוין נישט געקענט אַרױסרײסן 
פון אים. דער וועכטער, וועלכער האָט געפּרוּװוט זי ראַטעװען, איז צעשלאָגן 
געװאָרן אויף אַ מערדערלעכן אופן און ביז עֹר האָט אַרויסגערופן הילף, 
האָבן שוין אַ פּאָר פון די אויסװווּרפן באַװיזן זי צו פאַרגװאַלדיקן. 

זי האָבן זיך אויך געהרגעט און געשלאָגן צװישן זיך און גאַנץ אָפט 
זענען געווען פאַלן פון זעלבסטמאָרד, אָדער בעסער געזאָגט, פּרוּוון פוך 
זעלבסטמאָרד. און כאַראַקטעריסטיש, אַז אַלע כמעט האָבן זיי דאָס געמאַכט 
אויפן זעלבן אופן : זיי האָבן זיך איבערגעשניטן מיט גלאָז די אָדערן פון די 
הענט. געווען אויך פאַלן פון צונייען זיך דאָס מויל מיט אַ נאָדל-פאָדעם. 
זעלטן ווען זיי זענען פון דעם אומגעקומען, עס איז אָבער געווען אַ שרעק 
צו קוקן אויף זיי, ווען מען האָט זיי געבראַכט אין שפּיטאָל אַריין פאַרגאָסענע 
מיט בלוט. מיט איין װאָרט, דאָס זענען געווען פּאַרשױנען, וועלכע מען האָט 
באַדאַרפט האַלטן אין ספּעציעלע אַנשטאַלטן און נישט צװישן נאָרמאַלע 
מענטשן אין לאַגער. 

צווישן די נייע אַרעסטאַנטן איז אָבער אויך געווען אַ גרויסע צאָל נאָר- 
מאַלע, אַפילו אָנשטענדיקע מענטשן. דאָס זענען געווען אַזעלכע, וועלכע זענעך 
געמישפּט געװאָרן פאַר א"ג עקאָנאָמישע פאַרברעכנס; אָפט מאָל זענען זי 
אויך געווען אומשולדיקע קרבנות פון פאַלשע באַשולדיקונגען. צווישן זי 
זענען געווען אויך ייַדן -- געוועזענע הויכע באַאַמטע און מיליטער-לייט. 

איינער פון זיי איז געווען בעזפּראָזװאַנני, אַ ייַד פון העכער 50 יאָר, 
וועלכן מען האָט געבראַכט קיין טאַװודע סוף פון 1949 און ער איז צוגעטיילט 
געװאָרן װוינען אין מיין באַראַק. בעזפּראָזװאַנני איז געווען אַ קאַלטער מענטש 

און כאָטש ער האָט גערעדט ייַדיש און, װי אחים לצרה, האָבן מיר זיך מיט 
דער צייט אַפילו באַפּרײינדעט, האָב איך זיך צו אים באַצויגן מיט רעזערוו. 
קען זיין, אַז דאָס איז נישט געווען באַרעכטיקט, אָבער איך האָב נישט געהאַט 
צו אים דעם פולן צוטרוי. 

בעזפּראָזװאַנני איז געווען אַ מיטגליד אין דער קאָמוניסטישער פּאַרטײ 
פון די ערשטע יאָרן נאָך דער רעװאָלוציע. ביז דער מלחמה איז ער געווען 
אַ פּראָקוראָר אין איינער פון די גרעסערע שטעט אין אוקראַיַנע. נאָך דעם איז 
ער געווען הױיפּט-דירעקטאָר פון אַ גרויסן טרעסט אין דער האָלץ-בראַנזשע, 
וועלכער האָט אַרומגענומען אַ סך גרעסערע און קלענערע אונטערנעמונגען. 
טאַקע אויפן דאָזיקן אַמט האָט מען אים אַרעסטירט און באַשולדיקט אין 
עקאַנאָמישע מיסברויכנס. 

בעזפּראָזװאַנני האָט זיך פאַר מיר געשוווירן, אַז ער איז אומשולדיק און 
דער מישפּט קעגן אים איז איין גרויסע פּראָװאָקאַציע אין די ראַמען פון דער 
אַנטיסעמיטישער העצע און רדיפות קעגן ייַדן, וועלכע האָבן אָנגענומען 
אין רוסלאַנד אַ נישט געזעענעם ביז דאַן פאַרנעם. ער האָט מיר דערציילט 
פאָלגנדע געשיכטע: 

אין עטאַפּ פון מאָסקװע ביז סװערדלאָווסק איז ער געפאָרן צוזאַמען מיט 
אַ ייַדישן גענעראַל טאָמאַשעװוסקי, וועלכער איז געווען אַ װעטעראַן פון דער 
באָלשעװיסטישער פּאַרטײ, אַ הויך-געבילדעטער מענטש און האָט באַהערשט 
עטלעכע שפּראַכן. בעת דער מלחמה, איז גענעראַל טאָמאַשעװסקי געוען 
איינער פון די שליחים פון דער סאָוועטישער רעגירונג אין אַמעריקע, וועלכע 
האָבן איבערגענומען די הילף, װאָס די פאַראייניקטע שטאַטן האָבן געגעבן 
דעם ראַטן-פאַרבאַנד. נאָך דער מלחמה איז ער צוריק געקומען קיין מאָסקװע, 
װוּ ער האָט ווייטער פאַרנומען אַן אָנפירנדיקן אַמט. 

אין יאָר 1948, ווען עס האָבן זיך אָנגעהויבן די רדיפות קעגן ייַדן 
האָט מען אים אַרעסטירט אונטער דער באַשולדיקונג פון שפּיאָנאַזש לטובת 
אַמעריקע. דער הױפּטפּונקט פון דער באַשלודיקונג איז געווען, אַז בעת אַן 
אויפנאַמע אין ואַשינגטאָן, האָט ער גערעדט בסוד מיט איינעם פון די 
אַמעריקאַנער דיפּלאָמאַטן, האַרימאַן. 

קרוב אַ יאָר צייט האָט מען אים געפּײניקט אין דער טרויעריק באַרימ- 

טער אלוביאַנקע" אין מאָסקװע. מען האָט אים געשלאָגן מכות רצח, דערביי 
האָט מען אים געזידלט מיט אַזעלכע אויסדרוקן װי ;זשידאָװוסקאַיאַ מאָרדאַ", 
,יעװורעיסקאַיאַ קורװואַ" אא"וו. צום סוף האָט מען אים פאַרמישפּט אויף 25 
יאָר און מען האָט אים פאַרשיקט אין אַ ספּעציעלן לאַגער פאַר הויכע אָפיצירן 
און באַאַמטע. 

איינער פון מיינע קליענטן איז געווען ד"ר שופּרינסקי פון אָדעס. ער איז 
געווען אַ פּאָליאַק, אָבער געבוירן און דערצויגן אין ראַטן-פאַרבאַנד, ער האָט 
גערעדט אַ גוטן פּויליש. עֹר איז געווען אַ רענטגענאָלאָג און דעריבער איז 
אים געווען דערלויבט צו טראָגן האָר און עֹר האָט אויך געטראָגן אַ בערדל. 
בעת איך האָב אים געשוירן האָבן מיר אַ סך געשמועסט אויף פּויליש, 
פון װאָס ער האָט שטאַרק הנאה געהאַט. 

ד"ר שופּרינסקי איז געווען באַשעפטיקט אין לאַגער-שפּיטאָל און ער 
האָט געהאַט אַ דערלויבעניש אַרױסצוגײן אויסער דער זאָנע פון לאַגער אָן 
דער באַגלייטונג פון אַ װאַך. פּונקט וי ד"ר באָלדין, איז ער געווען אַ האַר- 
ציקער מענטש, תמיד גרייט צו העלפן אַן אַרעסטאַנט, אָן אונטערשייד צי דאָס 
איז אַ ייַד, אַ רוס אָדער אַן אַנדערער. 

אַ צווייטער לאַגער-חבר, וועלכער פאַרדינט דערמאָנט צו װערן, איז 
געווען דער יוריסט איװאַן אַלעקסעיעװיטש באַנקאָוו. ער איז געווען אַ טיפּי- 
שער פאָרשטייער פון דער בעסערער רוסישער אינטעליגעץ. עס איז מיר 
פּשוט נישט געווען פאַרשטענדלעך, וי אַזױ דער דאָזיקער איידעלער מענטש 
האָט געקענט, ביז זיין אַרעסט, זיין אַ פּראָקוראָר אין לענינגראַד. נאָר ווייזט 
אויס, אַז מיט זיין איידעלן כאַראַקטער האָט ער זיך נישט אַרײנגעפּאַסט אין 
דעם סאָוועטישן טעראָר-אַפּאַראַט. קען זיין, אַז דאָס איז געווען איינע פון 
די סיבות, װאָס בעת די סטאַליניסטישע ;טשיסטקעס? איז ער אַראָפּגענומען 
געװאָרן פון זיין אַמט און פאַרמישפּט געװאָרן אויף 8 יאָר לאַגער. ער איז 
געווען אַ גרויסער ספּעציאַליסט פון דער סאָוועטישער יוסטיץ און דעריבער 
האָט אים די לאַגער-מאַכט באַשטימט אַלס איר יורידישן ראַטגעבער. 

איװואַן אַלעקסעיעװיטש באַנקאָוו איז געווען אַרום 40 יאָר אַלט און אויף 
זיין קאָפּ האָבן זיך שוין באַװיזן גרויע האָר. אויסערלעך האָט ער געהאַט 

זייער אַ שיינעם אויסזען, נאָר מען האָט ביי אים קיין מאָל נישט באַמערקט 
קיין סימן פון גאווה און ער האָט זיך תמיד געהאַלטן פּשוט. 

סיי ד"ר שופּרינסקי און סיי איװאַן אַלעקסעיעװויטש האָבן זיך באַפרײיט 
:פון לאַגער בערך מיט אָנדערטהאַלבן יאָר פאַר מיר און זענען פאַרבליבן 
לעבן אין טאַװודע מיט זייערע משפּחות, װאָס זענען געקומען צו זיי, 

ווען דער יוריסט באַנקאָו האָט, אין 1949, זיך געדאַרפט באַפרײיען 
האָט די ענקאַװעדע אויף זיין אָרט געכאַפּט און פאַרשפּאַרט אַ צווייטן. דאָס 
איז געווען אַ ,ביטאָװיק", ד"ה נישט קיין פּאָליטישער. דערצו האָט זיך נאָך 
אַרױסגעװיזן, אַז דאָס איז אַ ייַד, װאָס הייסט פעלדמאַן. 

ווען טוביה אַפּעלשטײן האָט זיך פון באַנקאָװון דערװוּסט, אַז אויף זיין 
אָרט דאַרף קומען אַ ,נייער? און נאָך אַ ייַד, האָט ער זיך געווענדעט וועגן 
דעם צום ;נאַריאַדטשיק?, וועלכער האָט אים געשיקט אין קאַראַנטין-איזאָ- 
ליאַטאָר, װוּ ס'זענען געווען די ניי- געקומענע און צווישן זיי אויך פעלדמאַן. 

נאָך דער מלחמה, בעת וועלכער פעלדמאַן האָט העלדיש געקעמפט און 
פאַרװוּנדעט געװאָרן, האָט ער פאַרענדיקט אַ הויכשול פאַר יורי און דיפּלאָ- 
מאַטיע און איז באַשטימט געװאָרן אויף אַ דיפּלאָמאַטישן פּאָסטן. פאַרן 
אַרױספאָרן צום באַשטימטן אָרט, האָט עֹר באַקומען אַ ספּעציעלע אויס- 
שטאַטונג, צװוישן וועלכער עס זענען געווען אויך 2 נייע אָנצוגער. אָבער 
אַזױ װי ער האָט זיך גענייטיקט אין געלט, האָט ער איין אָנצוג פאַרקויפט. 
פעלדמאַן האָט פאַרן דאָזיקן ,/חטא" אַרײנגעכאַפּט 5 יאָר לאַגער. 


די לאַגער-אַדמיניסטראַציע האָט ליב געהאַט דורכצופירן אין די באַראַקן 
פון די אַרעסטאַנטן פּלוצלינגדיקע רעוויזיעס, וועלכע האָבן אויפן לאַגער- 
לשון געהייסן ,,שמאָן". מען האָט קיין מאָל נישט געװוּסט ווען אַזאַ ,שמאָן" 
וועט געמאַכט װוערן, אָבער דאָס ערגסטע איז געווען, ווען אַ ;שמאָן" פלעגט 
דורכגעפירט וערן ביי נאַכט. מען פלעגט אַרומרינגלען אַ געוויסן באַראַק 
'און די ענקאַװועדע-לייט פלעגן זיך אַרײנרײיסן אינעװייניק, ברוטאַל אַראָפּ- 
שלעפּן די אויסגעמאַטערטע און שלאָפנדיקע אַרעסטאַנטן פון די נאַרעס, 

באָרװועסע זיי אויסשטעלן אויפן קאַלטן דיל, דורכנישטערן יעדעס ווינקעלע 
און צונעמען אַלץ װאָס עס האָט זיך געמאַכט אונטער די הענט. 

בעת איינער אַזאַ רעוויזיע, האָט מען ביי מיינעם אַ באַקאַנטן ייִדן פון 
בעסאַראַביע, וועלכער האָט געהייסן חייט און איז טאַקע געווען אַ שניידער, 
געפונען אין שטרויזאַק 1500 רובל, וועלכע ער האָט אָנגעזאַמלט פון זייטיקע 
פאַרדינסטן. זיין מזל איז געווען, װאָס די ענקאַװעדיסטן האָבן דאָס געלט 
צוגענומען פאַר זיך און דעריבער איז נישט צוזאַמענגעשטעלט געװאָרן קיין 
פּראָטאָקאָל; אַז נישט, װאָלט ער פאַרשפּאַרט געװאָרן אין קאַרצער און ווער 
ווייסט מיט װאָס דאָס װאָלט זיך בכלל פאַר אים געענדיקט. חייט איז ממש 
געווען גליקלעך, װאָס מען האָט אים דערלויבט אַװעקצולײגן זיך צוריק 
אויף דער נאַרע און אויסגלייכן זיינע אַלטע ביינער. 

אַנדערש איז אָבער געווען מיט דעם אָפּגעריסענעם און אײיביק הונגעריקן 
רוסישן אַרעסטאַנט, וועלכער איז געלעגן אויף דער אויבערשטער נאַרע. 

דאָס איז געווען זייער אַ שטילער מענטש, ועלכער האָט זיך נישט 
נאָר קיין מאָל מיט קיינעם נישט געקריגט, נאָר האָט אַפילו זעלטן אָנטייל 
גענומען אין די שמועסן, װאָס עס האָבן געפירט צװוישן זיך די אַרעסטאַנטן. 
ער האָט געאַרבעט זייער שווער און וי נאָר ער פלעגט אויפעסן די ,באַ- 
לאַנדע", פלעגט ער אַרויפקריכן אויף דער נאַרע און שרייבן. איך האָב 
געמיינט, אַז דאָס שרייבט ער אַזױ אָפּט בריוו צו זיינע אייגענע, אָבער עס 
האָט זיך אַרױסגעװיזן, אַז דאָס איז געווען נישט אַזױ. 

איין מאָל ביי נאַכט, בעת אַ ,שמאָן", האָט מען ביי אים געפונען העכער 
0 פאַרשריבענע בלעטלעך, ועלכע מען האָט קאָנפיסקירט. ער האָט 
גענומען שרייען און טומלען, אַז ער װעט עס קיינעם נישט אַװעקגעבן, ווייל 
די בלעטלעך זענען זיין גאַנץ לעבן. עס האָט, פאַרשטײט זיך, גאָרנישט 
געהאָלפן און מען האָט דעם מחבר צוגענומען צוזאַמען מיט די בלעטלעך. 

זיין נאָמען, צום באַדױערן, האָב איך זיך קיין מאָל נישט דערװוּסט. 

ווינטער 1949. איך האָב דאַן געאַרבעט אין פריזיר-אַנשטאַלט. ס'איז 
אַריינגעקומען אַן אַרעסטאַנט מיט אַ שװאַרץ בערדל. איך בין געװאָרן אַזױ 
איבערראַשט, אַז איך האָב שיער נישט איינגעשניטן דעם קליענט, וועלכן איך 
האָב גראָד ראַזירט. איך האָב דעם אַריינגעקומענעם גלייך דערקענט און, 
װואַרשײינלעך, אויך ער מיך. אונדזער באַקאַנטשאַפט מיט דעם פּאַרשױן האָט 
זיך דאַטירט נאָך פון אַשכאַבאַד, 

ווען איך בין אָנגעקומען אין דער ;אָבשעזשיטיע" אין אַשכאַבאַד אויף 
דער קאַרל מאַרקס גאַס, האָבן זיך דאָרט אַרומגעדרײט פאַרשיידענע טיפּן. 
איינער פון זיי איז געווען יאַשאַ װיינגאָרטן, וועלכן מיר האָבן גערופן ,דאָס 
בערדל", ווייל ער האָט געטראָגן אַ שפּיציק שװאַרץ בערדל. אויך אין זיין 
אָנטאָן האָט ער זיך אויסגעטיילט פון אַנדערע. ער האָט געטראָגן אַ שװאַרצן 
פראַק מיט אַ שװאַרצן קאַפּעלוש און אַלץ איז ביי אים געווען שװאַרץ, אַפּילו 
זיין נשמה. דער דאָזיקער פּאַרשױן האָט געװעקט ביי מיר אַ חשד גלייך פון 
ערשטן מאָמענט. תמיד האָט ער זיך באַמיט אַלעמען איבערצייגן, אַז מיר 
דאַרפן װאָס שנעלער זיך שמוגלען איבער דער גרענעץ. איך האָב אים אויס- 
געמיטן און געפּרוּװוט װאָרענען מיינע באַקאַנטע, אַז מען דאַרף זיך פאַר אים 
היטן, 

אַ געוויסן אָװונט, אַרום 10 אַ זייגער, ווען אין ;אָבשעזשיטיע? איז געווען 
שטאַרק הייס, בין איך אַרױס אין גאַס כאַפּן אַ ביסל פרישע לופט. פּלוצעם 
האָב איך באַמערקט פון ווייטן װי עס דערנענטערט זיך אַ מיליטערישער 
אױטאָ, פון װעלכן עס איז אויסגעשטיגן דער דאָזיקער פּאַרשױן און זיך 
פריינטלעך געזעגנט מיט די ענקאַװועדיסטן, וועלכע האָבן אים באַגלײט. 

איך האָב זיך באַהאַלטן, כדי זיי זאָלן מיך נישט זען און, פאַרשטייט זיך, 
אַז איך האָב גלייך װעגן דעם דערציילט מיינע נאָענטע חברים. צום באַדױערן 
איז שוין געווען צו שפּעט און אייניקע זענען שוין געווען פון אים פאַרפירט. 
אויפן פּראָצעס קעגן שלעטערן און אַנדערע איז יאַשאַ װיינגאָרטן אַרױסגע- 
טראָטן אַלס הויפּט-עדות פון דער באַשולדיקונג. 

אָבער די ענקאַװעדע האָט נישט געשוינט אַפילו אירע אייגענע פּראָ- 
װאָקאַטאָרן. ווען מען האָט זיי שוין נישט באַדאַרפט, האָט מען זיי ליקווידירט 
פּונקט וי זייערע קרבנות, 

אין ערשטן מאָמענט האָב איך נאָך אַלץ נישט געגלויבט זיך אַלײן צי 
דאָס איז טאַקע ער. איך האָב אים געפרעגט, צי ער איז אַ מאָל געווען אין 
אַשכאַבאַד. דאָס איז אָבער געווען אַן אומפאַרשעמטער פּראָװאָקאַטאָר און ער 
האָט בכלל נישט געהאַט בדעה אױיסצובאַהאַלטן זיך פאַר מיר. ער האָט מיר 
אַפילו דערציילט, אַז דער מאַיאָר שעפער, וועלכער האָט אונדז אַרעסטירט 
אויף דער גרענעץ, איז אויך אַרעסטירט געװאָרן און פאַרמישפּט געװאָרן 
צום טויט און אַז אויך דאָס איז געווען זיינס אַ שטיקל אַרבעט. מיט סאַטיס- 
פאַקציע האָט ער צוגעגעבן: ,ער האָט מיך געװאָלט ליקווידירן, האָב איך 
אים ליקווידירט". 
= כאָטש ס'איז געווען זיין ריי צו מיר, האָב איך אים נישט געװאָלט 
באַדינען. ער האָט אויך, ווייזט אויס, נישט געװאָלט אַרײנפאַלן אונטער מיינע 
הענט און ער האָט אױסגעװאַרט ביז מיין מיטאַרבעטער, פּעטקע ראָזאָ, 
האָט זיך באַפרײט און ער האָט זיך געזעצט אויף זיין שטול. אָבער איך האָב 
נישט אױיסגעהאַלטן און מיר האָבן זיך שטאַרק צעווערטלט. איך האָב אים 
אויך דערמאָנט שלעטערן. ביי דער געלעגנהייט האָב איך זיך דערװוּסט, 
אַז דער מנוּוול זיצט פאַר אַ קרימינעלן פאַרברעכן און איז פאַרמישפּט אויף 
7 יאָר. דערביי לעבט זיך אים נישט שלעכט אויך אין לאַגער. ער איז געווען 
באַשעפטיקט אין קיך. 

דער פאַרװואַלטער פון דער פאַרזאָרגונגס-אָפּטײלונג אין לאַגער, וועלכער 
האָט אויך געהאַט די אויפזיכט איבער דער קיך, איו געווען קרוקאָווסקי, 
אַ ווייסרוס, טאַקע אַ לײיטענאַנט פון ענקאַװעדע, אָבער אַ סימפּאַטישער און 
אָנשטענדיקער מענטש. דער צופאַל האָט געװאָלט, אַז גראָד ווען װיינגאָרטן 

איז אַרױס, איז קרוקאָווסקי אַריינגעקומען זיך ראַזירן. איך האָב זיך נאָך 
נישט געקענט באַרוּיִקְן און אויף זיין פראַגע װאָס ס'איז געשען, האָב איך 
אים דערציילט וועגן יאַשאַן. קרוקאָווסקי האָט מיר צוגעזאָגט זיך צו פּאַר- 
אינטערעסירן מיט דעם ענין. און ער האָט געהאַלטן װאָרט. אויפן צווייטן טאָג 
האָט ער דעם מנוּוול אַרױסגעװאָרפן פון קיך און געשיקט אין אַן אַרבעטס- 
בריגאַדע אויסערן לאַגער. 

יאַשאַ האָט פאַרשטאַנען, אַז דאָס האָב איך געהאַט אַ האַנט אין דעם 
װואָס מען האָט אים אַרױסגעװאָרפן פון דער קיך און ער האָט געזוכט אַלע 
מעגלעכע מיטלען, כדי זיך נוקם צו זיין אין מיר. ער האָט געװאָלט דאָ, 
אין לאַגער, אויספירן די זעלבע ראָל פון אַ מוסר װוי אין אַשכאַבאַד. ער האָט 
צוגעטראָגן דעם ;אָפּער* (אָפּעראַטיווער באַפולמעכטיקטער פון ענקאַװעדע), 
לײיטענאַנט פּערלאָוו, וועלכער האָט זיך פאַרנומען מיט קאָנטראָלירן די כשרות 
און די לאָיאַלע אויפפירונג פון די אַרעסטאַנטן און וועלכער איז געוען 
מיין קליענט, אַז איך בין אַ שפּיאָן און האָב זיך פאַרנומען מיט שמוגלען 
קיין פּערסיע גרויסע קװאַנטומס גאָלד. ווען דאָס האָט נישט געװוירקט, האָט 
ער אָנגעגעבן צום נאַטשאַלניק פון לאַגער אַן אָנקלאַגע, אַז איך, צוזאַמען 
מיט טוביה אַפּעלשטײן, האָבן באַשלאָסן אים צו הרגענען און מיר האָבן 
שוין אַפילו געשפּילט אין קאָרטן איבער זיין קאָפּ. דאָס האָט אַרויסגערופן 
אַ געלעכטער ביים נאַטשאַלניק. 

אַפילו די מענטשן פון דער לאַגער-אָנפירונג האָבן נישט גערן געזען 
אַזעלכע טיפּן. דערצו האָבן זי מיך גוט געקענט שוין עטלעכע יאָר און כמעט 
אַלע זענען זיי געווען מיינע קליענטן. צום סוף איז זיי נימאס געװאָרן זיינע 
מסירות, בפרט נאָך דעם, װי ער האָט גענומען שרייבן מסירות אויך קעגן 
די נאַטשאַלניקעס פון לאַגער. אין אַ געוויסן טאָג האָט מען אים אַװעקגעשיקט 
אין אַ לאַגער-אָפּטײלונג אין דער טייגע האַקן די וועלדער. מער האָב איך 
אים שוין נישט געזען. אַזאַ איז געווען דער סוף פונעם פּראָװאָקאַטאָר און 
מוסר, וועלכער האָט געהאַט אויף זיין געוויסן דאָס לעבן פון אַ סך ייִדן 

מאַיאַר גאַכמאַן און דער 
אויסגעהונגערטער פֿואַפֿעסאַר 


א 

איינער פון די אַרעסטאַנטן, מיט וועלכע איך האָב זיך באַפריינדעט אין 
דעם לעצטן פּעריאָד פון מיין לעבן אין לאַגער, איז געווען דער מאַיאָר פון 
דער סאָוועטישער אַרמײ באָריס איסאַקאָװיטש גאָכמאַן (האָכמאַן). ווען ער 
איז געבראַכט געװאָרן קיין טאַװודע, איז אים נאָך געווען פאַרבליבן 2 יאָר 
פון זיין 5-יאָריקן אורטייל. 

באָריס גאָכמאַן האָט געשטאַמט פון דער אוקראַיַנישער שטאָט פּראָס- 
קוראָוו. נאָך פאַר דער ערשטער וועלט-מלחמה, אַלס שילער אין דער דאָר- 
טיקער האַנדלס-שול, איז ער געווען טעטיק אין דער באָלשעװיסטישער 
פּאַרטײ. ער איז אָבער געווען אַ האַרציקער ייד און מיר האָבן צװישן זיך 
גערעדט אויסשליסלעך ייַדיש. גלייך נאָך זיין אָנקומען קיין טאַװודע, ווען איך 
האָב אים איין מאָל ראַזירט, האָב איך באַמערקט אויף זיין האַלדז אַ שראַם. 
ווען איך האָב געפרעגט פון װאַנען דאָס שטאַמט, האָט ער מיר דערציילט 
זיין לעבנס-געשיכטע. 

דאָס איז געווען ביים סוף פון דער ערשטער וועלט-מלחמה, ווען די 
דייטשע אַרמײ האָט אָקופּירט אַ טייל פון אוקראַיַנע. אין אַ געוויסן טאָג 
האָבן די דייטשן צונויפגערופן די איינוווינער פון אַ דאָרף בשכנות פון 
פּראָסקוראָוו און געפאָדערט פון זיי צוצושטעלן אַ באַשטימטן קאָנטינגענט 
בהמות און תבואה פאַרן מיליטער. זיי האָבן געגעבן די פּוערים עטלעכע 
שעה, דראָענדיק, אַז אויב דער קאָנטינגענט װעט נישט צוגעשטעלט װוערן 

צו דער באַשטימטער צייט, װעלן זיי פאַרטרייבן די איינוווינער און אונטער- 
צינדן דאָס דאָרף. 

נאָך פאַר דער באַשטימטער צייט זענען די פּויערים געקומען, אָבער 
נישט מיט דער תבואה און בהמות, נאָר מיט קאָסעס און מעסערס. צוזאַמען 
מיט אַן אָפּטײלונג פון באָלשעװיסטישע פּאַרטיזאַנער, זענען זיי באַפאַלן 
די דייטשן. מיטן דאָזיקן קאַמף האָט אָנגעפירט דער יונגער באָלשעװיק 
באָריס גאָכמאַן, וועלכער איז דאַן געווען אַ סטודענט אין עלטער פון 18 יאָר, 
עס איז דערגאַנגען צו אַ קאַמף מיט באַגנעטן און מעסערס, בעת ועלכן 
גאָכמאַן איז פאַרװוּנדעט געװאָרן. על-פּיינס איז ער דאַן ניצול געװאָרן 
נאָך דעם וי די פּויערים האָבן אים, אַן אָפּגײענדיקן מיט בלוט, באַװיזן אויס- 
צובאַהאַלטן אין איינער פון זייערע כאַטעס. 

שפּעטער איז באָריס גאָכמאַן געווען איינער פון די ערשטע אָפיצירן 
אין דער ניי-געשאַפּענער רויטער אַרמײ און איז אויסגעצייכנט געװאָרן מיטן 
סאָוועטישן אָרדן ,,קראַסנאָיע זנאַמיאַ* (רויטע פאָן) פאַר זיינע העלדישקייטן 
אין די שלאַכטן בעתן בירגערקריג. 

אין די ערשטע יאָרן נאָך דער רעװאָלוציע האָט ער געדינט אין דער 
;טשעקאַ? פון אייזנבאַן. דאָס איז געווען אַ ספּעציעלע אָפּטײלונג, וועלכע 
האָט געהאַט די אויפגאַבע צו פאַרהיטן די זיכערקייט פון דער באַן-קאָמו- 
ניקאַציע. 

נאָכן פאַרפעסטיקן זיך פון דער סאָוועטישער מאַכט, האָט ער זיך דעמאָ- 
ביליזירט און אַלע יאָרן געווען באַשעפטיקט אויף אָנפירנדיקע אַמטן אין 
מלוכהשן האַנדל, ביים אויסברוך פון דער צווייטער וועלט-מלחמה, איז ער, 
אַלס אָפיציר, מאָביליזירט געװאָרן אין דער אַרמײ. זיין פרוי איז דערהרגעט 
געװאָרן פון אַ דייטשער באָמבע בעת דער עװאַקוּאַציע אין 1941. זיין טאָכטער 
און זון האָבן זיך געראַטעװעט און האָבן זיך געפונען אין קאַזאַן. 

באָריס גאָכמאַן האָט אָנטײל גענומען אין אַ סך שווערע קאַמפן אין דער 
מלחמה קעגן די נאַציס. אין אַ קאַמף פּנים:אל-פּנים מיט אַ דייטש, איז ער 
שווער פאַרװוּנדעט געװאָרן אין האַלדז. ער האָט באַקומען פילצאָליקע 
קאַמפס-אויסצייכענונגען און אַװאַנסירט צום ראַנג פון מאַיאָר. 

אין יאָר 1947, ווען מען האָט אין ראַטן-פאַרבאַנד געטוישט דעם ווערט 

פון געלט פון 10 רובל אויף איין רובל, האָט ער זיך געפונען מיטן סאָוועטישן 
מיליטער אין בערלין. גראָד אין די טעג האָט ער באַקומען אורלויב און 
זיך געגרייט צו פאָרן אויף אַ באַזוך צו זיין משפּחה אין רוסלאַנד, 

וי אַלע סאָוועטישע אָפיצירן פון דער אָקופּאַציע-אַרמײ, פאַר וועלכע 
עס זענען געווען באַשטימט ספּעציעלע געשעפטן, האָט ער אויך איינגע- 
קויפט אין זיי מתנות פאַר זיין משפּחה. אָבער ווייזט אויס, אַז זיינע רוסישע 
חברים האָבן געזוכט אַ געלעגנהייט פּטור צו װוערן פון אים. ער איז שוין 
אַהיים נישט געפאָרן. מען האָט אים אַרעסטירט אונטער דער באַשולדיקונג 
פון ספּעקולאַציע. מען האָט ביי אים קאָנפיסקירט די איינגעקויפטע זאַכן און 
צוגענומען אַפילו אַ גאָלדן פּאַפּיראָסן-שאַכטל, וועלכן ער האָט באַקומען נאָך 
אין יאָר 1920 און איז געווען מיט אַ ספּעציעלער דעדיקאַציע אַלס אָנערקענונג 
פאַר זיינע העלדישקייטן בעתן בירגערקריג. 

אַז דער דאָזיקער אַרעסט איז געווען אַ פּראָװאָקאַציע, באַװײזט דער 
פאַקט, װאָס ער איז פאַרמישפּט געװאָרן ,נאָר" אויף 5 יאָר, ווייל אין די 
סאָוועטישע באַדינגונגען, אין יענער צייט, איז עס געוען אַ גאָר קליינער 
אורטייל. דערביי איז ער נישט דעגראַדירט געװאָרן פון זיין מיליטערישן 
ראַנג, װאָס איז, בדרך כלל, געווען אָנגענומען אין אַזעלכע פאַלן, און עס 
זענען אים איבערגעלאָזן געװאָרן אַפּילו די קאַמפס-אויסצייכענונגען. 

במשך פון די ערשטע 3 יאָר איז גאָכמאַן געווען פאַרשיקט אין לאַגער- 
פּונקט פאַבריטשני, װאָס האָט זיך געפונען בשכנות פון אונדז און איז דאָרט 
געווען באַשעפטיקט אַלס בוכהאַלטער פון דער בעקעריי. די נאַטשאַלניקעס 
פון לאַגער האָבן גענומען ברויט אָן אַ חשבון און ווען עס איז דורכגעפירט 
געװאָרן אַ רעוויזיע, האָט זיך אַרױסגעװיזן, אַז עס פעלט אַ סך מעל. 

גאָכמאַן האָט גוט געװוּסט, אַז עס דראָט אים פאַרמישפּט צו ווערן אויף 
ווייטערדיקע 10 יאָר. האָט ער באַשלאָסן צו קעמפן מיט אַלע כוחות און ער 
האָט געדראָט דעם נאַטשאַלניק, אַז ער װעט אָנװענדן אַלע מיטלען, כדי צו 
דערפירן דעם ענין ביז מאָסקװע און באַווייזן, ווער עס איז דער אמתער 
שולדיקער. מורא האָבנדיק פאַר ווייטערדיקע סקאַנדאַלן, האָט דער נאַטשאַל- 
ניק אים איבערגעשיקט אין אונדזער לאַגער. 

שוין נאָענט צו זיין באַפרײיונג, האָב איך אים באַגעגנט אין אַ שרעקלעכן 

מצב-רוח, װאָס האָט נאָך קיין מאָל ביז איצט ביי אים נישט געטראָפן. דער 
דאַזיקער מענטש, וועלכער איז שוין נישט איין מאָל געשטאַנען אין אָנבליק 
פון טויט, האָט איצט געהאַט טרערן אין די אויגן. ער האָט מיר געויזן 
אַ בריוו פון זיין טאַכטער און איידעם, וועלכע זענען ביידע געווען מיליטע- 
רישע דאַקטײירים. אויף דער ידיעה, אַז ער ווערט באַפּרײט פון לאַגער און 
קלייבט זיך ענדלעך קומען צו זיי אויף דער אויסגעבענקטער באַגעגעניש,. 
האָבן זיי אים געענטפערט, אַז זי בעטן אים רחמים, ער זאָל צו זיי נישט. 
קומען, ווייל דאָס קען זיי ברענגען שאָדן.. 
--- זיי האָבן ביי מיר צוגערויבט נישט נאָר מיין פרייהייט, נאָר אויך 
מיין קינד. --- האָט ער געזאָגט מיט פאַרביטערונג. -- מיין טאָכטער גלויבט 
אין זייערע פּראָװאָקאַציעס און שעמט זיך מיט איר פאָטער... 
האָט דאַן מיר דערציילט, אַז זייענדיק אין בערלין, האָבן ייַדן אים 
געהאַט פאָרגעלייגט צו פאָרן קיין ארץ-ישׂראל, ער האָט אָבער דעם פאָרשלאַג 
אָפּגעװאַרפן. ער האָט נישט געװאָלט רעזיגנירן נישט פון זיין קאָמוניסטיש 
פאָטערלאַנד און נישט פון די קינדער. איצט האָבן זיי אים אָפּגעצאָלט 
דערפאַר. 
-- אָבער איך על זיי נאָך ווייזן װוער איך בין! -- האָט ער צוגעגעבן. 
ער האָט זיך נוקם געווען אין דער לאַגער-מאַכט אויף אַן אײגנאַרטיקן 
אופן. אין טאָג פון זיין באַפרײוּנג, האָט ער אַרױסגענומען פון מאַגאַזין זיין 
מיליטערישן מונדיר, וועלכער איז דאָרט געלעגן 5 יאָר צייט. ער האָט אים 
אױיסגעפּוצט מיט די אָפּצײיכענונגען פון מאַיאָר און באַהאַנגען מיט העכער 
אַ צענדליק מעדאַלן און אַנדערע מיליטערישע אויסצייכענונגען, און אַזױ 
האָט עֹר פּאַראַדירט עטלעכע שעה איבער דער זאָנע פון לאַגער, צװוינגענדיק 
די אַלע נאַטשאַלניקעס, וועלכע האָבן אים במשך פון דער גאַנצער צייט 
דערנידעריקט אַלס אַרעסטאַנט, זי זאָלן אים סאַלוטירן, ווייל ער איז געווען 
העכער אין ראַנג פון זי אַלע. 
מיר האָבן זיך געזעגנט און ער האָט מיר געזאָגט מיט פאַרביטערונג: 
-- איך פאָר צו די קינדער, נישט קוקנדיק, װאָס זיי שעמען זיך מיט מיר. 
איך װעל זי אָבער ווייזן, אַז איך בין נאָך אַ מענטש.. 

אַ פריזירער אין לאַגער 


וועגן ווייטערדיקן גורל פון מיין האַרציקן פריינט באָריס גאָכמאַן האָב 
איך שוין קיין מאָל זיך נישט דערװוּסט. 


ב 

אין טאַװדער לאַגער האָט זיך אַ לענגערע צייט געפונען אַן אַרעסטאַנט, 
פון בערך 60 יאָר אַלט, וועלכן מען האָט גערופן דער ,אויסגעהונגערטער 
פּראָפּעסאָר". ער איז געווען אַ שטאַרק אָפּגעלאָזענער, אײביק האָט ער געטראָגן 
די זעלבע הויזן, וועלכע זענען געווען באַדעקט מיט לאַטעס פון אַלע קאָלירן, 
אַ שמוציקן אַרעסטאַנטסקן בושלאַט, אַרומגעבונדן מיט אַ שטריק, אויף וועלכן 
עס איז געהאַנגען אַ פאַרזשאַװערטער ,קאָטעלאָק" און מיט וועלכן ער האָט 
זיך קיין מאָל נישט געשיידט. זומער און ווינטער האָט ער געטראָגן אַ פּאַר 
קויטיקע באַכילעס מיט שווערע גומענע זוילן. 

דאָס איז געווען אַ געלערנטער פון עסטאָניע און זיין נאָמען איז געווען 
קוגערמאַן. צו קיין שווערער פיזישער אַרבעט איז ער נישט געװען פּצּיִק, 
איז ער די גאַנצע צייט געװוען ,דנעװאַלנע? אין אַ קליינעם באַראַק, װוּ עס 
האָבן געוווינט עטלעכע פון די מיוחסדיקע אַרעסטאַנטן, וועלכע זענען געווען 
באַשעפטיקט אַלס באַאַמטע אין די ביוראָען פון לאַגער. זיין אויפגאַבע איז 
געווען צו ברענגען װאַסער, װאַשן דעם דיל און היטן דעם באַראַק. 

נישט געקוקט דערויף, װאָס ער איז תמיד אַרומגעגאַנגען אָפּגעריסן 
און שמוציק, האָבן אַלע אַרעסטאַנטן, אַפילו די ,װווילע יונגען" פון צװוישן 
די פאַרברעכער, זיך באַצױגן צו אים מיט רעספּעקט. מען האָט געזאָנט 
וועגן אים, אַז ער איז אַ גרויסער געלערנטער. אײביק איז ער געווען פאַרטאָן 
אין זיינע עפּעס מיסטעריעזע מחשבות. 

ווען ער האָט געבעטלט אַ ביסל עסן, האָט אים קיינער נישט אָפּגעזאָגט. 
אויך די קעכינס האָבן אים שטענדיק געגעבן ,דאַבאַװקעס? אַ ביסל זופּ. 
אין אַזאַ פאַל פלעגט ער אַװעקגײן אַ צופרידענער אין אַ ווינקל פון דער 
,סטאָלאָװע", אַריינשטעלן דאָס פאַרזשאַװערטע קעסעלע צװישן די פיס און 
גיריק געכלאָבעט די ,באַלאַנדע", װי דאָס זאָל זיין דער בעסטער מאכל. 

אַ געוויסן טאָג איז דער פּראָפּעסאָר פאַרשװוּנדן פון דער זאָנע. איך האָב 
אים באַגעגנט אין שפּיטאָל, װוּ ער איז געלעגן אין אַ ספּעציעלן צימער פאַר 

ליפּא פישער 


מיוחסים. נישט נאָר איך, נאָר ער אַלין האָט זיך אויך שטאַרק געװוּנדערט 
פון דעם. ער האָט מיר דערציילט, אַז ער האָט זיך קיין מאָל נישט באַקלאָגט 
אויף זיין געזונט-צושטאַנד און אויך דאָס מאָל האָט ער זיך נישט באַקלאָגט. 
אָבער די לאַגער-אָנפירונג האָט אים געשיקט אויף אַ מעדיצינישער אונטער- 
זוכונג און דער דאָקטער האָט פעסטגעשטעלט, אַז ער איז אָפּגעשװאַכט און 
מוז ליגן אין שפּיטאָל. 

-- איך פּאַרשטיי נישט װאָס דאָ קומט פאָר אַרום מיר. --- האָט ער מיר 
געזאָגט, ווען איך האָב אים געשוירן, ווייל ער איז איצט געװוען מיינס 
אַ קליענט. 

ער האָט נישט באַקומען קיין שום מעדיקאַמענטן. די איינציקע היילונג 
איז געווען, װאָס ער האָט באַקומען אַ סך און גוט עסן, פון דעם זעלבן 
װאָס איז געווען באַשטימט פאַר די דאָקטיירים. 

-- עס דאַכט זיך מיר, אַז מען האָט מיך אַריבערגעפירט פון אַ גיהנום 
אין אַ גן-עדן. -- האָט ער מיר געזאָגט. --- און איך האָב שטאַרק מורא פאַר 
דעם גן-עדן, ווייל זיי טוען דאָס זיכער נישט צוליב הומאַניטאַרע צוועקן 
אָדער אויס רחמנות צו מיר. 

ער איז אויף אַן אמת געווען איבערגעשראָקן אָבער נישט געקוקט 
דערויף, האָט ער נאָך עטלעכע טעג פון דער פלעגונג, אויסגעזען אַ גאַנץ 
אַנדערער מענטש, נישט צום דערקענען. 

נאָך בערך אַ װאָך צייט, ווען איך בין געקומען צו דער אַרבעט אין 
שפּיטאָל, איז ער שוין דאָרט נישט געווען. מען האָט מיר געזאָגט, אַז מען 
האָט אים געשיקט מיטן עטאַפּ קיין סװערדלאָווסק. עס איז אַװעק אַ לענגערע 
צייט און אין לאַגער האָט מען שוין געהאַט פאַרגעסן וועגן דעם ,הונגעריקן 
פּראָפּעסאָר"; ביז אַ געוויסן טאָג... 

צװוישן די צייטונגען, וועלכע מיר האָבן באַקומען און וועלכע זענען 
תמיד אָנגעקומען צו די אַרעסטאַנטן מיט אַ פאַרשפּעטיקונג, איז געווען 
אַ נומער פון דער מאָסקװער ,פּראַװדאַ", אין וועלכער עס איז, אויף דער 
ערשטער זייט, געווען אָפּגעדרוקט אַ גרויס בילד פון פּראָפּעסאָר קוגערמאַן, 
צוזאַמען מיט די בילדער פון אַנדערע לאַוּרעאַטן פון דער סטאַלין-פּרעמיע. 

עס האָט זיך אַרױסגעװיזן, אַז ער איז געווען דער שעפער פון אַ פּראָיעקט 

אַ פריזירער אין לאָגער 


דורכצופירן אַ גאַזליניע פון טאַלין קיין לענינגראַד. די רוסישע אָקופּאַציע- 
טשינאָווניקעס, וועלכע זענען געקומען קיין עסטאָניע אין דער ראָל פון 
,;באַפרייער", האָבן נישט געהאַט קיין צוטרוי צום דאָזיקן געלערנטן, וועלכער 
איז נישט געווען קיין קאָמוניסט און דערצו נאָך דערצויגן און אויסגעבילדעט 
געװאָרן אונטער דער השפּעה פון דער קאַפּיטאַליסטישער וויסנשאַפט. און 
דאָס װיכטיקסטע: עס האָט זיך געהאַנדלט אין גרויסע סומעס האָנאָראַר 
און אין גרויסן כבוד. האָבן זיי באַשלאָסן נישט נאָר צו באַרױבן אים פון 
זיין שעפערישן געדאַנק און צונעמען דאָס פאַר זיך, נאָר אויך אים פאַרניכטן 
פיזיש, כדי ער זאָל נישט זיין קיין שטערונג אויף זייער וועג צו דער קאַריערע. 
מען האָט אים געמאַכט פאַר אַ ,שונא פון פאָלק? און פאַרשיקט אין די לאַגערן. 

זיי האָבן אָבער געמאַכט אַ טעות אין חשבון. נאָך יאָרן אַרבעט, נאָך דעם 
וי דער טערמין פון רעאַליזירן די בויונג איז עטלעכע מאָל אָפּגעלײגט 
געװאָרן, האָט זיך אַרױסגעװיזן, אַז זיי קענען נישט לייזן אייניקע פּראָבלעמען 
אָן דעם אָנטײיל פון פאַקטישן מחבר פון פּראָיעקט. דאַן האָט מען גענומען 
זוכן דעם פּראָפּעסאָר קוגערמאַן. און זיי האָבן אים געפונען ביי אונדז אין 
לאַגער. 

עטלעכע חדשים נאָך זיין באַפּרײונג, איז די גאַזליניע פון טאַלין קיין 
לענינגראַד פאַרענדיקט געװאָרן. מען האָט געשריבן װעגן ;די געניאַלע 
אויפטוען אין דער סאָציאַליסטישער בױיוּנג אונטער דער אָנפירונג פון גרויסן 
סטאַלין, וועמענס לערע עס האָט באַאיינפלוסט די בויער אָנצוּווענדן דעם 
סאַציאַליסטישן אַרבעטס-פאַרמעסט, װאָס האָט דערמעגלעכט אויסצופירן די 
פּלענער פאַרן אָנגעצייכנטן טערמין. פאַר די דאָזיקע אויפטוען זענען די 
בויער, און צווישן זי פּראָפּעסאָר קוגערמאַן, אויסגעצייכנט געװאָרן מיט דער 
העכסטער פּרעמיע, װאָס טראָגט דעם נאָמען פונעם פאָטער פון די פעלקער 
יאָסיף װיסאַריאָנאָװיטש סטאַלין..? 

פרווון צו אַנטלױפֿן 


אין די סאָוועטישע באַדינגונגען זענען די שאַנסן צו אַנטלויפן פונעם 
לאַגער זייער מינימאַלע. און דאָך זענען במשך פון דער צייט, װאָס איך האָב 
זיך דאָרט געפונען, געמאַכט געװאָרן עטלעכע אַזעלכע פּרוּוון, כאָטש קיין 
איינער פון זיי איז נישט געלונגען. איינער פון די דאָזיקע ,לויפערס" איז 
געווען סימקע ציפּאָרין. 

איך האָב אים געקענט כמעט פונעם ערשטן טאָג, ווען ער איז אָנגעקומען 
קיין טאַװודע. דאָס איז געווען נאָך אין דער צייט, ווען איך האָב געאַרבעט 
אין פריזיר-אַנשטאַלט. עס איז אַריינגעקומען אַן אַרעסטאַנט, וועלכער האָט 
אויסגעזען צו זיין אַ בחור פון אַ יאָר 20. עס איז מיר אַפילו נישט איינגעפאַלן, 
אַז דאָס קען זיין אַ ייַדיש קינד. אָבער ווען איך האָב אים גענומען שערן, 
פרעגט ער גאָר מיך : /דו ביסט אַן עמך ?* און באַלד איז ער אַריבערגעגאַנגען 
מיט מיר אויף ייִדיש. 

עס האָט זיך אַרױסגעװיזן, אַז ער איז שוין גאָרנישט אַזאַ ייַנגל און 
אַװודאי נישט קיין ,גרינער". ער האָט מיר דערציילט, אַז ער איז פון וויטעבסק, 
ווייסרוסלאַנד. זיינע עלטערן זענען, בעת דער מלחמה, אומגעקומען פון אַ 
באָמבאַרדירונג. ער האָט פאַרלוירן זיין גאַנצע משפּחה, געבליבן אַלײן און 
איז דערצויגן געװאָרן אין אַ קינדערהיים. דאָרט איז ער אַרײינגעפאַלן צווישן 
אַ באַנדע יונגע גנבים און געװאָרן אַ גרויסער ספּעציאַליסט אין זייער 
;בראַנזשע?... 

ער האָט געמאַכט דעם איינדרוק פון אַ סימפּאַטישן בחור און אַ לענגערע 
צייט האָב איך זיך אַפילו נישט פאָרגעשטעלט, אַז ער איז איינער פון די 
,גדולים" ביי די ,אורקעס?" -- אַזױ האָבן מיר באַצײיכנט די ,װווילע יונגעף" 
פון צווישן די דעמאָראַליזירטע פאַרברעכער אין לאַגער. 


252 


אַ פריזירער אין לאַגער 


אַ געוויסן טאָג האָט מיך דער ;נאַדזיראַטעל" גענומען מיט זיך 
אויף אַ באַזוך אין די באַראַקן, כדי צו קאָנטראָלירן דאָרט די ריינקייט. איך 
האָב תמיד זיך באַמיט אַרױסצודרײיען פון דעם, ווייל דאָס איז נישט געווען 
קיין אָנגענעמער ענין. מען האָט קאָנטראָלירט נישט נאָר די באַראַקן, נאָר 
אויך די אַרעסטאַנטן, וועלכע מען האָט דאָרט געטראָפן. אין פאֵל, ווען זיי 
האָבן געטראָגן האָר, װאָס איז נישט געווען דערלויבט, האָב איך זיי געמוזט 
שערן קעגן זייער ווילן. מערסטן טייל זענען דאָס געווען די ,װווילע יונגען", 
די אַ"ג ,,בלאַטניַע", און איך האָב מורא געהאַט, אַז זיי װעלן זיך אין מיר 
נוקם זיין, 

אין איינעם פון די באַראַקן האָבן מיר באַגעגנט אַ גרעסערע גרופּע 
אַרעסטאַנטן, וועלכע זענען געזעסן און געשמאַק געשפּילט אין קאָרטן. צווישן 
זי איז געווען אויך סימקע ציפּאָרין. עס האָט זיך אַרױסגעװיזן, אַז ער איז 
אַ ספּעציאַליסט נישט נאָר פון קאָרטנשפּיל, נאָר אויך פון פאַבריצירן די 
קאָרטן. דאָס צונויפשטעלן אַזאַ פעשל קאָרטן איז געווען פאַרבונדן מיט אַ 
געװאַלדיק מיזאַמער אַרבעט. עֹר האָט אויסגעשניטן די קאָרטן פון צייטונג- 
פּאַפּיר, מיט אַ ספּעציעלן פּאַפּ, געמאַכט פון ברויט, האָט ער צונויפגעקלעפּט 
דריי שיכטן, איינס אויפן אַנדערן, און זיי האָבן באַקומען אַ שטייפקייט 
און האַרטקײט, װאָס האָט דערלויבט צו שפּילן מיט זי אַ לענגערע צייט. 

פאַרשטייט זיך, אַז ביי דער געלעגנהייט האָט ביי זיי דער אויפזעער 
קאָנפיסקירט די קאָרטן. דאָס איז געווען אַ גרויסער פאַרלוסט פאַר ציפּאָרינען, 
פאַר וועלכן די קאָרטן זענען געווען זיינע ;אַרבעטס-כלים", ווייל שטענדיק 
איז ער געווען דער געווינער... און געשפּילט האָט מען מערסטן טייל אויף 
זאַכן, וועלכע מען האָט נאָך באַדאַרפט צוגנבענען אָדער צורויבן ביי אַנדערע 
אַרעסטאַנטן, 

פון גרויס אויפרעגונג האָט ער זיך פאַרגעסן און גענומען זידלען און 
שרייען : ,ווען װעט שוין קומען אויף אייך טרומען!". ער האָט געהאַט מזל, 
װאָס דער ,נאַדזיראַטעל? איז גראָד געווען אַן אָנשטענדיקער מענטש און 
האָט פון דעם נישט געמאַכט קיין וועזן. איך האָב געמאַכט דעם אָנשטעל, 
אַז איך האָב נישט פאַרשטאַנען װאָס ער האָט געזאָגט. 

מיט אַ צייט שפּעטער האָט מען די בריגאַדע אַרעסטאַנטן, צווישן וועלכע 

עס איז אויך געווען סימקע ציפּאָרין, אַװעקגעפירט אויף דער ,בירזשנ" 
לאָדענען אין די װאַגאָנען קאַסטנס מיט אַרטיקלען, וועלכע זענען אויס- 
געאַרבעט געװאָרן אין לאַגער און זענען געשיקט געװאָרן קיין קאַזאַן. איינעם 
אַן אַװנט, ווען זי זענען צוריקגעקומען פון דער אַרבעט, האָט מען פעסט- 


עס איז אַרגאַניזירט געװאָרן אַן אַבלאַװע. ענקאַװעדיסטן מיט הינט האָבן 
ישטערט אין דער גאַנצער געגנט. אָבער דעמאָלט איז שוין סימקע גפווען 
אויפן וועג קיין קאַזאַן. װאַרשײנלעך האָבן זיינע חברים, מיט וועלכע ער האָט 
געאַרבעט דעם טאָג, אים געהאָלפן אין דעם, וייל ער האָט דאַך געמוזט 
זיך באַזאַרגן מיט עסן און טרינקען אויף עטלעכע טעג, װאָס עס האָט 
ן באַהאַלטן צװישן די קאַסטנס אין איינעם 
האָבן פאַרשלאָסן און פאַרפּלאָמבירט די 
װאַגאַנען, האָט סימקע לייכטער אָפּגעאַטעמט. דאָס מאָל איז אים געלונגען. 

וען האָט אים דערקלערט פאַר אַן אַנטלאָפּענעם, עס זענען נאָך אים 
צעשיקט געװאָרן שטעקבריוו איבערן גאַנצן לאַנד, נאָר סימקע איז װי אין 
גַריין. אין לאַגער האָט מען שוין געהאַט פאַרגעסן װעגן אים ביז.. 
אין אַ געװויסן טאָג, בעת דעם פרימאָרגן-, ראַזװאָד", ד"ה וען מען פירט 
אַרױס די בריגאַדעס צו דער אַרבעט, האָבן מיר געזען, װי סימקע שטייט 
אַן אָפּגעריסענער, אויסגעמוטשעטער און ציטערט פון קעלט. 
עם איז געווען אַזאַ, אַז ווען מען האָט געכאַפּט אַן אַנטלאָפּענעם, 
האָט מען אים אַװעקגעשטעלט, אונטער אַ שטרענגער װאַך, אויף אַ ספּעציעלן 
פּלאַץ ביים אַרױסגאַנג פונעם לאַגער-טױער. כדי אַלע אַרעסטאַנטן זאָלן אים 
רצייגן, אַז עס איז נישט כדאי צו אַנטלויפן. 
עוויזן, אַז סימקע איז געווען שוין אַ לענגערע צייט 
אין קאַזאַן, װוּ ער האָט זיך פאַרנומען מיט זיין ,פּאַך* : באַגנבענען וווינונגען. 
ט װי לאַנג ער װאָלט זיך דאָ אויפגעהאַלטן, וען ער װאָלט נישט 
געווען צו פיל חוצפּהדיק. עס האָט זיך אים פאַרגלוסט ,אויסצורייניקן 
ק פון דער מיליץ אין קאַזאַן. ווען ער האָט 
שוין געהאַט פאַרפּאַקט די פּעקלעך גרייט צום אַװעקגײן, איז גראָד אָנגעקומען 

דער באַלעבאָס פון דער דירה, וועלכער האָט געהאַט ביי זיך געווער. עס האָט 
נישט געהאַט קיין זין זיך אַנטקעגנצושטעלן. ער איז אָבער אַרעסטירט 
געװאָרן אונטער אַ פאַלשן נאָמען, ווייל ער האָט געהאַט ביי זיך אַ צוגעגנבעטן 
פּאַספּאָרט. עס האָט געדויערט אַ לענגערע צייט, ביז מען האָט אים אידענטי- 
פיצירט. דאַן האָט מען אים צוריק געבראַכט אין לאַגער, פון װאַנען ער איז 
אַנטלאָפן. מען האָט אים ווידער פאַרמישפּט אויף 10 יאָר, און די 3 יאָר, 
װאָס ער איז פריִער אָפּגעזעסן, האָט ער פאַרלוירן. 

אַ מער אינטערעסאַנטן, גוט צוגעטראַכטן, אָבער שלעכט אויסגעפירטן 
,פּאָבעג" האָבן אָרגאַניזירט אַנדערע 2 אַרעסטאַנטן, וועלכע זענען געווען 
אין עלטער פון קרוב 30 יאָר. זיי זענען געווען באַשעפטיקט אַלס שלאָ- 
סערס אין מעכאַנישן צעך און האָבן צוגעגרייט דאָס אַנטלויפן במשך פון 
אַ לענגערער צייט. זיי האָבן זיך איינגעשאַפט מיליטערישע שינעלן און 
אויפגענייט בלויע היטלען מיט רויטע ראַנדן, גענוי וי פון ענקאַװועדע. 
זיי האָבן אַפילו געהאַט 2 רעװאָלװערן פון אייגענער פּראָדוקציע. עס האָט 
זיך שפּעטער אַרױסגעװיזן, אַז די רעװאָלװערן האָבן נישט געשאָסן, אָבער 
זי האָבן גוט געדינט אוֹיף אָפּצושרעקן. 

איבערגעטאָן אין די דאָזיקע שינעלן, זענען זיי, אין אַ פינצטערער, 
רעגנדיקער נאַכט, צוגעקומען צום װאַכשטוב. אויף דער װאַך איז גראָד 
געשטאַנען אַן עלטערער וועכטער, װאָס איז געווען אַ גוטמוטיקער רוס און 
וועלכער האָט זיך גוט באַצױגן צו די אַרעסטאַנטן. מיר האָבן אים גערופן 
גוטברודעריש , דיאַדיאַ סטיאָפּאַי. 

קען זיין, אַז זיי האָבן דאָס טאַקע אויסגענוצט דעם מאָמענט, װאָס ער איז 
געווען אין דינסט. זיי האָבן סאַלוטירט און דעם , דיאַדיאַ סטיאָפּאַ" איז אַפילו 
/נישט איינגעפאַלן זיי צו פאַרהאַלטן. זיי האָבן אָבער געמאַכט אַ קאַרדינאַלן 
פעלער. לויט די פאָרשריפטן, זענען די ענקאַװעדיסטן, ביים אַרײנגאַנג אין 
לאַגער, געווען פאַרפליכטעט איבערצולאָזן אויפן װאַכפּאָסטן זייערע דאָקו- 
מענטן און געװוער און באַשטעטיקן מיט זייער אונטערשריפט אין טאָג- 
ראַפּאָרט די צייט ווען זי זענען אַריין אין לאַגער און ווען זיי זענען אַרױס. 

די דאָזיקע ;אָפיצירן" האָבן זיך אָבער כלל נישט פאַרהאַלטן אין װאַכ- 
שטיבל, נאָר גלייך גענומען גיין ווייטער. דאָס האָט אַרויסגערופן אַ פאַרדאַכט 

ליפּא פישער 


ביי ;דיאַדיאַ סטיאָפּאַ:. ווען ער האָט זיי גערופן צוריקגיין, האָבן זיי גענומען 
אַנטלױפן. דאַן איז שוין אַלץ געווען קלאָר. ער האָט אױיסגעשאָסן 3 מאָל 
אין דער לופט. די אַלאַרמירטע װאַך האָט זיי גענומען נאָכיאָגן מיט הינט, 
אָבער עס איז זיי געלונגען נעלם צו ווערן אין דער געדיכטער פינצטערניש 
פון דער רעגנדיקער נאַכט. 

במשך פון 10 טעג האָט די אָרטיקע ענקאַװעדע געהאַט דאָס רעכט צו 
זוכן די אַנטלאָפענע אין אייגענעם געביט. ערשט נאָך דעם איז זי געווען 
פאַרפליכטעט צו מעלדן װועגן דעם אין דער צענטראַלע פון מאָסקװע, פון 
װאַנען עס זענען אַרױסגעשיקט געװאָרן איבערן גאַנצן לאַנד שטעקבריוו 
נאָך די אַנטלאָפענע, 

עס איז שוין געװען דער 10טער טאָג און די העלדן האָט מען נישט 
געכאַפּט. זיי װאָלטן זיכער מצליח געווען, ווען נישט אַ צופאַל, 

אויסנוצנדיק זייערע מונדירן און דעם , רעװאָלװער", האָבן זיי פאַר- 
האַלטן באַגעגנטע לאַסטאױטאָס און ,געכאַפּט" מיט זי אַ טרעמפּ... זיי זענען 
בשלום אַדורך עטלעכע קאָנטראָל-פּונקטן, װאָס זענען געווען צעשטעלט אויף 
די וועגן. אָבער דווקאַ ביים לעצטן פּונקט זענען זיי פאַרהאַלטן געװאָרן דורך 
איינעם פון אונדזער לאַגער-װאַך, דעם ,נאַדזיראַטעל" לישאַקאָוו... מיט דעם 
האָט זיך געענדיקט זייער ;פּאָבעג". 

אין די סאָוועטישע לאַגערן זענען געווען מענטשן פון אַלע שיכטן פון 
דער באַפעלקערונג און פון אַלע דורות. געווען אַזעלכע, וועמענס חטאים האָבן 
זיך געצויגן נאָך פון די צאַרישע צייטן ; און געווען גאָר יונגע, וועלכע זענען 
געבוירן און דערצויגן געװאָרן שוין אין קאָמוניסטישן ,גן-עדן". 

צווישן די, וועלכע האָבן געצויגן זייער ייַהוס פון די צאַרישע צייטן, 
איז געווען װאַסילי איװאַנאָװויטש װױינאָגראַדאָוו, אַ מענטש פון העכער 65 יאָר, 
פון וועלכע עֹר האָט קרוב אַ העלפט איבערגעלעבט אין לאַגער. ער האָט זיך 
געגרויסט דערמיט, אַז ביז דער רעװאָלוציע איז ער געווען באַשעפטיקט 
אויפן צאַרישן הויף אין צאַרסקאָיע סעלאָ אין פּעטראָגראַד און ער האָט 
געקענט פּערזענלעך דעם ,צאַר-באַטישקאַ? ניקאָלאַי. ער האָט דערציילט 
וועגן צאַר, אַז נאָך דער רעװאָלוציע האָט ער געטראָגן פּשוטע קליידער פון 
ווייסן לייוונט און האָט זיך נישט געמישט אין פּאָליטיק, נאָר האָט זיך פאַר- 
נומען מיט באַאַרבעטן זיין גאָרטן. ווען װינאָגראַדאָוו פלעגט דערמאָנען וועגן 
מאָרד איבערן צאַר און זיין משפּחה, האָבן זיך אין זיינע אויגן באַװויזן טרערן. 

ער פלעגט דערציילן וועגן צאַר נישט נאָר צװישן די אַרעסטאַנטן, נאָר 
אויך אין דער אָנוועזנהייט פון די ענקאַװועדע-לייט, וועלכע האָבן זיך דערפאַר 
נוקם געווען אין אים און געזאָרגט, אַז ער זאָל פאַרבלייבן אַן אײיביקער 
אַרעסטאַנט. װינאָגראַדאָוו האָט שוין כמעט נישט געדענקט אויף װאָס פאַר 
אַ טערמין ער איז פאַרמישפּט געװאָרן צום ערשטן מאָל, ווייל יעדעס מאָל, 
ווען דער אורטייל האָט געהאַלטן זיך ביים פאַרענדיקן, האָט מען געפונען 
עפּעס אַ ,חטא", כדי אים צו מישפּטן אויף ס'ניי. צום סוף איז ער משלים 
געװאָרן מיט זיין גורל, אַז ער װעט שוין קיין מאָל נישט אַרױס אויף דער 
פריי און גערעדט אָפן וועגן אַלץ, װאָס איז אים געלעגן אויפן האַרצן. 

היות װינאָגראַדאָוו איז שוין געװען אַן אינװאַליד, איז ער אַפיציעַל 
געווען באַפרײיט פון דער אַרבעט, אָבער ער האָט זיך אומגעקערט צו זיין 
אַמאָליקן פאַך. אין די יונגע יאָרן האָט ער געמאָלן די צימערן אין צאַרישן 
פּאַלאַץ, איצט האָט עֹר געקאַלכט די פּאַלאַטעס אין לאַגער-שפּיטאָל, די 
דאָזיקע אַרבעט האָט אים געראַטעװעט פון אַ הונגערטויט, ווייל אין שפּיטאָל 
האָט עֹר באַקומען עסן און פון צייט צו צייט האָט אים דער אַפּטייקער אויך 
געגעבן אַ... טרונק. 

צו די אַרעסטאַנטן פון דער מיטעלער גענעראַציע האָט געהערט לעוװווטאַ. 
ער איז געווען אַ הויכער, שיינער יונגער מאַן פון בערך 20 יאָר. ער האָט 
געטראָגן ציווילע מלבושים, האָט געהאַט אַן אינטעליגענט פּנים מיט אַ קאָפּ 
שװאַרצע געדיכטע האָר. דאָס אַלץ איז, פאַרשטײיט זיך, געווען פאַרבאָטן 
אין לאַגער, אָבער לעװוּטאַ האָט גענאָסן פון ספּעציעלע פּריווילעגיעס, ווייל 
ער איז נישט געווען קיין פּשוטער אַרעסטאַנט. 

לעװוּטאַ איז געווען איינער פון די פּאָפּולערסטע פוטבאָל ג אין 
מאָסקװער ספּאָרט-קלוב , ספּאַרטאַק". אין יאֶר 1928 איז ער, אַלס מיטגליד 
פון דער סאָוועטישער פוטבאָל-רעפּרעזענטאַנץ, געפאָרן אויף אַן אינטער- 
נאַציאָנאַלן מעטש קיין יוגאָסלאַװיע. די סאָוועטישע מאַנשאַפּט האָט פאַר- 
שפּילט דעם מעטש. סטאַלין פּערזענלעך האָט זיך געפילט געטראָפן פון דעם 
פּחיתות-הכבוד און באַפױלן זיך אָפּצורעכענען מיט די ,,פּאַררעטער". 

נאָכן אומקערן זיך אַהײם, האָבן שוין געװאַרט אויף די פוטבאָליסטן 
אַגענטן פון ענקאַװועדע און מען האָט זי אָפּגעפירט אין דער תפיסה. לעװוטאַ 
האָט גוט אָפּגעשניטן. מען האָט אים פאַרמישפּט ,נאָר* אויף... 6 יאָר לאַגער 
און נאָך דעם אויף פאַרשיקונג. 

די לאַגער-אָנפירונג האָט באַשלאָסן אויסצונוצן זיינע ספּאָרט-פעיקײיטן. 
ער איז אַנגאַזשירט געװאָרן אין דער פוטבאָל-מאַנשאַפט פונעם ספּאָרט-קלוב 
,דינאַמאָ* ביי דער אָרטיקער ענקאַװועדע. כדי ער זאָל זיך אָבער נישט אויס- 
טיילן פון די אַנדערע שפּילער, האָט מען אים דערלויבט טראָגן די האָר, 
קלאָר, אַז אויף יעדן מעטש איז ער געגאַנגען אין באַגלײטונג פון אַ װאַך. 

פאַר זיין גוטן שפּילן, װאָס האָט פאַרשאַפט נחת און כבוד דער נאַ- 

טשאַלסטװע, האָט ער אויך באַקומען אַ גוטע אַרבעט. ער איז געווען באַשעפ- 
טיקט אַלס סטאַטיסטיקער אין האָלץ-קאָמבינאַט. 

צום ייַנגסטן דור אַרעסטאַנטן האָט געהערט דעמענטיעוו. ער איז געקו- 
מען אין לאַגער, גלייך פון די פראָנט-ליניעס, אָנגעטאָן נאָך אין מיליטערישן 
מונדיר. אויפן פראָנט האָבן אין אַ געוויסן טאָג די דייטשע אַעראָפּלאַנען 
אַראָפּגעװאָרפן אַ מאַסע פלוג-בלעטלעך צו די סאָוועטישע זעלנער. פאַרשטייט 
זיך, אַז עס איז געווען שטרענג פאַרבאָטן צוצורירן זיך צו דעם. אָבער דער 
דאַן 19-יאָריקער דעמענטיעוו האָט נישט אױיסגעהאַלטן פון נייגעריקייט. ער 
האָט אויפגעהויבן אַזאַ בלעטל און דאָרט איז געזאָגט געװאָרן, אַז סטאַלינס 
זון האָט זיך איבערגעגעבן אין געפאַנגנשאַפט צו די דייטשן, אַז ער װוערט 
גוט באַהאַנדלט און לערנט די דייטשע שפּראַך. דער נאַיִווער דעמענטיעוו 
האָט נישט באַגריפן וי אַזױ עס איז געשען, אַז איידער ער האָט נאָך באַװיזן 
איבערצולייענען דאָס בלעטל ביזן סוף, האָט מען אים שוין אַרויסגערופן 
צום ,פּאַליטרוק?. אין זיין איינהייט האָט ער זיך שוין מער נישט אומגעקערט. 

קען זיין, אַז צוליב זיין יונגן עלטער האָט מען אים נישט דערשאָסן, 
נאָר פאַרמישפּט אויף 8 יאָר לאַגער. 

מיר זענען אַ לענגערע צייט געשלאָפן אויף איין נאַרע. אין די אָװונטן, 
װען עס האָט אונדז באַהערשט אַ בענקשאַפּט, האָט ער גענומען זינגען 
שטענדיק דאָס זעלבע ליד : ,, דייטע וורוקי מנע גאַרמאָן, זאָלאָטיע פּלאַנקי?... 
איך האָב אים אונטערגעהאַלפן. דער ניגון פונעם ליד האָט זיך מיר איינ- 
געקריצט אין זכרון און תמיד אַסאָציאירט ער זיך ביי מיר מיטן דאָזיקן 
אומשולדיקן בחורל, ממש אַ קינד, ביי וועלכן די סאָוועטישע , גערעכטיקייט" 
האָט צוגענומען די בעסטע יאָרן. 

צום יונגן דור אַרעסטאַנטן האָט אויך געהערט סאַשקע אָרעכאָו. דאָס 
איז געווען אַ זון פון אַ סאָװועטישן קאָלאָנעל און אַ באַנדיט, וועלכן יעדער 
האָט זיך באַמיט אויסצומיידן. צו 15 יאָר איז ער, מיט עטלעכע חברים, 
באַפאַלן אַ קאַסירערין פון אַ געוויסער אונטערנעמונג, זי דערשטיקט און 
צוגערויבט דאָס געלט, װאָס זי האָט געטראָגן פון באַנק אױסצוצאָלן די 
אַרבעטער. עס האָט זיך אַרױסגעװיזן, אַז דאָס איז געווען זיין אייגענע מוטער, 
וועלכע ער האָט פּערזענלעך נישט געקענט, ווייל ער איז נאָך געווען קליין, 

ווען די עלטערן האָבן זיך צעשיידט און אים אָפּנעגעבן אין אַ קינדערהויז. 

איין צייט בין איך געווען באַשעפטיקט אין דער װירטשאַפטס-דינסט 
און דעריבער האָב איך איין מאָל אין װאָך, ביי נאַכט, געדאַרפט דעזשורירן 
אין זאָנע. צוזאַמען מיט אַן אויפזעער און נאָך אַן אַרעסטאַנט האָבן מיר 
געדאַרפט קאָנטראָלירן צי מען שפּילט נישט אין קאָרטן, אָדער צי עס זענען 
נישטאָ קיין פרויען אין דער מענער אָפּטײלונג, אָדער פאַרקערט. 

איינער אַ נאַכט איז געווען מיט אונדז דער עלטערער אויפזעער, דער 
;סטאַרשינאַ* אָבוכאָווסקי. ביי איינער אַ נאַרע האָבן מיר באַמערקט 2 פּאַר פיס. 
אָבוכאָווסקי האָט אַראָפּגעשלעפּט דעם קאָץ און מיר האָבן דערזען סאַשקען 
אין די אָרעמס פון אַ נאַקעטער פרוי. דאָס איז געווען אַ שיינע 20יאָריקע 
מיידל, װועמען ס'האָט געפעלט איין האַנט. אָבוכאָווסקי האָט איר באַפױילן 
זיך אָנטאָן און מיטגיין מיט אים. זי האָט אָבער נישט געקענט מיט דער 
איינציקער האַנט אָנטאָן די אונטערהויזן. האָט אָבוכאָווסקי געהייסן, אַז סאַשקע 
זאָל איר העלפן און מיר זענען אַרױס פון באַראַק. אָבוכאָווסקי האָט זי אָפּגע- 
פירט אין דער פרויען-אָפּטײילונג און, צוליב פאַר מיר אומבאַװוּסטע סיבות, 
האָט ער דעם גאַנצן ענין פאַרווישט. 

מיט אָבוכאָווסקין בין איך געווען אַ לאַנגע צייט אין לאַגער. ער האָט 
געקענט אָנטאָן סיי שלעכטס און סיי גוטס. דאָס מאָל האָט ער קיין שלעכטס 
נישט אָנגעטאָן נישט דעם מיידל און נישט סאַשקען.. 


260 


ערב דער באַפֿרייונג 


א 

עס איז שוין געווען דאָס יאָר 1951 און איך האָב שוין אָנגעהויבן ציילן 
די חדשים און שפּעטער די װאָכן, װאָס זענען נאָך פאַרבליבן ביז מיין באַ- 
פרייוּנג. איך האָב געמאַכט אַלע באַמיונגען אויסצומיידן וועלכע עס איז 
פּראָװאָקאַציע קעגן מיר, כדי מען זאָל מיך, חלילה, נישט אַרויסשיקן פון 
דאַנען אין דער לעצטער מינוט, אָדער גאָר פאַרהאַלטן מיין באַפּרײונג מיט 
עפּעס אַ ניער ;דעלאָ". איך האָב זיך דעריבער באַמיט צו לעבן בשלום 
מיט אַלע, וועלכע האָבן געהאַט אַ שייכות מיטן באַשטימען די אַרבעט אָדער 
שיקן מיטן עטאַפּ אין אַ צווייטן לאַגער. און דאָס זענען געווען נישט נאָר 
מיליטער-לייט און אָנגעשטעלטע פון דער אַדמיניסטראַציע, נאָר אויך אַרעס- 
טאַנטן, וועלכע זענען געווען באַשעפטיקט אין לאַגער-אַפּאַראַט. זיי זענען 
געווען מיינע קליענטן און אָפּט מאָל, כדי אָנצוהאַלטן מיט זיי גוטע באַציונגען, 
האָב איך זיי אויך געגעבן אויסצוטרינקען אַ ביסל אָדעקאָלאָן. זיי האָבן 
געקענט אַ סך העלפן און... נאָך מער קאַליע מאַכן... 

איינער פון זי איז געווען ניקאָלאַי אושאַקאָוו, וועלכן מען האָט גערופן 
;טיאָטיאַ קאָליאַ, ווייל מען איז אים חושד געווען, אַז ער איז אַ האָמאָ- 
סעקסוּאַליסט און שפּילט די ראָל פון אַ פרוי... (אויך אַזעלכע זענען געווען 
אין לאַגער און די אַדמיניסטראַציע האָט כמעט זיי נישט גערודפט. זייערע 
קרבנות זענען מערסטנס געווען יונגע אַרעסטאַנטן). אושאַקאָװ איז געווען 
אַן אינטעליגענטער און קולטורעלער מענטש. גאַנץ אָפּט, ווען עס איז בעת 
דער ,פּראָװערקע? געווען אַ טעות אין ציילן, װאָס האָט גורם געווען, אַז מיר 
זאָלן שטיין אַ לענגערע צייט אויף דער קעלט און רעגן, האָט קאָליאַ תמיד 

אונדז געראַטעװעט. ווען דעם אָפּיציר פון ענקאַװעדע פלעגט שוין אויך נימאס 
ווערן, האָט עֹר איבערגעגעבן דאָס ציילן אושאַקאָון. און ביי אים האָט 
שטענדיק אַלץ גענוי געשטימט... 


ב 

װאָס מער עס האָט זיך דערנענטערט דער טערמין פון מיין באַפרייונג, 
אַלץ מעֹר האָב איך גענומען טראַכטן וועגן מיין וייטערדיקן גורל אויף 
דער פריי. איך האָב זיך אָפּגעגעבן אַ חשבון, אַז קיינער װאַרט נישט אויף מיר. 
איך האָב געמוזט אויך זאָרגן דערפאַר, אַז איך זאָל האָבן װאָס אַנצוטאָן אויף 
זיך, ווען איך װעל ענדלעך אַראָפּװאַרפן די אַרעסטאַנטסקע קליידער. איך 
האָב זיך דערמאָנט אין דער טראַנזאַקציע, װאָס איך האָב געמאַכט מיט 
0 יאָר צוריק אין דער תפיסה פון נאָװאָסיבירסק, ווען איך האָב פאַרקויפט 
מיין לעצטע פּאָר הויזן. איצט האָב איך אַליין געמוזט זוכן צו קויפן אַ מלבוש, 
כדי האָבן אין װאָס אַרױסצוגײן. 

דאָס האָט מען געקענט באַקומען נאָר בי די נאָר װאָס געקומענע 
אַרעסטאַנטן, וועלכע האָבן נאָך געהאַט זייערע מלבושים פון דער היים און 
האָבן דאָס פאַרקויפּט פאַר אַ שטיקל ברויט, אַ ביסל מאַכאַרקע אָדער אַ פּאָר 
רובל. מען האָט אָבער באַדאַרפט זיין ביז גאָר פאָרזיכטיק, ווייל מען האָט 
עס געקענט קויפן, באַצאָלן און שפּעטער דאָס מון אָפּגעבן. מיר אַלײן 
האָט געטראָפן, נאָך מיט יאָרן צוריק, אַ פאַל, ווען איך האָב געקויפט אַ פּאָר 
שטיוול. אויפן צווייטן טאָג איז צו מיר צוגעקומען אַ באַנדיט און דערקלערט : 

-- דאָס זענען מיינע שטיוול, מען האָט זיי מיר צוגעגנבעט. 

דראָענדיק מיט אַ מעסער, האָט ער מיך געצװוּנגען זי אױיסצוטאָן אויפן 
אָרט. איך האָב זיך נישט אַנטקעגנגעשטעלט און אַפילו זיך נישט באַקלאָנט 
אויף אים. איך האָב געװוּסט, אַז איך קען דערפאַר באַצאָלן מיטן לעבן. 
אַחוץ אַלץ איז געווען פאַרבאָטן צו מאַכן וועלכע עס איז טראַנזאַקציעס. 
איז ביי די באַנדיטן געווען אַזאַ סיסטעם, אַז זי האָבן עטלעכע מאָל פאַרקויפט 
די זעלבע זאַך און שפּעטער דאָס צוריקגענומען מיט כוח. אָבער נישט געקוקט 
דערויף, װאָס איך האָב געהאַט אַזאַ רייכע דערפאַרונג אין לאַגער-לעבן, בין 
איך איצטער ווידער אַרײנגעפאַלן. 

אין שפּיטאָל האָט זיך אין יענע טעג געפונעז אַן אַרעסטאַנט מיטן נאָמען 
װאַסיאַ. עֹר איז געווען אַ גנב-דעצידיוויסט, וועלכער האָט אַליין געזאָגט 
וועגן זיך, אַז זיין היים איז דער לאַגער. בעת איך האָב אים ראַזירט, האָב 
איך אים געזאָגט, אַז איך זוך צו קויפן אַ פּאָר ציווילע הויזן. 

-- איך װעל דיר דאָס באַזאָרגן -- האָט ער געזאָגט. -- איך האָב אַ פּאַר 
באָסטאָן-הויזן, מיט שטרייפעלעך, אַזױ וי פון פּאַריז: אַ ,בליאַד" זאָל איך 
זיין, אויב איך װאָלט עס אַװעקגעגעבן אַ צווייטן אַפּילו פאַרן העכסטן פּרײז, --- 
האָט ער צוגעגעבן אין זיין אײיגנאַרטיקן לעקסיקאָן, -- אָבער פאַר דיר... 

אויף מיין פּראַגע, וויפל זיי דאַרפן קאָסטן, האָט ער געענטפערט: 

-- פאַר דיר ?... מיר װעלן שוין דורכקומען... 

אויפן צווייטן טאָג האָט װאַסיאַ געבראַכט די ,מציאה". די הויזן זענען 
מיר געפעלן, כאָטש זיי זענען געווען פון הינטן אויסגעריבן. , דאָס קען מען 
פאַרריכטן", האָב איך זיך געטראַכט. 

-- דו ביסט דאָך אַן אייגענער, װעל איך זיך מיט דיר נישט דינגען, -- 
האָט װאַסקע געענטפערט אויף מיין פראַגע װאָס שייך דעם פּריז. --- וועסט 
מיר געבן 2 פלעשלעך אַָדעקאָלאָן, 2 שאַכטלען ציגאַרעטן און 50 רובל 
-- האָט ער געזאָגט -- און טראָג זיי געזונטערהייט... 

איך בין נאָך אַלץ נישט געווען זיכער ביי זיך און געזאָגט: 

-- װאַסיאַ! נאָר איך זאָל שפּעטער נישט האָבן קיין צרו 

מיין ,;בעל-דבר" האָט זיך גאָר באַלײידיקט פון מיין באַמערקונג און אויס- 
גערופן : 

-- אין דיין מאַמען אין דער הור ! אַ מיליציאָנער װעל איך זיין, אויב איך 
וועל אָפּנאַרן אַן אייגענעם... (דאָס װאָרט ,מיליציאָנער? איז געווען די גרעסטע 
באַליידיקונג), 

איך האָב געשלאָסן מיט אים די טראַנזאַקציע, אָבער ביי זיך בין איך 
נאָך אַלץ נישט געווען זיכער צי איך בין טאַקע נישט אַרײנגעפאַלן. מיט 
עטלעכע טעג שפּעטער איז װאַסיאַ אַװעק אין עטאַפּ. ערשט דאַן האָב איך 
פריי אָפּגעאָטעמט. איך בין געווען זיכער, אַז די הויזן זענען שוין מיינע 
און איך האָב זיי אַװעקגעטראָגן צום שניידער, וועלכער האָט זיי אױיסגעפּוצט, 
פאַרריכט און אױסגעפּרעסט. כדי מען זאָל זיי ביי מיר נישט צוגנבענען 

האָב איך זיי אַװעקגעטראָגן צו קאָלעסניקאָװן, ביי וועלכן איך האָב אויס- 
באַהאַלטן מיינע זאַכן און אויך די פּאָר רובל, װאָס איך האָב געהאַט אָפּ- 
געשפּאָרט. 

איך האָב שוין װי פאַרגעסן אין דער טראַנזאַקציע, ביז אַ געוויסן טאָג... 
איך בין נאָך געשלאָפן. פּלוצעם האָט מיך ווער געוועקט. איך האָב געעפנט די 
אויגן און לעבן מיר איז געשטאַנען װאַסיאַ. 

-- גיב אָפּ די הויזן! -- האָט ער געזאָגט מיט אַ באַפעלערישן טאָן. 
-- זיי זענען נישט מיינע און איך מוז זיי אָפּגעבן, ווייל איך האָב זיי פאַרשפּילט 
אין קאָרטן, 

--- גיי צום טייוול! -- האָב איך אויסגערופן. -- אָבער באַלד האָב איך 
זיך געכאַפּט, אַז דאָס קען זיך שלעכט ענדיקן פאַר מיר און דערצו נאָך 
ערב מיין באַפּרײונג. דעם זעלבן טאָג האָב איך אים צוריקגעגעבן די הויזן 
און מער האָב איך צו אים נישט אויסגערעדט קיין װאָרט. 


ג 
גראָד אין די לעצטע חדשים פאַר מיין באַפרײיונג האָט מען געבראַכט 
צו אונדז אין לאַגער אַ גרעסערע גרופּע דייטשן. אין גרעסטן טייל זענען 
דאָס געווען מלחמה-געפאַנגענע, וועלכע זענען פאַרשיקט געװאָרן אין לאַגער 
פאַר פאַרשיידענע פאַרברעכנס. עס זענען אָבער צװישן זיי אויך געװען 
קריגס-פאַרברעכער, וועלכע זענען נאָר װאָס געבראַכט געװאָרן פון דייטש- 
לאַנד. װי אויף צו להכעיס, האָט מען מיך אײנקװאַרטירט אין אַ באַראַק 
צוזאַמען מיט די דייטשן. אין דער ערשטער צייט האָט דאָס מיר שטאַרק וי 
געטאָן. אַזױ װי איך האָב גערעדט מיט זי דייטש, האָבן זי מיך אָנגענומען 
פאַר אַ זײיעריקן און נישט אױיסבאַהאַלטן זייער שׂינאה צו ייִדן. אַ טייל פון 
זיי האָט אַפילו גערעדט מיט בענקשאַפט וועגן זייער ,פירער". איין מאָל האָב 
איך נישט אױיסגעהאַלטן און, װען אַ געשװאָלענער פון הונגער דייטש, 
וועלכער האָט אַרײנגעכאַפּט גאַנצע 25 יאָר לאַגער, האָט מיר גענומען דער- 
ציילן װעגן דעם גוטן לעבן, װאָס ער האָט געהאַט אין דער תקופה פון 
היטלערס ממשלה, האָב איך אויסגערופן: : 
-- ווען נישט דיין פאַרשאָלטענער פירער ימח שמו װאָלט דיין אייגן 

לאנד נישט געלעגן איצט אין חורבות און מיר װאָלטן נישט געוועז אין די 
לאַגערן פון סיביר אויף אַזעלכע צרות! 

פון דאַן האָבן זי שוין געװוּסט, אַז איך בין אַ ייַד און אין מיין אָנװעזנהײיט 
האָבן זיי זיך באַמיט אויסמיידן צו פּרעדיקן זייער היטלעריסטישע תורה. 

זיגפריד, דעֹר , דנעוואַלנע? פון באַראַק, איז געווען אַ זון פון אַ רייכן 
פּױער אין ראַיאָן פון קעניגסבערג. װוי ער האָט מיר דערציילט, איז זיין גאַנצע 
משפּחה אומגעקומען בעת אַ באָמבאַרדירונג. ער איז געווען אויפן פראַנצוי- 
זישן פראָנט, װוּ ער האָט פאַרלוירן די לינקע האַנט. ער איז אַלט געווען 
עפּעס מער װי 26 יאָר, ווען ער איז פאַרמישפּט געװאָרן אויף 7 יאָר פאַר 
צוגנבענען אַ ביסל עסן אין אַ לאַגער פאַר געפאַנגענע. 

מען דאַרף מודה זיין, אַז זיין אַרבעט האָט ער אויסגעפירט אויסער- 
געוויינלעך גוט. פאַר אַלע יאָרן אין לאַגער האָב איך נישט געװווינט אין אַזאַ 
ריינעם באַראַק, װי אין יענע טעג. עס איז ממש געווען צו באַװוּנדערן די 
אַרבעטסזאַמקײט פון דאָזיקן אינװאַליד. מיט איין האַנט האָט ער כמעט יעדן 
טאָג געוואַשן אין גרויסן באַראַק דעם דיל און אַלץ גערייניקט. קען זיין, אַז 
מיט זיין אַרבעטסזאַמקײט און זאָרג פאַר דער ריינקייט און באַקװעמלעכקייט 
פון די אַרעסטאַנטן, האָט ער אַרױסגערופן ביי מיר אַ געפיל פון סימפּאַטיע 
צו זיך. און כאָטש ער איז געווען אַ פאַנאַטישער היטלעריסט, װאָס ער האָט 
בכלל נישט געלייקנט, האָב איך אים זייער אָפט אַװעקגעגעבן מיין עסן פון 
דער קיך. 

איך האָב שוין דאַן נישט געדאַרפט דאָס עסן פון דער לאַגערקיך, װוּ 
מען האָט אין יענער צייט געגעבן, כמעט יעדן טאָג, די זעלבע ,זאַטערוכע? : 
דאָס איז געווען אַ זוֹפּ פון פאַרדומפּעט מעל, װאָס איז געװוען ביטער, אַז 
מען האָט עס נישט געקענט נעמען אין מויל. פאַרשטייט זיך, אַז מען הונגערט, 
עסט מען אַלץ. אָבער איך האָב דאַן באַקומען עסן אין שפּיטאָל און אַחוץ דעם 
בין איך געווען אין גוטע באַציוּנגען מיטן לייטער פונעם לאַגער-געוועלב, 
דעם גרוזינער געאָרגי דאַװידאָװויטש דזענאַלידזע... אַ ביסל געלט האָב איך 
געהאַט, האָב איך זיך געקענט צוקויפן עסן עפּעס בעסערס. 

אין יענער צייט האָב איך זיך באַמיט װאָס װייניקער צו זיין אין באַראַק 
צווישן מיינע שכנים. אַחוץ די דייטשן, האָבן דאָרט געװווינט עטלעכע רוסן, 

וועלכע זענען געווען נישט קיין קלענערע שװאַרצמאהניקעס פון די היטלע- 
ריסטן. זיי האָבן צװישן זיך זייער שנעל געפונען אַ געמיינזאַמע שפּראַך, 
בעיקר װאָס שייך ייַדן, און עס איז געווען ממש שווער אויסצוהאַלטן פון די 
דיסקוסיעס, וועלכע זי האָבן געפירט. 

ספּעציעל האָט זיך אויסגעצייכנט מיט זיין אַנטיסעמיטיזם אַ דוסישער 
סקולפּטאָר, וועלכן מען האָט נאָר װאָס געבראַכט פון מאָסקװע. זיין נאָמען 
געדענק איך נישט. עֹר איז געווען אַ מיָוחס, מען האָט אים אַפילו דערלויבט 
צו טראָגן האָר און אַ באָרד, ווייל ער האָט געמאַכט פיגורן פון ;אַלע הײיליקש": 
לענין, סטאַלין, בעריאַ א"אַ. 

אין לאַגער האָט זיך דעמאָלט זייער געפילט די אַנטיסעמיטישע אַט- 
מאָספער, וועלכע האָט דאַן אָנגענומען געװאַלטיק שאַרפע פאָרמען אין גאַנצן 
לאַנד. דאָס האָט זיך אויך געפילט אין דעם, װאָס כמעט אַלע ייַדן פון אונדזער 
לאַגער האָט מען פאַרשיקט אין די הרי חושך פון סיביר, לגבי וועלכע דער 
לאַגער אין טאַװדע איז געװען אַ ג|-עדן. למען האמת דאַרף איך אָבער 
דערמאָנען, אַז די איינציקע מענטשן, וועלכע האָבן מיר אין יענער צײט 
געהאָלפן, זענען דווקא געווען רוסן, אין דער ערשטער ריי אַלעקסײ קאָלעס- 
ניקאָוו און די קראַנקן-שוועסטער מאַריאַ קאָנסטאַנטינאָװנאַ בושויעװאַ. 


ד 

ביז מיין באַפרײוּנג זענען פאַרבליבן בלויז עטלעכע װאָכן און איך בין 
געווען באַזאָרגט מיט מיין ווייטערדיקן גורל. פון װאָס זאָל איך אָנהייבן ? 

דאָס איז געווען סוף זומער 1951. דער טעראָר אין ראַטן-פאַרבאַנד איז 
געווען אין סאַמע זעניט. אַ מענטש װאָס האָט געהאַט אויף זיך דעם שטעמפּל 
פון פּאַראַגראַף 58, האָט נישט געהאַט קיין שאַנסן צו געפינען אַזױ לייכט 
אַ מקום-מיקלט... אַ סך פון די אַרעסטאַנטן, וועלכע האָבן זיך אין יענער 
צייט באַפרײט, זענען פּאַרבליבן אין טאַװדע און אַפילו געבראַכט אַהער 
זייערע משפּחות, ווייל מען האָט זיי נישט דערלויבט צו באַזעצן זיך צוריק 
אין זייערע פריערדיקע װוינערטער און האָבן אויך נישט געהאַט קיין אויס- 
זיכטן דאָרט צו באַקומען אַרבעט. 

עס האָט מיך אַרומגענומען אַ שרעק, ווען איך האָב געטראַכט וועגן דעם, 


206 


אַ פריזירער אין לאַגער 


אַז איך בין אפשר פאַרמישפּט צו פאַרבלייבן אויפן גאַנצן לעבן אין דעם 
פאַרװאָרפענעם עק, אין שאָטן פון לאַגערן. 

בערך 2 חדשים פאַר מיין באַפרײונג האָט מאַריאַ קאָנסטאַנטינאָװנאַ 
באַנײיט איר פאָרשלאַג און מיר געזאָגט, אַז איך קען קומען צו איר און איך 
וועל ביי איר געפינען אַ װאַרעמע היים. זי האָט געהאַט 2 קליינע קינדער. 
אָבער דווקא דאָס האָט מיך געשראָקן. איך װאָלט שוין אפשר מסכים געווען, 
איך האָב אָבער מורא געהאַט צו נעמען אויף זיך דעם עול פון דערציען 
פרעמדע קינדער, און דערצו נאָך נישט קיין ייַדישע. אַחוץ דעם האָב איך 
געטראַכט, אַז אַפּשר װעט דאָך קומען אַ טאָג, װען איך װעל זיך קענען 
אַרױסרײסן פון דעם גיהנום. אָבער אויב איך על זיך פאַרבינדן מיט אַ 
משפּחה, װעל איך שוין נישט האָבן צו דעם קיין גרויסע שאַנסן. 

עס איז מיר געווען שווער איר אָפּצזאָגן. איך האָב אָבער געמוזט זיין 
ערלעך לגבי דער דאָזיקער פרוי, וועלכע האָט מיר אַזױ פיל געהאָלפן 
און וועלכע האָט פאַרדינט מיין גרעסטע דאַנקבאַרקײט. האָב איך איר גע- 
ענטפערט, װי אַ מאָל, מיט אַ האַלב מויל. זי האָט מיך פאַרשטאַנען און 
ביזן סוף זענען מיר פאַרבליבן די בעסטע פריינט... 


ה 

די צייט פון מיין באַפּרײוּנג האָט זיך דערנענטערט און כ'האָב נאָך נישט 
געהאַט קיין לייטישן מלבוש. דאָס האָט מיך באַזאָרגט. אין לאַגער איז עס אָפּט 
געווען גרינגער צו באַקומען וי אויף דער פריי. געהאָלפן האָט מיר דערצו אַן 
אַרעסטאַנט, אַ רוס, וועלכער איז געווען פאַרמישפּט פאַר קרימינעלע פאַר- 
ברעכנס. מען האָט אים גערופן סטיאָפּאַ. ער איז געװען אַ געהילף ביים 
אויפזעער און האָט זיך מטפּל געווען מיט די ניי-געבראַכטע אַרעסטאַנטן 
און דעריבער האָט ער געהאַט אַ מעגלעכקייט אָפּצוקויפן ביי זיי ציווילע 
קליידונג. 

נישט געקוקט דערויף, װאָס ער האָט נישט געהערט צום פּערסאָנאַל 
פונעם שפּיטאָל, האָב איך אים געשוירן און ראַזירט. ער האָט געמאַכט 
אַן איינדרוק פון אַ באַנדיט. אָבער אין תוך איז ער געווען אַ גוטער מענטש. 

ער האָט מיר געבראַכט אַ רעקל, װאָס איז געווען װוי ספּעציעל גענייט 

אויף מיין מאָס און אין אַ גוטן צושטאַנד. פאַרשטײט זיך, אַז איך האָב אים 
באַצאָלט דערפאַר. אָבער ער האָט גענומען פון מיר נאָר 120 רובל, װאָס איז 
געווען כמעט אַ העלפט פון זיין פאַקטישן ווערט. כאָטש מיר זענען געווען 
באַפרײינדעט, האָב איך װאָס אַן אמתן מורא געהאַט, אַז איך זאָל נישט פּטרן 
די פּאַר רובל, ווייל עס קען געשען די זעלבע מעשׂה, וי מיט די הויזן... 

סטיאָפּאַ איז אָבעֹר געווען אַן אָנשטענדיקער בחור, און אין דעם רעקל 
האָב איך זיך טאַקע באַפרײיט און אַרױיס פון לאַגער אָנגעטאַן, נאָך 10 יאָר, 
וי אַ מענטש. איך האָב אויך געהאַט אַ װאַטענע קאָלדרע, וועלכע איך האָב 
באַקומען פון קאַראַטונען, דעם ,זאַװכאָז" פון 3טן קאָרפּוס אין שפּיטאָל, 
אַ רוס אין עלטער פון איבער דרייסיק יאָר, וועלכער האָט באַקומען 5 יאָר 
,פּאָ אוּקאַזוּ", װאָס מיינט אויפן סמך פון אַ דעקרעט און נישט לויט אַ געריכט- 
אורטייל. ער איז אויך געווען אַן אָנשטענדיקער מענטש און אַ האַרציקער 
חבר. לויט װי ער האָט מיר דערציילט, איז ער געשיקט געװאָרן דורכן 
סאָוועטישן אויסשפּיר-דינסט קיין כינע און אַ געוויסע צייט זיך דאָרטן פאַר- 
נומען מיט שפּיאָנאַזש לטובת דעם ראַטן-פאַרבאַנד. 


8 

מאָראָזעװיטש איז געווען אַ פּאָליאַק, כמעט מיינער אַ לאַנדסמאַן פון 
דער אַלטער היים. ער איז געקומען פון דער שטאָט סטאַניסלאַװאָו אין 
מיזרח-גאַליציע, װאָס איז אין יאָר 1929 פאַראייניקט געװאָרן צום ראַטן- 
פּאַרבאַנד. ביז דער מלחמה איז ער געווען באַשעפטיקט אין אַ לעדער-פאַבריק 
אין דער שטאָט. ער האָט מיר אַ סך דערציילט װעגן גורל פון די ייִדן בעת 
דער היטלעריסטישער אָקופּאַציע. 

אין די ערשטע טעג פון 1946, ווען עס האָט זיך אָנגעהויבן די רעפּאַ- 
טריאַציע פון געוועזענע פּוילישע בירגער קיין פּוילן, האָט ער אויך באַשלאָסן 
זיך צו רעפּאַטריאיַרן. ער האָט שוין אַלץ געהאַט ליקװוידירט, אָבער כמעט 
פון דער באַן האָט מען אים צוגענומען און פאַרשיקט אין לאַגער. זיין פרוי 
איז פאַרבליבן מיט צוויי קליינע קינדער, פון וועלכע איינס איז נאָר װאָס 
געבוירן געװאָרן. ביזן סוף האָט ער נישט געװוּסט גענוי די סיבות פון זיין 
אַרעסט. נאָר אויב די פרוי איז מסכים געווען צו פאַרלאָזן אַן אייגן הויז מיט 

אַן איינגעאָרדנטער װירטשאַפט און קומען קיין טאַװדע, איז אַ סימן אַז 
ער האָט מורא געהאַט צוריקצופאָרן אַהים. 

מאָראָזעװיטש האָט זיך באַפרייט אַ לענגערע צייט פאַר מיר און עס 
איז געווען פאַר מיר אַ דערמוטיקונג, וען איך האָב דערהאַלטן פון אים 
אַ גרוס, אַז איך קען זיך ביי אים פאַרהאַלטן די ערשטע טעג נאָך מיין באַ- 
פרייוּנג. ער אַלײן איז געווען באַשעפטיקט אַלס מעכאַניקער אין אַ גאַראַזש 
פון לאַגער, 

איינער פון די לאַגער-אויפזעער, אַ לײיטענאַנט פון ענקאַװעדע, וועלכער 
איז געווען אַן אָנשטענדיקער מענטש און מיינער אַ קליענט, האָט מיר אויך 
אָנגעבאָטן זיין הילף. ער האָט מיר צוגעזאָגט אײנצואָרדענען אויף אַרבעט 
אין פריזיר-אַנשטאַלט ביים פאַניר-קאָמבינאַט. ער האָט מיר אויך צוגעזאָגט, 
אַז מען װוצט מיך דאָרט באַזאָרגן מיט אַ װוינפּלאַץ. חוץ דעם האָט ער מיר 
אינפאָרמירט גענוי צו וועמען איך זאָל זיך דאָרט װענדן אין זיין נאָמען. 

מיט איין װאָרט, מיין גורל איז שוין געווען באַשטימט צו פאַרבלייבן 
אין טאַװודע. אָבער שטאַרק זיכער בין איך אין דעם נישט געווען, ווייל עס 
זענען אַרומגעגאַנגען קלאַנגען, אַז די מאַכט װויל נישט לאָזן די באַפרייטע 
פאַרבלייבן אין דער נאָענט פון לאַגער. 

איך האָב געװוּסט, אַז אויב מען האָט אָנגעגעבן אַ קאָנקרעטן אַדרעס, 
װווּהין מען וויל פאָרן, האָט מען באַקומען אַן אומזיסטן באַנבילעט און פּראָ- 
װיאַנט אויף די טעג פון דער נסיעה. אָבער װוּהין קען איך פאָרן? צוריק 
אין מיין היימשטעטל יעזערנע האָב איך נישט געהאַט קיין שום שאַנסן 
דאָס איז איצט געוען אין די געביטן פון גרענעצפּאַס, אין װעלכע איך 
האָב מיט מיינע באַגרענעצטע רעכטן נישט געטאָרט װוינען. דאַן האָב איך 
זיך דערמאָנט אינעם פאָרשלאַג פון מיין חבר װאַסיאַ, וועלכער האָט געאַרבעט 
אין שפּיטאָל, 

װאַסיאַ איז געוען אַ יונגער רוס, אַ געװעזענער אָפיציר אין דער 
סאָוועטישער אַרמײ. עס איז מיט אים געשען אַן אומגליקספאַל. בעתן פּוצן 
דאָס געווער, האָט צופעליק אויסגעשאָסן אַ קויל פון זיין רעװאָלװער און 
געטראָפן אין זיינס אַ חבר, וועלכער איז דערהרגעט געװאָרן. ער איז דערפאַר 
פאַרמישפּט געװאָרן אויף 8 יאָר לאַגער. װאַסיאַ איז געווען אַן איינציקער 

זון ביי זיין טאַטע-מאַמע, װאָס האָבן געוווינט אין סערדאָבסק, פּענזער געגנט. 
ער האָט מיר פאָרגעשלאָגן צו פאָרן צו זיינע עלטערן, וועלכע זענען איינזאַם 
און װעלן מיך אויפנעמען וי אַן אייגענעם זון. ער האָט וועגן דעם געשריבן 
צו זיי. אויף יעדן פאַל האָב איך באַשלאָסן, בעת מיין באַפּרײוּנג, אָנצוגעבן 
דעם דאָזיקן אַדרעס. 


ך 

דאָס איז געווען דעם 1טן סעפּטעמבער. עס איז מיר נאָך פאַרבליבן 17 
טעג ביז צו דער באַפרייונג. וי געוויינלעך, בין איך דעם טאָג געגאַנגען 
איבער דער זאָנע מיט מיינע מכשירים צו איינעם פון מיינע קליענטן. פּלוצעם 
איז מיר אַנטקעגנגעקומען דער נאַטשאַלניק פון לאַגער, לײיטענאַנט באַכטין, 
וועלכער האָט, פונעם ערשטן טאָג פון זיין הערשאַפּט, מיר אָנגעטאָן נישט 
וײיניק צרות. אויך איצט האָט עֶר אויסגענוצט די געלעגנהייט צו איזדעקעווען 
זיך איבער מיר, 

ער האָט מיך פאַרהאַלטן און באַפױלן אַראָפּצונעמען דאָס היטל פון קאָפּ. 

--- ווער האָט דיר דערלויבט צו טראָגן האָר ? --- האָט ער אויסגערופן. 

-- עס זענען מיר פאַרבליבן נאָר 2 װאָכן ביז צו מיין באַפּרײוּנג און, 
אין הסכם מיטן רעגולאַמין, איז מיר דערלויבט אין דעם פּעריאָד צו טראָגן 
האָר, --- האָב איך זיך פאַרטײידיקט. 

אָבער דער אַכזר האָט מיך נישט געלאָזט פאַרענדיקן און אויסגערופן: 

--- װאָס עס איז יאָ אָדער נישט דערלויבט, וועגן דעם דעצידיר איך און 
נישט דו! איבעריקנס, -- האָט ער צוגעגעבן -- ער האָט דיר געזאָגט, אַז 
דו װערסט באַפרייט ? 

ער האָט מיר געהייסן גיין פאָרויס און אַלײן מיך צוגעפירט צום פריזיר- 
אַנשטאַלט און באַפױלן מיר אָפּשערן די האָר. 

דעם פריזירער, וועלכער איז געווען מיין חבר און מיך באַטראַכט אַלס 
עלטערן פון אים מייסטער, איז נישט געװען ניחא דער גאַנצער ענין. 
אָבער דער ,בעל-דבר" איז נישט אַװעק, נאָר געװאַרט ביז מען האָט מיך 
אָפּגעשױרן. דערביי האָט ער די גאַנצע צייט מיך געזידלט. 

איך האָב נישט געשטעלט קיין װידערשטאַנד פאַרשטײענדיק, אַז דאָס 

וויל ער מיך אויף אַזאַ אופן פּראָװאָצירן און אויב איך װעל זיך אַרױסכאַפּן 
מיט אַ װאָרט, װעט ער האָבן אַ פּרעטעקסט מיך ווידער צו מישפּטן און איך 
װעל טאַקע נישט באַפרייט װערן. 

איך בין געווען אויף אַן אמת באַאוּמרוּיִקט פון באַכטינס דערקלערונג, 
אַז איך ווער נאָך נישט באַפרײט. עס איז געווען איינגעפירט, אַז יעדע װאָך 
האָט מען אַרױסגעהאַנגען אין לאַגער אַ רשימה פון די אַרעסטאַנטן, וועלכע 
דאַרפן באַפרײיט װערן, און יעדן טאָג בין איך געלאָפן קוקן אין דער רשימה 
און פלעג אַװעקגײן אַ פאַרצווייפלטער. ערשט דעם 9טן סעפּטעמבער איז מיר 
אַראָפּ אַ שטיין פון האַרץ: איך האָב דערזען מיין נאָמען אין דער רשימה פון 
די, װאָס דאַרפן באַפּרײט וערן. 

נאָכן באַקומען די אָפּיציעלע מעלדונג וועגן מיין באַפּרײוּנג, איז געקומען 
די ריי אויף צו דערלײידיקן די פילצאָליקע פאָרמאַליטעטן. אָנהײבן האָט מען 
געדאַרפט פון דער בוכהאַלטעריע. 

דער הופּט-בוכהאַלטער, איװואַן גריגאָריעװיטש מעלניק, איז געווען 
מיינער אַן אַלטער פריינד, מיט וועלכן איך האָב זיינער צייט געאַרבעט אין 
איין בריגאַדע. מען האָט אים געבראַכט אין לאַגער גלייך פון מיליטער, און 
ער איז געקומען אַפילו אין מונדיר. מען האָט אים געמישפּט פאַרן זעלבן , פאַר- 
ברעכן" װאָס מיך און ער האָט אויך באַקומען אַ ;צענערל" פאַר ;פאַרראַט". 

איװאַן גריגאָריעװיטש איז געווען אַן אוקראַיַנער, אַ באַשײדענער, שטי- 
לער און זייער פעיקער מענטש. ער איז געווען אַן אַגראָנאָם, נאָר האָט זייער 
שנעל זיך אויסגעלערנט בוכהאַלטעריע. ער איז געווען אַזאַ אויסגעצייכנטער 
ספּעציאַליסט, אַז די לאַגער-אָנפירונג האָט זיך מיט אים שטאַרק גערעכנט 
און ער איז פאַרבליבן אויפן דאָזיקן אַמט במשך פון דער גאַנצער צייט פון 
אורטייל. ווען כ'בין באַפּרײט געװאָרן, האָט ער נאָך געהאַט 2 יאָר צו זיצן. 

ווי נאָר איך בין אַרײן, האָט מיך איװאַן גריגאָריעװויטש באַגריסט מיט 
מיין באַפרייען זיך און האָט זייער שנעל דערלײידיקט אַלע מיינע ענינים. 
ער האָט מיר אויפגעקלערט, װאָס איך דאַרף צוריקגעבן פון די זאַכן, וועלכע 
איך האָב באַקומען אין לאַגער. װאָס איך האָב נאָך געהאַט, האָב איך צוריק- 

געגעבן, דאָס איבעריקע האָט מען אַראָפּגעשריבן פון מיין קאָנטע. איך האָב 
אונטערגעשריבן די נויטיקע פּאַפּירלעך און פון דער בוכהאַלטעריע בין איך 
שוין געווען פריי. 

אויפן צווייטן טאָג האָט מען מיך אַרויסגערופן אין דער אַרבעטס- 
אָפּטײילונג, וועלכע מען האָט גערופן בקיצור ,, אורטש" און וועלכע האָט זיך 
געפונען אויסער דער לאַגער-זאָנע. דער שעף פון דער אָפּטײילונג, לײיטענאַנט 
סערגיי איװאַנאָוװויטש, איז געווען אַ יונגער רוס, אַ בלאָנדער, פון מיטעלן 
װוּקס. במשך פון יאָרן איז ער געווען מיין קליענט און תמיד האָט ער זיך 
אויפגעפירט זייער קאָרעקט. ער איז געוען אַ באַרײדעװדיקער און, בעת 
איך האָב אים געשוירן, האָט ער ליב געהאַט צו דערציילן וויצן וועגן פרויען. 
אויך זיין פאַרטרעטער קרעסטיאַנניקאָוו איז געװען אַ סימפּאַטישער און 
אַ צוגעלאָזענער מענטש. איין מאָל, בעת איך האָב אים ראַזירט, האָבן מיר 
זיך אַפילו פאָטאָגראַפירט צוזאַמען. איצט, גראָד בעת מיין באַפרײיונג, האָבן 
זיי זיך ביידע באַצױגן צו מיר זייער קאַלט און פאָרמעל. 

קרעסטיאַנניקאָוו האָט אַרויסגענומען אַ פאָרמולאַר פון מיינע פּערסאָ- 
נעלע אַקטן און מיר פאַרגעלייענט, װאָס פאַר אַ חסד עס טוט מיט מיר די 
סאָוועטישע מאַכט, וועלכע שאַצט יעדן מענטשן לויט זיינע מעשׂים. אָפּשאַצ1- 
דיק מיין גוטע אַרבעט בעת די 10 יאָר, וועלכע איך בין געווען אין איבער- 
דערציונגס-לאַגער, באַפרײיט מען מיך מיט 27 טעג פריִער פאַרן באַשטימטן 
טערמין, ד"ה דעם 17טן סעפּטעמבער. 

(דאָ איז אפשר כדאי צו באַמערקן, אַז די דאַטע פון 17טן סעפּטעמבער 
איז צוויי מאָל געווען פאַר מיר אַ גורלדיקע. דאָס ערשטע מאָל איז עס געווען 
אין 1929, ווען די דייטשן האָבן געהאַלטן ביים פאַרנעמען מיזרח-גאַליציע 
און איך האָב געפּרוּווט אַנטלויפן קיין רוסלאַנד. אָבער דעם 17טן סעפּטעמבער 
איז די רויטע אַרמײ אַריבער די פּוילישע גרענעץ און אַזױ אַרום זענען די 
ייִדן פון די מיזרחדיקע פּולישע געביטן צייטוייליק ניצול געװאָרן. און 
איצטער, ד"ה מיט 12 יאָר שפּעטער, איז ווידער דער 17טער סעפּטעמבער 
פאַר מיר געווען גורלדיק און דעם טאָג בין איך באַפּרײט געװאָרן פון לאַגער). 

נאָך דעם האָט קרעסטיאַנניקאָו אַרױסגענומען אַ צווייטן פאָרמולאַר און 
ווידער גענומען לייענען פאַר מיר: 

-- עס איז מיר באַקאַנט, אַז אַלץ װאָס ס'איז פאָרגעקומען מיט מיר, 
אַלץ װאָס איך האָב געזען און געהערט אין לאַגער, װערט באַטראַכט װי 
אַ מלוכה-סוד, װאָס איך טאָר נישט דערציילן קיינעם, אַפילו די נאָענטסטע 
קרובים מיינע. פאַר עובר זיין אויף דעם, דראָט אַ שווערע שטראָף... 

נאָך דעם װי איך האָב אויף זיין פראַגע געענטפערט, אַז איך האָב אַלץ 
גענוי פאַרשטאַנען, האָט עֹר מיר דערלאַנגט דעם דאָזיקן פאָרמולאַר מיט 
נאָך עטלעכע פּאַפּירלעך און אָנגעװיזן די ערטער װוּ איך דאַרף זיך אונטער- 
שרייבן, אַז איך פאַרפליכטע זיך צו האַלטן אײיביק דעם דאָזיקן סוד. דאַן 
האָט ער מיך געפרעגט װווּהין איך וויל פאָרן. איך האָב אים געבעטן מען 
זאָל מיר דערלויבן צו פאַרבלייבן אין טאַװודע. 

אָבער קרעסטיאַנניקאָוו האָט מיר אָפּגעזאָגט. ער האָט מיר דערקלערט, 
אַז צוליב דעם, װאָס אין טאַװדע האָבן זיך אין דער לעצטער צייט פאַרגרע- 
סערט די צאָל רױבאָנפאַלן און גנבות, זענען די מאַכטאָרגאַנען געקומען צום 
אויספיר, אַז דאָס איז אַ רעזולטאַט דערפון, װאָס אַ גרויסע צאָל געוועזענע 
אַרעסטאַנטן פון לאַגער פאַרבלייבן אין דער שטאָט. 

װי מאָדנע דאָס זאָל נישט אויסזען, בין איך שוין געװוען צוגעװוינט 
צום לאַגער, דאָ האָב איך איבערגעלאָזן 10 פון מיינע בעסטע יאָרן. איך בין 
דאָ אַרין אַ יונגער, געזונטער און אַרױס אַן אינװאַליד. דאָס עצם אויסהאַלטן 
די פּיין און באַלײידיקונגען במשך פון אַזאַ תקופה איז געווען אַ באַזונדערער 
מזל, צו וועלכן נישט אַלע האָבן זוכה געווען. איצט בין איך געווען עלנט 
וי אַ שטיין. איך האָב נישט געהאַט צו וועמען צו פאָרן, ביי וועמען אַפילו 
איבערצונעכטיקן די ערשטע נאַכט. עס האָט מיך געשראָקן די צוקונפט, 
דאָס נייע לעבן, װאָס איך דאַרף אָנהייבן. אמת, מ'האָט מיר געגעבן האָפע- 
נונגען אײינצואָרדענען זיך אויף אַרבעט און צו באַקומען אויך אַ דאַך איבערן 
קאָפּ, אָבער איך בין נישט געווען זיכער צי דאָס װעט מקוים וערן. 

איך בין, איבעריקנס, נישט געווען דער איינציקער אין אַזאַ לאַגע. עס / 
זענען געווען פאַלן, ווען אַרעסטאַנטן האָבן פּשוט נישט געװאָלט פאַרלאָזן דעם 
לאַגער נאָכן אָפּקומען דעם טערמין פון זייער שטראָף און מען האָט זי 
באַזײטיקט מיט כוח, פּונקט װי מען האָט זיי אַהער געבראַכט. דעריבער 
האָב איך אויפגענומען וי אַ נייע צרה דעם פאַקט, װאָס זיי האָבן מיר אָפּגע- 

זאָגט איבערצולאָזן מיך אין טאַװדע. אָבער איך האָב געפונען אַן אויסוועג 
און גוטע מענטשן האָבן מיר צוגעהאָלפן... 

וי ס'האָט זיך אַרױסגעװיזן, האָב איך צו דעם אָפּואָג נישט דערלייגט. 

דערווייל האָב איך, באין ברירה, אָנגעגעבן אַלס מיין װױינאָרט דעם 
אַדרעס פון מיין לאַגער:חברס עלטערן אין סערדאָבסק. אויף דעם זענען 
זיי מסכים געווען. 

איצט האָב איך באַדאַרפט דערליידיקן די פאָרמאַליטעטן פון באַקומען 
מיין פּאַספּאָרט. זיי האָבן מיך געשיקט זיך פאָטאָגראַפּירן. דער פאָטאָגראַף 
איז געווען אַ ייִדישער אַרעסטאַנט איסאַק רייכער, אַן אינזשיניער-כעמיק, 
אַ ביז גאָר אינטעליגענטער מענטש, אין די דרייסיקער יאָרן, וועלכער איז 
פאַרמישפּט געװאָרן אויף 10 יאָר אַלס אַ ,סאָציאַל-אומזיכערער עלעמענט". 

דער פאָטאָגראַף האָט זיך געפונען אין דער זאָנע פון לאַגער. איך האָב 
זיך דעריבער געמוזט אומקערן אין לאַגער און עס האָט מיר אויסגעזען 
מאָדנע, װאָס איך קען אַרײן און אַרױסגײן אָן אַ װאַך. ער האָט מיך פאָטאַ- 
גראַפירט אין די ברילן, האָט די מיליץ דאָס נישט אָנגענומען. האָב איך 
געמוזט גיין אַ צווייט מאָל, כדי צו מאַכן אַ בילד אָן די ברילן. 

איך האָב זיך אַרומגעדרײט אין דער לאַגער-זאָנע, בין אַרײנגעגאַנגען 
אין שפּיטאָל, צו מיינע פריינד. אין דער ערשטער ריי איז דאָס געווען אַלעקסײ 
קאָלעסניקאָװו, פאַר וועלכן איך האָב זיך אַראָפּגערעדט פון האַרצן וועגן מיינע 
קלאָפּאָטן ביים דערליידיקן די פאָרמאַליטעטן פון מיין באַפּרײוּנג. ער האָט 
מיך געטרייסט און געזאָגט, אַז סיי װי װעל איך פאַרבלייבן אין טאַװודע און 
מיר װעלן זיך נאָך זען. איך האָב דאָרט געגעסן מיטאָג און צוגעהאָלפן 
אַריינפירן אין דער אַרבעט מיין פאַרטרעטער. 

איך האָב באַשלאָסן זיך צו ווענדן צו דער לאַגער-אָנפירונג, זי זאָל 
מיר געבן מאַטעריעלע הילף, היות איך האָב אַזױ פיל יאָרן געאַרבעט אומזיסט 
און איצט גיי איך אַרױס אַן אינװאַליד. די ענינים האָט דערלײידיקט דער 
שעף פון דער 6טער אָפּטײלונג, לײטענאַנט דורעיקאַ. ער איז געווען אַן 
אינטעליגענטער, פעיקער און דערצו אויך אָנשטענדיקער מענטש. מען האָט 
געשמועסט, אַז ער איז שוין געווען קאַלאָנעל, נאָר צוליב אַ פאָרפאַל מיט אַן 
אַרעסטאַנט האָט מען אים דעגראַדירט. ער האָט אָבער פאַרנומען דעם הויכן 

אַמט פון לייטער פון דער 6טער אָפּטײילונג. זיינער צייט האָט ער מיר שוין 
געטאָן אַ טובה: עֹר האָט מיר דערמעגלעכט אומזיסט צו פאַרריכטן און 
אויסהיילן די ציינער, פאַר װאָס מען האָט געוויינלעך געמוזט באַצאָלן פון 
די אָרעמע קאָפּיקעס, וועלכע דער אַרעסטאַנט האָט באַקומען. ער איז געווען 
מיין קליענט און איך בין געווען איבערצייגט, אַז אויך דאָס מאָל װעט ער 
מיר נישט אָפּזאָגן. און אַזױ איז געווען. װי נאָר איך האָב אים דערלאַנגט 
מיין בקשה, האָט ער מיר באַשטימט אַ הילף פון 200 רובל, 

איצט איז מיר פאַרבליבן צו באַקומען דעם פּאַספּאָרט און דעם צעטל 
פון דער באַפּרײיונג. דאָס האָט דערלײידיקט אַ באַאַמטער, וועלכן מען האָט 
גערופן ,, קאָמענדאַנט?. ער איז געווען מיינער אַ באַקאַנטער, אַליין אַ געווע- 
זענער אַרעסטאַנט פון דעם לאַגער, אַ יונגער רוס מיטן נאָמען װאָלאָדיאַ. 

בדרך כלל האָט מען די דאָזיקע דאָקומענטן געגעבן דעם באַפרייטן 
אַרעסטאַנט ערשט אויף דער באַנסטאַציע, האַרט פאַרן אָפּגיין פון דער באַן, 
צוזאַמען מיטן באַנבילעט, כדי זיי זאָלן זיין זיכער, אַז ער װעט, חלילה, 
נישט פאַרבלייבן. איך האָב זיך צוזאַמענגערעדט מיטן , קאָמענדאַנט?, אַז ער 
זאָל דערווייל נישט קויפן פאַר מיר דעם בילעט, ווייל איך האָב געהאָפט 
צו פאַרבלייבן אין טאַװודע. 


= 
וט 


לויט דער עצה פונעם לײטענאַנט, וועלכער האָט מיר געהאַט צוגעזאָגט 
צו העלפן געפינען אין טאַװדע אַ פּאַסיקע אַרבעט און וועמענס נאָמען 
צום באַדױערן, איך געדענק נישט, בין איך אַװעק אין פאַניר-קאָמבינאַט, 
ואס האָט זיך געפונען 6 ק"מ פון לאַגער. דער לייטער פון ,אָרס* (אַפּראָװוי- 
זאַציע אָפּטײילונג), איװואַן אַנדרעיעװיטש בוטאַרין, איז געווען אויף אַן אָרט. 

איך האָב אים געזאָגט, אַז איך בין אין לאַגער געװען באַשעפטיקט 
אָלס פריזירער; ער האָט גלייך דערקלערט, אַז אויך דאָ על איך קענען 
אַרבעטן בייט פאַך. ער האָט טעלעפאָנירט אין דער וװוינונגס-אָפּטײילונג און 
דערליידיקט, אַז איך זאָל האָבן אַ דאַך איבערן קאָפּ. און ווען איך האָב אים 
דערציילט פאַר װאָס מען האָט מיך געמישפּט, האָט ער מיך געטרייסט, 
צוגעבנדיק: ;אַזעלכע זאַכן טרעפן ביי אונדז..." דערביי האָט ער מיר צוגע- 

זאָגט צו העלפן אָנשרײיבן אַ בקשה קיין מאָסקװע, מען זאָל מיך רעהאַביליטירן. 
ער האָט זיך אויך פאַראינטערעסירט צי איך האָב װאָס צו עסן. 

איװואַן אַנדרעיעװיטש בוטאַרין איז געווען אַ קאַפּיטאַן אין דער סאָווע- 
טישער אַרמײ און געקעמפט אויף די פראָנטן קעגן די נאַציס פונעם אָנהײיב 
ביזן סוף פון דער מלחמה. צװישן אַנדערן, האָט ער מיר דערציילט, איז ער 
אויך געווען אין מיין שטעטל יעזערנע... 


ז 

ס'איז צוגעפאַלן דער אָװנט און איך בין אַװעק נעכטיקן אין לאַגער -- 
דאָס מאָל אַלס ,גאַסט" און נישט אַלס אַרעסטאַנט.. 

איך האָב זיך קוים דערװאַרט דעם פרימאָרגן. איך האָב זיך געזעגנט מיט 
די באַקאַנטע. אַלע זענען אַװעק צו דער אַרבעט. אין באַראַק זענען פאַרבליבן 
נאָר עטלעכע קראַנקע, צװישן זי אַ ייַד פון קיִעװ, װעלכן מען האָט נאָר 
װאָס געבראַכט אין לאַגער און וועלכן איך האָב װײיניק געקענט, און דער 
דייטש זיגפריד אָן דער האַנט. 

איך בין אַװעק צו אַלעקסײ קאָלעסניקאָװן, ביי וועלכן איך האָב אויס- 
באַהאַלטן מיין ,,פאַרמעגן". דאָרט איז אויך געװען די פרוי בושױעװאַ. 
זיי האָבן זיך זייער דערפרייט מיט מיר און געװונטשן אַ גליקלעכע צוקונפט 
אויף דער פריי. איך האָב זיי שטאַרק געדאַנקט פאַר דעם גוטן, װאָס זיי האָבן 
געטאָן פאַר מיר. מיר האָבן זיך האַרציק געזעגנט און אַלעקסײ האָט מיך 
באַגלײט. אָבער פריער האָט ער אַרױסגענומען אַ פּעקעלע, װאָס איז געווען 
פאַרפּאַקט אין פּאַפּיר. דאָס איז געווען מיין געלט, איבער 2000 רובל, װאָס 
ער האָט אויסבאַהאַלטן. אין די באַדינגונגען פון לאַגער איז דאָס געוען 
דער העכסטער אויסדרוק פון ערלעכקייט. עס איז געווען שטרענג פאַרבאָטן 
צו האָבן וועלכעס עס איז געלט, אויסער דעם װאָס מען האָט אָפיציעל 
באַקומען. אויסבאַהאַלטנדיק מיין געלט, האָט אַלעקסײ גענומען אויף זיך 
אַ גרויסע ריזיקע און אין פאַל, ווען ער װאָלט מיר דאָס נישט געװאָלט 
אָפּגעבן, װאָלט איך אַפילו נישט געטאָרט זיך באַקלאָגן. ער האָט מיר דער- 
לאַנגט דאָס פּעקעלע און געװאָרנט : 

--- באַהאַלט דאָס גוט, מען זאָל עס, חלילה, נישט צוגנבענען ביי דיר... 

איך האָב אַפילו נישט איבערגעציילט און עס פאַרשטעקט אין די הויזן. 

די צעשיידונג מיט אַלעקסײען איז פאַר מיר געווען אַ שווערע איבער- 
לעבונג. ביז היינט איז פאַרבליבן ביי מיר אַ טיפע דאַנקבאַרקײט פאַר דעם 
דאָזיקן האַרציקן פריינט און חבר. און איך װעל אים קיין מאָל נישט פאַרגעסן. 
איך װעל נישט פאַרגעסן די איידעלע און האַרציקע פרוי מאַריאַ קאָנסטאַנ- 
טינאָוונאַ בושויעװאַ, וועלכע האָט מיר געראַטעװעט דאָס לעבן און אַ דאַנק 
וועלכער קאָלעסניקאָוו האָט מיר געקענט העלפן, וייל זי איז געוען די 
פאַראַנטװאָרטלעכע איבערן קאָרפּוס, װוּ ער האָט געאַרבעט. 

איך האָב געהאַט אַ הילצערנעם קעסטל, װאָס עס האָט פאַר מיר געמאַכט 
דער בײיװואָלגע-דייטש פעדיאַ ריינגאָלד. ער איז געווען מיינער אַ גוטער חבר. 
דאָס קעסטל האָט מיר געדינט פאַר אַ װאַליזע. זיגפריד און דער ייַד האָבן מיר 
געהאָלפן פאַרפּאַקן מיינע זאַכן. איך האָב זיך געזעגנט מיטן ייַדן, וועלכער 
איז מיך מקנא געװען: פאַר אים האָבן זיך די צרות ערשט אָנגעהויבן. 
זיגפריד האָט מיט זיין איינציקער האַנט גענומען מיין קעסטל, אַרױפגעלײגט 
עס אויף זיין אַקסל און געזאָגט : 

-- איך װעל דיך באַגלײיטן ביז צו דער װאַכטע. 

איך בין געווען דערשטוינט.., 

מיר זענען אַרױס פון באַראַק. דער טאָג איז געווען אַ זוניקער. מיר זענען 
געגאַנגען בערך 300 מעטער איבער דער זאָנע, וועלכע איז איצט געװען 
כמעט לײידיק פון מענטשן, און במשך פון דער גאַנצער צייט האָבן מיר 
נישט אויסגערעדט צװישן זיך קיין איין װאָרט. מיר זענען צוגעקומען צום 
וועכטערשטיבל, װאָס האָט זיך געפונען ביים טויער. איך האָב איבער- 
גענומען פון זיגפרידן מיין קעסטל. אַ ויילע זענען מיר געשטאַנען און 
געקוקט איינער אויפן אַנדערן. איך ווייס נישט וועגן װאָס זיגפריד האָט דאַן 
געטראַכט. אָבער איך האָב נישט געקענט באַהערשן דעם פּלאָנטער פון 
מחשבות, וועלכע האָבן מיך באַהערשט. 10 יאָר האָב איך זיך געמאַטערט 
אין דעם גיהנום און דער איינציקער, וועלכער באַגלײט מיך צו דער פרייהייט, 
איז דווקא דער היטלעריסט זיגפריד. איך האָב זיך נישט געקענט באַפרייען 
פון געדאַנק, אַז װען ער װאָלט מיך באַגעגנט, בעת עֹר האָט געדינט אין 
;זאָנדערדינסט", װאָלט ער מיך זיכער דערמאָרדעט װי ער האָט עס געטאָן 

מיט אַנדערע ייִדן... איך האָב אַפילו נישט באַמערקט װען ער האָט מיר 
דערלאַנגט זיין האַנט זיך צום געזעגענען. 

-- זײַ געזונט, -- האָט ער געזאָגט --- און פיל גליק אויף דיין נייעם וועג. 

ער האָט אויך נישט פאַרגעסן צו באַדאַנקען פאַר דער הילף, װאָס ער 
האָט פון מיר באַקומען. 

ווען איך בין צו צום אַרױסגאַנג, האָט מיך באַהערשט אַ שרעק. איך 
האָב מורא געהאַט פאַר אַ רעוויזיע. איך האָב געהאַט אין מיין , פּאַרמעגן" 
צוויי פּאָר אונטערווצש מיט די שטעמפּלען פון לאַגער, אַ װאַטענע קאָלדרע, 
אַ נייע פופייקע און נאָך עטלעכע זאַכן, וועלכע זיי האָבן געקענט ביי מיר 
צונעמען. אָבער אויף מיין מזל איז גראָד געשטאַנען אויף דער װאַך אַ יונגער 
זעלנער, וועלכער איז דאָ געשיקט געװאָרן אין די ראַמען פון זיין רעגולערן 
מיליטער-דינסט. ער האָט מיך געקענט, וייל איך האָב אים אָפּט מאָל 
געשוירן. ווען איך האָב אים געוויזן מיין באַפּרײוּנגס-צעטל, האָט ער געזאָגט : 

-- אין אַ גוטער שעה. גיי געזונט! 

ווען איך בין שוין געווען ביים אַרױסגאַנג און געװאָרפן אַ בליק אויף 
צוריק, האָב איך געזען, װי זיגפריד שטייט נאָך אויפן זעלבן אָרט. ער האָט 
אויפגעהויבן זיין איינציקע האַנט און זיך ווידער מיט מיר געזעגנט.. 

אַרױסגײענדיק פון טויער, האָב איך זיך אַליין נישט געגלייבט, אַז 
איך קען שוין גיין אָן אַ וועכטער. פון איבערראשונג האָב איך זיך נישט 
געקענט רירן פון אָרט. איך האָב זיך אַװעקגעזעצט אויף מיין הילצערנעם 
טשעמאָדאַן און מיך האָט אַרומגענומען אַ נישט געוויינלעכע פרייד פון דער 
אויף ס'ניי דערגרייכטער פרייהייט. כ'האָב געמאַכט די ברכה , ברוך שפּטרנו"... 

איך האָב נאָך געהאַט צו דערלײידיקן די לעצטע פאָרמאַליטעט מיטן 
לאָגער --- אַרויסנעמען מיין פּאַספּאָרט. 

וי איך האָב שוין דערמאָנט, האָב איך אָנגעגעבן דעם אַדרעס פון 
װאַסיאַס עלטערן אין שטעטל סערדאָבסק, פּענזער געגנט. איצט, ווען איך 
בין אַריײין צום ,קאָמענדאַנט? און אים דערציילט, אַז איך בין אָנגענומען 
געװאָרן צו דער אַרבעט אין טאַװדע, איז ער געווען צופרידן מיט דעם און 
ער איז גלייך מסכים געווען מיר אַרױסצוגעבן דעם פּאַספּאָרט. דערביי 
האָט ער געזאָגט: 

-- היות איך האָב שוין אין אַלע דאָקומענטן פאַרשריבן, אַז דו פאָרסט 
קיין פּענזע, װעל איך דיר געבן דאָס געלט פאַרן באַנבילעט. דאָס איז אַ סומע 
פון 180 רובל, -- האָט ער צוגעגעבן, -- זיי װועלן דיר צונוצקומען. 

איך האָב אים האַרציק געדאַנקט און 20 רובל האָב איך באַשטימט 
אויף צו קויפן אַ פלעשל און אויסטרינקען פאַר מיין באַפּרײוּנג. אין הסכם 
מיט דער אײינלאַדונג פון מאָראָזעװיטשן, האָב איך באַשלאָסן צו גיין צו אים. 


חֹ 

דער וועג האָט געפירט דורך אַ ברייטער בלאָטיקער גאָס, װאָס איז געווען 
פּאַרבויט מיט הילצערנע באַראַקן. דער גאַנצע שטח האָט געהערט צו דער 
לאַגער-פאַרװאַלטונג. אין די באַראַקן האָבן געװוינט מערסטנס געוועזענע 
אַרעסטאַנטן, וועלכע זענען געווען באַשעפטיקט אין פאַרשיידענע אונטער- 
נעמונגען פון לאַגער. כאָטש דאָס איז געווען סך-הכל נישט קיין גאַנצער 
קילאָמעטער, האָט דער וועג מיר פאַרנומען אַ סך צייט. כ'האָב זיך געשלעפּט 
מיטן קאַסטן און פּעקלעך און יעדע פּאָר טריט זיך געמוזט אָפּרוּען. 

ענדלעך בין איך געווען אויפן אָרט. מאָראָזעװיטש איז נאָך געווען ביי 
דער אַרבעט. זיין פרוי, וועלכע האָט שוין געװוּסט פון מיין קומען, האָט מיך 
אויפגענומען פריינטלעך. 

די גאַנצע װווינונג איז באַשטאַנען פון איין צימערל, בערך 16 קוו"מ 
מיט אַ בשותפותדיקער קיך. דאָס מעבל איז באַשטאַנען פון אַן אייזערן בעטל, 
אַ טישל און אַ לאַנגע באַנק אין אַ ווינקל. אויף דער ליידיקער װאַנט זענען 
געהאַנגען די מלבושים, פאַרדעקט מיט אַ לילעך. דאָ האָבן זיי געװוינט 
צוזאַמען מיט 2 קליינע קינדער. עס איז שוין צוגעפאַלן די נאַכט, ווען 
מאָראַזעװיטש איז אָנגעקומען. ער האָט זיך שטאַרק דערפרייט מיט מיר 
און לכבוד מיין באַפרייונג האָט ער געבראַכט מיט זיך אַ פלעשל משקה. 
מיר זענען אַװעק אין קיך עסן אָװונטברויט. עס האָט זיך אַרױסגעװיזן, אַז 
דער שותף צו דער קיך איז אויך אונדזערער אַן אח לצרה. ער האָט זיך 
באַפּרײיט פון לאַגער מיט אָנדערהאַלבן יאָר פריער און, װי אַ סך געוועזענט 
אַרעסטאַנטן, איז ער פאַרבליבן אין טאַװדע, מורא האָבנדיק צו פאָרן צוריק 
אַהײם. אגב, פּונקט װי איך, האָט ער אויך נישט געהאַט װוּהין צו פאָרן. 

ער איז געװען פון די רוסן, וועלכע זענען געװען באַשעפטיקט אין 
דער אַדמיניסטראַציע פון דער ווייט-מיזרחדיקער מאַנדזשורישער באַנליניע, 
וועלכע איז אויסגעבויט געװאָרן נאָך דורכן צאַרישן רוסלאַנד. ווען די יאַפּאַ 
נער האָבן, אין אָנהײיב פון די דרייסיקער יאָרן, פאַרנומען מאַנדזשוריע, האָבן 
די סאָװעטן אַרוסגעפירט פון דאָרט זייער אַדמיניסטראַציע, וועמענס מענטשן 
זענען געפאָרן אַהיים. אָבער פאַר דעם גרעסטן טייל פון זיי איז די ,היים" 
געווען אַ לאַגער אין סיביר. דער שותף צו דער וווינונג מיט מאָראָזעװיטשן 
איז געווען איינער פון זיי. איצט איז עֹר געבליבן דאָ, אַן איינזאַמער אין די 
טייגעס פון אוראַל, 

לכבוד דער דאָזיקער באַגעגעניש האָבן מיר געגעסן דאָס אַװנטברױט 
צוזאַמען. אונדזער שמועס איז אַרױף אויף דער טעמע ועגן אונדזערע ליידן 
במשך פון דעם ,צענערל", װאָס יעדער פון אונדז האָט אַרײנגעכאַפּט. 
די פרוי מאָראָזעװיטש איז אַוועק לייגן די קינדער שלאָפן. אונדזער ,מאַנ- 
דזשוריער" האָט אויך , געפונען" ביי זיך אַ פלעשל משקה און מיר זענען 
געזעסן און פאַרגאָסן מיטן ביטערן טראָפּן אונדזער ביטערן גורל. 

מיר זענען שוין אַװדאי געװוען אַ ביסל בגילופין, ווען דער ;,מאַנ- 
דזשוריער" האָט זיך אויפגעשטעלט האַסטיק פון זיין אָרט. אין זיינע אויגן 
זענען געווען טרערן און איינצייטיק האָט ער זיך שטאַרק צעלאַכט מיט 
אַ היסטעריש געלעכטער: 

-- איר זעט! -- האָט ער אויסגערופן, --- דאָס איז דאָך די רעאַליזירונג 
פון ,זייער אינטערנאַציאָנאַליזם"... אָט זיצן מיר דאָ, דו אַ ייַד, ער אַ פּאָליאַק 
און איך אַ רוס. פאַרשאָלטן זאָלן זיי װוערן מיט זייערע לאָזונגען, מיט זייער 
מערדערישן רעזשים... 

ער האָט נישט פאַרענדיקט דעם זאַץ און אױיסגעבראָכן אין אַ געויין. 

מיר האָבן זיך אַלע צעוויינט װי קינדער, אָבער איינצייטיק האָב איך 
זיך דערשראָקן פאַר זיינע רייד. עס איז שוין געװען שפּעט און עֹר האָט 
גערעדט הויך, ממש געשריען און מיר האָבן מורא געהאַט, אַז די שכנים 
וועלן הערן. ווייזט אויס, אַז די שרעק האָט געװוירקט אויך אויף מאָראַזע- 
וויטשן, וועלכער האָט זיך װי אויסגעניכטערט און מיר האָבן פאַרענדיקט 
אונדזער מסיבה. 

אַ פריזירער אין לאַגער 


איך האָב זיך אויסגעבעט אויף אַ קאַסטן, װאָס איז געשטאַנען אין קיך. 
דאָס איז געווען דעם 18טן סעפּטעמבער 1951. די ערשטע נאַכט נאָך 10 יאָר, 
ווען איך בין געשלאָפן אָן אַ װאַך פון ענקאַװועדע. 

אין דער פרי האָב איך באַשלאָסן איבערצולאָזן מיינע פּעקלעך ביי 
מאָראָזעװיטשן און אַלײין בין איך אַװעק אין פאַניר-קאָמבינאַט דערליידיקן 
די עניינים פון מיין אײנאָרדענען זיך אויף דער אַרבעט און איינמעלדן זיך 
אַלס איינוווינער פון דער שטאָט. 

דעם וועג האָב איך שוין געקענט, כאָטש אַלץ אַרום איז געווען פאַר מיר 
פרעמד. איך האָב זיך נאָך אַלץ נישט געקענט צוגעװווינען צום געדאַנק, 
אַז איך בין שוין מער נישט קיין אַרעסטאַנט, אַז איך קען גיין לויט מיין ווילן, 
שנעלער אָדער לאַנגזאַמער, און נישט לויט דער קאָמאַנדע פון װועכטער. 
איך האָב געהאַט אין קעשענע אַפילו אַ פּאַספּאָרט, כאָטש ער איז געווען 
באַצײיכנט מיט אַ ספּעציעלן פּאַראַגראַף, װאָס האָט באַגרענעצט מיינע בירגער- 
רעכט און אויך די רעכט צו װווינען אין באַשטימטע ערטער, 

דער וועג צו דער צוקונפט 


אַן עלנטער בין איך געגאַנגען איבער דער פרעמדער פאַר מיר אוראַלער 
ערד. 10 יאָר בין איך דאָ געווען. אָבער ערשט דעם צוייטן טאָג האָב איך 
זיך באַװעגט פריי איבער איר, אָן דער באַגלייטונג פון דער ביקס... איך האָב 
געשפּאַנט איבער די ברייטע און בלאָטיקע גאַסן פון טאַװודע, וועלכע זענען 
געווען באַצירט מיט די באַקאַנטע שוין מיר לאָזונגען, די זעלבע װאָס איך 
האָב געזען במשך פון 10 יאָר אין דער לאַגער-זאָנע און װאָס האָבן גערופן 
דער באַפעלקערונג אויסצופירן די פאַרפליכטונגען ;לכבוד דעם דערנענטערנ- 
דיקן זיך יום-טוב פון דער גרויסער אָקטאָבער רעװאָלוציע, די רעװאָלוציע 
װאָס האָט געבראַכט די פרייהייט פאַר די סאָוועטישע פעלקער". די זעלבע 
ריזיקע בילדער פונעם ;גרויסן פירער פון די פעלקער, דעם באַליבטן 
סטאַלין", און תמיד נעבן אים זיין נאָענטסטער מיטאַרבעטער בעריאַ און 
אַנדערע געהילפן. 

איך האָב שפּאַצירט לענגאויס דעם 2 מעטער הױכן פּאַרקאַן פון 
ברעטער, וועלכער האָט זיך געצויגן אויף אַ לענג פון בערך אַ קילאָ- 
מעטער, געדיכט באַשטעלט מיט װאַך-טורעמס און הינטער וועלכן ס'האָט 
זיך געפונען די אַזױ גוט באַקאַנטע ,לעסאָבירזשע?. דער אונטערשייד איז 
אָבער געװוען װאָס איצט האָב איך זיך שוין געפונען, אַ דאַנק דער השגחה 
עליונה, אויף דער אַנדערער זייט פונעם /זאַבאָר". וויפל אומשולדיקע 
מענטשן זענען נאָך דאָרט פאַרבליבן און ווערן געצװוּנגען אַװעקצוגעבן 
זייערט לעצטע כוחות ביי קאַטאָרזשנער אַרבעט פאַר אַ ,פּייקע* ברויט און 
אַ שיסל עסן! 

גייענדיק פאַרטאָן אין מיינע מחשבות, האָב איך זיך מיט אַ מאָל דערזען 

אַ פריזירער אין לאַגער 


ביי דער דאַמבע אויפן ברעג פון טייך טאַװדאַ, וועלכע איז פאַר מיר אויך 
געווען באַקאַנט. בשכנות געפינט זיך די , זאַגאָטזערנאָי, װאָס מיינט אונטער- 
נעמונג פאַר פאַרזאָרגונג מיט תבואה. דעם דאָזיקן אומשולדיקן נאָמען 
װי נאָך אַ סך נעמען, האָבן זיי, די באָלשעװיקעס, צוגעטראַכט פאַר זייערע 
רויבערישע אָרגאַניזאַציעס. דאָ, אין דעם ,זאַגאָטזערנאָי, האָבן די פּויערים 
פוּן די אַרומיקע קאָלכאָזן געמוזט ברענגען די תבואה פון זייערע פעלדער 
גלייך נאָכן שניט, און זי אַליין, ד"ה די קאָלכאָזניקעס מיט זייערע קינדער, 
זענען געבליבן אָן אַ שטיקל ברויט. 

איך בין אַרױס אויף איינער פון די צענטראַלע גאַסן. פון די אינסטאַ- 
לירטע ראַדיאָדהילכערס האָט זיך געטראָגן דאָס באַקאַנטע אין גאַנצן ראַטן- 
פאַרבאַנד ליד, אין וועלכן עס חזרט זיך איבער דער רעפרען : ,און איך ווייס 
נישט אין ערגעץ אין דער וועלט נאָך אַזאַ לאַנד, װוּ דער מענטש קען אָטעמען 
אַזױ פריי". 

אויפן װעג האָב איך אומגעריכט באַגעגנט באַקאַנטע, וועלכע זענען 
געווען צוזאַמען מיט מיר אַרעסטאַנטן אין לאַגער: אַנדערע זענען געווען 
פון דער לאַנער-אַדמיניסטראַציע. איך האָב באַגעגנט דעם לײיטענאַנט סערגעי 
איװואַנאָװיטש, דער זעלבער וועלכער האָט ערשט מיט עטלעכע טעג פריַער 
מיך באַפּרייט פון לאַגער. איצט האָט ער זיך מיט מיר באַגריסט וי מיט אַן 
אַלטן באַקאַנטן. ער האָט אַפּילו נישט געפרעגט וי אַזױ איך בין דאָ פאַרבליבן. 
דערפאַר האָט עֹר מיך פאַרבעטן צו זיך אין שטוב איך זאָל אָפּשערן זיין קינד. 

צום סוף בין איך אריין אין נישט באַװווינטן ראַיאָן. דאָס איז געווען 
אַ ברייטער, נישט אַספאַלטירטער וועג, פול מיט גריבער, װאָס האָט פאַר- 
אײיניקט דעם פאַניר-קאָמבינאַט מיטן צענטער פון טאַװדע. יעדער דורכ- 
פאָרנדיקער אױיטאָ האָט איבערגעלאָזט נאָך זיך אַ װאָלקן פון רויך און שטויב. 
אַ גרויסע צאָל אױטאָס האָט געארבעט אויפן סיסטעם פון אַ"ג ,גאַזאָטשור- 
קי" : פון ביידע זייטן פונעם אױטאָ האָבן זיך געפונען 2 קעסלען מיט 
קוימענס, וועלכע זענען געהייצט געװאָרן מיט האָלץ. די גאַזן, וועלכע האָבן 
זיך דאָרט געשאַפן, האָבן פאַרביטן, אין אַ געוויסער מאָס, דעם בענזין. 

עס איז געווען אַ האַרבסטיקער פרימאָרגן, ועלכער איז צו מיין מזל 
געווען אַ זוניקער. דער וועג האָט שוין געדויערט העכער אַ שעה ציט. 

ליפא פישער 


עס איז מיר נישט אַראָפּ פון געדאַנק מיין אומגעבראַכטע היים. אין אַ זייט 
פון וועג האָט זיך באַװיזן אַ יונג נאָדל-װועלדל, װאָס איז געווען איינגעטונקען 
אין גרינס. איך האָב געפילט, אַך איז דערווייטער זיך פון דער קאַשמאַרער 
פאַרגאַנגנהײט און איך הייב זיך אָן דערנענטערן צו אַ ליכטיקער צוקונפט. 

מיט אַ דערהויבענעם געפיל בין איך געקומען צוריק צו איװאַן אַנ- 
דרעיעוויטשן.. 

